

"A CRITICAL AND COMPERATIVE STUDY OF THE ETHICAL
DOCTRINES OF DHAMMPAD AND SRIMADBHAGWADGEETA."

श्रीमद्भगवद्गीता और धम्मपद के नैतिक उपदेशों का तुलनात्मक और समालोचनात्मक अध्ययन



डॉक्टर ऑफ फिलॉसफी (दर्शनशास्त्र) की उपाधि हेतु प्रस्तुत
शोध-प्रबन्ध

अनुसंधाता

प्रवीण कुमार शुक्ल

शोध छात्र

दर्शन-विभाग

इलाहाबाद विश्वविद्यालय इलाहाबाद

निर्देशक

डॉ० सी०एल० त्रिपाठी

पूर्व रीडर

दर्शन-विभाग

इलाहाबाद विश्वविद्यालय इलाहाबाद

दर्शन विभाग, कला संकाय

इलाहाबाद विश्वविद्यालय

इलाहाबाद

2001

सुसमर्पण

स्वतंत्र एवं उच्च विचारों से परिपूर्ण श्रद्धेय पिता जी श्री छोटे लाल शुक्ल
तथा
ममता एवं त्याग की देवी पूज्यनीया माता जी श्रीमती सीता देवी
के
कमलवत चरणों
में
सादर समर्पित

जिनका असीम साहस एवं धैर्य मेरे जीवन की
कठिनतम परिस्थितियों में भी आशा की
एक किरण है।

प्रवीण कुमार शुक्ल

विषयानुक्रमणिका

| | | | |
|----------------|---|---|---------|
| प्रस्तावना | — | | 1 - १ |
| प्रथम अध्याय | — | श्रीमद्भगवद्गीता की ऐतिहासिक पृष्ठभूमि | १-१५ |
| द्वितीय अध्याय | — | श्रीमद्भगवद्गीता की शिक्षाएँ | १६-३३ |
| तृतीय अध्याय | — | आत्मा की अमरता | ३४-६५ |
| चतुर्थ अध्याय | - | अनासक्ति योग (लोक सग्रह, स्थित प्रज्ञ, पुनर्जन्म, सन्यास, कर्म, भक्ति) | ६६-११५ |
| पचम अध्याय | — | स्वधर्म और सामान्य धर्म | ११६-१३४ |
| षष्ठम अध्याय | — | मोक्ष | १३५-१७६ |
| सप्तम अध्याय | — | धम्म पद की ऐतिहासिक पृष्ठभूमि एव नैतिक उपदेश | १७७-२१३ |
| अष्टम अध्याय | — | कर्म सिद्धान्त | २१४-२३५ |
| नवम् अध्याय | — | निर्वाण | २३६-२५२ |
| दशम् अध्याय | - | भगवद्गीता एव धम्म पद के नैतिक उपदेशों का तुलनात्मक विवेचन | २५३-२८५ |
| एकादश अध्याय | - | उपसहार | २८६-२९५ |
| | | सहायक ग्रन्थ-सूची | २९६-३१० |
| | | सक्षेप-सकेत | ३११-३१३ |

प्राक्कथन

प्रस्तुत शोध प्रबन्ध में ससार के दो व्यापक और महत्वपूर्ण धर्मों के धर्म ग्रन्थों में उल्लिखित नैतिक उपदेशों का अध्ययन करने का प्रयास किया गया है। मिशनरी प्रयत्नों से बौद्ध धर्म का विश्व भर में प्रचार-प्रसार किया गया और पश्चिम में हिन्दू धर्म के सम्बन्ध में अनेक भ्रान्तियाँ उत्पन्न की गईं। जैसे— वर्ण सकीर्णता और धार्मिक कर्मकाण्डों को ही हिन्दू धर्म का आधार मानकर उसका उपहास किया गया। हिन्दू धर्म ससार के प्रमुख धर्मों में से एक है। हिन्दू होने के नाते लेखक ने हिन्दू धर्म की स्थिति को स्पष्ट करने का प्रयत्न किया है किन्तु वह किसी भी धर्म के लिए पूर्ण ग्राही नहीं है। यथासंभव उसने अपना दृष्टिकोण निष्पक्ष और वैज्ञानिक रखा है।

हिन्दू और बौद्ध धर्म के मूल स्रोतों में भौगोलिक दूरी रही है फिर भी दोनों में अनेक समानताएँ हैं। दोनों ही धर्म नैतिकता (धर्म) पर जोर देते हैं। दोनों ही मनुष्य के सर्वोच्च कल्याण की चिन्ता करते हैं।

सनातन सभ्यता और भारतीय वाङ्मय का एक अभूतपूर्व चमत्कारिक शब्द है नैतिक आदर्श, ससार की अन्य भाषा में इसके तुल्य शब्द नहीं है। नैतिकता का अर्थ है धर्म जो कि वह तत्व है जिससे किसी वस्तु का अस्तित्व संभव होता है। इस अर्थ में धर्म वह है जिससे हम हैं जैसे प्रेम धर्म है, शान्ति धर्म है, सेवा धर्म है, इन्द्रिय सयम धर्म है, धर्म का एक अर्थ वर्णाश्रम में विशिष्ट कर्तव्य है। धर्म का लक्ष्य जगत् में व्यवस्था की स्थापना तो है ही, साथ ही पारलौकिक स्वर्गादि की प्राप्ति तथा मोक्ष रूपी परम पुरुषार्थ की प्राप्ति भी इसका गन्तव्य है। अतः निश्चित ही धर्म का विषय अत्यन्त गम्भीर एवं गहन है।

नैतिकता के विषय में जानकारी का एक मात्र स्रोत अनादि वेद है। धर्म रूपी प्रवृत्ति मार्ग तथा मोक्ष रूपी निवृत्ति मार्ग का ज्ञान श्रुतियों के बिना संभव नहीं है। वेद में कहे गये विषयों का उपबृहण करने के लिए इतिहास एवं पुराण ग्रन्थों की रचना हुई है। इस दृष्टि से महाभारत धर्म की व्याख्या करने वाला एक अभूतपूर्व ऐतिहासिक ग्रन्थ है। कर्तव्या कर्तव्य की विकट परिस्थिति में पड़े मनुष्य को अपने कर्तव्य का निश्चय किस निकष पर करना चाहिए इसका सोदाहरण जीवन्त वर्णन श्रीमद्भगवद्गीता में हुआ है। गीता में शाश्वत धर्म के अतिरिक्त वर्णाश्रम के विशिष्ट एवं आपत्ति कालीन धर्म, राजधर्म, नारी-धर्म इत्यादि की सागोपांग चर्चा है। भगवद्गीता को धर्मशास्त्र की एक जीवित पुस्तक कहा जाय तो अनुचित न होगा।

भगवद्गीता के रचयिता श्रीकृष्ण द्वैपायन व्यास न केवल वेदों के विस्तारक एवं अठारह पुराणों के रचयिता थे वरन् संक्षेप में उपनिषदों का तत्व समझाने के लिए 'ब्रह्मसूत्र' नामक ग्रन्थ के निर्माता भी। उन्होंने धर्म, अर्थ, काम

एव मोक्ष के विषय में जो कुछ भी कथनीय था वह सब गीता में कह दिया है। उपक्रम एव उपसंहार की दृष्टि से देखा जाय तो भी गीता का मुख्य विषय नैतिक उपदेश का निश्चय ही है अतः गीता और धम्मपद में नैतिक उपदेशों की अवधारणा विषय पर शोध की दृष्टि अत्यन्त उपयुक्त है। इन्हीं सब समस्याओं को आधार मानकर शोध प्रबन्ध की रूप रेखा इस प्रकार बनायी गई है—

सम्पूर्ण शोध प्रबन्ध को एकादश अध्यायों में विभक्त किया गया है—

प्रथम अध्याय में भगवद्गीता की ऐतिहासिक पृष्ठभूमि को दो विभागों में विभाजित किया गया है। जिसमें प्रथम भाग (क) में श्रीमद्भगवद्गीता के रचयिता और रचना का काल निर्धारण प्रामाणिक मतों द्वारा किया गया है। द्वितीय भाग (ख) में श्रीमद्भगवद्गीता की सामाजिक पृष्ठभूमि के अन्तर्गत लोकमान्य तिलक, महात्मा गाँधी, डॉ० सर्वपल्ली राधाकृष्णन जैसे आदि विद्वानों पर गीता के उपदेशों की प्रभाविता का विवेचन किया गया है।

द्वितीय अध्याय में (श्रीमद्भगवद्गीता की शिक्षाएँ) के अन्तर्गत गीता के उपदेशों की व्याख्या की गई है। जिसमें इन उपदेशों का निस्सरण वेद, उपनिषद् और पुराण से ही दिखाया गया है। ग्रन्थ परिचय के साथ-साथ भगवद्गीता पर विभिन्न भाष्यकारों के विवाद की भी विवेचना की गई है। जर्मन दार्शनिक इमैनुएल काण्ट के कर्तव्य के लिए कर्तव्य सिद्धान्त, ब्रेडले के मेरा स्थान और उसके कर्तव्य तथा ग्रीन के सदिच्छा सिद्धान्त से तुलना करके इसके उपदेशों की सार्वभौमिकता को सिद्ध किया गया है।

तृतीय अध्याय में आत्मा की अमरता का उल्लेख है जिसको तीन विभागों में विभक्त किया गया है। प्रथम भाग-क में परमतत्त्व आत्मा या ब्रह्म का विषय विवेचन है। जिसमें यह दिखाया गया है कि भगवद्गीता में परमतत्त्व (ब्रह्म) की अवधारणा उपनिषदों पर ही आधारित है। द्वितीय भाग (ख) में ईश्वर की विवेचना की गई है जिसमें ईश्वर के सगुण और निर्गुण स्वरूप की व्याख्या की गई है और यह दिखाया गया है कि सगुण ईश्वर के रूप में वह सृष्टि कर्ता, पालन कर्ता और सहारक है। तृतीय भाग (ग) में जगत् की व्याख्या की गई है जिसमें २५ मूल तत्त्वों का वर्णन किया गया है।

चतुर्थ अध्याय में अनासक्ति योग के अन्तर्गत लोक संग्रह, स्थित प्रज्ञ, पुनर्जन्म, सन्यास, कर्म और भक्ति की व्याख्या की गई है।

पंचम अध्याय में स्वधर्म और सामान्य धर्म की विवेचना की गई है। जिसमें स्वधर्म के अन्तर्गत नियम और कर्तव्यों के पालन तथा कर्म के प्रकार की चर्चा की गई है। सामान्य धर्म, विशेष धर्म, काम्य धर्म, आपद धर्म के सामान्य अन्तर को स्पष्ट करते हुए वर्ण व्यवस्था और स्वधर्म के सम्बन्ध को भी स्पष्ट किया गया है। सामान्य धर्म के अन्तर्गत सत्य, दया, सयम, क्षमा, दान आदि की विशद् चर्चा की गई है।

षष्ठम अध्याय में मोक्ष की विवेचना की गई है जिसमें विभिन्न हिन्दू दार्शनिकों चार्वाक, जैन, बौद्ध, सांख्य, योग, न्याय, वैशेषिक, मीमांसा, वेदान्त की मोक्ष सम्बन्धी अवधारणा की व्याख्या की गई है। इसके साथ ही साथ हिन्दू धर्मशास्त्रों

के अनुसार मोक्ष के भेद (जीवनमुक्त और विदेहमुक्त) और मोक्ष के मार्ग की विशद् विवेचना की गई है और अध्याय के अन्त में हिन्दू धर्म के अन्तर्गत मोक्ष प्राप्ति हेतु सुगम मार्ग की चर्चा की गई है।

सप्तम अध्याय में धम्मपद की ऐतिहासिक पृष्ठभूमि के अन्तर्गत धम्मपद के विभिन्न सस्करणों का काल निर्धारण किया गया है। इसके विषय वस्तु को स्पष्ट करते हुए इसे एक नैतिक दर्शन के रूप में चित्रित किया गया है। धम्मपद के २६ वर्गों के अन्तर्गत ४२३ उपदेशों की सरल एवं सारगर्भित शब्दों में व्याख्या की गई है।

अष्टम अध्याय में कर्म सिद्धान्त की विवेचना की गई है। इसके अन्तर्गत कर्म का भेद—(विधान के आधार पर, प्राकृतिक गुण के आधार पर, कर्म विपाक के आधार पर तथा अन्य आधारों पर) किया गया है। कर्मफल तथा मनु के विचारों की व्याख्या के पश्चात् बौद्ध दर्शन में कर्म सिद्धान्त की अवधारणा की व्याख्या की गई है।

नवम् अध्याय में बौद्धों के निर्वाण सिद्धान्त की व्याख्या की गई है तथा निर्वाण सम्बन्धी विभिन्न दार्शनिक मतों की परिचर्चा व निर्वाण के आधार की व्याख्या की गई है।

दशम् अध्याय में श्रीमद्भगवद्गीता और धम्मपद के नैतिक उपदेशों का तुलनात्मक विवेचन किया गया है और इसमें आधुनिक युग में गीता के उपदेशों की प्रासंगिकता पर भी चर्चा की गई है।

एकादश अध्याय में उपसंहार दिया गया है तथा अन्त में सक्षेप-सकेत तथा हिन्दी, पालि, संस्कृत और अंग्रेजी सहायक ग्रन्थों की सूची के साथ-साथ शोध प्रबन्ध में प्रयुक्त जर्नल्स, सहायक कोष ग्रन्थ और पत्र-पत्रिकाओं का भी उल्लेख किया गया है।

सम्पूर्ण शोध प्रबन्ध में प्रधानतः गीता और धम्म पद का ही आश्रय लिया गया है तथापि यदा कदा वेद, उपनिषद, ब्राह्मण, स्मृति एवं धर्मशास्त्र के ग्रन्थों से भी सहायता ली गई है। अन्य सहायक ग्रन्थों की विस्तृत सूची शोध प्रबन्ध के अन्त में दी गई है।

इस विषय पर कार्य करने वाले विद्वानों के प्रति मैं जीवन भर ऋणी रहूँगा, जिनकी कृतियों के द्वारा मुझे किसी भी प्रकार का सहयोग प्राप्त हुआ है। मैं अपने आभार व श्रद्धा का प्रथम पुष्प अपने परम श्रेष्ठ गुरुदेव एवं निर्देशक डॉ० सी० एल० त्रिपाठी पूर्व रीडर, दर्शन विभाग इलाहाबाद विश्वविद्यालय के श्रीचरणों में अर्पित करना चाहूँगा जिनके आशीर्वाद, शाश्वत ज्ञान व प्रेरणा से प्रस्तुत शोध प्रबन्ध मूर्त रूप धारण कर सका।

मैं अपने भूतपूर्व विभागाध्यक्ष प्रो० डी० एन० द्विवेदी एवं वर्तमान विभागाध्यक्ष डॉ० मृदुला रवि प्रकाश के प्रति आभार व्यक्त करता हूँ। जिन्होंने हमेशा मेरा उत्साहवर्धन किया है।

मैं अपने पूज्य गुरुदेव एवं दर्शन शास्त्र के पितामह कहे जाने वाले विश्व प्रसिद्ध विद्वान् प्रो० सगम लाल पाण्डेय का आभारी हूँ जिनसे सदैव सहयोग एवं सुझाव प्राप्त होते रहे हैं।

मैं अपने विभाग के प्रो० जे० एस० श्रीवास्तव, प्रो० एस० के० सेठ, प्रो० आर० एस० भटनागर, डॉ० आर० एल० सिंह, डॉ० नरेन्द्र सिंह, डॉ० गौरी चट्टोपाध्याय, डॉ० जटाशंकर तिवारी, डॉ० एच० एस० उपाध्याय, डॉ० आशा

लाल, डॉ० श्रीकान्त मिश्रा, डॉ० बी० एन० सिंह (ई० सी० सी०), डॉ० सजय शुक्ला, (ई० सी० सी०), डॉ० राम मूर्ति पाठक (ए० डी० सी०), डॉ० स्वयं प्रकाश पाण्डेय (आई० एस० डी० सी०), डॉ० रमा रानी (सी० एम० पी०), डॉ० आनन्द श्रीवास्तव (सी० एम० पी०), डॉ० डी० डी० पाण्डेय, डॉ० नीतिश दूबे, डॉ० विद्यानिधि ओझा, डॉ० यू० के० शुक्ला, डॉ० डी० वी० सिंह आदि के प्रति मैं श्रद्धावन्त हूँ जिनके सस्नेह मार्गदर्शन एवं निर्देशन में आज यह कार्य पूर्णता को प्राप्त हुआ है।

मैं केन्द्रीय ग्रन्थालय वाराणसी, भारत कला भवन ग्रन्थालय वाराणसी, मालवीय भवन ग्रन्थालय वाराणसी, दर्शन एवं धर्म विभाग पुस्तकालय वाराणसी, काशी विद्यापीठ पुस्तकालय वाराणसी, सम्पूर्णानन्द पुस्तकालय वाराणसी, केन्द्रीय पुस्तकालय तिब्बती शिक्षण सस्थान सारनाथ, हिन्दी साहित्य सम्मेलन पुस्तकालय इलाहाबाद, इलाहाबाद विश्वविद्यालय पुस्तकालय इलाहाबाद, केन्द्रीय पुस्तकालय इलाहाबाद, एन० सी० पी० आर० लखनऊ, एन० सी० पी० आर० दिल्ली आदि के कर्मचारियों और अधिकारियों के प्रति भी अपना आभार प्रकट करता हूँ। जिनसे मुझे पुस्तकीय सहायता के साथ-साथ वैचारिक सहयोग भी प्राप्त हुए हैं। विशेष रूप से केन्द्रीय ग्रन्थालय वाराणसी के रमेश कुमार जी एवं तिब्बती ग्रन्थालय सारनाथ के जगरनाथ सिंह जी के प्रति अपना आभार प्रकट करता हूँ जिनसे मुझे पुस्तकीय सहायता का भरपूर सहयोग मिला।

मैं अपने विभाग के कार्यालय सहायक विपिन श्रीवास्तव व नवीन जोशी जी के प्रति भी आभार व्यक्त करता हूँ जिनका मेरे प्रति व्यवहार एवं सहयोग सराहनीय रहा।

मैं अपने परम मित्र स्वतंत्र कुमार शुक्ल, प्रवक्ता राजीव गॉंधी पी० जी० कालेज कोटवा जमुनीपुर एवं रमाशंकर शुक्ल जी को सहृदय धन्यवाद देता हूँ जो हमेशा मेरे सहयोग के लिए हर पल तत्परता से लगे रहे। इनके स्नेह और सद्भाव से मुझे हमेशा बल मिलता रहा। अपने अन्य मित्रों एवं शुभेच्छुओं में डॉ० ऋषिकान्त पाण्डेय (प्रवक्ता ए० डी० सी० इलाहाबाद), डॉ० रजय सिंह (प्रवक्ता डी० ए० वी० कानपुर), डॉ० ज्योति स्वरूप दूबे (प्रवक्ता जबलपुर विश्वविद्यालय), कृष्ण कुमार द्विवेदी (ए० डी० एम०), रामसेवक गौतम (मिश्र) डिप्टी एस० पी०, श्याम सुन्दर तिवारी (एस० टी० ओ०), डॉ० अरुण दूबे (बी० एस० ए०), डॉ० रमेश कुमार शुक्ल (तहसीलदार), मुकुल सिंह (डायरेक्टर श्री प्रशासनिक अकादमी, इलाहाबाद), दिनेश पाण्डेय (डायरेक्टर शक्ति कोचिंग इंस्टीट्यूट इलाहाबाद), आनन्द प्रकाश द्विवेदी, निराला (भारत पेट्रोलियम मुगलसराय), अखिलेश कुमार सिंह, वीरेन्द्र कुमार शर्मा (प्रवक्ता), अनिल कुमार पाण्डेय, भानु प्रताप सिंह, आलोक पाण्डेय आदि के प्रति कृतज्ञता ज्ञापित करता हूँ जिनसे शोध के दौरान सर्वथा सहायता मिलती रही है।

यह शोध प्रबन्ध अपनी पूर्णता को कदापि प्राप्त न कर सका होता यदि मुझे सुहृदय पारिवारिक जनो का स्नेह एवं सहयोग न मिला होता। शोध प्रबन्ध की पूर्णता के लिए मैं अपनी श्रद्धामयी ममता की देवी पूज्यनीय माता जी (श्रीमती सीता देवी) एवं देव स्वरूप पिताजी (श्री सी० एल० शुक्ला (सकुल प्रभारी) सोरो, इलाहाबाद) के आशीष को सम्पूर्ण श्रेय देता हूँ, क्योंकि आज मैं जो कुछ भी हूँ उनके आशीष का ही फल हूँ। मैं अपने अग्रज श्री राजकुमार शुक्ल (वित्त


एव लेखाधिकारी बेसिक शिक्षा वाराणसी) व अनुज प्रशान्त कुमार शुक्ल का अत्यन्त आभारी हूँ, जिनसे मुझे सदैव सहयोग एव प्रोत्साहन प्राप्त हुआ है ।

अनन्य सहयोगियों एव सम्बन्धियों मे दिवाकर मिश्र, केदार नाथ पाण्डेय, प्रमोद कुमार तिवारी, आमोद कुमार तिवारी, विनोद कुमार पाण्डेय, करुणानिधि ओझा, पारस नाथ तिवारी, मनोज कुमार तिवारी, नीलेश कुमार तिवारी आदि को धन्यवाद ज्ञापित करता हूँ । जिनके सुहृदयपूर्ण व्यवहार ने मुझे सम्बल प्रदान किया । मैं अपने अति प्रिय शिष्यो राघवेन्द्र शुक्ल, आशुतोष तिवारी, चरन सिंह राजपूत, प्रदीप पाण्डेय, प्रवीण त्रिपाठी आदि के प्रति भी अत्यन्त आभारी हूँ । जिनसे शोध कार्य मे किसी न किसी रूप मे सहायता मिलती रही ।

मैं अपने निर्देशन मे संचालित गगोत्री शिक्षण सस्थान के समस्त विद्वान् लेखको, प्राध्यापको, कर्मचारियों एव विद्यार्थियों के प्रति भी धन्यवाद ज्ञापित करता हूँ । जिन्होंने शोध के दौरान मेरे अमूल्य समय का ध्यान रखकर मुझे जिम्मेदारियों के उलझन से मुक्त रखा ।

मैं अपनी पुत्री शुभागी एव पुत्र अनिमेष, भान्जा विकास व आदर्श को सुहृदय धन्यवाद देता हूँ, जो अपूर्व सयम का परिचय देकर शोध कार्य मे साधक बने । मैं अपनी धर्मपत्नी श्रीमती निशा शुक्ला को ही इस शोध प्रबन्ध का सम्पूर्ण श्रेय देता हूँ, जो शोध प्रबन्ध को शीघ्रातिशीघ्र परिमार्जित रूप मे प्रस्तुत करने के लिए प्रोत्साहित करती रही ।

अन्ततः मैं राका प्रकाशन के संचालक श्री राकेश तिवारी एव प्रभजन मिश्रा (मोन्टू) तथा टकणकर्ता जितेन्द्र कुमार मिश्र व दिलीप कुमार कनौजिया के प्रति धन्यवाद ज्ञापित करता हूँ । जिन्होंने अल्प समय मे पूर्ण लगन एव कुशलतापूर्वक विशुद्ध रूप से टकण कार्य करके इस शोध प्रबन्ध को पूर्णता प्रदान की है ।


28-06-2001
प्रवीण कुमार शुक्ल

प्रथम अध्याय

श्रीमद्भगवद्गीता की ऐतिहासिक पृष्ठभूमि

श्रीमद्भगवद्गीता की ऐतिहासिक पृष्ठभूमि

(क) श्रीमद्भगवद्गीता के रचयिता एवं रचना काल

गीता महाभारत का एक लघु विभाग है और महाभारत युद्ध को हम एक ऐतिहासिक घटना मानते हैं। अतएव गीता का प्रवचन एक ऐतिहासिक प्रवचन ही माना जाएगा और जब यह ऐतिहासिक प्रवचन है तो इसका कथन काल जानना आवश्यक है।

निःसंदेह जब महाभारत लिखा गया, तब गीता को भी लिपिबद्ध किया गया। जैसे ऐतिहासिक घटनाएँ घटने के बाद ही लिखी जाती हैं, उसी प्रकार गीता का प्रवचन भी, किए जाने के पश्चात् ही लिपिबद्ध हुआ है। किसी भी रूप में अथवा किसी भी आकार और विस्तार में रहा हो, यह गीता प्रवचन युद्धकाल में अर्थात् युद्ध के समय हुआ अवश्य था ऐसी धारणा है।

अतः महाभारत युद्ध के काल को जानने से ही गीता प्रवचन का काल जाना जा सकता है। गीता महाभारत के लिपिबद्ध होने के समय ही लिपिबद्ध हुई है। महाभारत ग्रन्थ के लिपिबद्ध होने का समय महाभारत ग्रन्थ के रचयिता श्री महर्षि व्यास जी स्वयं लिखते हैं कि वे महाभारत युद्ध के समय जीवित थे। महर्षि व्यास जी ने अपने जन्म, अपनी शिक्षा, दीक्षा और महाभारत युद्ध के पात्रों से अपना सम्बन्ध तथा व्यवहार का वर्णन किया है। अतः महाभारत युद्ध के समीप काल में ही महाभारत ग्रन्थ की रचना हुई है। इसका अभिप्राय यह है कि महाभारत ग्रन्थ एवं रचनाकाल महाभारत युद्ध के समीप ही माना जाना चाहिए।

कुछ लोगो का मत है कि गीता पृथक् लिखी गयी और पीछे महाभारत में प्रक्षिप्त की गयी है। यह सशय उस समय उत्पन्न हुआ जब शंकराचार्य ने यह बताया कि गीता निवृत्ति मार्ग को दिखाने वाला ग्रन्थ है। महाभारत में यत्र-तत्र भगवत् परायण को कर्म करने की महिमा गायी गयी है। अतः शंका करने वाले कहते हैं कि गीता जो शंकराचार्य के कथनानुसार निवृत्ति मार्ग और जगत् से उपराम होने का उपदेश देती है, महाभारत का अंग नहीं हो सकती।

इस सम्बन्ध में हम इतना ही कहना चाहेंगे कि स्वामी शंकराचार्य का मत भ्रमित हो सकता है तथा उन्होंने गीता पर अपना भाष्य अपने कल्पित मत को सिद्ध करने के लिए किया है।

भगवद्गीता के विषय में इतना कहा जा सकता है कि यह पाणिनी के संस्कृत भाषा को नियमित करने से पहले की लिखी हुई है। कारण यह है कि गीता में ऐसे पद और योग उपस्थित हैं, जो पाणिनी ने अशुद्ध कह दिए हैं। उदाहरण के रूप में गीता^१ में 'नमस्कृत्वा', 'शव्य अहं'^२, 'सेनानीना'^३। ये सब प्रयोग पाणिनी के अनुसार अशुद्ध हैं। यदि भगवद्गीता पाणिनी के उपरान्त लिखी गयी होती तो ये अशुद्ध प्रयोग न किए जाते।^४

पाणिनी का काल भारतीय विद्वानों के मतानुसार महाभारत काल से दो चार सौ वर्ष प्राचीन है। भारतीय मत के अनुसार कहते हैं कि महाभारत और गीता दोनों ग्रन्थ पाणिनी से पहले के रचे ग्रन्थ हैं। यूरोपीय विद्वान् महाभारत को तो ईसा पश्चात् पहली दूसरी शती की रचना मानते हैं। इससे यह बात निर्विवाद हो जाती है कि यूरोपीय विद्वानों का यह कथन सर्वथा मिथ्या है कि पाणिनी महाभारत की रचना से पहले हुआ था। भारतीय मतानुसार पाणिनी, कलयुग सम्बन्ध दो सौ के लगभग हुआ था।^५

गीता और महाभारत के एक ही लेखक से लिखे होने का सबसे प्रबल प्रमाण यह है कि गीता और महाभारत के अनेक अन्य स्थलो में समान वर्णन है। कहीं-कहीं तो पूर्ण श्लोक समान है। गीता श्लोक^६ का दूसरा आधा भाग भीष्म पर्व^७ के आधे से समता रखता है। इससे यह स्पष्ट हो जाता है कि गीता और महाभारत एक ही लेखनी से लिखे गए हैं। इस प्रकार के कई स्थान हैं।

मगध में वृहद्रथ एक राजा था, जिसने महाभारत युद्ध में भाग लिया था और वह युद्ध में मारा गया था। उसका उत्तराधिकारी सोमाधि राजगद्दी पर बैठा था परन्तु वंश वृहद्रथ का ही कहलाया। वृहद्रथ वंश में २२ राजा हुए और उनका राज्यकाल १००० वर्ष था। श्री द्विवेदी जी ने भिन्न-भिन्न पुराणों के मिलान से यह काल ९५१ वर्ष का माना है।^८

वृहद्रथ वंश के उपरान्त प्रद्योत वंश हुआ। इस वंश में ५ राजा हुए और इनका राज्यकाल १३८ वर्ष था। तदनन्तर शिशुनाक वंश के १० राजाओं ने ३६२ वर्ष राज्य किया। शिशुनाक के उपरान्त महापद्मनन्द वंश आया, इसमें ९ राजा हुए और उनका राज्यकाल १०० वर्ष था।

महापद्मनन्द के उपरान्त मौर्य वंश का राज्य हुआ। इस वंश के १० राजा हुए थे इनका राज्यकाल १३७ वर्ष था।^९ मौर्यवंश के उपरान्त शुंग परिवार के पुष्यमित्र ने शुंग वंश चलाया। शुंग-वंश में भी १० राजा हुए और इनका राज्यकाल ११२ वर्ष है। शुंग-वंश के उपरान्त कण्व वंश के चार राजाओं ने ४५ वर्ष तक राज्य किया। इसके बाद आन्ध्र-वंश आया, इनके ३० राजा हुए उन्होंने ४५६ वर्ष तक राज्य किया। आन्ध्र-वंश के अन्त के समय सप्तर्षि नक्षत्र मण्डल चौबीसवे नक्षत्र के मध्य में था अर्थात् २३५० वर्ष हुए।

उक्त वंशावलियों का राज्यकाल जोड़ने पर २३०१ वर्ष बनते हैं। इस प्रकार राज्य तिथि काल के आधार पर महाभारत युद्ध काल आज से ५०६८ वर्ष पूर्व बनता है। पुराणों के अनुसार आन्ध्र वंश का अन्त लगभग ढाई हजार वर्ष युद्ध के उपरान्त हुआ। यही बात सप्तर्षि नक्षत्र मण्डल से प्रतीत होती है। इस प्रकार पुराणों की गणना अन्य गणनाओं से मिलती जुलती है।^{१०}

गीता के काल का निर्णय महाभारत काल से किया गया है। यहाँ पर हम कुछ प्रमाण प्रस्तुत कर रहे हैं जिनमें गीता के काल का स्पष्ट उल्लेख है। सर्वप्रथम यह बता देना आवश्यक है कि परलोकवासी तैलंग ने गीता को आप स्तब के पहले की अर्थात् ईसा से कम से कम तीन सौ वर्ष से अधिक प्राचीन कहा है।^{११} डाक्टर भण्डारकर ने अपने 'वैष्णव, शैव आदि पन्थ' नामक अंग्रेजी ग्रन्थ में प्रायः इसी काल को स्वीकार किया है। प्रो० गावें^{१२} के मतानुसार तैलंग द्वारा

निश्चित किया गया काल ठीक नहीं है। उनका यह कथन है कि मूल गीता की रचना ईसा की पहली दूसरी सदी में हुयी, और ईसा, के बाद दूसरे शतक में उसमें कुछ सुधार किए गए हैं, परन्तु नीचे लिखे गए प्रमाणों से यह बात भली-भाँति प्रगट हो जायेगी कि गावें का उक्त कथन ठीक नहीं है।

(क) गीता पर जो टीकाएँ या भाष्य उपलब्ध हैं, उनमें शाकर भाष्य अत्यन्त प्राचीन है। श्री शंकराचार्य ने महाभारत के सनत्सुजीय प्रकरण पर भी भाष्य लिखा है, और उनके ग्रन्थों में महाभारत के मनु-वृहस्पति संवाद, शुकानुप्रश्न और अनुगीता में से बहुतेरे वचन अनेक स्थानों पर प्रमाणार्थ लिया गया है। इससे यह बात प्रकट है कि उनके समय में महाभारत और गीता दोनों प्रमाणभूत माने जाते थे। प्रो० काशीनाथ बापू पाठक ने एक साम्प्रदायिक श्लोक के आधार पर श्री शंकराचार्य का जन्मकाल ८४५ विक्रमी संवत् ७१० निश्चित किया है।^{१३} परन्तु हमारे मत से इस काल को सौ वर्ष और भी पीछे हटाना चाहिए। क्योंकि, महानुभाव पथ के 'दर्शन प्रकाश' नामक ग्रन्थ में यह कहा है कि— 'युगसपयोधिरसान्वितशाके' अर्थात् शक ६४२ (विक्रमी संवत् ७७७) में श्री शंकराचार्य ने गुहा में प्रवेश किया, और उस समय उनकी आयु ३२ वर्ष की थी। अतएव यह सिद्ध होता है कि, उनका जन्म शक ६१० (संवत् ७४५) में हुआ। हमारे मत से यही समय प्रो० पाठक द्वारा निश्चित किए हुए काल से कहीं अधिक सयुक्तिक प्रतीत होता है। गीता पर जो शाकर भाष्य है, उसमें पूर्व समय के अधिकांश टीकाकारों का उल्लेख किया गया है और उक्त भाष्य के आरम्भ में ही शंकराचार्य ने कहा है, कि इन टीकाकारों के मतों का खण्डन करके हमने नया भाष्य लिखा है। अतएव आचार्य का जन्मकाल चाहे शक ६१० लीजिए या ७१०, इसमें तो कुछ भी सन्देह नहीं कि उस समय के कम से कम दो-तीन सौ वर्ष पहले अर्थात् ४०० शक के लगभग गीता प्रचलित थी।

(ख) परलोकवासी तैलग ने यह दर्शाया है कि कालिदास और बाणभट्ट गीता से परिचित थे।^{१४} कालिदास कृत रघुवश (१०/३१) में विष्णु की स्तुति के विषय में जो 'अनवाप्त मवाप्तव्यं न ते किन्वितविद्यते' यह श्लोक है, वह गीता के (३/२२) 'नानवाप्तमवाप्तव्यं' श्लोक से मिलता है और बाणभट्ट की कादम्बरी के 'महाभारत-मिवानन्तगीता कर्णानन्दितततर' इस एक श्लेष प्रधान वाक्य में गीता का स्पष्ट रूप से उल्लेख किया गया है। कालिदास और भारवि का उल्लेख स्पष्ट रूप से संवत् ६९१ के एक शिला लेख में पाया जाता है।^{१५} और अब यह भी निश्चित हो चुका है, कि बाणभट्ट का समय संवत् ६६३ के लगभग हर्ष राजा के समय था। इस बात का विवेचन परलोकवासी पाण्डुरंग गोविन्द शास्त्री पारवी ने बाणभट्ट पर लिखे हुए अपने एक मराठी निबन्ध में किया है।

(ग) जावा द्वीप में जो महाभारत ग्रन्थ यहाँ से गया है, उसके भीष्म पर्व में एक गीता प्रकरण है, जिसमें गीता के भिन्न-भिन्न अध्यायों के लगभग सौ श्लोक अक्षरशः मिलते हैं। सिर्फ १२, १४, १६ और १७ इन चार अध्यायों के श्लोक इसमें नहीं हैं। इससे यह कहने में कोई आपत्ति नहीं दीख पड़ती कि उस समय भी गीता का स्वरूप वर्तमान गीता के सदृश ही था क्योंकि कवि भाषा में यह गीता का अनुवाद है, और उसमें जो संस्कृत श्लोक मिलते हैं, वे बीच-बीच में उदाहरण तथा प्रतीक के तौर पर ले लिए गए हैं। इससे यह अनुमान करना युक्तिसंगत नहीं कि उस समय गीता में केवल उतने ही श्लोक थे। जब डॉक्टर नरहर गोपाल सर देसाई जावा द्वीप को गए थे, तब उन्होंने इस बात की खोज की है। इस विषय का वर्णन कलकत्ते के 'मार्डन रिव्यू' नामक मासिक पत्र के जुलाई १९१४ के अंक में तथा अन्यत्र

भी प्रकाशित हुआ है। इससे यह सिद्ध होता है कि शक चार पाँच सौ के पहले कम से कम दो सौ वर्ष तक महाभारत के भीष्म पर्व में गीता थी, और उसके श्लोक भी वर्तमान गीता श्लोकों के क्रमानुसार ही थे।

(घ) विष्णु पुराण और पद्म पुराण आदि ग्रन्थों में भगवद्गीता के नमूने पर बनी हुयी जो अन्य गीताएँ दीख पडती हैं अथवा उनके उल्लेख पाए जाते हैं, उनका वर्णन इस ग्रन्थ के पहले प्रकरण में किया गया है। इससे यह बात स्पष्टतया विदित होती है कि उस समय भगवद्गीता प्रमाण तथा पूजनीय मानी जाती थी। इसीलिए उसका उक्त प्रकार से अनुकरण किया गया है, और यदि ऐसा न होता तो, उसका कोई भी अनुकरण न करता। अतएव सिद्ध है कि इन पुराणों में जो अत्यन्त प्राचीन पुराण हैं, उनसे भी भगवद्गीता कम से कम सौ दो सौ अधिक प्राचीन होगी। पुराणकाल का आरम्भ समय सन् ईस्वी के दूसरे शतक से अधिक अर्वाचीन नहीं माना जा सकता। अतएव गीता का काल कम से कम शकारम्भ के कुछ थोड़ा पहले ही माना जाता है।

(च) ऊपर हम बतला चुके हैं कि कालीदास और बाणभट्ट गीता से परिचित थे। कालीदास से पुराने भास कवि के नाटक हाल ही में प्रकाशित हुए हैं। उनमें से एक श्लोक इस प्रकार है—

हतोऽपि लभते स्वर्गं जित्वा तु लभते यशः।

उभे बहुमते लोके नास्ति निष्फलता रणे ॥^{१६}

यह श्लोक गीता के 'हतो वा प्राप्स्यसि स्वर्गम्'^{१७} श्लोक के समानार्थक है। और जब कि भास कवि के अन्य नाटकों से यह प्रकट होता है कि वह महाभारत से पूर्णतया परिचित थे, तब तो यही अनुमान किया जा सकता है कि उपयुक्त श्लोक लिखते समय उनके मन में गीता का उक्त श्लोक अवश्य आया होगा अर्थात् यह सिद्ध होता है कि भास कवि के पहले भी महाभारत और गीता का अस्तित्व था। पं० त० गणपति शास्त्री ने यह निश्चित किया है कि भास कवि का काल शक के दो सौ या सौ वर्ष बाद हुआ है। यदि दूसरे मत को सत्य माने तो भी उपर्युक्त प्रमाण से सिद्ध हो जाता है कि भास से कम से कम सौ दो सौ वर्ष पहले अर्थात् शक काल के आरम्भ में महाभारत और गीता दोनों ग्रन्थ सर्वमान्य हो गए थे।

(छ) प्राचीन ग्रन्थकारों द्वारा गीता के श्लोक लिए जाने का और भी अधिक सुदृढ प्रमाण, परलोकवासी त्र्यंबक गुरुनाथ काले के गुरुकुल की 'वैदिक मैगजीन' नामक अंग्रेजी मासिक पुस्तक^{१८} में प्रकाशित किया गया है। इसके पश्चिमी संस्कृत पण्डितों का यह मत था कि संस्कृत काव्य तथा पुराणों की अपेक्षा कहीं अधिक प्राचीन ग्रन्थों में— उदाहरणार्थ सूत्र ग्रन्थों में भी— गीता का उल्लेख नहीं पाया जाता और इसीलिए यह कहना पडता है कि सूत्र काल के बाद अर्थात् अधिक से अधिक सन् ईसवी के पहली दूसरी सदी में गीता बनी होगी। परन्तु परलोकवासी काण्टे ने प्रमाणों से यह सिद्ध कर दिया है कि यह मत ठीक नहीं है। बौधायन गृह्यशेष सूत्र^{१९} में गीता का श्लोक^{२०} 'तदाह भगवान्' कहकर स्पष्ट रूप से लिया गया है, जैसे—

देशाभावे द्रव्याभावे साधारणे कुर्यान्मनसावार्चयेदति।

तदाह भगवान् पत्रं पुष्प फलं तोयं यो मे भक्त्या प्रयच्छति।

तदह भक्त्युपहतमश्रामि प्रयतात्मनः ॥ इति०

और आगे चलकर कहा है कि भक्ति से नम्र होकर मन्त्रों को पढ़ना चाहिए 'भक्ति नम्रः एतान् मन्त्रान्धीयीत'। उसी गृह्यशेष सूत्र के तीसरे प्रश्न के अन्त में यह भी कहा है कि 'ॐ नमो भगवते वासुदेवाय' इस द्वादशाक्षर मन्त्र का जाप करने से अश्वमेध यज्ञ का फल मिलता है। इससे यह बात पूर्णतया सिद्ध होती है, कि बौधायन के पहले गीता

प्रचलित थी और वासुदेव पूजा भी सर्व सामान्य समझी जाती थी। इसके सिवा बौधायन के पितृमेघ सूत्र के द्वितीय प्रश्न के आरम्भ में ही यह वाक्य है— जातस्य वै मनुष्यस्य ध्रुव मरणामिति विजानीयात्तस्माज्जाते न प्राहृष्येन्मृते च न विषीदेत् ।

इससे सहज ही दीख पड़ता है, यह गीता के 'जातस्य हि ध्रुवो मृत्यु ध्रुव जन्म मृतस्य च । तस्मादपरिहार्येऽर्थे न त्व शोचितुमर्हसि' । इस श्लोक से सूझ पडा होगा और उसमें उपर्युक्त 'पत्र पुष्प' श्लोक का योग देने से तो कुछ शका ही नहीं रह जाती। स्वयं महाभारत का एक श्लोक बौधायन सूत्रों में पाया जाता है। बुल्हर साहब ने निश्चित किया है।^{२१} कि बौधायन का काल आपस्तब के सौ दो सौ वर्ष पहले होगा और आपस्तब का काल ईसा के पहले तीन सौ वर्ष से कम हो नहीं सकता। परन्तु हमारे मतानुसार उसे और हटाना चाहिए, क्योंकि महाभारत में मेष-वृषभ आदि राशियाँ नहीं हैं, और 'कालमध्व' में तो बौधायन का 'मीनमेषयोर्वृषभयोर्वावसन्त' यह वचन दिया गया है। यही वचन परलोकवासी शकर, बालकृष्ण दीक्षित के भारतीय ज्योतिः शास्त्र' (पृ० १०२) में भी लिया गया है। इससे भी यही निश्चित अनुमान किया जा सकता है कि महाभारत बौधायन के पहले का है। शकारम्भ के कम से कम चार सौ वर्ष पहले बौधायन का समय होना चाहिए, और पाँच सौ वर्ष पहले महाभारत तथा गीता का अस्तित्व था। परलोकवासी काले ने बौधायन का काल ईसा के सात-आठ सौ वर्ष पहले का निश्चित किया है, किन्तु यह ठीक नहीं है। जान पड़ता है कि बौधायन का राशि विषयक वचन उनके ध्यान में न आया होगा।

(ज) उपर्युक्त प्रमाणों से यह बात किसी को भी स्पष्ट विदित हो जायेगी कि वर्तमान गीता शक के लगभग पाँच सौ वर्ष पहले अस्तित्व में थी, बौधायन तथा आश्वलायन भी उससे परिचित थे, और उस समय से श्री शकराचार्य के समय तक उसकी परम्परा अविच्छिन्न रूप में दिखलाई जा सकती है। परन्तु अब तक जिन प्रमाणों का उल्लेख किया गया है, वे सब वैदिक धर्म के ग्रन्थों से लिया गया है। अब जो प्रमाण प्रस्तुत कर रहे हैं वह वैदिक धर्मग्रन्थों से भिन्न अर्थात् बौद्ध साहित्य का है। इससे गीता की उपर्युक्त प्राचीनता स्वतन्त्र रीति से और भी अधिक दृढ़ तथा नित्सन्दिग्ध हो जाती है। बौद्ध धर्म के पहले ही भागवत् धर्म का उदय हो गया था। इस विषय में बुल्हर और प्रसिद्ध फ्रेच पण्डित सेनार्त के मतों का उल्लेख पहले हो चुका है। भागवत् धर्म बौद्ध धर्म के पहले का है, केवल इतना कह देने से ही इस बात का निश्चय नहीं किया जा सकता, कि गीता भी बुद्ध के पहले थी। क्योंकि यह कहने के लिए कोई प्रमाण नहीं है कि भागवत धर्म के साथ ही साथ गीता का भी उदय हुआ। अतएव यह देखना आवश्यक है कि बौद्ध ग्रन्थकारों ने गीता-ग्रन्थ का उल्लेख स्पष्ट रूप से किया है या नहीं? प्राचीन बौद्ध ग्रन्थों में यह स्पष्ट रूप से लिखा है कि बुद्ध के समय चार वेद, वेदांग, व्याकरण, ज्योतिष, इतिहास, निघण्टु आदि वैदिक धर्म ग्रन्थ प्रचलित हो चुके थे। अतएव इसमें सन्देह नहीं कि बुद्ध के पहले ही वैदिक धर्म पूर्णावस्था में पहुँच चुका था। इसके बाद बुद्ध ने जो नया पन्थ चलाया, वह अध्यात्म की दृष्टि से अनात्मवादी था; परन्तु उसमें आचरण की दृष्टि से उपनिषदों के सन्यास मार्ग का ही अनुकरण किया गया था। अशोक के समय बौद्ध धर्म की यह दशा बदल गयी थी। बौद्ध भिक्षुओं ने जगलो में रहना छोड़ दिया था। धर्म प्रसारार्थ तथा परोपकार का काम करने के लिए वे लोग पूर्व की ओर चीन में और पश्चिम की ओर अलेक्जेंड्रिया तथा ग्रीस तक चले गए थे। परन्तु बौद्ध भिक्षुओं का जब यह मूल सन्यास प्रधान आचार बदल गया और जब वे परोपकार के काम करने लगे, तब नए तथा पुराने मतों में झगड़ा हो गया। पुराने लोग अपने को 'थेरवाद' (बुद्ध पन्थ) कहने लगे,

और नवीन मतवादी अपने पन्थ का 'महायान' नाम रख करके पुराने पन्थ को 'हीनयान' (अर्थात् हीन पन्थ के) नाम से सम्बोधित करने लगे। अश्वघोष महायान पन्थ का था और वह इस मत को मानता था कि बौद्ध यति लोग परोपकार से काम किया करे। अतएव 'सौन्दरानन्द'^{२२} काव्य के अन्त में जब नन्द अर्हतावस्था में पहुँच गया, तब उसे बुद्ध ने जो उपदेश दिया है, उसमें पहले यह कहा है— अवाप्तकार्योऽसि परा गति गत. न तेऽस्तिकिचित्करणीयम्पि। अर्थात् 'तेरा कर्तव्य हो चुका, तुझे उत्तम गति मिल गयी है। अब तेरे लिए तिल भर भी कर्तव्य नहीं रहा' और आगे स्पष्ट रूप से उपदेश किया गया है।

विहाय तस्मादिह कार्यमात्मनः कुरू स्थिरात्मन्परकार्यमप्यथो ॥

अर्थात् 'अतएव अब तू अपना कार्य छोड़ बुद्धि को स्थिर करके परकार्य किया कर'।^{२३} बुद्ध के कर्मत्याग विषयक उपदेश में— जो प्राचीन धर्म ग्रन्थों में पाया जाता है— तथा इस उपदेश में (कि जिसे 'सौन्दरानन्द' काव्य में अश्वघोष ने बुद्ध के मुख से कहलाया है) अत्यन्त भिन्नता है और अश्वघोष की इन दलीलों में तथा गीता के तीसरे अध्याय में जो युक्ति-प्रयुक्तियाँ हैं, उनमें 'तस्यकार्यं न विद्यते..... तस्मादसत्कः सततं कार्यं कर्म समाचर' अर्थात् तेरे में कुछ रह नहीं गया है। इसलिए जो कर्म प्राप्त हो, उसको निष्काम बुद्धि से किया कर' इसमें अर्थदृष्टि से ही शब्दशः समानता है। अतः इससे यह अनुमान होता है, कि ये दलीले अश्वघोष को गीता से ही मिली हैं, क्योंकि अश्वघोष से पहले महाभारत था।

बुद्ध धर्मानुयायियों ने बुद्ध धर्म विषयक इतिहास सम्बन्धी जो ग्रन्थ तिब्बती भाषा में लिखा है, उसमें बौद्ध के पूर्वकालीन सन्यास मार्ग में 'महायान' पन्थ ने जो कर्मयोग विषयक सुधार किया गया था, उसे ज्ञानी श्रीकृष्ण और गणेश से महायान पन्थ के मुख्य पुरस्कर्ता नागार्जुन के गुरु राहुल भद्र ने जाना था। इस ग्रन्थ का अनुवाद रूसी भाषा से जर्मन भाषा में किया गया है। इसका अनुवाद अंग्रेजी में अभी तक नहीं हुआ है। डॉ० केर्न ने १८९९ ई० में बुद्ध धर्म पर एक पुस्तक लिखी थी^{२४}, यहाँ उसी से हमने यह अवतरण लिया है। डॉ० केर्न का भी यही मत है कि यहाँ पर श्रीकृष्ण के नाम से भगवद्गीता का ही उल्लेख किया गया है। महायान पन्थ के बौद्ध ग्रन्थों में से 'सदुर्मपुण्डरीक' नामक ग्रन्थ में भी भगवद्गीता के श्लोकों के समान कुछ श्लोक हैं। पश्चिमी पण्डितों का निश्चय है कि महायान पन्थ का पहला पुरस्कर्ता नागार्जुन शक के लगभग सौ डेढ़ सौ वर्ष पहले हुआ होगा और यह तो स्पष्ट ही है, कि इस पन्थ का बीजारोपण अशोक के राजशासन के समय में हुआ होगा। बौद्ध ग्रन्थों से तथा स्वयं बौद्ध ग्रन्थकारों के लिखे हुए उस धर्म के इतिहास से यह बात स्वतन्त्र रीति से सिद्ध हो जाती है कि भगवद्गीता महायान पन्थ के जन्म से पहले— अशोक से भी पहले— यानी सन् ईसवी से लगभग ३०० वर्ष पहले ही अस्तित्व में थी।

इन सब प्रमाणों पर विचार करने से इसमें कुछ भी शका नहीं रह जाती कि वर्तमान भगवद्गीता शालीवाहन शक के लगभग पाँच सौ वर्ष पहले ही अस्तित्व में थी। डॉ० भण्डारकर, परलोकवासी तैलग, रावबहादुर चिन्तामणि राव वैद्य और परलोकवासी दीक्षित का मत भी इससे बहुत कुछ मिलता जुलता है और उसी को यहाँ ग्राह्य मानना चाहिए। हॉ प्रो० गावें का मत भिन्न है, उन्होंने उसके प्रमाण में गीता के चौथे अध्याय वाले सम्प्रदाय परम्परा के श्लोकों में से इस 'योगीनष्टः' योग का नाश हो गया— वाक्य को लेकर योग शब्द का अर्थ 'पातञ्जल योग' किया है। परन्तु हमने प्रमाण सहित बतला दिया है कि वहाँ योग शब्द का अर्थ 'पातञ्जल योग' नहीं— 'कर्मयोग' है। इसलिए प्रो० गावें का मत भ्रममूलक एव अग्राह्य है। यह बात निर्विवाद है, कि वर्तमान गीता का काल शालीवाहन शक के पाँच सौ वर्ष पहले की अपेक्षा और कम नहीं माना जा सकता।

भगवद्गीता की रचना उस महान आन्दोलन के बाद की है, जिसका प्रतिनिधित्व प्रारम्भिक उपनिषदे करती है। महाभारत का एक भाग होने से कभी-कभी यह शंका की जाती है कि गीता को बाद में चलकर महाभारत में मिला दिया गया है। तैलंग भी विशेषकर इसी निर्णय के साथ सहमत होते हुए कहते हैं कि 'भगवद्गीता एक स्वतन्त्र ग्रन्थ है, जिसे महाभारत के ग्रन्थकार ने अपना प्रयोजन सिद्ध करने के लिए महाभारत में प्रविष्ट करा लिया है।^{२५} परन्तु महाभारत में कई स्थानों पर भगवद्गीता का उल्लेख मिलता है, जो यही सकेत करता है कि महाभारत के निर्माणकाल से ही गीता को उसका एक वास्तविक भाग माना जाता रहा है।^{२६} दोनों को एक मान लेने पर भी गीता के रचनाकाल का ठीक-ठीक निर्णय नहीं हो पाता है। तैलंग ईसा पूर्व तीसरी शताब्दी को गीता का रचनाकाल मानते हैं। आर० जी० भण्डारकर ईसा पूर्व चौथी शताब्दी को गीता का रचनाकाल मानते हैं, तथा गावें गीता के प्रारम्भिक आकार को ईसा से दो सौ वर्ष पूर्व और वर्तमान गीता को ईसा से २०० वर्ष पश्चात् मानते हैं। विभिन्न मतभेदों को ध्यानगत रखते हुए इसकी प्राचीन वाक्य रचना और आन्तरिक निर्देशों से हम यह परिणाम निकल सकते हैं कि इसका काल ईसवी पूर्व पाँचवीं शताब्दी कहा जा सकता है।

गीता की रचना का श्रेय व्यास को दिया जाता है, जो महाभारत के पौराणिक सकलनकर्ता हैं।

(ख) श्रीमद्भगवद्गीता की सामाजिक पृष्ठभूमि

गीता का स्त्रीलिङ्ग शब्द भी इस गीता के आधार पर ही प्रचलित हुआ है। वैसे गीता शब्द संस्कृत में प्रायः नपुंसक लिङ्ग में ही प्रयुक्त है। 'गीतम्' यही निर्देश सामान्यतः प्राप्त होता है। फिर यही गीता शब्द स्त्रीलिङ्ग क्यों आया? इसका कारण है, इसका पूरा नाम 'भगवद्गीतोपनिषद्' है। गीता सब उपनिषदों का सार है। सार होने का कारण इसका भी उपनिषद् नाम से ही व्यवहार प्रवृत्त हुआ। उपनिषद् शब्द स्त्रीलिङ्ग है। इसका विशेषण होने से गीत शब्द भी स्त्रीलिङ्ग बना और गानकर्ता भगवान् का नाम साथ जोड़कर भगवद्गीतोपनिषद् यह पूरा नाम हुआ भगवद्गीता की पुस्तकों में अध्याय समाप्ति में ऐसा ही लेख देखने में आता है— 'इतिभगवद्गीतास्पनिषत्सुब्रह्म विद्यायाम् योग शास्त्रे' इत्यादि। बहुत से उपनिषदों का सार भगवान् ने लिया था इसलिए 'भगवद्गीता सुउपनिषत्सु' यह बहुवचन निर्देश प्रचलित हुआ। किन्तु व्यवहार में धीरे-धीरे वे 'विशेषण विशेष्य' निकल गए और 'भगवद्गीता' वा 'गीता' शब्द ये संक्षिप्त शब्द ही प्रचलित रह गए। यही कारण था कि यहाँ स्त्रीलिङ्ग 'गीता' शब्द के व्यवहार का था। किन्तु आगे इस बात पर ध्यान न देकर उपदेशों में स्त्रीलिङ्ग गीता शब्द का ही प्रवाह चल पड़ा। स्वयं महाभारत में और अन्य पुराणों में यह स्त्रीलिङ्ग गीता शब्द भिन्न-भिन्न उपदेशों में प्रयुक्त हुआ है। पिगल, शपाक गीता, विणख्यु गीता, हारीत गीता, वृत्र गीता, अवधूत गीता, गणेश गीता, पाण्डव गीता, शिव गीता, देवी गीता आदि बहुत सी गीताएँ महाभारत एवं पुराणों में प्राप्त होती हैं। महाभारत के अश्वमेध पर्व में यह प्रसंग आता है कि युद्ध समाप्ति और राज्याभिषेक के अनन्तर द्वारका से पुनः हस्तिनापुर आए हुए भगवान् श्रीकृष्ण से एकान्त में एक दिन अर्जुन ने कहा कि 'युद्ध के आरम्भ में जो आप ने उपदेश दिया था वह आगे युद्ध की हड़बड़ी में मुझे विस्मृत हो गया है। अब कृपा कर वह उपदेश मुझे फिर सुना दीजिए'। इस पर भगवान् ने खेद प्रकट करते हुए कहा कि तुमने बड़ी असावधानी की जो उस उपदेश को भुला दिया उस समय योग युक्त होकर

वह उपदेश मैंने दिया था अब वैसा उपदेश नहीं हो सकता। फिर भी तुम्हारे आग्रह से कुछ-कुछ विषय सुनाऊँगा ऐसा कहकर भगवान ने जो उपदेश दिया उसका नाम 'अनुगीता' है और वास्तव में इस भगवद्गीता जैसा शृंखलाबद्ध महत्व उसमें नहीं है।

आजकल के कल्पनावीर सज्जन यह कहने का भी साहस करते हैं कि भगवद्गीता मूल महाभारत का अङ्ग नहीं, यह पीछे से प्रक्षिप्त की गई है और भगवद्गीता को निकाल देने पर भी महाभारत के प्रकरणों की कोई संगति नहीं बिगड़ती, उनकी बुद्धि पर क्या कहा जाए। महाभारत में बारम्बार गीता का प्रसंग आने पर भी उसे पीछे से मिलायी हुई मानना केवल दुःसाहस मात्र है। महाभारत के अतिरिक्त अन्य पुराणों में गीता की खूब चर्चा है। इसी के आधार पर पुराणों में भी अनेक गीताएँ लिखी गई हैं। पद्मपुराण और वाराहपुराण में भगवद्गीता का महात्म्य कहा गया है। सुप्रसिद्ध ग्रन्थ 'योग वसिष्ठ' के अन्तिम निर्वाण में भी अर्जुन का उपाख्यान और भगवद्गीता के उपदेशों का सारांश दिया गया है। भागवतधर्म जिसे भक्ति मार्ग के नाम से भी कह सकते हैं उसके स्पष्ट विवरण का तो आदिम ग्रन्थ भगवद्गीता ही कहा जा सकता है। महाभारत का सगठन श्रीमद्भागवद् के पहले हो चुका था। तब महाभारतान्तर्गत भगवद्गीता की भागवत से प्राचीनता सुस्पष्ट है। यद्यपि इस प्रकरण में व्यास जी का यह भी विचार लिखा है कि मैंने परमहंसों के अत्यन्त प्रिय भागवतधर्मों का प्रायः निरूपण नहीं किया और आगे श्री नारद जी के उपदेश में भी यही कथन है कि 'भवतानुदितप्राय यशोभगवतोमलम्' अर्थात् अपने भगवान के निर्मल यश का वर्णन नहीं किया, इससे ही आत्मा में परितोष नहीं है। इन कथनों का तात्पर्य यही हो सकता है कि श्रीमद्भागवत ही भागवत धर्म का प्रथम ग्रन्थ है। किन्तु जबकि महाभारत की रचना श्रीमद्भागवत के कथन से ही भागवत की अपेक्षा प्राचीन सिद्ध हो जाती है और महाभारत में भगवद्गीता नारायणीय आदि में भागवद्धर्म का स्पष्ट विवरण मिलता है। इस प्रकार यह निश्चित हो जाता है कि श्रीमद्भागवत से भगवद्गीता प्राचीन है, श्रीमद्भागवद् का एकदश स्कन्ध भगवद्गीता के प्रकरणों का विस्तृत वर्णन करता हुआ एक प्रकार से गीता का भाष्य ही समझा जा सकता है। इसमें भी गीता की प्राचीनता दृढ़ होती है। इसी प्रकार नारद पंचरात्र में भी भागवत, विष्णु-पुराण, भगवद्गीता आदि के नाम भी प्राप्त होते हैं। तब भगवद्गीता की उससे प्राचीनता में सन्देह का कोई स्थान ही नहीं रह जाता।

लोकमान्य तिलक भारतीय शास्त्रों के मर्मज्ञ विद्वान् थे। आप का कथन है कि वेद के अनन्तर भागवत धर्म का वा भक्ति मार्ग का प्रतिपादक सबसे प्राचीन ग्रन्थ श्रीमद्भागवद्गीता ही है। सब मार्गों के सामंजस्य के कारण ही लोकमान्य तिलक ने दृढ़ता के साथ कहा है कि ऐसा ग्रन्थ विश्व की किसी भी भाषा में नहीं है साथ ही वे यह भी कहते हैं कि न केवल भारत की सब भाषाओं में, किन्तु लैटिन, ग्रीक, इंग्लिश, जर्मन आदि भाषाओं में भी भगवद्गीता के अनुवाद हुए हैं। विद्वानों का विचार^{२७} है और वह ठीक ही प्रतीत होता है कि महाभारत काल में आविर्भूत भगवान वासुदेव कृष्ण ने भागवत् धर्म का उपदेश दिया था।^{२८} महाभारत काल परम्परा के अनुसार आज से लगभग ५००० वर्ष पूर्व माना जाता है, किन्तु आधुनिक ऐतिहासिक अनुसन्धानकर्ताओं के अनुसार भी वह कम से कम ईसा से लगभग १४०० वर्ष पूर्व माना गया है। महाभारत और उसके अंशभूत 'गीता' का वर्तमान रूप किसी भी काल में प्राप्त हुआ हो किन्तु यह निश्चित है कि भगवान वासुदेव कृष्ण के द्वारा १४०० वर्ष ई० पू० में उपदिष्ट 'भागवतधर्म' ही गीता में प्रतिपादित है।

श्रीमद्भगवद्गीता महाभारत ग्रन्थ का एक छोटा सा अंश है। महाभारत के भीष्म पर्व के पच्चीसवे अध्याय से बयालिसवे अध्याय तक अठारह अध्याय ही गीता है। यूँ तो कई अंश भी गीता के नाम के साथ जोड़ दिए गए हैं, जैसे विदुरगीता आदि, परन्तु उक्त गीता ही भगवद्गीता के नाम से विख्यात है।

महाभारत चन्द्रवशियो के दो परिवारों में हुए युद्ध का वृत्तान्त है। इस युद्ध का वृत्तान्त लिखते हुए इस ग्रन्थ के रचयिता ने जहाँ पूर्ण चन्द्रवश का इतिहास लिखने का यत्न किया है, वहाँ इसमें घटी घटनाओं के कारण उनके परिणाम लिखने का भी प्रयास किया है। इन कारणों एवं परिणामों के लिखने से महाभारत अन्य किताबों की भाँति इतिहास की सीमा को पार कर गया है। इतिहास केवल घटनाओं को अथवा काल की गतिविधि को लिखने का नाम है। जहाँ किसी घटना का कारण और उसके परिणाम का उल्लेख आया, वहाँ वह वक्तव्य इतिहास से कुछ अधिक माना जाता है। इसमें कारण है कि किसी घटना अथवा परिस्थिति के कारण अथवा उससे उत्पन्न परिणामों के अन्वेषण में वस्तुस्थिति के अतिरिक्त कल्पना का सहारा लेने की आवश्यकता महसूस होती है।

वर्तमान युग की घटनाओं के विषय में यही कहा जा सकता है। उदाहरण के रूप में भारत के स्वराज्य आन्दोलन में महात्मा गाँधी ने अनेक ऐसे कार्य किए और वक्तव्य दिए हैं जिनका प० जवाहरलाल नेहरू ने अक्षरशः समर्थन किया। इस पर भी दोनों की विचारधारा में आकाश-पाताल का अन्तर रहा है। पण्डित जवाहरलाल नेहरू की कम्युनिस्टों की सी मनोवृत्ति को जानते हुए भी, पण्डित जी को कांग्रेस का प्रधान बनाने में गाँधी जी सहायक होते रहे। इसके विपरीत गाँधी जी अपने को हिन्दू कहते हुए भी बाल गंगाधर तिलक, मदन मोहन मालवीय, लाला लाजपतराय इत्यादि का विरोध करते रहे। यह इतिहास है, परन्तु जब इस व्यवहार के कारण और परिणामों का उल्लेख करते हैं तो हम कल्पना के क्षेत्र में जा पहुँचते हैं। ऐसे लेख इतिहास की सीमा का अतिरेक कर पुराण के क्षेत्र में जा पहुँचते हैं।

परन्तु पुराण अथवा कल्पना सदैव असत्य होगी क्या? ऐसा नहीं कहा जा सकता। जब कल्पना का आधार सत्य पर टिका होता है तो वह भी सत्य और प्रमाण की पदवी पाता है। ऐसा भारतीय दर्शन-शास्त्रों का मत है। उदाहरण के रूप में हम धुएँ और अग्नि को इकट्ठा होना देखते हैं। इससे जहाँ भी धुआँ देखते हैं, वहाँ अग्नि का अनुमान लगा लेते हैं। यदि कहीं पेड़ों की झुरमुट में से धुआँ उठता देखे तो उन पेड़ों के नीचे अग्नि होने का अनुमान किया जा सकता है। क्योंकि हम जानते हैं कि धूम्र बिना अग्नि नहीं होती। इस कारण धूम्र को देखकर अग्नि की कल्पना सत्य है।

कल्पना असत्य भी हो सकती है। जब कल्पना का कोई सत्य आधार न हो तो कल्पना असत्य होगी। उदाहरण के रूप में अग्नि बिना धूम्र के भी हो सकती है। जब जलने वाली वस्तु भली-भाँति जले तो धूम्र नहीं होता अथवा इतना कम होता है कि दिखाई नहीं देता। अतः अग्नि से धूम्र की कल्पना असत्य है। धूम्र तो अग्नि के बिना नहीं होता परन्तु अग्नि धूम्र के बिना भी हो सकती है। अतः धूम्र से अग्नि की कल्पना सत्य है और अग्नि से धूम्र की कल्पना असत्य भी हो सकती है। इसी प्रकार किसी ऐतिहासिक घटना के कारण की कल्पना सत्य भी हो सकती है। कल्पना का आधार सत्य होना चाहिए। अतएव पुराण सदा ही असत्य होंगे ऐसा नहीं। इसी आधार पर महाभारत में कुछ काल्पनिक बातें देखकर उन्हें असत्य मान लेना बुद्धि को तिलाजलि देने के तुल्य हो जायेगा।

अतः महाभारत में कल्पना का पुट देखकर, उसमें आए ऐतिहासिक अंश को अस्वीकार नहीं किया जा सकता। यह इतिहास की बात है कि कुरु वंश में भाई-भाईयो में परस्पर वैमनस्य उत्पन्न हो गया था, जिसके परिणाम स्वरूप एक घोर युद्ध हुआ। यह भी ऐतिहासिक तथ्य है कि अर्जुन के मन में सशय उत्पन्न हुआ था और उस सशय का कृष्ण ने निवारण किया था। यह भी इतिहास है कि अर्जुन का सशय निवारण हुआ और उसने युद्ध में भाग लिया। अतः गीता इतिहास का एक अंश है। इसका कल्पना से कोई सम्बन्ध नहीं। कल्पना यह थी कि अर्जुन ने उस ग्यारह अक्षोहिणी सेना में से कितनों का सहार किया।

गीता का इतिहास इस प्रकार है। जब कौरव और पाण्डव की सेनाएँ कुरुक्षेत्र के मैदान में आमने-सामने आ उपस्थित हुईं और व्यूह रचना कर एक-दूसरे की हत्या करने के लिए तैयार हो गयीं तो अर्जुन ने यह देखने के लिए कि कौन-कौन लोग उस युद्ध में भाग लेने के लिए आए हैं, अपना रथ दोनों सेनाओं के मध्य में लाने के लिए कहा। कृष्ण अर्जुन के रथ का सारथी था। वह रथ को लेकर दोनों सेनाओं के मध्य जा खड़ा हुआ।

अर्जुन ने देखा कि दोनों सेनाओं में उनके सगे-सम्बन्धी और प्रियजन ही खड़े हैं। उसके मन में यह विडम्बना उपस्थित हुई कि क्या युद्ध से उस उद्देश्य की पूर्ति हो सकेगी, जिसकी वह इच्छा करता है। इस प्रकार उसने अनुभव किया कि जब पुत्र-पौत्र, भाई-बन्धु, मामा, चाचा, पितामह और आचार्य मारे गए तो फिर राज्य प्राप्ति से क्या लाभ होगा?

ऐसा विचार करने पर वह अपने मन, आत्मा और शरीर में शिथिलता अनुभव करने लगा। उसने धनुष बाण छोड़कर अपने मन की बात कृष्ण से कही। उसने बताया—

हे कृष्ण ! युद्ध की इच्छा से खड़े स्वजनो को देखकर मेरे अंग शिथिल हुए जाते हैं और मुख सूख रहा है तथा मेरे शरीर में कम्पन व रोमांच हो रहा है।^{२९}

गाड़ीव मेरे हाथ से छूट रहा है, त्वचा जलने लगी है और मन में भ्रम आ उपस्थित हुआ है। मैं खड़ा रहने के भी योग्य नहीं रहा।^{३०}

अर्जुन ने अपनी यह अवस्था बतायी और इन अवस्थाओं का कारण भी बताया। अर्जुन ने ये तीन बातें जो उनके मन में आयी थीं, कृष्ण से कह दीं—

१ अपने सब प्रिय जनो की हत्या करके अथवा कराकर मैं राज्य पाने की आकांक्षा नहीं रखता। जिस बात की इच्छा करता था, परिणाम उसके विपरीत निकलते दिखाई पड़ते हैं।

इन सगे सम्बन्धियों को मारकर न मुझे विजय चाहिए और न मुझे राज्य की लालसा है। जिनके लिए हम राज्य-भोग और सुखों की इच्छा कर रहे हैं, वे सुखों की अभिलाषा छोड़ युद्ध में लड़ने मरने के लिए आ खड़े हुए हैं।

२ युद्ध से उपराम होने का दूसरा कारण उसने यह बताया कि इस युद्ध में पितामह आचार्य इत्यादि बड़ों से लेकर पौत्र-प्रपौत्र तक आ खड़े हुए हैं। आचार्य कुल के बड़े लड़के, पोते, बाबा, मामा, श्वसुर, साले और सम्बन्धी सब युद्ध करने के लिए आ गए हैं। इस कुल हत्या से क्या अच्छा फल निकलने वाला है?

अर्जुन की युक्ति यह थी कि दुर्योधन आदि की बुद्धि भ्रष्ट होने से कुल के नाश और मित्र द्रोह को पाप नहीं मानते परन्तु हम लोग कुल नाश से होने वाली हानि को समझते हैं। मैं जानता हूँ कि कुल के नाश होने से सनातन धर्म नष्ट हो जायेगा। धर्म के नाश होने से सम्पूर्ण कुल को पाप दबा लेगा और पाप बढ़ जाने से कुल की स्त्रियाँ दूषित हो जायेगी और ऐसा हो जाने से वर्ण सकर उत्पन्न होगा।

३. युद्ध न करने की बुद्धि उत्पन्न होने में तीसरा कारण अर्जुन ने यह बताया कि वर्णसकर संतान उत्पन्न होने से कुल का सनातन धर्म नष्ट हो जायेगा और इस भाँति यह घोर पाप हो जायेगा। हे कृष्ण ! मैं इस घोर पाप को करने की इच्छा नहीं रखता।

जब अर्जुन ने अपने मन का संकल्प वर्णन कर दिया और कहा कि मैं शस्त्र छोड़ रहा हूँ। यदि शस्त्र रहित होकर मुझे युद्ध न करते देख शस्त्रधारी धृतराष्ट्र के पुत्रगण रण में मुझे मार भी देगे तो ऐसे मरना मेरे लिए कल्याणकारी होगा।^{३१}

आज के युग में महात्मा गाँधी का व्यवहार वही रहा है जो अर्जुन के उक्त वक्तव्य में प्रकट किया है। गाँधी जी भी कुछ इसी प्रकार की आशा करते थे, परन्तु यह ससार का वास्तविक चित्र नहीं है। एक व्यक्ति की भावना प्रतीत होती है। इतिहास इसका साक्षी नहीं है। गीता का इतिहास किसी व्यक्ति की भावना का चित्रण नहीं है। यह समाज के व्यवहार का चरित्र चित्रण करता है और इतिहास इस बात का साक्षी है कि आततायी किसी की हत्या कर लज्जित होता दिखाई नहीं देता।

यह निश्चित है कि गीता का यह पक्ष कि— 'मैं शस्त्र को छोड़कर मृत्यु का वरण करूँगा, युद्ध में अपने सगे सम्बन्धियों की हत्या कर, कुल का नाश कर तथा कुल धर्म नष्ट कर, कुल की स्त्रियों को दूषित कर, पाप का भागी नहीं बनूँगा' यह अर्जुन का विचार था। कृष्ण इस पक्ष को मिथ्या एवं हानिकारक समझते थे। इसी कारण गीता में स्थान-स्थान पर कृष्ण अर्जुन को कहते देखे जाते हैं कि—

इसलिए हे कौन्तेय ! तू युद्ध का निश्चय कर।^{३२} फिर कहा कि— इसलिये तू अपना मोह छोड़कर अपना कर्तव्य कर्म कर।^{३३} और फिर कहा कि मेरा स्मरण कर और युद्ध कर।^{३४}

इस प्रकार अनेक स्थानों पर युद्ध करने की प्रेरणा कृष्ण ने अर्जुन को दी। यह गीता से स्पष्ट हो रहा है कि गाँधी जी का विचार वही था जो अर्जुन का था। कृष्ण का मत गाँधी जी के पक्ष को मिथ्या पक्ष मानता है।

सत्याग्रह व्यक्तिगत कर्म हो सकता है, परन्तु यह समष्टिगत व्यवहार का स्रोत नहीं हो सकता और न यह व्यवहार फलदायी होता है। इतिहास यह बात बताता है कि सत्याग्रह कभी भी व्यक्तिगत अथवा समष्टिगत, आततायी के मनोभावों को बदल नहीं सका। जहाँ कहीं भी आततायी झुकता दिखाई दिया है, वहाँ कारण यह रहा है कि सत्याग्रह पर जनसाधारण के भड़क उठने से आततायी को अपनी जान व माल का भय लगने से, वह अपना जान माल बचाने के लिए सामयिक नम्रता स्वीकार कर लेता है। उसका हृदय परिवर्तन होता है ऐसा कहीं देखा नहीं गया। यह बात भारत में स्वराज्य प्राप्ति के बाद कांग्रेसी सरकार अनेक बार स्वयं कर चुकी है।

अहिंसात्मक सत्याग्रह आततायी के मन में परिवर्तन उत्पन्न नहीं करता वरन् यह अपने सहायको और समर्थको के मन में रोष उत्पन्न करता है और इस रोष से भयभीत आततायी सत्याग्रही की बात मान जाता है। यही वर्तमान भारत सरकार अभी तक करती रही है। ऐसे व्यवहार का एक अतिभयकर परिणाम यह होता है कि कष्ट सहन करने वाले अथवा स्वेच्छा से मरने वाले की माँग सत्य है, उचित है, हितकर है, यह जानने की न तो आवश्यकता महसूस होती है और न ही इसके लिए अवसर मिलता है। आततायी भयभीत होकर यह देखने लगता है कि उसकी जान कैसे बचेगी।

अर्जुन का पक्ष मिथ्या था।

गाँधी जी और उनके विचारको ने जब देखा कि उनके मन की बात गीता का उत्तर पक्ष नहीं वरन् पूर्व पक्ष है, तो उन्होंने गीता के इतिहास पक्ष को अमान्य कर दिया। महात्मा जी ने कह दिया कि महाभारत इतिहास का ग्रन्थ ही नहीं, यह तो मनुष्य के अन्तर्द्वन्द्व को प्रकट करने के लिए अलंकार मात्र है।

सक्षेप में महाभारत का इतिहास अधर्माचारी कौरव और धर्माचारी पांडव के बीच युद्ध का है। गीता में पांडव पक्ष को पूर्णतः धर्म सगत माना गया है। महाभारत की कहानी कुछ इस प्रकार है।

कुरुवशीय राजा शान्तनु प्रेम के वशीभूत हो गंगा नाम की लड़की से विवाह इस शर्त पर किया कि उससे उत्पन्न सतान वह जो चाहे करे। इसके अनुसार गंगा सात बच्चों को गंगा नदी में बहा दी। आठवें पुत्र के लिए शान्तनु के विरोध पर वह बच्चे तथा शान्तनु को छोड़कर चली गयी। यही बच्चा कालान्तर में देवव्रत भीष्म हुआ। वृद्धावस्था में शान्तनु ने सत्यवती नामक लड़की से दूसरी शादी इस शर्त पर की, कि उसी से उत्पन्न लड़का राजगद्दी पर बैठे तथा पहले लड़के को राजगद्दी न मिले और आजीवन अविवाहित रहे। यह शर्त भीष्म ने भी स्वीकार की थी। सत्यवती से दो संतान हुये, एक अविवाहित मृत्यु को प्राप्त हुआ और दूसरा विवाह के पश्चात् निःसतान मृत्यु को प्राप्त हुआ। राजगद्दी के प्रश्न पर भीष्म दृढ़ रहे। अतः सत्यवती और शान्तनु के समक्ष उत्तराधिकारी की समस्या उत्पन्न हुई। फलस्वरूप सत्यवती को अपनी बहु से नियोग द्वारा सतान प्राप्त करनी पड़ी। दुर्भाग्य से एक सतान अंधा तथा दूसरा संतान पाण्डु वर्ण तथा दुर्बल हुआ। बड़ा संतान धृतराष्ट्र अन्धा था अतः छोटे सतान पाण्डु से ही राज्य कार्य लिया जाता था। इन दोनों में यह शर्त भी थी कि जिसका लड़का पहले होगा वह राज्य का उत्तराधिकारी होगा। धृतराष्ट्र को एक सौ एक पुत्र हुये तथा पाण्डु को पाँच। पहले कौरव कहलाये और दूसरे पांडव। दोनों में युधिष्ठिर (पांडु-पुत्र) बड़े थे जो शर्तानुसार उत्तराधिकारी हुए, परन्तु कौरव ऐसा मानने को तैयार नहीं थे। अतः राज्य को विभाजित कर दो पक्ष को सौंप दिया गया। एक के राजा कौरवों में बड़े भाई दुर्योधन हुए दूसरे के युधिष्ठिर।

युधिष्ठिर द्वारा किये गये राजसूय-यज्ञ में प्राप्त वस्तुओं को देखकर दुर्योधन ईर्ष्यावस युधिष्ठिर को जुआ के लिए आमंत्रित कर सब कुछ जीत लिया फिर राज्य वापस करने के लिए शर्त रखा गया कि युधिष्ठिर अपने भाइयों सहित तेरह वर्षों तक वन में रहे जिसमें से अन्तिम एक वर्ष अज्ञातवास होना चाहिए। युधिष्ठिर ने शर्त स्वीकार कर पूरी कर दी। इस अज्ञातवास काल में दुर्योधन ने पता लगाकर हत्या कराने का प्रयास किया पर असफल रहा। शर्त पूरी करने के पश्चात् भी दुर्योधन ने राज्य वापस करने से इन्कार कर दिया। फलस्वरूप दोनों ही ओर से युद्ध की तैयारी शुरू

हो गयी। इस भावी युद्ध को रोकने के लिये श्रीकृष्ण ने (जो पांडवों के सम्बन्धी थे साथ ही एक विद्वान्, कूटनीतिज्ञ और योग्य सहायक भी थे) भरपूर प्रयास किया, परन्तु असफल रहे। इस प्रकार दोनों पक्ष युद्ध के लिए मैदान में पहुँचे। जहाँ अर्जुन विपक्ष में अपने सम्बन्धियों, गुरु आदि को देख युद्ध करने से इन्कार किया साथ ही उनके मन में लड़ने एवं मारने से पाप का सशय हुआ जिसके निवारण हेतु श्रीकृष्ण ने जो शिक्षा का उपदेश दिया वही श्रीमद्भगवद्गीता के रूप में हम सभी के समक्ष है।

दुर्योधन और युधिष्ठिर के पक्षों की विवेचना महाभारत में विद्यमान है। युद्ध शुरू होने से पूर्व श्रीकृष्ण दुर्योधन और युधिष्ठिर में सन्धि करने के विचार से हस्तिनापुर गये थे। हस्तिनापुर दुर्योधन की राजधानी थी। वहाँ भरी सभा में कृष्ण ने उन सब कार्यों का उल्लेख किया जो दुर्योधन ने अधर्म का आश्रय लेकर किया था। कृष्ण के इस वक्तव्य से यह बात निर्विवाद रूप से सिद्ध हो जाती है कि दुर्योधन अधर्माचरण पर आरूढ़ था। कृष्ण ने उस सभा में कहा—

१. यह बात निश्चय है कि युधिष्ठिर का पिता पाण्डु राज्य कार्य चलाता था और उसका बड़ा भाई अन्धा होने से राज्य कार्य के अयोग्य था।

२. परिवार के बड़ों का यह निर्णय था कि धृतराष्ट्र और पाण्डु दोनों की सेनाओं में सबसे बड़ा लड़का राज्य पायेगा। इस निर्णय के अनुसार पाण्डु का पुत्र युधिष्ठिर राज्याधिकारी माना जाना चाहिए।

३. दुर्योधन का बड़ों के इस निर्णय को न मानना अधर्म है।

४. दुर्योधन ने अपने बड़ों का कहना न मानकर युधिष्ठिर आदि को विष देकर मार डालने का यत्न किया, इस कृत्य में सफलता न मिलने पर जीवित जला देने का यत्न किया। यह व्यवहार अधर्म था।

५. इस पर घर के बड़ों ने राज्य विभाजित कर दिया। युधिष्ठिर को एक क्षेत्र जो 'वन' प्रदेश था, राज्य स्थापित करने के लिये दे दिया गया। युधिष्ठिर ने वहाँ नयी राजधानी बनायी। इसका नाम इन्द्रप्रस्थ रखा। तत्पश्चात् राजसूय-यज्ञ किया और अपना चक्रवर्ती राज्य स्थापित किया।

६. दुर्योधन ने छल से जुआ खेलकर युधिष्ठिर का राज्य छीन लिया, इस पर घर के बड़ों ने यह शर्त लगा दी कि पाँच बारह वर्ष तक वन में एवं एक वर्ष तक अज्ञातवास में निवास कर सके तो राज्य उनको वापस मिल जायेगा। यह एक प्रकार से युधिष्ठिर को जुआ खेलने और उसमें मूर्खों की भाँति धोखा खा जाने का दण्ड था। इस दण्ड के भोगने के उपरान्त उसे राज्य मिल जाने की बात थी। परन्तु युधिष्ठिर के शर्त पूरी करने पर भी उसे राज्य नहीं दिया गया।

कृष्ण ने घर के बड़ों को समझाया कि वे अपने निर्णयों का पालन कराये, दुर्योधन को समझाते हुए कहा कि यदि वे अपने भाइयों को पाँच गाँव भी दे दे तो युद्ध टल सकता है।

इस वक्तव्य में कृष्ण ने पांडवों के पक्ष को धर्म और न्याय संगत सिद्ध कर दिया था। दुर्योधन के हठ के कारण संधि नहीं हुई और भयंकर युद्ध हुआ।

कृष्ण ने गीता प्रवचन में पूर्ण जीवन की घटनाओं का उल्लेख नहीं किया। इन सबका उल्लेख महाभारत में है। गीता में केवल इतना संकेत किया है कि अर्जुन का पक्ष धर्म का है। वह धर्म युद्ध करने आया है। अतः वह युद्ध में दोषी नहीं है। धर्म युद्ध करता हुआ यदि वह जीवित रहेगा तो राज्य का सुख पायेगा और मृत्यु को प्राप्त हुआ तो स्वर्ग प्राप्त करेगा।

संदर्भ

- १ गीता, ११/३५
- २ वही, ११/४८
- ३ वही, १०/२४
- ४ श्री बाल गंगाधर तिलक द्वारा लिखे 'गीता रहस्य' के गीता और महाभारत प्रकरण (पृ० ५१६)
- ५ श्रीमद्-भगवद्गीता - एक अध्ययन, पृ० ४१
- ६ गीता, २/३१
- ७ भीष्मपर्व, १२२/३७
- ८ श्रीमद्भगवद्गीता- एक अध्ययन, पृ० ३१
- ९ श्रीमद्भगवद्गीता- एक अध्ययन, पृ० ३१
१०. सप्तर्षयो ह्याघायुक्ता काले परीक्षिते शतम् । - ब्राह्मणपुराण, २३५
आन्धान्ते च चतुर्विंशो भविष्यति शत समाः । - वही, २३६
- ११ उ० पा० उ० अ०, ७४
- १२ (क) तैलग - भगवद्गीता, सी० बी० ई०, वा० ८, इन्ट्रोडक्शन, पृ० २१
- (ख) भण्डारकर - विष्णुविस्म, शेवविस्म एण्ड अदर सेक्टस
- (ग) गार्वे - डी भगवद्गीता, पृ० ६४
- १३ गीता अथवा कर्मयोगशास्त्र (गीता की बहिरंग परीक्षा), पृ० ५६९
- १४ गीता रहस्य अथवा कर्मयोग शास्त्र (गीता की बहिरंग परीक्षा), पृ० ५६९
- १५ वही
- १६ 'कर्णभार' नामक नाटक में बारहवों श्लोक
१७. गीता, २/३७
- १८ पुस्तक सात, अक ६-७, पृ० ४२८-४३२, मार्गशीर्ष और पौष, सं० १९७०
१९. बौधायन गृह्यशेष सूत्र, २/२२/९
२०. गीता, ९/२६

- २१ सिक्वेड बुक ऑफ द ईस्ट, सिरीज, वाल्यूम २, इन्ट्रोडक्शन, पृ० XLII एण्ड आल्सो द सम सिरीज, वाल्यूम १४, इन्ट्रोडक्शन, पृ० xliii
- २२ सौन्दरानन्द, १८/५४
- २३ वही, १८/६७
- २४ डॉ० केर्न - मैनुवल आफ इण्डियन बुद्धिज्म, गराउण्डरीस्तृतीय, ८, पृ० १२२ महायान पन्थ के 'अभितायुसुत्त' नामक मुख्य ग्रन्थ का अनुवाद चीनी भाषा में सन् १४८ के लगभग हो गया था।
- २५ सेक्वेड बुक्स आफ द ईस्ट, खण्ड ८, भूमिका, पृ० ५-६
- २६ महा०, आदिपर्व, २/६९/२-२४७
- २७ महाभारत, श० प०, ३३६/१०, ११
- २८ लोकमान्य बाल गंगाधर तिलक - गीता-रहस्य (हिन्दी), पृ० ५४८
- २९ भ० गी०, १/२८, २९
- ३० भ० गी०, १/३०
- ३१ भ० गी०, १/४६
- ३२ भ० गी०, २/१८, २/३७
- ३३ वही, ३/१९
- ३४ वही, ८/७

द्वितीय - अध्याय

श्रीमद्भगवद्गीता की शिक्षाएँ

श्रीमद्भगवद्गीता की शिक्षाएँ

श्रीमद्भगवद्गीता के अनुसार साधारण मनुष्य का जीवन सुखमय नहीं है। यह जन्म, मृत्यु, जरा, व्याधि और दुःखो के दोषो से पूर्ण है।^१ इन्द्रियो के द्वारा प्राप्त होने वाले जितने भोग हैं, वह सब सुखदायक, सादि तथा सान्त है, बुद्धिमान पुरुष उनमे मन नहीं लगाता।^२ इन्द्रियो मे लिप्त रहने से प्राणी को बार-बार जन्म-मरण के चक्कर मे फँसना पडता है। इन्द्रिय-विषयो की ओर प्रवृत्त होने का परिणाम दुःखदायी होता है।^३ इन सब कारणो से सांसारिक जीवन मनुष्य के लिए कल्याणकारी नहीं है, गीता के अनुसार मनुष्य का लक्ष्य 'ब्राह्मी स्थिति' है। यही मनुष्य का परम प्राप्त पद है। इसे प्राप्त करने से ही अत्यन्त सुख और शान्ति का लाभ होता है। ब्राह्मी स्थिति का वर्णन गीता मे भिन्न-भिन्न स्थानो पर, भिन्न-भिन्न रूपो मे हुआ है। जैसे सनातन ब्रह्म को पालना,^४ परम तत्व को पालना,^५ भगवद् भाव को प्राप्त कर लेना।^६ भगवान के पास पहुँच जाना।^७ ब्रह्म मे लीन हो जाना,^८ ब्रह्म मे स्थित हो जाना।^९ ब्रह्म को भली भाँति छू लेना।^{१०} निष्फलक ब्रह्म रूप हो जाना,^{११} सब मे पूर्ण और चरम अवस्था को प्राप्त कर लेना। आदि-आदि।

इस अवस्था को प्राप्त कर लेने पर आत्मा पुनर्जन्म के बन्धन से पूर्णतः मुक्त हो जाती है।^{१२} जिस शान्ति के लिए मनुष्य लालायित है, उस परम और स्थिर शान्ति का अनुभव केवल ब्राह्मी स्थिति मे होता है।^{१३} इस अवस्था मे केवल दुख निवृत्ति ही नहीं अक्षय और सर्वोत्तम सुख की प्राप्ति भी होती है।

भगवद्गीता मे ब्राह्मी स्थिति को प्राप्त करने के लिए अनेक मार्गो का निर्देशन किया गया है। उनमे मुख्य है— ज्ञान मार्ग, कर्म मार्ग, भक्ति मार्ग, योग मार्ग। व्यक्ति अपनी रूचि और गुणो के अनुसार किसी भी मार्ग को अपना सकता है।

गीता का सबसे अद्भुत उपदेश है— “निष्काम कर्म। फल मे अनासक्ति रखते हुए कर्मो का सम्पादन करने से उनके गुण दोषो को भोगने के लिए मनुष्य उत्तरदायी नहीं है। कर्मो के शुभाशुभ फलो से बचने का एकमात्र उपाय निष्काम कर्म है, कर्मो के सम्पूर्ण त्याग से सिद्धि प्राप्त नहीं होती, क्योंकि कोई भी पुरुष किसी भी काल मे क्षण मात्र भी बिना कोई कर्म किए नहीं रह सकता। निःसदेह सब लोग अपनी प्रकृति के गुणो के वशीभूत होकर कर्म करते हैं। कर्मेन्द्रियो को रोकर इन्द्रिय भोगो की मन मे कल्पना करने वाला मिथ्याचारी होता है।

गीता की नीति यह है कि— कर्तव्य कर्म, का (जिसका निश्चय गुण और स्वभाव के आधार पर बनी हुई वर्ण व्यवस्थानुसार भगवान ने सब प्राणियो के हित के निमित्त किया है, सदा पालन करना चाहिए। जगत की उत्पत्ति और

व्यवस्था करने वाले भगवान का अश आत्मा-रूप मे हमारे अन्दर स्थित है । कर्म व्यक्तिगत सुख और भोग के लिए नही किन्तु लोक कल्याण की भावना से करना चाहिए । ऐसा करने से मनुष्य उच्च से उच्च गति प्राप्त कर सकता है । आत्म ज्ञान, भगवद् भक्ति, लोक हित और भगवान की प्रसन्नता के लिए कर्मफल से अनासक्त होकर यज्ञ-भाव से कर्तव्यों को करना, मनुष्य के लिए जीवन के सर्वोच्च लक्ष्य-ब्राह्मी स्थिति को प्राप्त करने के उपाय है ।

गीता मे दो प्रकार की सम्पदा युक्त पुरुषो का वर्णन मिलता है । दैवी सम्पदा और आसुरी सम्पदा । दैवी सम्पदा से युक्त पुरुष के लक्षण है— निर्भिकता, मन की स्वच्छता, ज्ञान योग मे निरन्तर स्थिति, दान, इन्द्रिय सयम आदि ।^{१४}

पाखण्ड, घमण्ड, अभिमान, क्रोध और अज्ञान, यह सब आसुरी सम्पदा को प्राप्त हुए मनुष्य के लक्षण है ।

कर्तव्य और अकर्तव्य के विषय मे निर्देश शास्त्रो से प्राप्त करना चाहिए । काम, क्रोध और लोभ के वश मे होकर मनमाने और विधि हीन कर्म नही करने चाहिए । शास्त्र ही हमको कर्तव्यो का उपदेश देते है । जो पुरुष शास्त्रो की विधि को त्याग कर अपनी इच्छानुसार काम करता है, वह न तो सिद्धि को प्राप्त होता है, न सुख को और न परमगति को । कर्तव्य, अकर्तव्य की व्यवस्था मे शास्त्र ही प्रमाण होना चाहिए ।^{१५}

गीता मे उपनिषदो के दर्शन और नीति का ही विकसित रूप देखने को मिलता है । गीता के पश्चात् विकास क्रम की दृष्टि मे 'योग वशिष्ठ', बाल्मीकि कृत है । अतः उसमे वही नैतिकता तथा धार्मिकता के उपदेश है, जो रामायण मे रामचन्द्र को उनके कुल गुरु वशिष्ठ द्वारा दिए गए है, और जिनके अनुसार आचरण करके वह मर्यादा पुरुषोत्तम राम कहलाये ।

वेद, स्मृति और सदाचार— यह तीन भारतीय साहित्य मे आप्त प्रमाण माने जाते है । पुराणो का समावेश सदाचार मे होता है । जो नियम या विधि वेदो या स्मृतियो मे आदेश रूप मे दी गई है, वही नियम या विधि पुराणों मे महापुरुषो के उद्धरण देकर कथा रूप मे प्रस्तुत की गई है ।

इसके पश्चात् आते है, 'भारतीय दर्शन' जिसमे स्वतन्त्र बौद्धिक विचार होने के कारण सृष्टि और उसके मूल तत्वो को लेकर बहुत मतभेद है किन्तु चार्वाक को छोडकर उनके नीति सम्बन्धी विचारो मे प्रायः एकता ही है । आस्तिक दर्शनो (वेद को प्रमाण मानने वाले) की नीति मे बहुत अधिक सामजस्य है । वह उपनिषदो और स्मृतियो की नीति को प्राय बिना किसी विशेष परिवर्तन के स्वीकार करते है ।

भगवद्गीता भगवान् कृष्ण द्वारा कुरुक्षेत्र युद्ध मे अर्जुन को दिया गया उपदेश है । यह वेदान्त दर्शन का सार है । यह अत्यन्त परम आदरणीय ग्रन्थ है । यह योगेश्वर श्रीकृष्ण द्वारा अर्जुन को बछडा बनाकर उपनिषद् रूपी गायो से दुहा गया अमृतमय दूध है, जिसे सुधीजन पीते है ।^{१६} यह महाभारत के भीष्मपर्व के अन्तर्गत है । भारतीय और पाश्चात्य विद्वानो ने इसकी अत्यन्त प्रशंसा करते हुए इसे 'मानव धर्म ग्रन्थ' बतलाया है । इसकी तुलना कामधेनु और कल्पवृक्ष से की गयी है । महात्मा गाँधी ने गीता को जगत्माता की संज्ञा दी है, जिसके द्वार सदा सबके लिए खुले है । श्रीमती ऐनी बेसेन्ट के अनुसार— गीता साधक को संन्यास के उस निम्न स्तर से जहाँ पदार्थो का तथा कर्मो का त्याग किया

जाता है, निष्काम-कर्मयोग के उस उच्च स्तर पर ले जाती है, जहाँ कामना और आसक्ति का त्याग किया जाता है और जहाँ योगी समाधिस्थ होते हुए भी शरीर और मन से लोक कल्याण के लिए कार्य करते हैं ।

कुरुक्षेत्र के युद्ध में एक ओर पाण्डव सेना और दूसरी ओर कौरव सेना युद्ध के लिए सन्नद्ध खड़ी है । भगवान् कृष्ण जो अर्जुन के सारथी हैं रथ को दोनों सेनाओं के बीच में ले जाकर खड़ा करते हैं । अर्जुन अपने गुरुजन सम्बन्धियों और परिजनो से लड़ने से साफ मना कर देता है और कहता है कि युद्ध जीत लेने पर भी अपने परिजनो के रक्त से रजित राज्य सुख का उपभोग करने से कोई लाभ नहीं, अतः मैं युद्ध नहीं करूँगा, चाहे ये मुझे मार डाले । भगवान् कृष्ण अर्जुन को समझाते हैं कि क्षत्रिय राजपुत्र और धर्म रक्षक होने के नाते उसका कर्तव्य है कि वह अधर्म और अशुभ से लड़े एवं धर्म को विजयी बनाये । अर्जुन तर्क-वितर्क करता गया और श्रीकृष्ण उसको समझाते गये कि युद्ध करना उसका धर्म है, कि उसे अपने 'स्वभाव और स्वधर्म' का पालन करना चाहिए । यह ध्यान देने योग्य है कि गीता का उपदेश सम्पूर्ण होने पर श्रीकृष्ण ने केवल यही कहा— जैसी तुम्हारी इच्छा हो वही करो ।^{१७} और अर्जुन ने उत्तर दिया— आपकी कृपा से मेरा मोह नष्ट हो गया है, अतः आपने जैसा कहा मैं वही करूँगा ।^{१८}

गीता का उपदेश सार्वभौमिक है । यह प्रत्येक देश-काल, जाति-धर्म के मनुष्यों के लिए ग्राह्य है । आज का मानव भौतिक भोग लिप्साओं में भटकता हुआ अपने लक्ष्य से विमुख हो गया है । इस भटकती हुई मानवता को कर्तव्य कर्मों को करते हुए और उनके फलों के प्रति अनासक्त भाव रखने, निष्काम कर्म की सतत् साधना करने की दृष्टि गीता के उपदेश से ही उपलब्ध हो सकेगी । ऐसी दृष्टि मनुष्य के लक्ष्य प्राप्ति में सहायक होगी । कर्म के बिना एक क्षण भी नहीं रहा जा सकता, अतः कर्म से विमुख होने की अपेक्षा कर्म-फल से विमुख होना ही गीता द्वारा श्रेयस्कर माना गया है ।

ग्रन्थ-परिचय

गीता महाभारत के भीष्म पर्व का एक अंश है । इसमें ७०० श्लोक हैं । इसकी रचना कब हुई ? इस सन्दर्भ में विद्वानों में पर्याप्त मतभेद हैं । टालबवांएज व्हीलर के अनुसार— कृष्ण और अर्जुन युद्ध के मैदान में उभयपक्षीय सेनाओं की उपस्थिति में दार्शनिक विवाद में सलग्न हो, विश्वसनीय नहीं है ।^{१९} तेलंग इसी प्रकार का विचार रखते हुए गीता को एक स्वतन्त्र ग्रन्थ मानते हैं, जिसे महाभारत के रचनाकार ने अपने प्रयोजन के निमित्त इसे महाभारत में सम्मिलित कर लिया है ।^{२०} महाभारत में गीता का उल्लेख अनेक स्थलों पर होने से, इसे महाभारत का एक अंश मान लेने में कोई कठिनाई नहीं है ।^{२१} महाभारत और गीता में शैली की समानता और विचारों की एकरूपता के आधार पर भी इनके एकत्व को स्वीकार किया जा सकता है ।^{२२} फिर भी इसके रचनाकाल का निर्धारण करना सम्भव नहीं है । तेलंग इसकी रचना ईसा पूर्व तीसरी शताब्दी से भी अधिक प्राचीन मानते हैं । सर आर० जी० भण्डारकर के अनुसार गीता कम से कम चौथी शताब्दी ईसा पूर्व की तो है ही । गार्ब प्रारम्भिक गीता को दो सौ वर्ष ईसा पूर्व का मानते हैं ।^{२३} हिल के अनुसार भी गीता का रचनाकाल दूसरी शताब्दी ईसा पूर्व मानना चाहिए^{२४}, लेकिन डॉ० राधाकृष्णन् के अनुसार— 'यदि हम गीता को पाँचवीं शताब्दी ईसा पूर्व का मान ले तो हमारा मत कुछ अधिक अनुचित न होगा ।'^{२५} महाभारत और उसका

एक अश होने के कारण गीता के रचनाकार व्यास माने जाते हैं, लेकिन इस बात के लिए कोई प्रमाण नहीं है और व्यास के जीवन के सन्दर्भ में कोई सबूत भी उपलब्ध नहीं है।^{२६}

युद्ध में अपने ही बन्धु-बाधवों को देखकर, अर्जुन युद्ध से विमुख होने लगा। उसकी अकर्मण्यता को दूर करने के लिए कृष्ण ने उसे कर्मण्यता का उपदेश दिया— यद्यपि यह अस्वाभाविक प्रतीत होता है कि युद्ध के मैदान में जहाँ सेनाएँ लड़ने के लिए खड़ी हो और पूरा का पूरा वातावरण युद्ध का हो, वहाँ सारथी के रूप में कृष्ण रथी अर्जुन को इतना लम्बा दार्शनिक उपदेश दे, तथापि इस विषय में कोई सन्देह नहीं है कि केवल अत्यन्त भीषण काल ही, जैसे युद्ध क्षेत्र, विवेकशील व्यक्तियों के मन में आधारभूत मूल्यों पर ध्यान देने के लिए उत्तेजना पैदा कर सकता है। केवल ऐसे ही समय में धार्मिक वृत्ति वाले मनो के अन्दर इस प्रकार का खिचाव उत्पन्न होता है, जो इन्द्रियों की मर्यादाओं को तोड़कर आन्तरिक यथार्थ सत्ता का स्पर्श कर सके। यह सम्भव है कि अर्जुन को युद्ध के क्षेत्र में अपने मित्र कृष्ण से विशेष उपदेश या निर्देश ही मिला हो और महाभारत के कवि ने उसे सात सौ श्लोकों का जामा पहना दिया हो।^{२७} वैसे महाभारत के युद्ध को एक वास्तविक ऐतिहासिक घटना मानने के प्रति सदृग्ध दृष्टिकोण रखने वालों की भी कमी नहीं है। इसलिए विचारकों ने उपलक्षणों का आश्रय लेकर इस युद्ध की व्याख्या करने का प्रयास किया है। पाण्डव और कौरव क्रमशः दैवी और आसुरी प्रवृत्तियों के प्रतीक माने जा सकते हैं, जिनके मध्य निरन्तर युद्ध हमारे ही अन्दर होता रहता है। इस युद्ध में अर्जुन मन को निराश न होकर कृष्ण रूपी आत्मा की आवाज को सुनकर औचित्य का आचरण करना चाहिए। सम्भव है, इसी उद्देश्य से गीताकार ने गीता की रचना की हो और उसे ऐतिहासिक युद्ध का प्रारूप प्रदान कर दिया हो। इससे यह परिलक्षित होता है कि गीताकार का अपनी रचना की प्रस्तुति का प्रमुख प्रयोजन ऐतिहासिक विवरण देना न होकर एक नैतिक समस्या का समाधान प्रस्तुत करना है। यह अलग बात है कि नैतिक समस्या पर विचार करते हुए— समय-समय पर उसका तत्वमीमासीय प्रश्नों को छू देना अनिवार्य है, लेकिन ये प्रश्न उसकी नैतिक शिक्षा की पृष्ठभूमि मात्र हैं।^{२८} फिर भी यह कहा जा सकता है कि गीता में एक व्यावहारिक उपदेश दिया गया है और इसके लिए युद्ध क्षेत्र का चुनाव किया गया है, क्योंकि वही एक स्थल ऐसा है, जहाँ यह बात आसानी से समझ में आ सकती है कि सामाजिक हित की तुलना में वैयक्तिक कल्याण गौण है।

भाष्यकारों का विवाद

गीता के ऊपर अनेक भाष्य लिखे गये हैं। आचार्यों की परम्परा में शंकर, रामानुज, मध्व, बल्लभ, निम्बार्क आदि ने गीता पर भाष्य लिखे हैं। इसके अतिरिक्त ज्ञानेश्वर, आनन्दगिरि, रमण महर्षि, तुकाराम, एकनाथ आदि का नाम भी उल्लेखनीय है। समकालीन परम्परा में बालगगाधर तिलक, एनी बेसेन्ट, श्री अरविन्द, त्रयंबक, महात्मा गाँधी, डॉ० राधाकृष्णन्, विनोबा भावे, सातवलेकर, कवीश्वर आदि अनेक विचारकों की विवेचनाएँ महत्त्वपूर्ण हैं।

गीता के सन्दर्भ में मुख्य विवाद भाष्यकारों के बीच यह रहा है कि गीता में किस बात का उपदेश दिया गया है? यथार्थतः गीता में ज्ञान, भक्ति और कर्म तथा योग का अन्यतम वर्णन किया गया है। विवाद यह है कि गीता में इनमें से किसको प्रमुखता प्रदान की गयी है?

शकराचार्य ज्ञान को प्रमुखता प्रदान करते हैं। उनके अनुसार ज्ञान ही पूर्णता को प्राप्त करने का सर्वोच्च साधन है। कर्म, भक्ति तथा योग ज्ञान की ओर ले जाते हैं। रामानुजाचार्य अपने दार्शनिक दृष्टिकोण के अनुरूप भक्ति को महत्व देते हैं। मध्वाचार्य, बल्लभाचार्य और निम्बार्काचार्य भी भक्ति अथवा ईश्वर की अनुकम्पा को सर्वोपरि मानते हैं। ज्ञानेश्वर के अनुसार पातजल योग ही गीता का प्रमुख उपदेश है। इन सबसे अलग एक अन्य दृष्टिकोण बाल गगाधर तिलक का है, जो गीता में कर्म मार्ग की शिक्षा को प्रधानता देते हैं। मधुसूदन सरस्वती की मान्यता है कि गीता उपनिषदों द्वारा मान्य तीनो विधानों अर्थात् कर्म, उपासना और ज्ञान को स्वीकार करती है और क्रमशः प्रत्येक विषय को छः अध्यायों में रखा गया है।^{२९} इन मान्यताओं में गीता के उपदेश के विभिन्न पक्षों की महत्ता को प्रस्तुत किया गया है। इससे यह निष्कर्ष निकाला जा सकता है कि वामन पण्डित ने अपनी यथार्थ दीपिका में उचित ही कहा है कि— इस कलियुग में प्रत्येक व्यक्ति अपने विचारों के अनुसार ही गीता की व्याख्या करता है।^{३०} व्याख्याकारों के अपने दार्शनिक मत हैं, जिन्होंने अपनी व्याख्याओं में आरोपित कर दिया है।

मधुसूदन सरस्वती का दृष्टिकोण अवश्य समन्वयात्मक है। कर्म, उपासना और ज्ञान तीनों को समान महत्व देना उचित ही है। ये तीन इस मनोवैज्ञानिक मान्यता के अनुरूप हैं क्योंकि मानसिक प्रक्रियाएँ तीन प्रकार की होती हैं— ज्ञानात्मक, भावात्मक और इच्छात्मक। इन तीनों का सम्बन्ध क्रमशः ज्ञान, भक्ति और कर्म से है। निष्कर्षतः यह कहना उचित होगा कि गीता में ज्ञान युक्त भक्तिपूर्वक कर्म करने का उपदेश दिया गया है। ऐसा कर्म निष्काम कर्म कहलायेगा।

कृ (करणे) धातु से व्युत्पन्न कर्म शब्द का अर्थ है— कार्य अर्थात् पृथक्-पृथक् चेष्टा, जिसका संस्कार मनुष्य के चित्त पर पड़ता है। ऐसे संस्कारों के सगठन से मनुष्य का चरित्र बनता है, व्यक्तित्व का निर्माण होता है। कर्म का अर्थ ऐसे कार्य है, जिनका संस्कार चित्त पर पड़ता है और जिसका शुभाशुभ फल मनुष्य को जन्म-जन्मान्तर में भोगना पड़ता है।

गीता के समय तक यज्ञ की वैदिक धारणा में भी परिवर्तन हो गया था। गीता में कहीं-कहीं कर्म शब्द का प्रयोग यज्ञ के अर्थ में भी हुआ है। यज्ञ का तात्पर्य ऐसे कर्म से है जो दूसरों के हित के लिए किया जाय और जिसको करने से न तो प्रतिफल प्राप्त किया जाय और न ही उसकी इच्छा की जाय।^{३१} वास्तव में गीता में कर्म शब्द का प्रयोग प्रायः ऐसे कर्तव्यों के अर्थ में हुआ है, जो गीता की रचना के समय तक समाज के विभिन्न वर्गों के लिए श्रम-विभाजन के सिद्धान्त के आधार पर नियत कर्म बन गये थे और जिन्हें धर्म कहा जाने लगा था। प्रत्येक व्यक्ति को निर्धारित अपने वर्ण के अनुसार कर्मों को करना उसका कर्तव्य है। ऐसा करके ही वह सामाजिक व्यवस्था में नैतिक सहयोग दे सकता है।

कर्म प्राणी का स्वभाव है। प्रत्येक जीव अपने जीवनकाल में निरन्तर कर्म करता रहता है। जीवन के साथ ही कर्म जुड़ा हुआ है। इसीलिए गीता में कहा गया है— 'कर्म किये बगैर कोई भी प्राणी एक पल भी नहीं रह सकता।'^{३२} जब तक कर्म है तब तक जीवन है, इसलिए गीता में आदेशित किया गया है— 'कुरु कर्मैव'— कर्म करो ही। कर्म तो हमेशा होते रहते हैं, लेकिन किस प्रकार के कर्म किये जायें, इसका निर्धारण आवश्यक है। वैसे कर्म की गति अति जटिल

है।^{३३} इसे समझ पाना अत्यन्त कठिन है। क्या कर्म है? क्या अकर्म?— इस सन्दर्भ में महान् विद्वान् मोहित है।^{३४} फिर भी, कर्म की अनिवार्यता को ध्यान में रखकर यह निश्चित करना आवश्यक हो जाता है कि कौन सा कर्म उचित है? इसके लिए कर्मों का वर्गीकरण करना आवश्यक है। विभिन्न आधारों पर कर्मों का निम्नांकित वर्गीकरण प्रस्तुत किया गया है—

क. साधन के आधार — मानसिक, वाचिक, कायिक।

ख. धार्मिक आधार पर — सात्विक, राजस, तामस।

ग. वेदान्तिक आधार पर — प्रारब्ध, सचित, क्रियमाण।

घ. वैज्ञानिक आधार पर — कर्म, अकर्म, विकर्म।

ङ. हेतु के आधार पर — नित्य, नैमित्तिक, काम्य, निषिद्ध।

गीता में उपर्युक्त प्रकार के कर्मों का विवरण विभिन्न प्रसंग में प्रस्तुत किया गया है। मुख्य रूप से कर्म हेतु पर विचार करना आवश्यक है। इस सन्दर्भ में यह कहा गया है कि नित्य और नैमित्तिक कर्म तो करना चाहिए, क्योंकि इनसे फलबन्धन नहीं होता, किन्तु काम्य (सकाम) और निषिद्ध कर्म का तो पूर्णतः त्याग कर देना चाहिए।^{३५}

एक अन्य दृष्टिकोण से सभी कर्मों को सकाम और निष्काम— दो श्रेणियों में विभक्त किया जा सकता है। सकाम कर्म वह है जो स्व-सुख, लौकिक सुख की प्राप्ति की कामना से किया जाता है। सकाम कर्म किसी सयोग या किसी पदार्थ संग्रह की इच्छा से किया जाता है। सकाम कर्म का केन्द्र शरीर सुख है। निष्काम कर्म वह कर्म है जिसे हम किसी कामना की पूर्ति के लिए नहीं करते, अपने सुख के लिए नहीं करते, अपितु दूसरे के हित के लिए करते हैं। स्पष्ट है कि कामनायुक्त कर्म को सकाम कर्म कहते हैं और कामना रहित कर्म को निष्काम कर्म। निष्काम कर्म किसी उद्देश्य अथवा आवश्यकता से प्रेरित नहीं होता है और सकाम कर्म किसी कामना से प्रेरित होता है। कामना अनित्य तत्व की होती है, आवश्यकता एक और कामनाएँ अनेक होती हैं। आवश्यकता की पूर्ति तो सम्भव है, लेकिन कामना की पूर्ति कभी भी नहीं होती। उदाहरणार्थ— भूख शरीर की आवश्यकता है, जिसकी पूर्ति सम्भव है, लेकिन भोजन में स्वादिष्ट व्यंजनो के प्राप्त होने की कामना होती है, जिसकी पूर्ति कभी भी नहीं होती है। कामना से पदार्थ प्राप्त नहीं होते। प्राप्त भी हो जाये तो उनमें स्थायित्व नहीं रहता। कभी-कभी ऐसा प्रतीत होता है कि कुछ कामनाओं की पूर्ति हो रही है, लेकिन उनसे अन्य अनेक कामनाओं की उत्पत्ति हो जाती है और यह शृंखला बनी रहती है। अतः कामनायुक्त अर्थात् सकाम कर्म को छोड़कर कर्मयोगी निष्काम भाव से सेवा (कर्म योग), स्वरूप बोध (ज्ञानयोग) और परमात्मा प्राप्ति (भक्तियोग) इन तीनों उद्देश्यों से कर्म करता है।

निष्काम कर्म शब्द का भारतीय वाङ्मय में यत्र-तत्र विभिन्न रूपों में प्रयोग हुआ है। यजुर्वेद और इशावास्योपनिषद् में यह आदेश दिया गया है कि— कर्मयोगी को कर्म करते हुए सौ वर्ष तक जीवित रहना चाहिए। जो पुरुष सम्पूर्ण संसार के कारणभूत पर ब्रह्म और विनाशी शरीर— इन दोनों के यथार्थ तत्व को सम्यक् जान लेता है और शरीर से भिन्न—

में अविद्योपाधि से स्वकर्मवशातः शरीर के समान हूँ— यह विचार कर आत्मसाक्षात्कार के प्रधान कारण ज्ञान प्राप्ति के हेतु उपासना एव निष्काम कर्म करता है, वह कर्मयोगी विनाशी शरीर से अन्तः शुद्धि कर आत्मज्ञान प्राप्त कर मुक्ति का पात्र हो जाता है।^{३६}

निष्काम भाव से कर्म करने से ही कर्म-बन्धन कमजोर पड़ता है, इसी विचार से विभिन्न उपनिषदों में कर्म करने का उपदेश दिया गया है। ईशावास्योपनिषद् में कहा गया है— त्याग भाव से (निष्काम भाव से) किये जाने वाले कर्म मनुष्य के लिए नहीं होंगे। कर्माचरण ही कर्मों में लिप्त न होने का एकमात्र मार्ग है।^{३७} कठोपनिषद् में यमराज नचिकेता से कहते हैं कि— ऋक्, साम, यजुर्वेद त्री तत्त्व रहस्य में निष्णात होकर निष्काम भाव से यज्ञ दान और तप तीनों कर्म करने वाला मनुष्य जन्म-मृत्यु से तर जाता है।^{३८} श्वेताश्वतरोपनिषद् में वर्णित है कि जो कर्मयोगी सत्व रजस और तमस इन तीनों गुणों से व्याप्त वर्णाश्रम विहित कर्तव्यों एव कर्मों को अहता, ममता ओर अपसक्ति से रहित होकर ईश्वरार्पण बुद्धि से करता है, उसका कर्मों के साथ सम्बन्ध न रहने के कारण वे फल नहीं देते।^{३९} निःस्वार्थ, इच्छारहित, तटस्थ रूप से कर्म करने के अर्थ में 'निष्काम कर्म' का प्रयोग मारकण्डेय पुराण में भी मिलता है। श्रीमद्भागवत में कहा गया है कि जिससे भगवान् सन्तुष्ट हो, वही कर्म है और जिससे मनुष्य की बुद्धि में भगवान् में ही प्रवृत्त हो, वही विधा है।^{४०} पुनः कहा गया है कि कामासक्त अविवेकी सासारिक पदार्थों की प्राप्ति को ही सर्वस्य मानने वाले लोभी जन सकाम होकर यज्ञादि कर्मपरायण होकर भी अपने स्वरूप को नहीं जान पाते।^{४१} विष्णु पुराण की मान्यता है कि कर्म वही है, जो बन्धन का कारण न हो और विद्या भी वही है, जो मुक्ति का साक्षात् साधन हो। इसके अतिरिक्त अन्य कर्म श्रम और अन्य विद्याएँ कला कौशल ही हैं।^{४२} विष्णु पुराण में यह कहा गया है कि कर्म योग ज्ञान का तभी साधन बन सकता है, जब उसमें सकाम भाव एव फलानुसंधान न हो, फलानुसंधान और कामासक्ति से अन्तः शुद्धि सम्भव नहीं। वे बन्धन के कारण होते हैं।^{४३}

इस सन्दर्भ में न केवल उपर्युक्त वर्णन ही उपलब्ध है, अपितु ऐसे विचार भारतीय वाङ्मय में भरे पड़े हैं। अन्य धर्मों एव दर्शनो में भी किसी न किसी रूप में काम्य (सकाम) कर्मों को वर्जित माना गया है और निष्काम कर्म को करने का उपदेश दिया गया है।

निष्काम कर्मयोग का वर्णन गीता के दूसरे अध्याय के ३९वें श्लोक से आरम्भ हो जाता है। सम्पूर्ण गीता में कर्म के प्रति अहता, ममता और आसक्ति का विरोध किया गया है, इसलिए इस प्रकार का विचार मिलता है कि तुम्हारा कर्म करने में अधिकार है, फल में नहीं, इसलिए तुम फल की वासना वाला मत बनो और कर्मों को छोड़ देने का भी विचार मत करो।^{४४}

गीता की स्पष्ट मान्यता है कि कोई भी व्यक्ति क्षणमात्र भी कर्म किये बगैर नहीं रह सकता। कर्म करना व्यक्ति का अधिकार और कर्तव्य दोनों हैं। उसे कर्म करना ही चाहिए, लेकिन उसे आदेश दिया गया है— 'मा कर्मफल हेतुभू' अर्थात्— फलार्थी मत बनो, कर्मफल की वासना से मुक्त रहो। इसका कारण यह है कि— 'फलेसक्तो निबध्यते'^{४५} फलासक्ति

के कर्मबन्ध दृढ़ होता है। इसलिए गीता में फलेच्छा से रहित होकर कर्म करने की शिक्षा दी गयी है, क्योंकि 'कृपणा फलहेतवः'^{४६} अर्थात् फल की इच्छा रखने वाले कृपण (दीन, दया के पात्र) होते हैं।

यहाँ यह प्रश्न उठना स्वाभाविक है कि एक ओर गीता में कर्म करने का आदेश दिया गया है, कर्म को अधिकार और कर्तव्य माना गया है और दूसरी ओर फलेच्छा से रहित होकर कर्म करने को कहा गया है तो फलेच्छा या फल की कामना के बिना कर्मों में प्रवृत्ति कैसे होगी? इसके समाधान स्वरूप यह कहा जा सकता है कि कामना की पूर्ति और निवृत्ति दोनों के लिए कर्मों में प्रवृत्ति हो सकती है। गीता में स्पष्ट किया गया है कि अज्ञानी व्यक्ति कामना की पूर्ति के लिए कर्मों में प्रवृत्त होते हैं और ज्ञानी पुरुष (योग) आसक्ति को त्याग कर आत्मशुद्धि के लिए कर्म करते हैं।^{४७}

वस्तुतः कर्म करने का गीता का आदेश आवश्यकता (उद्देश्य) की पूर्ति के लिए ही है, कामना (इच्छा) की पूर्ति के लिए नहीं। कामना की पूर्ति के लिए वही मनुष्य कर्मों में प्रवृत्त होते हैं, जो वास्तविक उद्देश्य को भूल गये हैं, उससे विमुख हो गये हैं। ऐसे ही लोगो को दीन या दया का पात्र कहा गया है। इसके विपरीत जो व्यक्ति उद्देश्य को ध्यान में रखकर कामना की निवृत्ति के लिए कर्म करते हैं, उन्हें मनीषी^{४८} कहा गया है।

गीता में तो एक ओर कहा गया है कि फलासक्ति से कर्मबन्ध दृढ़ होता है और दूसरी ओर कर्म करने का आदेश दिया जाता है। तो क्या कर्म करने से कर्मबन्ध दृढ़ नहीं होगा? इस प्रश्न का उत्तर देते हुए कहा जा सकता है कि कर्म करने से कर्मबन्ध का होना या न होना कर्ता के दृष्टिकोण पर निर्भर है। यद्यपि यह सही है कि गीता में सकल्प की स्वतन्त्रता को स्वीकार किया गया है, तथापि सकल्पित कर्म के प्रति यदि कर्ता भाव है तो वह कर्म, ईष्ट, अनिष्ट और मिश्रित—तीन प्रकार का फल देता है। परन्तु जिस कर्म में 'मैं कर्ता नहीं हूँ' ऐसा भाव रहता है, वह बन्धनकारक नहीं होता। उसे चेष्टामात्र^{४९} कहा गया है। जिस प्रकार काँटा से काँटा निकाला जाता है, उसी प्रकार चेष्टाएँ कर्मबन्धन से छुटकारा दिलाने में सहायक होती हैं। निष्काम भाव प्राप्त करने में निम्नलिखित बातें भी सहायक हो सकती हैं— लोक संग्रह, नियत स्वधर्मपालन भाव, स्थितप्रज्ञता, समत्व, ईश्वरार्पणभाव।

चेष्टाएँ स्वार्थ सिद्धि के लिए नहीं होती। स्वार्थ (अपने लिए कर्म करने) से ही सभी प्रकार की विकृतियाँ और विपत्तियाँ उत्पन्न होती हैं। स्वार्थ से कर्मतुच्छ और बन्धनकारक हो जाते हैं। बन्धन को तोड़ना और मुक्ति का आनन्द लेना ही मानव का लक्ष्य है। इस लक्ष्य की प्राप्ति के लिए स्वहित कर्म उपयुक्त नहीं है। हमारे पास जितनी समझ, समय, सामर्थ्य और सामग्री है उसी से हम दूसरों की सेवा करें तो वह सेवा लोक हितकारी होगी। इसी बात को ध्यान में रखकर गीता में लोक संग्रह का उल्लेख किया गया है। नैयायिक जयन्त भट्ट ने लोक स्थिति अर्थात् सामाजिक सन्तुलन को परम पुरुषार्थ कहा है। महानिर्वाण तन्त्र में लोक श्रेय को नैतिक मानक माना गया है। गीता में व्यावहारिक नैतिकता के स्तर में लोकसंग्रह को यानी सामाजिक कल्याण को परम पुरुषार्थ माना गया है।^{५०} गीता की स्पष्ट मान्यता है कि आसक्ति रहित होकर लोकसंग्रह को ध्यान में रखकर किये गये कर्म से ही व्यक्ति संसिद्धि प्राप्त करता है।^{५१} गीता में सर्वभूत-हित को सर्वोच्च आदर्श माना गया है^{५२}, जो व्यक्ति समस्त भूतों (जीवों) के हित में रत है वे ईश्वर को प्राप्त होते हैं।^{५३} सर्वभूतहित के लिए विद्वान् पुरुष को अनासक्त होकर कर्म करना चाहिए।^{५४} आसक्ति रहित एवं हेतु रहित होकर समस्त

भूतो के प्रति अहिंसा, अक्रोध, अद्रोह, करुणा, सत्य, सद्भावना, परोपकार आदि का पालन दैवी सम्पदा के लक्षण माने गये हैं।^{५५} दैवी सम्पदा देव तुल्य पुरुषो के गुण या ईश्वरीय गुणों को कहते हैं, जिनके अभ्यास से मनुष्य परम लक्ष्य मोक्ष को प्राप्त करता है।

सामाजिक कल्याण को परम पुरुषार्थ के रूप में मान्य करते हुए गीता में स्वधर्म के पालन पर बल दिया गया है। गुण और कर्म के आधार पर चार प्रकार के वर्णों की रचना हुई है, उन वर्णों के लिए निर्धारित कर्म करना ही स्वधर्म है। इसे ही सहज कर्म, स्वकर्म, नियतकर्म, स्वभावनियत कर्म आदि कहा जाता है। इससे यह भी स्पष्ट है कि यहाँ धर्म शब्द कर्म या कर्तव्य के अर्थ में प्रयुक्त हुआ है। गीता में स्वधर्म की श्रेष्ठता को स्वीकार किया गया है। आकर्षक परधर्म से गुण रहित लगने वाला स्वधर्म श्रेष्ठ है। स्वभाव से नियतकर्म को करने वाला मनुष्य पाप को प्राप्त नहीं होता।^{५६} गीता का यह आदेश है कि दोषयुक्त होने पर भी सहज कर्म को नहीं त्यागना चाहिए, क्योंकि जिस प्रकार धुँए से अग्नि आवृत्त रहती है, उसी प्रकार सभी कर्म किसी न किसी दोष से आवृत्त हैं।^{५७} प्रत्येक कर्म दोष से आवृत्त होने के बावजूद भी आसक्ति रहित कर्म करने वाला व्यक्ति नैष्कर्म्य सिद्धि को प्राप्त होता है। यदि व्यक्ति स्वधर्म का पालन करने के लिए युद्ध भी करता है तो उसे गीता में क्षत्रिय के लिए कल्याणकारक कर्तव्य कहा गया है, इससे यह स्पष्ट है कि गीता का विचार आधुनिक दार्शनिक ब्रैडले के 'मेरा स्थान और उससे सम्बन्धित कर्तव्य' की धारणा के समरूप है। ब्रैडले की यह मान्यता है कि समाज में प्रत्येक व्यक्ति का स्थान उसकी मानसिक रुचियों के अनुरूप निर्धारित है। यदि व्यक्ति समाज में अपने स्थान के अनुरूप कर्तव्य का पालन करता है तो वह सामाजिक हित के साथ-साथ स्वहित भी करता है।

गीता के अनुसार सामाजिक हित के लिए स्वधर्म का पालन व्यक्ति को अपने वर्ण के लिए निर्धारित कर्तव्य के पालन के रूप में करना चाहिए। गीता में स्वीकृत चारों वर्णों— ब्राह्मण, क्षत्रिय, वैश्य और शूद्र का विभाजन गुण और कर्म के आधार पर किया गया है।^{५८} ब्राह्मण का स्वभाव जन्य कर्म, शम, दम, तप, पवित्रता, शान्ति, सरलता (आर्जव), ज्ञान अर्थात् अध्यात्मज्ञान, विज्ञान यानि विविध ज्ञान और आस्तिक्य बुद्धि है।^{५९} शूद्रता, तेजस्विता, धैर्य, दक्षता, युद्ध से न भागना, दान देना और (प्रजा पर) शासन करना क्षत्रिय का स्वाभाविक कर्म है।^{६०} कृषि अर्थात् खेती, पशुओं को पालने का उद्यम और व्यापार वैश्य का स्वभावजन्य कर्म है; प्रत्येक वर्ण के सदस्य को अपने वर्ण के लिए निर्धारित कर्म का फलेच्छा से रहित होकर पालन आवश्यक है। अन्यथा वह कर्तव्यच्युत समझा जायेगा। गतिशील सृष्टिचक्र में यदि एक व्यक्ति भी कर्तव्यच्युत होता है तो उसका विपरीत प्रभाव सम्पूर्ण सृष्टि पर पड़ता है।^{६२}

इस प्रकार गुण और कर्म के आधार पर विभाजित वर्णव्यवस्था को स्वीकार कर गीता में निष्काम भाव से स्वधर्म के पालन को आवश्यक माना गया है। श्रीमद्भगवद्गीता की यह भी मान्यता है कि स्वकर्म के आचरण में फलाशा का परित्याग कर कार्यरत पुरुष स्वर्ग नरक न जाकर पवित्र होकर विशुद्ध ज्ञान एवं पराभक्ति पा लेता है, जिससे उसका परम श्रेय निश्चित है।^{६३} स्पष्ट है कि स्वधर्म या नियतकर्म का करना साध्य प्राप्ति के लिए आवश्यक है। कर्मों का निर्धारण उनका विहित या निषिद्ध होना, देश, काल, वर्ण, आयु आदि पर निर्भर है। इतना निश्चित है कि फलाशा का परित्याग करके जो व्यक्ति करणीय कर्म करता है, वह संन्यासी और योगी है।^{६४} नियत कर्म का त्याग उचित नहीं है। समस्त

कर्मों का त्याग तो सम्भव नहीं है, इसलिए जो व्यक्ति कर्मफल का त्याग कर देता है, वही त्यागी है। गीता के अनुसार कर्मों के त्याग अर्थात् अकर्म की तुलना में कर्म श्रेयस्कर है। कर्मों का त्याग सच्चा संन्यास नहीं कहा जा सकता। इससे व्यक्ति साध्य को प्राप्त नहीं कर सकता।^{६५} कर्म न करने से शरीर निर्वाह भी सम्भव नहीं है, इसलिए गीता में शास्त्र विहित कर्म करने, नियत कर्म करने, फलाशा से रहित होकर कर्म करने को श्रेष्ठ माना गया है।^{६६}

वस्तुतः नैष्कर्म्य के लिए गीता की मान्यता यह है कि जो व्यक्ति अहंकार रहित की गयी सम्पूर्ण चेष्टाओं अर्थात् कर्मों में अकर्म देखे और जो अकर्म में कर्म को, वह व्यक्ति ज्ञानी है और वह सम्पूर्ण कर्मों को करते हुए भी बन्धन में नहीं पड़ता।^{६७} गीता में विकर्म शब्द का भी प्रयोग किया गया है। विकर्म के दो अर्थ होते हैं— निषिद्ध और विशेषकर्म। आचार्य विनोबाभावे ने गीता प्रवचन में विकर्म का अर्थ विशेष कर्म ही लिया है। उनके अनुसार— 'कर्म के साथ मन का मेल होना चाहिए। इस मन के मेल को ही गीता विकर्म कहती है। इस विशेष कर्म (विकर्म) का इस मानसिक अनुसन्धान का योग जब हम करेंगे, तभी उसमें निष्कामता की ज्योति जगेगी। कर्म के साथ जब आन्तरिक भाव का मेल हो जाता है तो वह कर्म कुछ और ही हो जाता है। कर्म के साथ विकर्म का मेल हुआ तो निष्कामता आती है। कर्म में विकर्म उड़ेलने से अकर्म होता है। विकर्म के कारण मन की शुद्धि के कारण कर्म का कर्मत्व उड़ जाता है। कर्म में विकर्म डाल देने से वह अकर्म हो जाता है, मानो कर्म करके फिर उसे साफ कर दिया हो'।^{६८} अपने मत को आचार्य विनोबा भावे ने गणितीय सूत्र के रूप में प्रस्तुत किया है— कर्म + विकर्म = अकर्म।

अन्य व्याख्याकारों ने विकर्म शब्द को निषिद्ध कर्म के अर्थ में प्रयुक्त किया है। निषिद्ध कर्म ऐसा कर्म होता है, जो स्वभावतः बिना आसक्ति के किया जाने योग्य नहीं होता, इसलिए बन्धनकारक होता है, जैसे— हत्या, झूठ बोलना इत्यादि।^{६९} इस सन्दर्भ में अन्ततः यही कहना उचित होगा कि अकर्म और विकर्म की तुलना में कर्म उत्तम है, लेकिन वही कर्म उत्तम माना जा सकता है, जो निष्काम है।

नैष्कर्म्य की सिद्धि के लिए गीता स्थित प्रज्ञता को आवश्यक मानती है। स्थितप्रज्ञ वही है, जिसकी बुद्धि स्थिर है। सामान्य व्यक्ति की बुद्धि विभिन्न इच्छाओं के प्रति आकर्षित होती रहती है। उसकी इन्द्रियाँ अपने विषयों में भटकती रहती हैं। इसके विपरीत, स्थितप्रज्ञ वह है जो सम्पूर्ण कामनाओं (इच्छाओं) को त्याग कर आत्मतुष्ट रहता है। वह दुःख में मन से उद्विग्न नहीं होता, सुख के प्रति स्पर्धा नहीं रखता और राग, भय एवं क्रोध से भरे होता है। वह शुभ वस्तुओं की प्राप्ति पर प्रसन्न नहीं होता और अशुभ की उपलब्धि पर द्वेष नहीं करता।

जिस प्रकार कछुआ अपने अंगों को समेट लेता है, उसी प्रकार स्थितप्रज्ञ अपनी इन्द्रियों को विषयों से समेट कर अपने वश में कर लेता है तथा अपने चित्त को ईश्वर में लगाता है। इसके विपरीत, जो व्यक्ति मन से विषयों का ही चिन्तन करता रहता है, उसकी आसक्ति उन विषयों में हो जाती है। आसक्ति के उन विषयों में कामना होती है और कामना सिद्धि में विघ्न पड़ने से क्रोध की उत्पत्ति होती है। क्रोध से मोह अथवा अविवेक उत्पन्न होता है, अविवेक से स्मृति भ्रमित हो जाती है, जिससे ज्ञान शक्ति का नाश होता है। ज्ञान शक्ति के नष्ट हो जाने पर व्यक्ति अपने श्रेय साधन से च्युत हो जाता है।

अतः गीता की मान्यता है कि जो व्यक्ति राग द्वेष से रहित होकर इन्द्रियों को पूरी तरह आत्मा के वशीभूत कर विषय भोग करता है वह प्रसाद अर्थात् अन्तःकरण की प्रसन्नता प्राप्त करता है। ऐसी स्थिति में उसके समस्त शोक नष्ट हो जाते हैं और उसकी बुद्धि शीघ्र ही प्रतिष्ठित हो जाती है, जिसकी बुद्धि प्रतिष्ठित नहीं होती, उसकी ईश्वर में आस्था भी नहीं होती और उसे शान्ति की प्राप्ति नहीं होती। अशान्त व्यक्ति को सुख नहीं प्राप्त हो सकता है? जो व्यक्ति मन और इन्द्रिय को पूरी तरह से अपने वश में कर लेता है, वह स्थितप्रज्ञ हो जाता है। उसकी बुद्धि निश्चल रहती है। वह काम तृप्ति के पीछे पागल नहीं होता। जिस प्रकार विभिन्न नदियों के मिलते रहने पर भी समुद्र शान्त रहता है, उसी प्रकार स्थितप्रज्ञ व्यक्ति में सभी भोग बिना विकार उत्पन्न किए हुए समा जाते हैं और वह परम शान्ति को प्राप्त करता है। ऐसा व्यक्ति सम्पूर्ण कामनाओं को त्याग कर ममता रहित एवं अहंकार रहित होकर शान्ति को प्राप्त करता है। यह स्थिति 'ब्राह्मी स्थिति' है। जब व्यक्ति इस स्थिति में पहुँच जाता है, तब वह मोहग्रस्त नहीं होता, अपितु ब्रह्म निर्वाण प्राप्त करता है।^{७०}

यह ब्राह्मी स्थिति परम शान्ति की अवस्था है। इसके अलावा भी यह स्थिति व्यक्ति को निष्क्रिय नहीं बनाती। इस अवस्था में रहते हुए भी व्यक्ति कर्म करता रहता है, लेकिन उसका कर्म निष्काम होता है। इस अवस्था में पहुँचने के लिए 'समत्व' आवश्यक होता है।

गीता में समत्व को योग कहा गया है।^{७१} योग का मान्य अर्थ है— चित्तवृत्तियों का निरोध। समत्व से चित्तवृत्तियों का निरोध संभव है। इसलिए इसे योग कहा गया है। सुख-दुःख, लाभ-हानि, अर्थात् सिद्धि-असिद्धि को समान समझने की स्थिति को समत्व कहा गया है, और यह समत्व भाव ही योग है। गीता में कर्मों में कुशलता को भी योग कहा गया है।^{७२} इसका तात्पर्य यह है कि समत्व बुद्धि रखने वाला व्यक्ति पुण्य-पाप को त्याग देता है, उनसे लिप्त नहीं होता। इसलिए गीता में समत्व बुद्धि रूप योग के लिए ही चेष्टा करने का उपदेश दिया गया है। समत्व बुद्धि रूप योग ही कर्मों में कुशलता है। इसी से कर्म बन्धन से छुटकारा मिलता है।

ईश्वरार्पण भाव से किये गये कार्य निरहंकार भाव से किये जाने के कारण बन्धनकारक नहीं होते। स्वार्थ पूर्ति उनका उद्देश्य न होने के कारण उन्हें भी निष्काम कर्म की श्रेणी में लाया जा सकता है।

अब तक के विवेचन से यह स्पष्ट है कि कर्म बन्धन से मुक्त होने के लिए निष्काम कर्म योग एक उत्तम एवं समाज के कल्याणकारी उपाय है, पर प्रश्न उठता है कि क्या मनुष्य कर्म करने के लिए स्वतन्त्र है या उसे पूर्व निर्धारित कर्म ही करने पड़ते हैं। एक ओर गीता में यह स्वीकार किया गया है कि मनुष्य पूर्वकृत स्वाभाविक कर्म से बँधा हुआ है। उसके समस्त प्रयास निरर्थक लगते हैं, क्योंकि शरीर रूपी यन्त्र में आरुढ़ हुए सम्पूर्ण प्राणी को, अन्तर्यामी ईश्वर अपनी माया से उनके कर्मों के अनुसार चक्कर दे रहा है।^{७३} यदि पूर्वकृत कर्मों से ही समस्त मानवीय व्यापार नियन्त्रित है तो मनुष्य को सकल्प की स्वतन्त्रता नहीं रह जाती।

लेकिन गीता में, दूसरी ओर यह भी स्पष्ट उल्लेख है कि— जैसी तेरी इच्छा हो वैसा करो।^{७४} इससे ऐसा प्रतीत होता है कि गीता में सकल्पित कर्म करने की स्वतन्त्रता को स्वीकार किया गया है।

उपर्युक्त दोनो मतों के पक्ष-विपक्ष में अनेक विचार दिये जा सकते हैं, लेकिन गीता का दृष्टिकोण स्पष्ट करने के लिए यह कहना ही उचित होगा कि गीता में मनुष्य के कर्म करने के अधिकार को तो स्वीकार किया गया है, लेकिन फल को ईश्वराधीन माना गया है।^{१५} कर्म करने के लिए मनुष्य स्वतन्त्र है। यह स्वतन्त्रता स्वच्छन्दता नहीं है। व्यक्ति को समत्व बुद्धि से कर्म करने का सकल्प लेना चाहिए, लेकिन कर्म फल तो किये गये कर्म के अनुसार ही होगा। इस बात को डॉ० राधाकृष्णन् ने एक उपमा के द्वारा स्पष्ट किया है। जीवन ब्रिज के खेल की भाँति है। इस खेल में ताश के पत्ते हमें दिये जाते हैं। हम उन पत्तों को चुनकर नहीं लेते। हम उचित काल देने के लिए स्वतन्त्र हैं। खेल के नियमों से बँधे हुए अवश्य है। एक अच्छा खिलाड़ी अधिकाधिक सम्भावनाओं पर ध्यान रखता है लेकिन अनाड़ी खिलाड़ी ऐसा नहीं कर पाता।^{१६} इससे स्पष्ट है कि जीवन के खेल में एक अच्छे खिलाड़ी की भाँति अधिकाधिक सम्भावनाओं को ध्यान में रखकर कार्य करने के लिए व्यक्ति स्वतन्त्र है।

अन्ततः यह कहा जा सकता है कि वह अन्तर्यामी, जो प्रत्येक के शरीर रूपी यन्त्र का संचालक है, वह और कोई नहीं हमारी ही विशुद्ध आत्मा है, वही ईश्वर है। उसकी आज्ञा को मानना और उसके अनुरूप कर्म करना आवश्यक है। इससे कर्म करने की स्वतन्त्रता पर कोई आँच नहीं आती।

गीता का निष्काम कर्मयोग तत्कालीन प्रचलित दो आदर्शों— निवृत्ति और प्रवृत्ति— के बीच समन्वय प्रस्तुत करता है। समस्त कर्मों से सन्यास ले लेना और समाज से सम्बन्ध विच्छेद कर लेना निवृत्ति का आदर्श है। प्रवृत्ति का आदर्श समाज में रहते हुए कर्म करना है। गीता इन दोनों के बीच निष्काम कर्म-योग के माध्यम से समन्वय लाती है।

कर्मफल के प्रति अनासक्ति या त्याग निवृत्ति का प्रतीक है और लोकहित को ध्यान में रखकर कर्म करते रहना प्रवृत्ति का द्योतक है। गीता का यह उपदेश कर्म से सन्यास को स्वीकार नहीं करता, फिर भी कर्मफल के त्याग का विचार देकर त्याग की भावना सुरक्षित रखता है। इस सन्दर्भ में श्री हिरियन्ना की मान्यता है कि गीता का उद्देश्य प्रवृत्ति और निवृत्ति के आदर्शों को बनाये रखते हुए दोनों का स्वर्णिम मार्ग खोज निकालना, कर्मयोग ही यह मध्यम मार्ग है।^{१७}

अन्ततः हम इस निष्कर्ष पर पहुँचते हैं कि गीता का निष्काम कर्मयोग जीवन की सच्चाई को प्रकट करता है। यह वह मार्ग है जिस पर चलते हुए मनुष्य अपने परम लक्ष्य को प्राप्त कर सकता है। निष्काम कर्म भाव से किये गये कर्म बन्धनकारक नहीं होते। ऐसे कर्मों से ही व्यक्ति पूर्णता की अवस्था में पहुँचता है, ब्राह्मी स्थिति में पहुँचता है या ईश्वर में निवास करता है और परम शांति को प्राप्त करता है। ये कर्म सिर्फ अपने लिए ही नहीं होते, बल्कि लोकहित की दृष्टि से होते हैं।

यहाँ पर यह भी स्पष्ट कर देना आवश्यक है कि निष्काम भाव ज्ञान, भक्ति और कर्म— तीनों से सम्बद्ध हैं। सकाम ज्ञान, सकाम भक्ति और सकाम कर्म त्याज्य है। निष्काम भाव से कर्म करने में ज्ञान और भक्ति का होना अवश्यंभावी है। गीता में समस्त ज्ञानियों और भक्तों को भी समाज के समक्ष प्रशस्त मार्ग रखने के लिए अनासक्त भाव से कर्म करने की आज्ञा दी गयी है।^{१८}

उपर्युक्त स्पष्टीकरण से यह निष्कर्ष निकलता है कि— ज्ञान, भक्ति और कर्म मार्ग की प्रधानता को लेकर भाष्यकारों में जो विवाद है, वह उनकी ही मान्यताओं का गीता पर आरोपण प्रतीत होता है। इतना तो निश्चय है कि ज्ञानी हो या भक्त, कर्म तो सबको करना ही पड़ता है। यदि ज्ञानयुक्त भक्तिपूर्वक कर्म किया जाये तो वह कर्म निष्काम कर्म कहलायेगा और साध्य-प्राप्ति में सहायक होगा।

भारतीय वाङ्मय में गीता का अद्वितीय स्थान है। इसकी महत्ता इस तथ्य में सन्निहित है कि इसने अपने समय के प्रचलित समस्त विरोधी विचारों को आत्मसात् करके उनका एक समन्वित रूप प्रस्तुत किया है। लेकिन विवाद इसके महत्त्व को और बढ़ा देते हैं।

गीता को दर्शन, धर्म और नीतिशास्त्र का अनन्य ग्रन्थ कहा जा सकता है। विलियम वानहम्बोल्ट के अनुसार— यह सबसे अधिक सुन्दर और यथार्थ अर्थों में सम्भवतः एकमात्र दार्शनिक गीत है, जो किसी ज्ञात भाषा में लिखा गया है।^{७९}

गीता की महत्ता प्रतिदिन के जीवन में इसकी व्यावहारिक उपादेयता से सिद्ध होती है।^{८०} इसका उपदेश प्रत्येक व्यक्ति के लिए अपनी सार्थकता रखता है। जो व्यक्ति गीता के प्रति आस्था रखते हुए उसे जीवन में उतारता है, वह कभी भी निराश नहीं होता। उसका मोह नष्ट हो जाता है और वह जीवन संघर्ष में विजयी होता है।

गीता का उपदेश सार्वभौमिक है। लोक सग्रह का विचार उसकी सार्वभौमिकता को सिद्ध करता है। ज्ञान और भक्ति से सुयुक्त निष्काम कर्म व्यक्ति को स्वार्थ से परार्थ की ओर अग्रसर करता है। ऐसा व्यक्ति स्व और पर में कोई अन्तर नहीं मानता है। उसमें सामाजिकता का भाव आध्यात्मिक रूप ले लेता है। निष्काम कर्म का सन्देश हमारे आवेगों का आध्यात्मिकरण कर लेता है। जो आवेग व्यक्ति को हीन आत्मा के धरातल पर प्रस्तुत करते हैं, उनके नियन्त्रण एवं जिनसे व्यक्ति उच्च आत्मा के धरातल पर पहुँचता है, उनके उन्नयन का विचार गीता में स्पष्ट झलकता है। गीता की मान्यताएँ मनोवैज्ञानिक आधार रखती हैं। ज्ञान, भक्ति और कर्म क्रमशः ज्ञानात्मक, भावात्मक और इच्छात्मक मानसिक प्रक्रियाओं से सम्बद्ध हैं। गीता में जिस वर्णव्यवस्था का वर्णन है, वह भी मूलतः गुण और कर्म के आधार पर है। सत्व, रजस्, तमस् विभिन्न मनोवैज्ञानिक स्वाभाविक प्रवृत्तियाँ हैं। मनोवेगों और सम्बन्धों के सयमन के सम्बन्ध में गीता के विचार उसकी मनोवैज्ञानिकता को व्यक्त करते हैं।

काण्ट की भाँति गीता में भी 'कर्तव्य के लिए कर्तव्य सिद्धान्त' को स्वीकार किया गया है। लेकिन काण्ट की भाँति गीता सन्यासवाद या कठोरतावाद में विश्वास नहीं करती। गीता को यदि किसी नैतिक सिद्धान्त की श्रेणी में रखने की चेष्टा की जाये, तो इसे पूर्णतावाद की श्रेणी में रखा जा सकता है।

आधुनिक सन्दर्भ में गीता के निष्काम कर्म के उपदेश की उपादेयता है। श्री हरियन्त्रा^{८१} के शब्दों में— अब इस बात की बहुत कम सम्भावना है कि लोग अपने कर्तव्य को छोड़कर संन्यासी बन जायेंगे। जैसा कि अर्जुन ने चाहा था। खतरा तो दूसरी ओर है। अपने अधिकारों को माँगने और उनका उपयोग करने की व्यग्रता में हमें अपने कर्तव्यों को भूल जाने की आशंका है। अतः गीता के उपदेश की आवश्यकता अब भी उतनी ही अधिक है, जितनी कभी थी। समय बीतने के साथ इसका मूल्य घटा नहीं है और यही इसकी महत्ता का प्रमाण है।

उपर्युक्त विचार से यह स्पष्ट है कि आधुनिक युग में निवृत्ति का भय तो नहीं है, लेकिन प्रवृत्ति इतनी अधिक होने की आशंका है कि व्यक्ति अपने कर्तव्य को ही विस्मृत कर सकता है। आज व्यक्ति भौतिक सम्पन्नता को जुटाने में अधिकारों का दुरुपयोग, शोषण, मिथ्या नारेबाजी, दम्भ पाखण्ड आदि से इतना ग्रस्त है कि सामाजिक व्यवस्था में नैतिकता की इतिश्री हो गयी है। ऐसे स्थिति में गीता का निष्काम कर्म ही त्रस्त समाज को त्राण दे सकता है।

सन्दर्भ

- १ गीता १३, ८
- २ गीता ५, २२
- ३ गीता २, ६३-६९
- ४ गीता ४, ३१
- ५ गीता ३, १९
- ६ गीता ५, २४
- ७ गीता ४, ९
- ८ गीता ५, २६
- ९ गीता ६, २८
१०. गीता ६, २७
११. गीता ८, २८
- १२ गीता २, ५१
- १३ गीता २, ७१, ७२
- १४ गीता १६, १-३
- १५ गीता १६, ४, २३-२४
- १६ सर्वोपनिषदों गावो दोग्धा. गोपालनन्दन.
पार्थो वत्स. सुधीर्भोक्ता दुग्ध गीतामत महत् ॥६ ॥
(अथ श्रीमद्भगवद्गीता महात्म्यम्)
- १७ यथेच्छसि तथा कुरु । - गीता, १८, ६३
- १८ करिष्ये वचन तव । गीता, १८, ७३
- १९ भारतीय दर्शनशास्त्र, डॉ० राधाकृष्णन, भाग १, पृ० ४८१
- २० सेक्रेड बुक्स ऑफ द ईस्ट, खण्ड ८, इण्ट्रोडक्शन, पृ० ५, ६
- २१ महाभारत, आदिपर्व, २, ६९.२, २४७
२२. गीता रहस्य, तिलक, परिशिष्ट, सेक्रेड बुक्स आफ द ईस्ट, खण्ड ८, पृ० ५, ६
- २३ भारतीय दर्शन, डॉ० राधाकृष्णन, भाग १, पृ० ४८२ से उद्धृत
- २४ द गीता एकार्डिंग टु महात्मा गौंधी, महादेव देसाई, पृ० ५
- २५ भारतीय दर्शन, डॉ० राधाकृष्णन, भाग १, पृ० ४८३

- २६ द गीता एकार्डींग टु महात्मा गॉधी, महादेव देसाई, पृ० ९
- २७ भारतीय दर्शन, डॉ० राधाकृष्णन, भाग १, पृ० ४८१, ८२
२८. भारतीय दर्शन की रूपरेखा, एम० हिरियन्ना, पृ० ११७
- २९ भारतीय दर्शन, डॉ० राधाकृष्णन, भाग १, पृ० ५११
- ३० गीता एण्ड इट्स कमेन्टर्स, एस० एच० ज्ञानवाला, पृ० १५९
- ३१ द गीता एकार्डींग टु महात्मा गॉधी, महादेव देसाई, पृ० १७७
- ३२ न हि कश्चित् क्षणमपि जातु तिष्ठत्य कर्मकृत् ।
कार्यते ह्यवश कर्म सर्वं प्रकृतिजैर्गुणै ॥ — गीता, ३, ५
- ३३ कर्मणो ह्यपि बोद्धव्य बोद्धव्य च विकर्मणः ।
अकर्मणश्च बोद्धव्य गहना कर्मणो गतिः ॥ — गीता, ४, १७
- ३४ किं कर्म किम कर्मेति कवयोऽप्यत्र मोहिताः ।
तते कर्म प्रवक्ष्यामि यज्ज्ञात्वा मोक्षसेऽशुभात् ॥ — गीता, ४, १६
- ३५ महेश्वर तत्र, १६, ४८
- ३६ शुक्ल यजुर्वेद, ४०, ११
- ३७ ईशावास्योपनिषद, २
- ३८ कठोपनिषद, १, १, १७
- ३९ श्वेताश्वतरोपनिषद, ६, ४
- ४० श्रीमद्भागवत, ४, २९, ४९
- ४१ श्रीमद्भागवत, १०, ४८, ११
- ४२ विष्णु पुराण, १, १९, ४१
- ४३ विष्णु पुराण, ६, ७, २८
- ४४ कर्मण्येवाधिकारस्ते मा फलेषु कदाचन ।
मा कर्मफलहेतुर्भूमा ते सङ्गोऽस्वत्वकर्मणि ॥ — गीता, २, ४७
- ४५ युक्तः कर्मफल त्यक्त्वा शान्तिमाप्नोति नैष्ठिकीम् ।
अयुक्तः कामकारेण फले सक्तो निबध्यते ॥ — गीता, ५, १२
- ४६ दूरेण ह्यवरं कर्म बुद्धियोगाद्धनजय ।
बुद्धौ शरणमन्विच्छ कृपणः फलहेतवः ॥ — गीता, २, ४९
४७. कायेन मनसा बुद्ध्या केवलैरिन्द्रियैरपि ।
योगिनः कर्म कुर्वन्ति संज्ञं त्यक्त्वात्मशुद्धये ॥ — गीता, ५, ११

- ४८ कर्मज बुद्धियुक्ता हि फल त्यक्त्वा मनीषिणः ।
जन्मबन्धविनिर्मुक्ताः पदं गच्छन्त्यनामयम् ॥ — गीता, २, ५१
- ४९ सदृश चेष्टते स्वस्याः प्रकृतेर्ज्ञानवानपि ।
प्रकृति यान्ति भूतानि निग्रह किं करिष्यति ॥ — गीता, ३, ३३
- ५० नीतिशास्त्र, डॉ० जे० एन० सिन्हा, पृ० २४८
- ५१ कर्मणैव हि ससिद्धिमास्थिता जनकादयः ।
लोकसग्रहमेवापि सम्पश्यन्कर्तुमर्हसि ॥ — गीता, ३, २०
- ५२ अ निर्वैर सर्वभूतेषु यः स मामेति पाण्डव ॥ — गीता, ११, ५५
ब अद्वेष्टा सर्वभूतानाम् मैत्रं करुण एव च । — गीता, १२, १३
स अहिंसा सत्यमक्रोधस्त्यागः शान्तिरपैशुनम् । — गीता, १६, २
- ५३ सन्नियम्येन्द्रियग्राम सर्वत्र समबुद्धयः ।
ते प्राप्नुवन्ति मामेव सर्वभूतहिते रताः । — गीता, १२, ४
५४. सक्ताः कर्मण्यविद्वांसो तथा कुर्वन्ति भारत ।
कुर्याद्विद्वांस्तथासक्तश्चिकीर्षुलोक सग्रहम् ॥ — गीता, ३, २५
- ५५ अहिंसा सत्यम क्रोधस्त्यागः शान्तिरपैशुनम् ।
दया भूतेष्वलोलुप्त्वं मार्दवं ह्रीरचापलम् ॥
तेज क्षमा धृति शोचमद्रोहोनातिमानिता ।
भवन्ति सम्पद दैवीमभिजातस्य भारत ॥ — गीता, १६, ३
- ५६ श्रेयान्स्वधर्मो विगुणः परधर्मात्स्वनुष्ठितात् ।
स्वभावनियतं कर्म कुर्वन्नाप्नोति किल्बिषम् ॥ — गीता, १८, ४७
५७. सहजं कर्म कौन्तेय सदोषमपि न त्यजेत् ॥
सर्वारम्भा हि दोषेण धूमेनाग्निरिवावृताः ॥ — गीता, १८, ४८
- ५८ ब्राह्मण क्षत्रियविशा शूद्राणां च परतप ।
कर्माणि प्रविभक्तानि स्वभावप्रभवैर्गुणैः ॥ — गीता, १८, ४१
- ५९ शमो दमस्तपः शौचं क्षान्तिरार्जवमेव च ।
ज्ञानं विज्ञानमास्तिक्यं ब्रह्मकर्म स्वभावजम् ॥ — गीता, १८, ४२
६०. शौर्यं तेजो धृतिर्दाक्ष्य युद्धे चाप्यपलायनम् ।
दानमौश्वरभावश्च क्षात्रं कर्म स्वभावजम् ॥ — गीता, १८, ४३
- ६१ कृषिगौरक्ष्यवाणिज्यं वैश्यकर्म स्वभावजम् ।
परिचर्यात्मकं कर्म शूद्रस्यापि स्वभावजम् ॥ — गीता, १८, ४४

- ६२ वाल्मीकि रामायण, उत्तरकाण्ड, ७३, ७६
- ६३ श्रीमद्भागवत, ११, २०, १०-११
- ६४ अनाश्रित. कर्मफल कार्यं कर्म करोति य ।
स सन्यासी च योगी च न निरर्गिन चक्रियः ॥ — गीता, ६, १
- ६५ न कर्मणामनारम्भात्प्रैष्कर्म्यं पुरुषोऽश्रुते ।
न च सन्यसनादेवसिद्धि समाधिगच्छति ॥ — गीता, ३, ४
- ६६ नियत कुरु कर्म त्व कर्म ज्यायो ह्यकर्मण ।
शरीरयात्रापि च ते न प्रसिद्ध्येदकर्मणः ॥— गीता, ३, ८
सन्यासः कर्मयोगश्च निश्रेयस करावुभौ ।
तयोस्तु कर्मसन्यासात्कर्मयोगो विशिष्यते ॥— गीता, ५, २
- ६७ कर्मण्यकर्म य पश्येदकर्मणि च कर्म य ।
स बुद्धिमान्यमनुष्येषु स युक्त कृत्स्नकर्मकृत् ॥ — गीता, ४, १८
- ६८ गीता प्रवचन, आचार्य विनोवा भावे, पृ० ४६-४९
- ६९ द गीता एकार्डिंग टु महात्मा गाँधी, महादेव देसाई, पृ० २०
- ७० प्रजहाति यदा कामान् सर्वान् पार्थ मनोगतान् ।
आत्मन्येवात्मना तुष्ट स्थितप्रज्ञस्तदोच्यते ॥ — गीता, २, ५५
एषा ब्राह्मी स्थितिः पार्थ नैना प्राप्य विमुह्यति । — गीता, २, ७२
- ७१ योगस्थ कुरु कर्माणि सङ्गं त्यक्त्वा धनजय ।
सिद्ध्यसिद्ध्योः समो भूत्वा समत्व योग उच्यते ॥ — गीता, २, ४८
- ७२ तस्माद्योगाय युज्यस्व योगः कर्मसु कौशलम् ॥ — गीता, २, ५०
- ७३ स्वभावजनेन कौन्तेय निबद्ध. स्वेन कर्मणा ।
कर्तुं नेच्छसि यन्मोहात्करिष्यस्य वशोऽपि तत् ॥ — गीता, १८, ६०
ईश्वरः सर्वभूतानां हृद्देशेऽर्जुन तिष्ठति ।
भ्रामयन्सर्वभूतानि यन्त्रारूढानि मायया ॥ — गीता, १८, ६१
- ७४ इति ते ज्ञानमाख्यातं गुह्याद्गुह्यतर मया ।
विमृश्यैतदशेषेण यथेच्छसि तथा कुरु ॥— गीता, १८, ६३
- ७५ कर्मण्येवाधिकारस्ते मा फलेषु कदाचन ।
मा कर्मफल हेतुर्भूर्मा ते सङ्गोऽस्त्वकर्मणि ॥ — गीता, २, ४७
७६. सेन आयडियलिस्ट व्यू ऑफ लाइफ, डॉ० राधाकृष्णन्
- ७७ भारतीय दर्शन की रूपरेखा, प्रो० एम० हिरियन्ना, पृ० १२०, १२१

- ७८ सक्ता कर्मण्यविद्वासो यथा कुर्वन्ति भारत ।
कुर्याद्विद्वास्तथासक्तश्चिकीर्षुर्लोकसग्रहम् ॥ — गीता, ३, २५
- ७९ द भागवत गीता, ए० जे० बाम, पृ० ३
- ८० द भागवत्गीता, ए० जे० बाम, पृ० ३
- ८१ भारतीय दर्शन की रूपरेखा, प्रो० एम० हिरियन्ना, पृ० १२३

तृतीय अध्याय

आत्मा की अमरता

आत्मा की अमरता

(क) आत्मा

उपनिषदों के आधार पर ही भगवद्गीता में भी परमतत्त्व आत्मा या ब्रह्म का विशद विवेचन किया गया है। आत्मतत्त्व का विवेचन कृष्ण के उस उपदेश में निहित है, जो भगवान् श्रीकृष्ण मोह-माया से ग्रसित, कर्तव्यों से विरत, शोकाकुल हुए— अर्जुन को युद्ध में प्रवृत्त होने के लिए दिए हैं। आत्मा का वर्णन वैसे गीता के अन्य अध्यायों में भी है, परन्तु मुख्य रूप से दूसरे अध्याय में इसका विशद विवेचन मिलता है। क्षर, अक्षर और पुरुषोत्तम— ये गीता के तीन तत्त्व हैं। सभी भूत 'क्षर' हैं अर्थात् जो विनाशशील हैं। जिनमें परिवर्तन नहीं होता, जो कूटस्थ, नित्य, अविनाशी हैं, वही अक्षर पुरुष या क्षेत्रज्ञ है। पुरुषोत्तम या परमात्मा के अन्दर ये क्षर और अक्षर दोनों समा जाते हैं, वस्तुतः यह पुरुषोत्तम 'क्षर', 'अक्षर' से अतीत व दोनों से उत्तम है।

गीता के अनुसार आत्मा-अजन्मा, नित्य, शाश्वत व पुरातन है। यह शरीरादि से भिन्न षट्कारों से रहित है। न वह जन्मता है, न वह मरता है, वह सत्ता का अनुभव कर कभी अभाव को प्राप्त नहीं होता है। जब उसका अभाव ही नहीं हो सकता^१ तब आत्मा जो सत् है उसका नाश कैसे होगा? अर्थात् आत्मा अमर है। यह सूक्ष्मतम वस्तु, जिससे यह सम्पूर्ण जगत् व्याप्त है अविनाशी है, इसका कोई विनाश नहीं कर सकता।^२ यह जन्म और मृत्यु से परे है। जो जन्मता है और मरता है, उसके विषय में ऐसा कहा जा सकता है कि यह उत्पन्न होकर कुछ काल के बाद अभाव को प्राप्त होती है और तत्पश्चात् यह देह अभाव को प्राप्त होती है, जब वह मृत्यु को प्राप्त होती है तब आत्मा का अभाव नहीं होता। इस नाश रहित अप्रमेय, नित्य स्वरूप आत्मा के ये सब शरीर नाशवान कहे गए हैं।^३ जब हम यह कहते हैं कि आत्मा सत् है क्योंकि इसका अभाव नहीं होता तो शंका उठती है कि सत् सामान्य है या विशेष है या स्वरूप है। यदि सामान्य है तो उसे विशेष की अपेक्षा होगी, इसलिए प्रलय दशा में सम्पूर्ण विशेषों का विनाश होने पर उसका भी विनाश हो जायेगा। कार्य होने से विशेषों का प्रलय में नाश होगा तो उनका धर्म होने से सामान्य का भी नाश होगा। यदि सत् स्वरूप है तो वह व्यावृत्त होने के कारण कल्पित होगा इसलिए विनाश से मुक्त होगा। अतः आत्मा सामान्य-विशेष दोनों से शून्य है, इसलिए किसी प्रकार भी उसका विनाश उपपन्न नहीं है।

अतः आत्मा को कभी विनष्ट नहीं किया जा सकता। हन्यमान शरीर में भी कभी उसका हनन नहीं किया जा सकता। जो पुरुष अहं पदार्थ आत्मा को हनन क्रिया का कर्ता और जो हनन क्रिया का विषय मानता है वे दोनों आत्मा

को नहीं जानते।^४ आत्मा को शस्त्रों द्वारा नहीं काटा जा सकता, आत्मा को अग्नि द्वारा नहीं जलाया जा सकता, आत्मा को पानी द्वारा नहीं गलाया किया जा सकता और न ही वायु द्वारा उसे सुखाया जा सकता है^५ अर्थात् आत्मा अच्छेद्य, अदाह्य, अक्लेद्य और अशोष्य है तथा नित्य, सर्वव्यापी या सर्वगत, अचल, स्थिर और सनातन है।^६ सर्वगत से तात्पर्य है कि जितने भी पदार्थ जगत् के अन्दर हैं, उनके अणुरेणु में और उनके बाहर भी वह आत्मा पूर्णतया व्याप्त है। कोई पदार्थ या किसी पदार्थ का कोई अवयव इसके बिना नहीं है। जगत् के पदार्थ हमें ज्ञात हो या न हो, उनमें वह पूर्णतया व्यापक है, अतः वह सर्वगत है। यह आत्मा अव्यक्त, अचिन्त्य तथा विकार रहित है।^७

अव्यक्त इस रूप में है कि पृथ्वी का गन्ध गुण इसमें नहीं है, अतः सूँघकर नाक से इसका ज्ञान प्राप्त नहीं किया जा सकता, आप तत्व का रस गुण इसमें नहीं है, अतः जिह्वा से इसे चखा नहीं जा सकता, अग्नि तत्व का रूप गुण इसमें नहीं है, अतः आँख से इसे देखा नहीं जा सकता, वायु तत्व का स्पर्श गुण इसमें नहीं है, अतः स्पर्श से भी इसका ज्ञान नहीं हो सकता; इसी प्रकार कर्ण से भी इसका ज्ञान नहीं हो पाता है। कहने का तात्पर्य है कि हमारी सुलभ पाँचों ज्ञानेन्द्रियों द्वारा आत्मा का ग्रहण नहीं हो सकता, इसलिए इसे अव्यक्त कहा गया है। आत्मा को अचिन्त्य इसलिए कहा गया है कि मन से आत्मा का चिन्तन होना कठिन है, क्योंकि जिसका मन से ग्रहण हो सकता है उसी का मन से चिन्तन हो सकता है। आत्मा का यह वर्णन उपनिषदों से लिया गया है। यह वर्णन निर्गुण आत्मा का है, सगुण का नहीं क्योंकि अविकार्य या अचिन्त्य विशेषण सगुण के लिए लग ही नहीं सकते।

यहाँ यदि कोई पूर्वपक्ष प्रस्तुत करे कि हम आत्मा को नित्य नहीं समझते इसलिए आत्मा की यह उत्पत्ति हमें ग्राह्य नहीं है तो अगले ही श्लोक में पूर्वपक्षी को गीता बताती है कि ठीक है ! यदि तुम ऐसा ही मानते हो कि यह आत्मा अमर नहीं वरन् शरीर के साथ ही जन्मता और मरता है; तो भी उसका शोक करना उचित नहीं,^८ क्योंकि जो जन्मता है उसकी मृत्यु निश्चित है इसलिए भी शोक करना उचित नहीं।^९ भगवान् कृष्ण अर्जुन को बताते हैं कि आत्मा तो सत्, नित्य, अज, अविकार्य, अचिन्त्य व निर्गुण है ही फिर भी यदि तुम इसे अनित्य भी मानो तो भी तुम्हें शोक नहीं करना चाहिए क्योंकि जो जन्मेगा उसकी मृत्यु होगी ही। शरीर से आत्मा की भिन्नता को दिखाकर कई स्थानों पर भगवद्गीता में आत्मा को अविनाशी बताया गया है।

गीता में आत्मा को क्षेत्रज्ञ भी कहा गया है। इच्छा, द्वेष, सुख, दुःख और पंचमहाभूतों का संघात यह शरीर 'क्षेत्र' है^{१०}, अर्थात् इन्द्रियो सहित पंचमहाभूतों से बना यह शरीर 'क्षेत्र' है। क्षेत्र की व्याख्या पूर्णरूपेण गीता पर ही आधारित है परन्तु इच्छा, द्वेष आदि गुणों की गणना करते समय कभी इस व्याख्या में कुछ हेर-फेर भी कर दिया जाता है, उदाहरणार्थ—शान्तिपर्व के एक संवाद में^{११} शरीर की व्याख्या करते समय पंचकर्मेन्द्रियों के काल सद्भाव विधि शुक्र और बल का समावेश किया गया है। इस गणना के अनुसार पंचकर्मेन्द्रियों को पंचमहाभूतों में ही शामिल करना पड़ता है। जो भी हो इसमें सन्देह नहीं कि 'क्षेत्र' शब्द से सब लोगों को एक ही अर्थ अभिप्रेत है, अर्थात् मानसिक और शारीरिक सब द्रव्यों और गुणों का प्राणरूपी विशिष्ट चेतनायुक्त जो समुदाय है, वही 'क्षेत्र' है।

इस क्षेत्र का ज्ञाता अथवा इसका स्वामी क्षेत्रज्ञ या आत्मा है।^{१२} इस चेतना विशिष्ट सजीव शरीर या क्षेत्र में एक ऐसी शक्ति रहती है जो हाथ-पैर आदि इन्द्रियों से लेकर प्राण, चेतना, मन और बुद्धि जैसे परतन्त्र एव एकदेशीय नौकरो से भी परे है, जो उन सबके व्यापारों की एकता करती है, जो उनके कार्यों की दिशा का निर्देशन करती है, अथवा जो उनके कर्मों की नित्य साक्षी रहकर उनसे परे व्यापक है, वही आत्मा या क्षेत्रज्ञ है। विषयों की अपेक्षा इन्द्रियाँ श्रेष्ठ हैं, इन्द्रियों से मन श्रेष्ठ है और जो बुद्धि से परे या साक्षी रूप से जो अवस्थित होकर, बुद्धि आदि का प्रकाश करता है वही आत्मा है।^{१३} साख्य में इसी को पुरुष कहा गया है। वेदान्ती भी इसी को क्षेत्रज्ञ या आत्मा कहते हैं। यहाँ पर कठोपनिषद्^{१४} में वर्णित इसी प्रकार के रूपक का स्मरण हो जाता है, जिसमें बताया गया है कि यह शरीर रथ है, इन्द्रियाँ घोड़े हैं, जो रथ से श्रेष्ठ हैं, बुद्धि सारथी है और मन को लगाम बताया गया है तथा आत्मा को रथ का स्वामी बताया गया है।^{१५}

गीता यहाँ यह बताती है कि इन्द्रियों की अपेक्षा मन और मन की अपेक्षा बुद्धि श्रेष्ठ है, वही इसके विरोधी रूप में यह भी कहती है कि— 'यत्न करने वाले बुद्धिमान पुरुष के मन को भी प्रमथन स्वभाव वाली इन्द्रियाँ बलात्कार से हर लेती हैं।'^{१६} प्रमथन शब्द का प्रयोग करके यह दिखाया गया है कि जब तक मनुष्य की इन्द्रियाँ वश में नहीं हो जाती और जब तक उनकी इन्द्रियों के विषयों में आसक्ति रहती है, तब तक इन्द्रियाँ मनुष्य के मन को बार-बार विषय सुख का प्रलोभन देकर उसे स्थिर नहीं होने देती, उसका मन्थन ही करती रहती हैं। इन वचनों से मन की अपेक्षा इन्द्रियों की प्रबलता सिद्ध होती है अर्थात् यहाँ पूर्वापर विरोध परिलक्षित होता है, परन्तु कठोपनिषद् का उपर्युक्त उद्धरण जिसमें आत्मा को रथी और बुद्धि, मन तथा शरीर और इन्द्रियों को क्रमशः सारथी, लगाम, रथ और घोड़े कहा गया है, इस शकल को स्पष्ट कर देता है। यद्यपि रथी के अधीन सारथी, सारथी के अधीन लगाम और लगाम के अधीन घोड़ों का होना ठीक है। तथापि जिसका बुद्धि रूप सारथी विवेक ज्ञान से सर्वथा शून्य है, मन रूपी लगाम जिसकी नियमानुसार पकड़ी हुई नहीं है ऐसे जीवात्मा रूपी रथी के इन्द्रिय रूप घोड़े उच्छृङ्खल होकर उसे दुष्ट घोड़ों की भाँति बलात्कार से (विषय) मार्ग में ले जाकर गड्ढे में डाल देते हैं।^{१७} इससे यह सिद्ध होता है कि जब तक बुद्धि, मन और इन्द्रियों पर जीवात्मा का आधिपत्य नहीं होता, वह अपने सामर्थ्य को भूल उल्टे मार्ग पर चला जाता है इसके विपरीत जिसका बुद्धि रूप सारथी विवेकशील, मन रूप लगाम अपने अधीन और जिनके इन्द्रिय रूप श्रेष्ठ घोड़े वश में हो वह कभी गलत मार्ग पर नहीं जा सकता। गीता में जीते हुए मन बुद्धि और इन्द्रियों से युक्त अपने आत्मा का मित्र और बिना जीते हुए मन, बुद्धि और इन्द्रिय वाले को शत्रु बतलाया गया है।^{१८} अतः बिना जीती हुई इन्द्रियाँ वास्तव में मन, बुद्धि की अपेक्षा निर्बल होते हुए भी सबल हुई रहती हैं। अतः पूर्वापर कोई विरोध नहीं है।

आत्मा जो अक्षय है, अनादि और निर्गुण होने के कारण न कोई कार्य करता है, न इसमें कोई दोष ही लग पाता है, यद्यपि यह शरीर में अवस्थित है। यह कर्ता नहीं है, साक्षी मात्र है। विकास या समस्त नाशक पदार्थ जगत् से सम्बन्ध रखता है। प्रमाता या ज्ञाता आत्मा जो हमारे अन्दर हैं, एक समान व बाह्य जगत् से अनासक्त है। अतः गीता के अनुसार आत्मा अमर, अजर, अविनाशी, नित्य, शाश्वत, पुराण, अप्रमेय, अव्यय, अच्छेद्य, अदाह्य, अक्लेद्य, अशोष्य, सर्वगत, त्यागु, अचल, सनातन, अचिन्त्य, अविकार्य और अव्यक्त है।

उपनिषदों की ही भावना के अनुकूल 'गीता' भी आत्मा और ब्रह्म की एकता का प्रतिपादन करती है। इस मर्त्य शरीर के पीछे 'आत्मा' है जो शरीरादि से भिन्न है और ससार के क्षणिक पदार्थों की पृष्ठभूमि 'ब्रह्म' है, दोनों एक हैं क्योंकि दोनों एक स्वभाव वाले हैं। अर्थात् वाह्य सृष्टि के नाम रूप से आच्छादित अविनाशी तत्व और अपने शरीर का वह आत्मतत्व दोनों एक ही हैं। ये दोनों अमर, अव्यय और स्वरूपी हैं। यद्यपि ब्रह्म सर्वत्र एक सा व्याप्त, अज्ञेय और अनिर्वाच्य हैं तो भी जड़ सृष्टि का और आत्म स्वरूपी ब्रह्म तत्व का भेद व्यक्त करने के लिए आत्मा के सानिध्य से जड़प्रकृति में चैतन्य रूपी जो गुण हमें दृष्टिगोचर होता है, उसी को आत्मा का प्रमुख लक्षण मानकर अध्यात्म शास्त्र में आत्मा व ब्रह्म दोनों को चिद्रूपी या चैतन्य रूपी कहते हैं। वस्तुतः यदि ऐसा न किया जाए तो आत्मा व ब्रह्म दोनों ही निर्गुण, अव्यक्त, अचिन्त्य, निरञ्जन होने के कारण उनके रूप का वर्णन करने में उपनिषदों की तरह 'नेति-नेति' कहना पड़ता है या चुप्पी साध जाना पड़ता है। यदि सरल भाषा में कहे तो आत्मा व ब्रह्म के एकत्व को इस प्रकार भी समझ सकते हैं, कि जो पिण्ड में है वही ब्रह्माण्ड में है। 'वह देह में स्थित आत्मा वास्तव में परमात्मा ही है, वह साक्षी होने से उपद्रष्टा और यथार्थ सम्मति देने वाला होने से अनुमत्ता, सबका धारण-पोषण करने वाला होने से भर्ता जीव रूप से भोक्ता, ब्रह्मा आदि का स्वामी होने से महेश्वर और शुद्ध सच्चिदानन्द घन होने से परमात्मा है'।^{१९} प्रकृति जनित शरीरों की उपाधि से जो चेतना आत्मा अज्ञान के कारण जीवभाव को प्राप्त सा प्रतीत होता है वह आत्मा, वास्तव में इस प्रकृति से सर्वथा परे परमात्मा ही है, क्योंकि उस परब्रह्म परमात्मा और आत्मा में किसी प्रकार का भेद नहीं है, केवल शरीर रूप उपाधि से ही भेद की प्रतीति होती है, दोनों एक हैं।

भगवद्गीता में परमतत्व या ब्रह्म की अवधारणा उपनिषदों पर ही आधारित है। गीता एक विशेष तत्व 'पुरुषोत्तम' को मानती है जिसमें परब्रह्म की निर्विकारिता और अपर ब्रह्म की सगुणता दोनों का समावेश है। गीता परमतत्व के दो भावों अपर भाव व पर भाव की सत्ता बतलाती है।

ईश्वर अपने एक ही अंश से योग माया से युक्त हाकर इस प्रपचात्मक जगत् में अभिव्यक्त होकर उमसें स्थित है।^{२०} यह अपर भाव या विश्वानुगरूप है तथा इसके अतिरिक्त उसका इन सबसे अलग रूप है जिसमें वह विश्व में व्याप्त होते हुए भी इन सबसे परे है^{२१}, वह उसका पररूप या विश्वातीत रूप है।

ये परमात्मा के दोनों रूप उसकी दो प्रकृतियों पर आधारित हैं। ये दोनों प्रकृतियों क्रमशः अपरा प्रकृति और परा प्रकृति हैं जो विश्व के जड़ और चेतन दो विभिन्न पक्षों की व्याख्या करती हैं। यह अपरा प्रकृति जिसे क्षेत्र या क्षर पुरुष भी कहा गया है, सांख्य की मूल प्रकृति है। यह अव्यक्त भी कही जाती है। गीता में पृथ्वी, जल, अग्नि, वायु, आकाश, मन, बुद्धि और अहंकार से ईश्वर की आठ भेदों वाली अपरा प्रकृति है, ऐसा बताया गया है।^{२२} अपरा प्रकृति के ही अन्दर, पंचमहाभूत, अहंकार, बुद्धि, अव्यक्त या प्रकृति, पंच ज्ञानेन्द्रियाँ, पंच कर्मेन्द्रियाँ, मन तथा शब्द, स्पर्श, रूप, रस गन्ध ये चौबीस प्रकार के तत्व हैं, जिसे सांख्य भी मानता है और जो गीता में क्षेत्र के नाम से जाने जाते हैं, दुःख, संघात, चेतना और धृति ये जो क्षेत्र के विकार हैं^{२३}, इनका भी समावेश गीता क्षेत्र या अपरा प्रकृति में ही करती है।

परा प्रकृति को जीव, पुरुष और क्षेत्रज्ञ तथा अक्षर भी कहा गया है, अर्थात् परा प्रकृति से तात्पर्य चैतन्य जीव या पुरुष से है। जिससे यह सम्पूर्ण जगत् धारण किया जाता है, वह परा अर्थात् चेतन प्रकृति है।^{२४}

इन्हीं दोनो प्रकृतियों से अर्थात् प्रकृति और पुरुष से समस्त भूतो की उत्पत्ति गीता में बतलायी गयी है।^{२५} गीता में प्रकृति और पुरुष की अवधारणा साख्य से कुछ तादात्म्य रखते हुए भी कुछ भिन्नता रखती है, जैसे साख्य में प्रकृति और पुरुष दोनो को अनादि माना गया है, परन्तु साख्य इन्हे स्वतन्त्र एव स्वयम्भू भी मानता है, जबकि गीता में ऐसी बात नहीं है। गीता प्रकृति व पुरुष को अनादि तो मानती है^{२६}, परन्तु साख्य के समान इन्हे स्वतन्त्र एव स्वयम्भू नहीं मानती। क्योंकि गीता में भगवान् ने प्रकृति— अपनी माया^{२७} और पुरुष— को अपना अश^{२८} कहा है, अर्थात् दोनो ईश्वर पर आधारित है। इसके अतिरिक्त गीता साख्य के प्रकृति और पुरुष के द्वैत पर अद्वैत की स्पष्ट छाप है। गीता के तेरहवें अध्याय में^{२९} साख्य के इस प्रकृति और पुरुष के भेद का ही वर्णन है, पर उसे क्षेत्र और क्षेत्रज्ञ कहा गया है। अपने अद्वैत की पुष्टि के लिए गीता कहती है कि इस प्रकृति और पुरुष या क्षेत्र और क्षेत्रज्ञ से परे एक सर्वव्यापक, अव्यक्त और अमृतत्व परमात्मा है जो चर, अचर सृष्टि का मूल है। यहाँ यह भी अवधेय है कि अव्यक्त व अक्षर साख्य की प्रकृति को भी कहा गया है। क्योंकि साख्य का यह मत है कि प्रकृति से सूक्ष्म जगत् का कोई मूल कारण नहीं है^{३०}, तथा साख्य में प्रकृति को अक्षर व उससे उद्भूत समस्त पदार्थों को क्षर कहा गया है। परन्तु गीता में जहाँ अव्यक्त का प्रयोग प्रकृति के लिए किया गया है^{३१} वही अव्यक्त और अक्षर का प्रयोग प्रकृति से परे, परब्रह्म के स्वरूप को दिखाने के लिए किया गया है।^{३२}

इस प्रकृति और पुरुष या क्षेत्र और क्षेत्रज्ञ से परे जो परमात्मा या परब्रह्म है, उसके गीता में सगुण, निर्गुण, सगुण-निर्गुण ये तीनों रूप मिलते हैं।

सगुण रूप के द्वारा वह सम्पूर्ण प्रपञ्चात्मक विश्व की सृष्टि करता है। वह सृष्टि की उत्पत्ति के लिए प्रकृति और पुरुष दो तत्वों की सहायता लेता है। डॉ० राधाकृष्णन इन दोनो तत्वों को क्रमशः निम्न श्रेणी की माया और उच्च श्रेणी की माया का नाम देते हैं।^{३३} आगे चलकर निम्न श्रेणी की प्रकृति ही माया का अर्थ हो गया। क्योंकि पुरुष को ऐसा बीज बतलाया गया है जिसे परमात्मा इस विश्व की सृष्टि के लिए प्रकृति के गर्भ में प्रवेश कराता है।^{३४} उपनिषदों की तरह 'अविद्या' शब्द का प्रयोग सृष्टि के सन्दर्भ में माया के लिए गीता में नहीं मिलता है। यह परमात्मा ही जगत् के प्रभव व प्रलय का कारण है।^{३५} वह समस्त जगत् में डोरे में पिरोई गयी मणि के समान, अनुस्यूत है।^{३६} भगवान् बताते हैं कि सब भूतो में मैं अन्तर्यामी हूँ।^{३७} सब विभूतियों मेरा अश है।^{३८} अतः इस रूप में वह सगुण है, परन्तु आगे भगवान् बताते हैं, कि मेरा यह व्यक्त रूप मायिक है और इसके परे जो इन्द्रियों के अगोचर मेरा रूप है, वही मेरा सच्चा रूप है।^{३९} मैं अव्यक्त हूँ अज्ञानवश लोग मुझे व्यक्त समझते हैं। मैं कर्मों व गुणों से कभी लिप्त नहीं होता। यहाँ ईश्वर का निर्गुण रूप लक्षित होता है। वस्तुतः परमात्मा का सगुण या व्यक्त रूप गीता में केवल उपासना के उद्देश्य के कारण ही वर्णित है। उसका सर्वश्रेष्ठ रूप अव्यक्त ही है।

गीता मे ईश्वर के इस सगुण-निर्गुण रूप के अतिरिक्त कही-कही इन दोनो को मिलाकर भी अव्यक्त ईश्वर का वर्णन मिलता है, जैसे गीता मे कहा गया है कि 'मै भूतो का आधार होकर भी उनमे नहीं हूँ।^{४०} परब्रह्म न तो सत् है न असत्, वह निर्गुण होकर भी गुणो का भोक्ता है।^{४१} वह इन्द्रियो के विषयो को जानता है फिर भी इन्द्रिय रहित है, आदि अनेक स्थलो पर परस्पर विरोधी वर्णन भी मिलता है। अतः गीता मे ईश्वर का सगुण, निर्गुण तथा परस्पर विरोधी वर्णन भी मिलता है।

इन सबका समावेश गीता अपने^{४२} पुरुषोत्तम तत्व मे कर देती है। पुरुषोत्तम तत्व गीता का एक महत्त्वपूर्ण आध्यात्मिक तत्व है जिसमे व्यक्त-अव्यक्त, क्षर-अक्षर या परब्रह्म की निर्विकारिता और ईश्वर की क्रियाशीलता दोनों का समावेश हो जाता है। जो विश्वानुग होकर भी विश्वातीत है, अर्थात् जो विश्व मे व्याप्त रहकर भी उससे अछूता है वह पुरुषोत्तम है। गीता इसी पुरुषोत्तम को सभी कर्म समर्पित करने के लिए कहती है, परन्तु यह पुरुषोत्तम क्या कृष्ण स्वय है ? या कृष्ण केवल आशिक अभिव्यक्ति है ? इसके विषय मे मतभेद है। गीता मे अवतारो की कल्पना की गयी है। साधारणतया सभी अवतार परब्रह्म के अंश या कला रूप मे व्यक्त रूप है, किन्तु भागवत कृष्ण को अपवाद रूप बताते हुए षोडसकला धारी बताती है। 'शकर व आनन्दगिरि कृष्ण को सर्वोपरि ईश्वर की केवल आशिक अभिव्यक्ति के रूप मे ही मानते है। गीता के रचयिता की दृष्टि मे कृष्ण पुरुषोत्तम है।^{४३}

जब आत्मा प्रकृति मे या शरीर मे, गुणो या विषयो के कारण बद्ध रहता है तो उसे जीवात्मा कहते है। कर्मो के कारण ही आत्मा बद्ध होती है। कर्म सब प्रकृति के गुणो के कारण निष्पन्न होते है। परन्तु आत्मा अज्ञानवश अपने को कर्ता समझने लगती है और वह बद्ध हो जाती है, राहीबद्ध आत्मा ही जीवात्मा है। ज्ञाता जीवात्मा भोक्ता बनकर प्रकृति मे स्थित मन सहित छह इन्द्रियो द्वारा आकर्षित विषयो का सेवन करती है^{४४} और स्वय विषयो मे फँस जाती है। विषयो मे फँस जाने का अर्थ है विषयो मे आसक्ति। इसी आसक्ति के कारण जीवात्मा नए-नए शरीर धारण करती है, जैसे मनुष्य पुराने वस्त्रो को त्यागकर नए वस्त्र धारण करता है, उसी प्रकार जीवात्मा पुराने शरीर को त्यागकर नए शरीर को धारण करता है।^{४५} जीवात्मा जब एक शरीर को त्यागकर, दूसरा शरीर धारण करता है तो वह मन सहित पाँचो इन्द्रियो को भी उसी तरह अपने साथ ले जाती है, जिस प्रकार वायु किसी सुगन्ध के आश्रय या पुष्पादि से सुगन्ध उडा कर ले जाती है।^{४६} जीवात्मा सदा ही रूप बदलता रहता है। किसी भी शान्त या सीमित रूप में उसके अनन्त स्वरूप की पूर्णरूपेण अभिव्यक्ति नहीं होती। यह देहान्तर गमन का सिलसिला तब तक समाप्त नहीं हो जाता, जब तक वह अपने लक्ष्य तक नहीं पहुँच जाता अर्थात् सत् रूप मे नहीं आ जाता और अनन्त ब्रह्म मे जाकर विलीन नहीं हो जाता। यह जीवात्मा परमेश्वर का ही अंश है, वह नए सिरे से बार-बार उत्पन्न नहीं हुआ करता, वह परमेश्वर का ही सनातन अंश है। गीता मे श्रीकृष्ण ने कहा है कि 'जीव मेरा ही अंश है'^{४७} और मै ही एक अंश से सारे जगत् मे व्याप्त हूँ।^{४८} इस जगत् मे व्याप्त परमेश्वर और मनुष्य के शरीर मे अवस्थित आत्मा के भेद को बताने के लिए ही यह कहना पड़ता है कि जीवात्मा परमेश्वर का अंश है। यहाँ 'अंश' शब्द का अर्थ काट कर अलग किया हुआ कोई टुकडा नहीं है, अपितु तात्विक दृष्टि से इसका अर्थ यह समझना चाहिए कि जिस प्रकार एक घड़े के भीतर का आकाश और घड़े का आकाश एक ही सर्वव्यापी आकाश

का अंश है, उसी प्रकार जीवात्मा भी परब्रह्म का ही अंश है। श्रीकृष्ण ने पुनः कहा है कि 'मै ही हर भूतो मे स्थित हूँ'^{४९}, 'मै ही सबके हृदय मे अधिष्ठित हूँ'^{५०} अतः गीता बार-बार जीव व ब्रह्म के तादात्म्य का उद्घोष करती है। गीता में 'ममेवाशो जीव लोके' का आधार मानकर कुछ लोग यह कह सकते हैं कि गीता की जीव व ब्रह्म की यह अवधारणा रामानुज के विशिष्टाद्वैत के अनुरूप है, क्योंकि रामानुज भी तो जीव को ब्रह्म का अंश मानते हैं, परन्तु ध्यातव्य है कि गीता प्रकृति या माया से ईश्वर द्वारा रचित सम्पूर्ण सृष्टि को मानती है, अर्थात् ईश्वर से असख्य शरीरो व जीवो का 'भास' पैदा किया है। जड-जगत् उसका जडाभास और चेतन स्वरूप होने से जीव परमात्मा का चिदाभास है। जब रामानुज इस तरह के किसी आभास या माया को नहीं मानते हैं। अतः गीता यहाँ अद्वैत वेदान्त के अनुरूप ही, जिसे शंकर ने प्रतिबिम्बवाद द्वारा स्पष्ट किया है, जीव ब्रह्म अभेद को मानती प्रतीत होती है।

आत्मतत्त्व की जानकारी रखना 'श्रीमद्भगवद्गीता' का आदर्श रहा है। 'आत्मा' शब्द की यदि व्याख्या की जाए तो सबसे अधिक सम्भावना यह है कि 'आत्मन्' का मूल अर्थ 'श्वास' था और बाद में इसका प्रयोग किसी भी वस्तु के, विशेष रूप से मनुष्य के, सारभाग के लिए होने लगा^{५१} अर्थात् कालक्रम से 'आत्मन्' शब्द का अर्थ मनुष्य के अन्दर का चैतन्य हो गया। आचार्य शंकर स्मृति को उद्धृत करते हुए कहते हैं कि— 'आत्मा वह है जो सबको व्याप्त करता है, ग्रहण करता है, और इस लोक में विषयो का भोक्ता है तथा जिसका सर्वदा सद्भाव है।'^{५२} इस प्रकार आत्मा एक अद्भुत सार तत्व है जो सत्य रूप अविनाशी, नित्य व व्यापक है।

यद्यपि आत्मा का दर्शन प्राप्त करने की प्रक्रिया में हमें वाह्य वस्तुओं से पीछे हट आना पड़ा था और आत्मा को ससार से पृथक् करना पड़ा था, परन्तु जब वह दर्शन प्राप्त हो जाता है, तब ससार फिर आत्मा में खिंच आता है। नैतिक स्तर पर इसका अर्थ यह है कि पहले ससार से वैराग्य होना चाहिए और जब वह वैराग्य प्राप्त हो जाए, तब फिर प्रेम द्वारा और ससार के लिए कष्ट-सहन और बलिदान द्वारा उस संसार की ओर लौट आना चाहिए। आत्मा जितनी गम्भीर होगी, उसका ज्ञान उतना ही विस्तृत होगा। जब हम अपने अन्दर विद्यमान ब्रह्म के साथ एक हो जाते हैं, तब हम जीवन की समूची धारा के साथ एक हो जाते हैं।

आत्मा का अभिप्राय चेतन अव्यक्त तत्व से है इसका उल्लेख मूल ग्रन्थ में आया है। कठोपनिषद्^{५३} एवं ब्रह्मसूत्र^{५४} में दो आत्मतत्वों (जीवात्मा एवं परमात्मा) का उल्लेख आया है। इसी प्रकार गीता में भी आत्मा शब्द से दो आत्मतत्वों का ही अर्थ लिया जाता है। कभी जीवात्मा का कभी परमात्मा का। अतः कौन अर्थ कहाँ लेना चाहिए इसमें सावधानी बरतनी पड़ती है।

परमात्मा में ही सारे लोक अवस्थित है। वह व्यापक परमात्मा सारी प्रजा में ओत-प्रोत है।^{५५} सभी आस्तिक दर्शन आत्मा के अस्तित्व में विश्वास करते हैं। न्याय और वैशेषिक आत्मा को एक अविनश्वर और नित्य पदार्थ मानते हैं और इच्छा, द्वेष, प्रयत्न, सुख, दुःख तथा ज्ञान को आत्मा का विशेष गुण मानते हैं। आत्मा-ज्ञाता, कर्ता और भोक्ता है। ज्ञान अनुभूति और संकल्प आत्मा के आगन्तुक धर्म हैं। चैतन्य आत्मा का स्वरूप नहीं है। जब आत्मा, मन और शरीर

से सयुक्त होता है तभी उसमें चैतन्य की उत्पत्ति होती है। मीमांसा आत्मा को नित्य और विभु मानती है तथा चैतन्य को उसका आगन्तुक धर्म मानती है। सुषुप्ति तथा मोक्ष की अवस्था में आत्मा चैतन्य गुण से रहित होता है। साख्य में पुरुष को नित्य और विभु तथा चैतन्य स्वरूप माना गया है। चैतन्य आत्मा का आगन्तुक धर्म नहीं है। आत्मा सुख-दुःख की अनुभूतियों से रहित है। बुद्धि कर्ता और सुख-दुःख के गुणों से युक्त है। बुद्धि प्रकृति का परिणाम है और प्रकृति सतत् क्रियाशील है। इसके विपरीत, पुरुष शुद्ध, चैतन्य या ज्ञान स्वरूप है।

अद्वैत वेदान्त आत्मा को विशुद्ध सत्, चित्त, आनन्द स्वरूप मानता है। साख्य अनेक पुरुषों को मानता है, लेकिन ईश्वर को नहीं मानता। अद्वैत वेदान्त केवल एक ही आत्मा को सत्य मानता है। नास्तिक दर्शन में, चार्वाक आत्मा की सत्ता को नहीं मानते, वे चैतन्य विशिष्ट देह को ही आत्मा कहते हैं, बौद्ध आत्मा को ज्ञान, अनुभूति और सकल्पों की एक क्षण-क्षण परिवर्तित होने वाली विज्ञान सन्तान मानते हैं, लेकिन जैन नित्य आत्मा का अस्तित्व मानते हैं। वे मानते हैं कि आत्मा स्वभावतः अनन्त ज्ञान, अनन्त सुख और अनन्त वीर्य से युक्त है लेकिन सासारिक अवस्था में इन गुणों के ऊपर अचेतन भौतिक पदार्थ कर्म के अतिसूक्ष्म परमाणुओं का आवरण चढ़ा है। हम लोग भी अनुभव करते हैं कि आत्मा है, किन्तु यह नहीं जानते कि यह है क्या— शान्त है या अनन्त, ज्ञान है या परमानन्द है या परब्रह्म स्वरूप है, एकाकी है अथवा अपने समान अनेक में से एक है, केवल साक्षी मात्र है अथवा उपभोक्ता भी है अथवा इन दोनों में से कुछ भी नहीं है। चूँकि आत्मा के स्वरूप के विषय में परस्पर विरोधी मत हैं इसलिए शंकर का कहना है कि यह दोनों ही हैं अर्थात् ज्ञात भी अज्ञात भी।

वस्तुतः आत्मा के सच्च स्वरूप के विषय में उस युग के तत्त्ववादियों के विभिन्न मतों में एक सन्देह सा दीखता है। कोई तो इस आत्मा के दर्शन को बड़ा अचरज मानते हैं, और कोई दूसरे अचरज भरे शब्दों में इसका वर्णन करते हैं और कोई जब इसे सुनते हैं तो बहुत अचरज में पड़ जाते हैं कि क्या ऐसा होना भी सम्भव है, अर्थात् सुनने वालों को आत्मा के उन गुणों में विश्वास नहीं होता। वे नहीं मानते कि कोई ऐसी वस्तु भी सम्भव है जो आग, पानी और हवा से कट पिट न सके। इस आश्चर्य भरी शैली में आत्मा की चर्चा करने वालों में ऐसा कोई नहीं है जो इसे ठीक तरह जानता हो। आत्मा क्या है? उसके विषय में गीता में स्पष्ट शब्दों में वर्णित है, इसकी पूर्ण व्याख्या इस अध्याय के प्रारम्भ में ही कर चुके हैं।

महर्षि कपिल का आत्मा के विषय में यह उपदेश है कि आत्मा सुखादि धर्मों से रहित है, निर्लेप है, नित्य, शुद्ध-मुक्त है, वह ज्ञान रूप ही है, ज्ञान वाला नहीं है। मीमांसकों के विचार से आत्मा शरीर, इन्द्रियों तथा बुद्धि से भिन्न है। जब बुद्धि अनुपस्थित रहती है तब भी आत्मा उपस्थित रहती है, जैसा कि निद्रा में। मीमांसक आत्मा के अनेकत्व प्रकल्पना को स्वीकार करते हैं, इसलिए कि अनुभवों के विविधता की व्याख्या की जा सके। कुमारिल के अनुयायियों के अनुसार प्रत्येक बोधात्मक कार्य में आत्मा अभिव्यक्त नहीं होती। कुमारिल के विचार से आत्मा शरीर से भिन्न है, नित्य है और सर्वव्याप्त है, आत्मा अपने में चैतन्य है, आत्माएँ अनेक हैं क्योंकि सब आत्माएँ चैतन्य स्वभाव की हैं। इसलिए उपनिषद् उन्हें एक ही कहती हैं।

शकर का तर्क है कि विचार के द्वारा आत्मा को जानना असम्भव है, क्योंकि विचार स्वयं अनात्म क्षेत्र सम्बन्ध रखने वाले प्रवाह का एक भाग है। यदि आत्मा के अस्तित्व का बोध नहीं होता तब प्रत्येक मनुष्य यह सोचता कि 'मैं नहीं हूँ' किन्तु यह सत्य नहीं है। आत्मा की सत्ता चेतनता के प्रवाह से पूर्ववर्ती है। इसलिए आत्मा के अस्तित्व को सिद्ध करने की आवश्यकता नहीं है। बोधशक्ति तथा उसके कार्यों के अस्तित्व से ही एक ज्ञान सम्पन्न सत्ता की पूर्वकल्पना होती है जो आत्मा के नाम से जानी जाती है।

शकर यथार्थ आत्मा को विषय से भिन्न करने का प्रयास करते हैं और कहते हैं कि विषय और विषयी, प्रकाश तथा अन्धकार की भाँति दोनो एक-दूसरे के विपरीत हैं जो सच्चे अर्थों में ज्ञाता है वह कभी भी विषय नहीं बन सकता। आध्यात्मिक दृष्टि से आत्मा अस्तित्व के भाव के अन्दर निर्विकारिता और पूर्णता के भाव समाविष्ट है। यहाँ तक कि आत्मा के यथार्थ सत्ता को स्वीकार करना है— 'आत्मा व ब्रह्म'। ब्रह्म की यथार्थता का प्रमाण यह है कि वह प्रत्येक आत्मा की आधारभूमि है।

निष्कर्षतः हम देखते हैं कि जिस प्रकार उपनिषदों की शिक्षा का मूल वेदों से गृहीत है, उसी प्रकार गीता के आध्यात्मिक दर्शन की मौलिक प्रेरणा भी उपनिषदों से ही ली गयी है। वेद से लेकर उपनिषदों तक जो आध्यात्म विद्या की अप्रतिहत मान्यता थी वही सार रूप में गीता में वर्णित है जो सुगम होने के साथ-साथ युगोपयोगी है। 'गीता' के द्वितीय अध्याय में वर्णित आत्मा का अशोच्यत्व, अष्टम् अध्याय का अक्षर ब्रह्म स्वरूप, तेरहवें अध्याय का क्षेत्र क्षेत्रज्ञ विचार और विशेषकर ज्ञेय परब्रह्म का स्वरूप, इन सब विषयों का वर्णन गीता में अक्षरशः उपनिषदों के आधार पर ही किया गया है।^{५६} उपनिषदों का आध्यात्मिक आदर्शवाद गीता में ईश्वरवादी धर्म के रूप में परिणित हुआ सा प्रतीत होता है। दोनो में निर्गुण परम ब्रह्म का स्वरूप एक सा है तथापि निर्गुण से सगुण की उत्पत्ति का वर्णन करते समय 'अविद्या' शब्द के बदले 'माया' या 'अज्ञान' शब्द का ही प्रयोग गीता में मिलता है। गीता उपनिषदों से बढ़कर एक विशिष्ट तत्त्व 'पुरुषोत्तम' को मानती है। 'यद्यपि इस पुरुषोत्तम तत्त्व का सधान उपनिषदों में है तथापि वहाँ वह इंगित मात्र है'।^{५७} उपनिषद् 'क्षर' व 'अक्षर' दो पुरुषों को मानती है परन्तु गीता के अनुसार क्षर, अक्षर और उत्तम ये तीन पुरुष हैं। क्षर पुरुष है, नित्य परिवर्तनशील प्रकृति की लीला में बँधा हुआ पुरुष, जो भोक्ता भर्ता आदि होकर आनन्द ग्रहण करता है। अक्षर पुरुष प्रकृति से ऊपर व प्रकृति से मुक्त है तथा इन क्षर व अक्षर दोनों को जिसमें स्थान मिलता है वह है पुरुषोत्तम। गीता इस पुरुषोत्तम में सांख्य के पुरुष, वेदान्त के ब्रह्म और योग के ईश्वर— इन तीनों का समावेश करती है। उपनिषदों की अपेक्षा गीता में यही विशेषता है। आत्मा सम्बन्धी उपर्युक्त कतिपय उपाख्यानों से यह स्पष्ट है कि श्रीमद्भगवद्गीता में आत्मतत्त्व का स्थान अत्यन्त महत्वपूर्ण रहा है।

(ख) ईश्वर

भगवद्गीता में ईश्वर का परम रूप क्या है? विभिन्न आचार्यों में इस विषय को लेकर मतभेद है। प्रत्येक दार्शनिक ने अपने-अपने मन्तव्य को सिद्ध करने का प्रयास किया है।

गीता में भगवान् श्रीकृष्ण ने मानव रूप में अर्जुन को कर्तव्य-पालन का, भक्ति पूर्वक निष्काम कर्म करने का उपदेश दिया है। उन्होंने स्पष्ट रूप से कहा है कि वे ही परम ईश्वर हैं एवं इस जगत् के आदि कारण हैं।^{५८} उनकी उपासना में ही मोक्ष निहित है। प्रायः सम्पूर्ण भगवद्गीता में ईश्वर के उस व्यक्तिगत सगुण स्वरूप का वर्णन किया गया है, परन्तु कुछ स्थानों पर यह भी कहा गया है कि निर्गुण ब्रह्म ही चरम सत्य है। इस प्रकार हम गीता में ईश्वर के प्रायः सभी स्वरूपों (सगुण, निर्गुण तथा सगुण-निर्गुण) का वर्णन पाते हैं, परन्तु उसके किस रूप पर विशेष बल दिया गया है यह कहना कठिन है।

गीता के ब्रह्म तथा श्रुति एवं उपनिषदों के ब्रह्म में पर्याप्त समानता है। गीता के समान उपनिषदों में भी ब्रह्म के प्रायः सभी स्वरूपों का वर्णन मिलता है। श्री हिल के मतानुसार— गीता का ब्रह्म, उपनिषदों का ब्रह्म है।^{५९}

सर्वप्रथम हम गीता में ईश्वर के सगुण रूप का वर्णन करने का प्रयास करेंगे। गीता में ईश्वर के सगुण स्वरूप का वर्णन अनेकों स्थानों पर मिलता है 'वह सर्वज्ञ है, 'अनादि है', 'सूक्ष्म से भी सूक्ष्म है', 'ससार का शासक है', 'सबका पोषण करने वाला है', 'आदित्य रूप है' और 'अन्धकार से परे है'।^{६०} पुनः वह परमात्मा चराचर सब भूतों के बाहर-भीतर परिपूर्ण है और चर-अचर स्वरूप भी वही है और वह सूक्ष्म होने से अविज्ञेय है तथा अति समीप में और दूर से भी वही स्थित है।

बहिरन्तश्च भूतानामचर चरमेव च ।

सूक्ष्मत्वास्तदविज्ञेय दूरस्थ चान्तिके च तत् ॥^{६१}

वह लोक महेश्वर है, समस्त जगत् का अद्वितीय प्रभु है—
यो मामजमनादि च वेत्ति लोक महेश्वरम् ।^{६२}

वह अनन्त रूप है।^{६३} पुनः कहा गया है कि वह विश्वेश्वर है तथा विश्वरूप है।^{६४}

गीता के मतानुसार ईश्वर का आदि, मध्य और अन्त नहीं है। इस कारण गीता में अनेक स्थानों पर उसे अनादि अमध्य एवं अनन्त कहा गया है— 'हे विश्वेश्वर, विश्वरूप, तुम्हारा आदि, मध्य और अन्त कुछ दृष्टिगोचर नहीं होता'।^{६५}

ईश्वर का सगुण रूप

गीता में अन्य स्थान पर कहा गया है— 'हे परमेश्वर ! मैं आपको आदि, मध्य तथा अन्त से रहित तथा अनन्त सामर्थ्य से युक्त और अनन्त हाथों वाला तथा चन्द्र-सूर्य रूप नेत्रों वाला, प्रज्वलित अग्नि-रूप मुख वाला तथा अपने तेज से इस जगत् को तपायमान करता हुआ देखता हूँ'।^{६६}

ईश्वर ही समस्त भूतों का सनातन कारण, बुद्धिमानों की बुद्धि तथा तेजस्वियों का तेज है। नवे अध्याय के अठारहवें श्लोक में श्रीकृष्ण ने स्पष्ट रूप से कहा है— 'सबका भरण-पोषण करने वाला, सबका स्वामी शुभाशुभ को देखने वाला, सबका त्रास स्थान और शरण लेने योग्य तथा प्रति उपकार न चाहकर हित करने वाला और उत्पत्ति, प्रलय-रूप तथा सबका आधार एवं अविनाशी कारण मैं ही हूँ।

गतिर्भर्ता प्रभुः साक्षी निवासः शरणं सुहृत् ।

प्रभवः प्रलयः स्थान निधानं बीजमव्ययम् ॥^{६७}

गीता के दशम अध्याय में ईश्वर के विश्व रूप का परिचय मिलता है तथा ग्यारहवें अध्याय में भी उसी विश्वरूप का वर्णन किया गया है। वेद तथा उपनिषदों में भी हम ईश्वर के विराट रूप का वर्णन पाते हैं। श्वेताश्वतर-उपनिषद् में इसी विराट पुरुष को लक्ष्य करके कहा गया है—

सर्वतः पाणिपाद तत्सर्वतोऽक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥^{६८}

अर्थात्— प्रत्येक स्थान पर उसके हाथ, पाँव हैं। सब स्थानों पर उसके नेत्र, कान, सिर तथा मुख हैं। वह प्रत्येक स्थान पर उपस्थित है। पुनः उसके चक्षु, मुख, बाहु, तथा चरण सब जगह हैं। उस प्रकाशमय देव ने पृथ्वी एवं अन्तरिक्ष को बनाकर मनुष्य को बाहु एवं पक्षियों को पर दिए हैं।^{६९} इसी विषय में मुण्डकोपनिषद् में कहा गया है कि— उसका मस्तक द्युलोक है, चन्द्र, सूर्य उसके नेत्र हैं, दिशाएँ उसके कान हैं वेद उसकी वाणी हैं, वायु उसका प्राण है, विश्व उसका हृदय है, पृथ्वी उसका चरण है, और वह समस्त भूतों की आत्मा है।^{७०}

अतः केवल गीता में ही नहीं, वेद तथा उपनिषद् में भी ईश्वर के सगुण स्वरूप का वर्णन किया गया है। रामानुज के अनुसार गीता में सगुण ईश्वर को ही श्रेष्ठ माना गया है, एकमात्र उसी की सर्वोच्च सत्ता है। गीता के नवें अध्याय में श्रीकृष्ण भगवान् ने कहा है कि— 'मैं ही सब यज्ञों का भोक्ता और प्रभु हूँ।'^{७१} रामानुज के अनुसार 'प्रभु भी मैं ही हूँ' इस कथन का अभिप्राय यह है कि फल प्रदान करने वाला मैं ही हूँ। फल प्रदान करने वाला निश्चित रूप से सगुण ही होगा। उनके शब्दों में, 'ब्रह्म निखिल हेय-प्रत्यनीक और कल्याण गुणकारक है। ब्रह्म को निर्गुण कहने का तात्पर्य यही है कि उसमें हेय गुणों का लेशमात्र भी नहीं है।'^{७२} रामानुज के मतानुसार चित्, अचित् तथा ईश्वर यह तीन पदार्थ हैं। ईश्वर नियामक है, चित् भोक्ता है तथा उचित भोग्य है। शंकराचार्य एकमात्र ब्रह्म को ही सत्य पदार्थ मानते हैं। विशिष्टाद्वैतवादी यह नहीं मानते, उनके अनुसार हरि ईश्वर है, चित् जीव है तथा अचित् यह दृश्य जड़ जगत् है।

ईश्वरश्चिदचिच्चेति पदार्थ चितयं हरिः ।

ईश्वरश्चिदिति प्रोक्तो जीवो दृश्य मचित्युनः ॥^{७३}

रामानुज के मतानुसार प्रकृति एवं पुरुष अथवा अचित् एवं चित्, स्वतन्त्र पदार्थ होने पर भी बिल्कुल ईश्वराधीन है, क्योंकि ईश्वर ही दोनों में अन्तर्यामी रूप से विराज रहे हैं। इसी कारण विशिष्टाद्वैतवादी इन दोनों को ईश्वर का का शरीर बताते हैं। अतः उन्होंने सगुण ब्रह्म को ही गीता का प्रतिपाद्य विषय माना है तथा निर्गुण ब्रह्म का प्रत्याख्यान किया है।

उपनिषदों में सगुण ब्रह्म का परिचय देते हुए अनेक सुन्दर एवं गम्भीर मन्त्रों की अवतारणा की गयी है। छान्दोग्य उपनिषद् में कहा गया है— 'वह सर्वकर्मा है, सब कुछ है, सबका रस है'।^{७४} उपनिषदों में सविशेष अथवा सगुण ब्रह्म को महेश्वर कहा गया है। द्वैतवादियों के अनुसार, सगुण ब्रह्म अथवा महेश्वर माया का प्रपञ्च मात्र है। इसकी पारमार्थिक सत्ता नहीं है। रामानुज ब्रह्म तथा ईश्वर में कोई भेद नहीं मानते। शंकराचार्य के अनुसार ब्रह्म ही सर्वोच्च सत्ता है तथा माया युक्त ब्रह्म ही ईश्वर है। वे ईश्वर को व्यावहारिक सत्ता मात्र मानते हैं। मनुष्य को जब ब्रह्म ज्ञान हो जाता है तो उसके लिए ईश्वर जीव तथा जगत् किसी का भी अस्तित्व नहीं रह जाता, एकमात्र ब्रह्म ही सत्य वस्तु बन जाता है।

ईश्वर का निर्गुण स्वरूप

भगवद्गीता में ईश्वर के सगुण स्वरूप के वर्णन के साथ-साथ उसके निर्गुण रूप का भी उल्लेख किया गया है। तेरहवें अध्याय में कहा गया है कि— “अनादि होने के कारण और गुणातीत होने से यह अविनाशी परमात्मा शरीर में स्थित होता हुआ भी वास्तव में न कर्म करता है और न लिपायमान होता है।”^{१५} तिलक के मतानुसार— ‘यह अप्रयत्न और अकर्ता परमेश्वर ही प्राणियों के हृदय में जीव रूप में निवास करता है।’^{१६} परन्तु यह अविनाशी परमेश्वर हृदय में निवास करता हुआ भी वास्तव में न तो कर्म करता है और न कर्म के बन्धन में ही पड़ता है।

परब्रह्म अथवा निर्गुण ब्रह्म के परिचय में गीता कहती है— ‘अनादि ब्रह्म सत् भी नहीं है, असत् भी नहीं है’। गीता के चौथे अध्याय में कहा गया है कि— ‘मैं निर्गुण स्वरूप हूँ, न कर्म करता हूँ और न कर्मों के बन्धन में पड़ता हूँ।’^{१७} शंकराचार्य ने इस श्लोक पर अपने भाष्य में लिखा है— अहंकार का अभाव होने से वे कर्म देहादि की उत्पत्ति के कारण मुझको लिप्त नहीं करते और उन कर्मों के फल में मेरी लालसा अर्थात् तृष्णा भी नहीं है। तिलक ने भी अपने शास्त्र में लिखा है कि— ‘यद्यपि वह प्राणियों के कर्तव्य और कर्म से वस्तुतः अलिप्त है तथापि अज्ञान में फँसे हुए लोग मोहित हो जाया करते हैं।’^{१८} शंकराचार्य की टीका के अनुसार— ‘देहादि का स्वामी आत्मा न तो ‘तू अमुक कर्म कर’, इस प्रकार लोगों के कर्तापन को उत्पन्न करता है, और न रथ, घट तथा महल आदि कर्म जो अत्यन्त इष्ट हैं, उनको रचता है तथा न रक्षादि बनाने वाले का उसके कर्मफल के साथ संयोग ही रचता है’।^{१९} अतः तिलक तथा शंकराचार्य दोनों ही यह मानते हैं कि गीता में निर्गुण ब्रह्म की ही सर्वोत्तम सत्ता मानी गयी है।

श्रुति तथा उपनिषद् में भी ब्रह्म के निर्गुण स्वरूप का ही उल्लेख किया गया है। निर्गुण ब्रह्म के स्वरूप का कोई लक्षण नहीं किया जा सकता, ऐसा कोई गुण नहीं जिससे उसकी धारणा की जाए। इस कारण ब्रह्म का परिचय देते हुए केवल ‘नेति-नेति’ अर्थात् यह भी नहीं है; अर्थात् यह भी नहीं है, यह भी नहीं है कहा गया है तथा निषेध का ही व्यवहार किया गया है।

कठोपनिषद् में इसका उल्लेख इस प्रकार उद्धृत किया गया है— ‘उसका शब्द नहीं, स्पर्श नहीं तथा रूप भी नहीं है’।^{२०} माण्डुक्य उपनिषद् में निर्गुण ब्रह्म का वर्णन इस प्रकार किया गया है— ‘जिसकी प्रज्ञा न वहिर्मुख है तथा न अन्तर्मुख है और न उदयमुख है, प्रज्ञान धन भी नहीं, प्रज्ञा भी नहीं और अप्रज्ञ भी नहीं। जो दर्शन, व्यवहार, चिन्ता और लक्षण से अतीत है। जिसका निर्देश नहीं हो सकता, जो आत्मा के प्रत्यय से ही सिद्ध है, प्रपंच से परे है, शान्त है, शिव है, अद्वैत है, उसी को तुरीय कहते हैं’।^{२१}

इसी कारण निर्गुण ब्रह्म को अनिर्देश्य, अनिरुक्त तथा अवाच्य आदि विशेषण दिए जाते हैं।^{२२} वह मन वाणी तथा इन्द्रियों से परे है।^{२३} वह जाने और अनजाने सब पदार्थों से भिन्न है।^{२४} उसी के विषय में कहा गया है कि वह धर्म से भी पृथक् है तथा अधर्म से भी पृथक् है। राधाकृष्णन के शब्दों में— वह शाश्वत (ब्रह्म) इतना असीम रूप से वास्तविक है कि हम उसे एक का नाम देने की भी हिम्मत नहीं कर सकते, क्योंकि एक होना भी ऐसी धारणा है जो लौकिक अनुभव से ली गयी है।^{२५}

श्री शंकराचार्य अद्वैत मत का विवरण करते हुए इन तथा अन्य श्रुतियों को उद्धृत करके ब्रह्म का निर्विशेष भाव प्रदर्शित किया है। श्रुति में यद्यपि ब्रह्म के लक्षण रूप का ही वर्णन किया गया है, परन्तु शंकराचार्य ने निर्गुण ब्रह्म को ही श्रुति का प्रतिपाद्य विषय माना है, और अविशेष ब्रह्म का प्रत्याख्यान किया है। उपनिषद् में जहाँ कहीं ब्रह्म का स्वरूप वर्णन किया गया है, वहाँ उसको (अशब्द, अस्पर्श, अरम तथा अव्यय आदि) सविशेष-रहित ही बताया गया है।^{८६}

ईश्वर, सगुण निर्गुण दोनों है

इस प्रकार हम गीता में ईश्वर के सगुण तथा निर्गुण दोनों रूपों का वर्णन पाते हैं। तेरहवें अध्याय में कहा गया है कि वह सम्पूर्ण इन्द्रियों के विषय को जानने वाला है, परन्तु वास्तव में सब इन्द्रियों से रहित है। वह आसक्ति रहित और गुणों से अतीत रहता हुआ भी अपनी योग माया से सबको धारण पोषण तथा गुणों को भोगने वाला है।^{८७} पुनः हम पाते हैं— 'वह परमात्मा चराचर सब भूतों के बाहर भीतर परिपूर्ण है, और चर-अचर रूप भी वही है। वह सूक्ष्म होने से अविज्ञेय है तथा अति समीप में और दूर में भी वही स्थित है'।^{८८}

राधाकृष्णन के मतानुसार भगवद्गीता में ईश्वर के स्वरूप का द्विपक्षीय वर्णन किया गया है। एक तो उसका सत् (अस्तित्वमय) स्वरूप और एक नामरूपमय स्वरूप। वह 'परा' अर्थात् लोकातीत है और 'अपरा' अर्थात् अन्तर्व्यापी है, ससार के अन्दर और बाहर दोनों जगह विद्यमान है।^{८९}

गीता के समान श्रुति तथा उपनिषद् भी कुछ स्थानों पर ईश्वर को सगुण तथा निर्गुण दोनों ही कहा गया है। एम० पी० राय के अनुसार गीता तथा श्वेताश्वतर उपनिषद् में सगुण ईश्वर का वर्णन रूद्र, हरा, देव-देवा तथा ईसा के रूप में भी पाते हैं। यह समस्त सृष्टि का सृष्टिकर्ता एवं शासक है तथा प्रकृति एवं जीव से भिन्न है। इसके साथ ही निर्गुण ब्रह्म का भी वर्णन किया गया है।^{९०}

विष्णु पुराण में कहा गया है कि— 'प्रकृति के क्षोभ से उत्पन्न हुयी सृष्टि, स्थिति और सहार का कारण भूत ईश्वर सत् है, अक्षर है और ब्रह्म है।'^{९१} भागवत में कई प्रकार से इसका वर्णन किया गया है— 'तत्त्व ज्ञानी इसी चित् वस्तु को तत्त्व ज्ञान कहते हैं; वही परमात्मा है; वही भगवान् है।'^{९२} पुनः हे भूमा ! तुम्ही सगुण हो, तुम्ही निर्गुण हो, तुम्ही सब कुछ हो, मन तथा बुद्धि से जो जाना जा सकता है, वह तुम्ही हो।'^{९३}

एक ही ब्रह्म निर्गुण एवं सगुण दोनों है, इस विषय में वादरायण कहते हैं—
प्रकाशादिव्यच्च अवैशेष्यम् । प्रकाशश्च कर्मण्यभ्यासात् ।^{९४}

इसका दृष्टांत प्रकाश है। क्या झरोखे में निकला हुआ सूर्य का प्रकाश, आकाशगत सूर्य के प्रकाश से भिन्न वस्तु है। दोनों में केवल उपाधि का ही भेद है। उपाधि के दूर हो जाने पर उसका स्वेक्षाकृत ससीम भाव दूर हो जाता है और फिर वह असीम हो जाता है तथा अनन्त भाव से विराजता है।

इसी भाव को लक्ष्य करके भागवत में कहा गया है, 'यह जगत् नारायण में निहित है जो निर्गुण है, किन्तु सृष्टि के आरम्भ में माया को अंगीकार करके वे सगुण हो जाते हैं'।^{९५} इस प्रकार केवल गीता में ही नहीं, वरन् श्रुति तथा उपनिषदों में भी एक ही ब्रह्म को सगुण तथा निर्गुण दोनों बताया गया है। सविशेष तथा निर्विशेष में केवल भाव का

ही भेद है— वस्तुगत कोई भेद नहीं है। निर्विशेष ब्रह्म जब माया को अगीकार करके अपने को सकुचित कर लेते हैं, उस समय उनका जो विभाव होता है, वही सगुण अथवा सविशेष भाव है।

अतः भगवद्गीता, श्रुति एव उपनिषद् दोनों के ईश्वर विषयक मत में पर्याप्त समानता है। दोनों में ही ईश्वर के सगुण, निर्गुण तथा सगुण-निर्गुण स्वरूप का वर्णन किया गया है। विभिन्न टीकाकारों ने अपने-अपने दृष्टिकोण से ईश्वर के विशेष रूप को ही भगवद्गीता का चरमत्व सिद्ध करने का प्रयत्न किया है।

फ्रेकलीन, एडगरटन के मतानुसार गीता का अव्यक्त अथवा निर्गुण-ब्रह्म, व्यक्त अथवा सगुण ब्रह्म के अधीन है। भगवद्गीता में निर्गुण ब्रह्म को यद्यपि उपनिषदों के समान दिव्य माना गया है, तथापि वह सगुण ईश्वर पर आश्रित है।^{१६}

परन्तु भगवद्गीता में ईश्वर के किसी विशेष रूप पर बल नहीं दिया गया है। वहाँ तो उसके समस्त रूपों का उल्लेख किया गया है। निर्गुण तथा सगुण शाश्वत को देखने की दो विधियाँ हैं। भगवान् अपने परम्, स्वतः विद्यमान रूप में ब्रह्म हैं, और ससार का स्वामी तथा सृजन करने वाला भगवान्, जिसके अन्दर सब विद्यमान हैं, ईश्वर कहलाता है। वास्तविकता एक ही है, जो अविभक्त चेतना के ढग की है, ब्रह्म, भगवान्, आत्मा या परमात्मा कहलाती है। भगवान् अनुभवातीत भी है, विश्वरूप भी है और वैयक्तिक वास्तविकता भी है।

सृष्टिकर्ता, पालक और संहारक

ईश्वर के परम रूप से प्राप्त होता है कि सगुण ईश्वर के रूप में वह जगत् का सृष्टिकर्ता, पालक एवं संहारक है। पाणिनी के मतानुसार ईश्वर शब्द ही शक्तिमान तथा सामर्थ्यवान् होने का द्योतक है— 'ईश सामर्थ्ये' (पाणिनी)।

गीता में श्रीकृष्ण स्पष्ट रूप से कहते हैं कि 'मैं ही सब भूतों का सनातन बीज हूँ— बीज मा सर्वभूतानाविद्धि पार्थ सनातनम्'।^{१७}

इस बीज पद पर लक्ष्य करना चाहिए। बीज से वृक्ष की उत्पत्ति होती है और वृक्ष बीज में ही लीन हो जाता है। पुनः बीज से वृक्ष उत्पन्न होता है। उसी प्रकार क्रमान्वयन के साथ बीज से वृक्ष का अविर्भाव और बीज में वृक्ष का तिरोभाव सघटित होता रहता है। ईश्वर जगत् का बीज है, इससे यह स्पष्ट होता है कि उससे जगत् बार-बार उत्पन्न होकर उसमें विलीन होता रहता है। इसी को सृष्टि तथा प्रलय कहते हैं। सृष्टि के समय जगत् अव्यक्त से व्यक्त होता है तथा प्रलय के समय इसका विपरीत क्रम होता है।

इसी विषय पर तैत्तिरीय उपनिषद् में कहा गया है— 'यतो वा इमानि भूतानि जायन्ते येन जातनि जीवन्ति यत्प्रयन्त्यमिसविशन्ति'।^{१८} अर्थात् 'जिससे यह समस्त भूत उत्पन्न होते हैं, जिसके द्वारा उत्पन्न हुए जीव जीवित रहते हैं, अन्तकाल में जिसमें लीन हो जाते हैं— वही ब्रह्म है।' श्रुति में इसका समर्थन किया गया है— 'जन्माद्य स्ययतः'।^{१९}

अर्थात् इस जगत् की जिससे उत्पत्ति, स्थिति और प्रलय होती है, वही ब्रह्म है। छान्दोग्य उपनिषद् में ईश्वर को 'तज्जलान्' संज्ञा दी गयी है।^{१००} तज्जलान् का अर्थ है तज्ज, तल तथा तदन् अर्थात् जिससे उत्पत्ति होती है, स्थिति

होती है तथा जिसमें सब भूत लीन होते हैं, वही ब्रह्म है।

फ्रैकलीन एड्गारटन के शब्दों में— 'ईश्वर की द्वैतवादी प्रकृति है। एक निम्न अथवा भौतिक प्रकृति है तथा दूसरी उच्च अथवा आध्यात्मिक प्रकृति है।'^{१०१}

गीता में ईश्वर को जगत् का उपादान तथा निमित्त कारण माना गया है।^{१०२} रामानुज ने इसके समर्थन में सर्वदर्शनसंग्रह में लिखा है—

वासुदेवः परम ब्रह्म कल्याण गुण सयुतः ।
भुवनानामुपादानकर्ता जीव नियामकः ॥

अर्थात् कल्याण गुणों से युक्त वासुदेव ही परब्रह्म है। वह भुवनो का उपादानकर्ता और अन्तर्यामी रूप से जीवों का नियामक है।^{१०३}

शंकराचार्य पारमार्थिक दृष्टिकोण से जगत् के अस्तित्व को स्वीकार नहीं करते। इस कारण उनके लिए सृष्टि का प्रश्न एक व्यावहारिक समस्या है। व्यावहारिक दृष्टिकोण से शंकराचार्य ने ईश्वर को जगत् का उपादान एवं निमित्त कारण माना है।^{१०४}

गीता के मतानुसार ईश्वर प्राणियों का सृष्टिकर्ता ही नहीं, वरन् उनका कर्माध्यक्ष तथा कर्मफलदाता है। नवे अध्याय में श्रीकृष्ण ने स्पष्ट रूप से कहा है— 'मैं इस सम्पूर्ण जगत् का धाता अर्थात् भरण-पोषण करने वाला एवं कर्मों के फल को देने वाला हूँ।'^{१०५} मनुष्य को केवल कर्म करने का अधिकार है, फल के लिए वह ईश्वर पर निर्भर करता है।^{१०६} ईश्वर मनुष्य को उनके कर्मानुसार ही फल प्रदान करता है।

गीता में ईश्वर की दो प्रकृतियों परा तथा अपरा कही गयी है।^{१०७} कही-कही इन दो प्रकृतियों को क्षेत्र तथा क्षेत्रज्ञ के नाम से सम्बोधित किया गया है।^{१०८} परन्तु ईश्वर केवल इन्हीं दो प्रकृतियों में ही सीमित नहीं है, वह उनसे उत्तम पुरुष है। गीता में तीन पुरुषों का उल्लेख मिलता है, जड़प्रकृति को क्षर पुरुष, जीव को अक्षर पुरुष एवं परमेश्वर को उत्तम पुरुष कहा गया है। गीता कहती है— 'इस संसार में नाशवान तथा अविनाशी यह दो प्रकार के पुरुष हैं, इनमें से सम्पूर्ण भूत प्राणियों के शरीर को तो नाशवान और जीवात्मा को अविनाशी कहा जाता है। इन दोनों से उत्तम पुरुष तो अन्य है जो तीनों लोकों में प्रवेश करके सबका धारण-पोषण करता है, इसे अविनाशी परमेश्वर और परमात्मा कहा गया है।'^{१०९}

इसी उत्तम पुरुष को पुरुषोत्तम कहा गया है— 'मैं नाशवान जड़ वर्ग से सर्वथा अतीत हूँ, और माया में स्थित अविनाशी जीवात्मा से भी उत्तम हूँ, इसलिए लोक में और वेद में भी पुरुषोत्तम नाम से प्रसिद्ध हूँ। इस प्रकार तत्त्व से जो ज्ञानी पुरुष मेरे को पुरुषोत्तम जानता है, वह सर्वज्ञ पुरुष सब प्रकार से निरन्तर मुझ वासुदेव परमेश्वर को ही भजता है।'^{११०}

अतः भगवद्गीता का पुरुषोत्तम, विश्व से ऊपर उठा, सनातन, स्थानातीत और कालातीत ब्रह्म है, जो स्थान तथा

काल में इस दृश्यमान जगत् को सँभाले हुए है। वह विश्व के रूपों और गतियों की सार्वभौमिक आत्मा है। राधाकृष्णन के शब्दों में— गीता का परमेश्वर व्यक्तिगत आत्माओं और प्रकृति की गतियों का अध्यक्ष है। वह विश्व के अस्तित्व का नियन्त्रण करता है। वह पुरुषोत्तम भी है, सर्वोच्च पुरुष जिसकी विविध प्रकृति विश्व के विकास में व्यक्त होती है। वह हमारे अस्तित्व को पूर्ण कर देता है, हमारी बुद्धि को प्रकाशित करता है।^{१११}

साधारणतः यह माना जाता है कि ईश्वर अधर्म का दमन तथा धर्म की सस्थापना अर्थात् मानव धर्म की सुव्यवस्था करने के लिए ही, अवतार धारण करते हैं। गीता में कहा गया है कि— ‘जब-जब धर्म की हानि होती है, और अधर्म की वृद्धि होती है, तब-तब ही मैं अपने रूप को रचता हूँ, अर्थात् प्रकट करता हूँ।’^{११२}

भगवान् अवतार ग्रहण करके जो लोक-कल्याण हेतु कार्य करते हैं, उसका अनुसरण करना ही मनुष्य का कर्तव्य है। वह आध्यात्मिक उन्नत करके ईश्वर का सामीप्य प्राप्त कर सकता है। अरविद के शब्दों में— ‘प्राणियों के समक्ष ईश्वर मानव-रूप में एक आदर्श है। अज्ञान तथा साधारण प्राणियों के बन्धन हटाकर इस आदर्श रूप की प्राप्ति ही मानव जीवन का मुख्य लक्ष्य है।’^{११३}

ईश्वर योग-माया शक्ति द्वारा ही मानव रूप धारण करते हैं। श्रीकृष्ण ने कहा है— ‘मेरा जन्म प्राकृत मनुष्यों के समान नहीं है, मैं अविनाशी स्वरूप अजन्मा होने पर भी तथा सब भूत-प्राणियों का ईश्वर होने पर भी, इसी प्रकृति को अधीन करके योग माया से प्रकट होता हूँ।’^{११४} पुनः अपनी योग-माया से छिपा हुआ मैं सबके प्रत्यक्ष नहीं होता हूँ, इसलिए यह अज्ञानी मनुष्य मुझ जन्म से छिपा हुआ मैं सबके प्रत्यक्ष नहीं होता हूँ, इसलिए यह अज्ञानी मनुष्य मुझ जन्म रहित अविनाशी परमात्मा को तत्व से नहीं जानता है अर्थात् मुझे जन्मने, मरने वाला समझता है।^{११५} ग्यारहवें अध्याय में श्रीकृष्ण ने अपनी योग शक्ति द्वारा अर्जुन को अपने विश्व रूप का दर्शन करवाया है। इस योग शक्ति के कारण ही ईश्वर को योगेश्वर कहा गया है।

(ग) जगत्

सांख्य दर्शन में प्रकृति जो शक्ति का मूल श्रोत है, उसे अवचेतन कहा गया और पुरुष को चेतन कहा गया जो स्वरूपतः प्रकृति या शक्ति से भिन्न है। अद्वैत वेदान्त में ब्रह्म को अखण्ड चैतन्य के रूप में स्वीकार किया गया है जो नित्य शुद्ध, बुद्ध स्वभाव का है, ब्रह्म की माया शक्ति वस्तुतः शून्य में जाल बुनने वाली एक अविद्या शक्ति है। यद्यपि माया रूपिणी इस शक्ति से मायिक या मिथ्या जगत् का भ्रम उत्पन्न होता है परन्तु स्वयं ब्रह्म इससे अछूता है अर्थात् ब्रह्म चैतन्य अद्वैत वेदान्त की दृष्टि से शक्ति का अधिष्ठान नहीं है। स्वयं शंकराचार्य जिन्होंने जगत् को मिथ्या बताया, उन्हें भी अविद्या या माया रूपी शक्ति की कल्पना करनी पड़ी जिसका अस्तित्व कही नहीं है। अतः शक्ति को मानना अनिवार्य है।

यदि इस जगत् को प्रयोजनात्मक समझा जाए तो जगत् रचना की कार्यिका शक्ति को चेतन समझा जाना आवश्यक है अन्यथा जीवन निरुद्देश्य हो जायेगा और विश्व रचना को यंत्रात्मक मान लेना पड़ेगा। वस्तुतः जगत् विकास चेतन

शक्ति का ही क्रमिक विकास का इतिहास है। यह चेतन जड़ में 'सुप्त' अथवा 'अव्यक्त' रहकर धीरे-धीरे वनस्पति तथा पशु जगत् में विकसित होती हुयी मानव के मनस में सर्वाधिक विकसित दृष्टिगोचर होती है।

गीता के सप्तम अध्याय के प्रारम्भ में श्रीकृष्ण अर्जुन से कहते हैं— भौतिक सृष्टि के मूलभूत पचतत्त्व और मन, बुद्धि, अहंकार यह मेरी अष्टधा विभक्त प्रकृति है, पर इससे भिन्न मेरी जो दूसरी परा प्रकृति है उसे जान लो जो जीव बना करती है और जो इस जगत् को धारण करती है।^{११६} यहाँ यह स्पष्ट रूप से कहा गया कि परमेश्वर की प्रकृति या शक्ति मूलतः एक ही है जो एक रूप में 'क्षर' जगत् की सृष्टि करती है और दूसरे रूप में ब्रह्म चैतन्य के जिस पर यह जगत् आधारित है और जो जीव के अन्तर्गत आत्म चैतन्य है। परमेश्वर की दो प्रकृतियों में, उच्चतर प्रकृति मेरी परा शक्ति है— 'प्रकृति विद्धिअपरा' और यहाँ जो 'मै' है वह पुरुषोत्तम अर्थात् परम पुरुष, परमात्मा, विश्वातीत और विश्व व्यापी का वाचक है। परमात्मा की मूल सनातन प्रकृति और उनकी परात्परामूल कारण शक्ति ही परा प्रकृति से अभिप्रेत है।^{११७} परमेश्वर की इस मूल कारण शक्ति का परा प्रकृति की दूसरी अभिव्यक्ति क्रियाशील शक्ति या अपरा प्रकृति है। इस सम्बन्ध में श्री अरविन्द कहते हैं— 'अपनी प्रकृति की क्रियाशील शक्ति की दृष्टि से जगत् उत्पत्ति की बात कहते हुए भगवान् का यह स्पष्ट वचन है कि 'यह सर्वप्राणियों की योनि है... एतद्योनी निभृतानि'।^{११८} परमेश्वर में से किसी चित् शक्ति का आविर्भूत होना ही श्री अरविन्द के विश्लेषण के अनुसार जगत् की उत्पत्ति है।

श्रीमद्भगवद्गीता में ब्रह्म के चित्-शक्ति के दो रूपों में अर्थात् 'परा' एवं 'अपरा' प्रकृति में या सच्चिदानन्द ब्रह्म तथा जगत् की कार्यात्मिका शक्ति में मौलिक तादात्म्य की स्थापना की गयी है। भगवान् अपनी परा-प्रकृति की शक्ति के साथ इस विश्व के चेतन तथा अचेतन कहे जाने वाले प्राणियों में प्रकट होते हैं और कर्म करते हैं। विभिन्न उदाहरणों से गीता में यह समझाया गया है कि किस प्रकार इस विश्व प्रपंच की प्रत्येक वस्तु में चाहे वह जड़ हो या चेतन, आन्तरिक ऊर्जा के रूप में वह ब्रह्म शक्ति परिव्याप्त है। भगवान् शक्ति और सत्ता एवं महाभूतों में से होकर कर्म करते हैं— 'मै जल में रस हूँ, आकाश में शब्द, पृथ्वी में गन्ध और अग्नि में तेज हूँ... वायु में मै स्पर्श हूँ। अर्थात् भगवान् ही अपनी परा प्रकृति के रूप में इन सब विभिन्न इन्द्रिय विषयों के स्थित शक्ति हैं।'^{११९} पुनः कहते हैं— 'मै राशि और सूर्य की प्रमा, मनुष्य में पौरुष, बुद्धिमानों में बुद्धि, तेजस्वियों में तेज, बलवानों में बल, तपस्वियों में तप हूँ, सब भूतों में मै जीवन हूँ... सब वेदों में मै प्रणव हूँ।'^{१२०} इस प्रकार यह स्पष्ट होता है कि विश्व चराचर के प्रत्येक वस्तु में जो ऊर्जा या शक्ति है, वह मूल में भगवान् की ही शक्ति है।

गीता सातवें अध्याय में परमेश्वर की दो प्रकृतियों का उल्लेख करती हैं— 'परा' एवं 'अपरा'। सांख्य दर्शन प्रकृति से जो कुछ समझता है, वह गीता के अनुसार परमेश्वर की अपरा या निम्न प्रकृति है 'भौतिक सृष्टि के मूलभूत पच तत्त्व और मन, बुद्धि एवं अहंकार यह मेरी अष्टधा विभक्त प्रकृति है।'^{१२१} परन्तु इस निम्न या अपरा-प्रकृति को गीता एक उच्च या परा-प्रकृति के साथ सम्बन्ध करती है और कहती है— 'इससे भिन्न मेरी जो दूसरी परा-प्रकृति है उसे जान लो जो जीव बना करती है और जो इस जगत् को धारण करती है।'^{१२२} श्री अरविन्द के अनुसार— गीता में परमेश्वर

की जो इस द्वैत प्रकृति का उल्लेख है यह एक नवीन दार्शनिक सिद्धान्त है जिससे— 'सांख्य शास्त्र के मन्तव्यों से आरम्भ करके वह (गीता) उनके आगे बढ़ती है और सांख्यो के शब्दों को रखती हुयी और उन्हें विस्तृत करती हुयी उनमें वेदान्त का अर्थ भर देती है।'^{१२३} सांख्य दर्शन केवल अष्टधा विभक्त प्रकृति का ही उल्लेख करता है और वही रुक जाता है और उसे प्रकृति और पुरुष के बीच एक ऐसा भेद करना पड़ता है जो दोनों को मिलाने नहीं देता और अन्त तक परस्पर सर्वथा भिन्न दो मूल तत्त्व 'प्रकृति' और 'पुरुष' को मान लेता है।

प्रकृति का जो स्वरूप गीता में वर्णित है उसमें सांख्य वर्णित विश्व प्रकृति के साथ एक परा प्रकृति भी, एकात्मा की प्रकृति भी समाविष्ट है। गीता के अनुसार— प्रकृति मूल रूप में एक ही है, जिसके दो विरुद्ध पक्ष हैं— परा और अपरा। एक तो विकास भूत अपरा और दूसरी मूलभूत परा। विश्व यन्त्र के परिचालन से सम्बद्ध एक निम्न प्रकृति है जिसके सघ के कारण प्रकृतिष्ठ जीव त्रैगुण्यमयी माया द्वारा जनित एक प्रकार के अज्ञान में निवास करता है, अपने आप को देहबद्ध मन और प्राण से निर्मित अह समझता है, प्रकृति के गुणों को शक्ति के अधीन कार्य करता है। अपने आप को व्यक्तित्व द्वारा बद्ध, पीडित तथा सीमित जन्म के बन्धन तथा कर्म के चक्र से निगणित, कामनाओं का पुतला, नश्वर, भरणधर्म, अपनी प्रकृति का दास समझता है। सत्ता के इस अपरा शक्ति के ऊपर उसकी अपनी वास्तविक सत्ता को उच्चतर, दिव्य और आध्यात्मिक प्रकृति है जिसमें यह जीव सदा के लिए 'शाश्वत' और भगवान् का चिन्मय अंश है, आनन्दमय मुक्त, अपनी सम्भूति के आवरण से उत्कृष्ट, अमर, अविनाशी है, भगवान् की एक विभूति है।^{१२४}

गीता के तेरहवें अध्याय के प्रारम्भ में केवल शरीर को ही क्षेत्र कहती है और शरीर में जो पुरुष है, जो इस क्षेत्र को जानता है उसे क्षेत्रज्ञ अर्थात् प्रकृति का ज्ञाना कहती है, अर्थात् प्रकृति का व्यापार मन, बुद्धि हमारी सत्ता के बाह्यान्तर कारणों के सब स्वाभाविक कार्य है। इस सन्दर्भ में श्री अरविन्द का विचार है कि उपनिषद् प्रकृति के पाँच प्रकार के शरीर पर कोष का उल्लेख करती है— अन्नमय, प्राणमय, मनोमय, विज्ञानमय तथा दिव्य शरीर। इन्हे सम्पूर्ण 'क्षेत्र', 'क्षेत्रज्ञ' समझा जा सकता है।^{१२५}

गीता हमारी सत्ता की निम्नतर प्रकृति के स्वरूप का संक्षेप में निरूपण भी करती है। इस संक्षिप्त तथा व्यावहारिक निरूपण में गीता सांख्य विचारकों के विश्लेषण तक ही अपने को सीमित रखती है। वास्तव में गीता अपरा प्रकृति का यह सारा व्यापार आध्यात्मिक दृष्टि बिन्दु से जैसा दिखाई देता है उसे विषद् रूप से समझने के लिए प्राचीन ऋषियों के छन्दों की ओर केवल संकेत करती है।^{१२६} परन्तु उसके संक्षिप्त वर्णन में सांख्य निरूपण से ही सतोष कर लेती है। 'सबसे पहले आती है निर्विशेष अव्यक्त ऊर्जा, तदनन्तर उसमें से एवं महाभूतों का बाह्य विकास फिर इन्द्रियों के पाँच विषय... वे शक्तियाँ जो विश्व ऊर्जा में अपने मूल बाह्य उपादान के द्वारा निर्मित एवं महाभूतों से उत्पन्न किए हुए नाना रूप पदार्थों के साथ व्यवहार करने के लिए विकसित की हैं— वे ऐन्द्रियक सम्बन्ध जिनके द्वारा बुद्धि और इन्द्रियों से सम्पन्न अह जगत् की रचनाओं पर अपनी क्रिया करता है, यह है क्षेत्र का स्वरूप।'^{१२७}

भगवद्गीता के अनुसार प्रकृति अपना खेल करने, सृष्टि का कार्य चलाने के लिए स्वतन्त्र नहीं है, किन्तु उसे

यह काम ईश्वर की इच्छा के अनुसार करना पड़ता है।^{१२८} कपिलाचार्य ने प्रकृति को स्वतन्त्र माना है। साख्यो का यह कथन है कि ज्यो ही पुरुष और प्रकृति का सयोग होता है, त्यो ही उसकी टकसाल जारी हो जाती है। जिस प्रकार बसन्त ऋतु में नए पत्ते दीख पड़ते हैं, और क्रमशः फल और फूल लगते हैं^{१२९}, उसी प्रकार प्रकृति की मूल साम्यावस्था नष्ट हो जाती है और उसके गुणो का विस्तार होने लगता है। इसके विरुद्ध वेद, संहिता, उपनिषद् और स्मृति-ग्रन्थो में प्रकृति को मूल न मानकर परब्रह्म को मूल गया माना है, और परब्रह्म से सृष्टि की उत्पत्ति होने के विषय में भिन्न-भिन्न वर्णन किए गए हैं, — ‘हिरण्य गर्भः समवर्तताग्रे भूतस्य जातः पतिरेक आसीत्’— पहले हिरण्यगर्भ^{१३०} और इस हिरण्यगर्भ से अथवा सत्य से सब सृष्टि उत्पन्न हुयी^{१३१}; अथवा पहले पानी उत्पन्न हुआ^{१३२}, और फिर उससे सृष्टि हुयी। इस पानी में एक अण्डा उत्पन्न हुआ और उससे ब्रह्मा उत्पन्न हुआ; ब्रह्मा से अथवा उस मूल अण्डे से ही सारा जगत् उत्पन्न हुआ^{१३३}, वेदान्त सूत्रो में^{१३४}, अन्तिम निर्णय यह किया गया है कि आत्मरूपी मूल ब्रह्म से ही आकाश आदि पचमहाभूत क्रमशः उत्पन्न हुए हैं।^{१३५} प्रकृति, महत् आदि तत्वो का भी उल्लेख कठोपनिषद्^{१३६}, मैत्रायणी^{१३७}, श्वेताश्वतर^{१३८} आदि उपनिषदो में स्पष्ट रीति से किया गया है। वेदान्त मत के अनुयायी प्रकृति को स्वतन्त्र नहीं मानते हैं। कपिलाचार्य ने सृष्टि के उत्पत्ति क्रम का वर्णन शास्त्रीय दृष्टि से विशेष पद्धति पूर्वक किया है; और भगवद्गीता में भी विशेष करके इसी साख्य क्रम को स्वीकार किया गया है।

वेद में एक मन्त्र है कि पहले ब्रह्म रात्रि होती है, उससे अग्नि बनती है, तब प्रातः (ब्रह्म दिन का आरम्भ) होने पर सूर्य (हिरण्यगर्भ) बनता है। यह उदय होते हुए दिखाई देता है। (माया) प्रज्ञा से यज्ञ करते हुए (परमात्मा) जानते हैं। परमात्मा से (हिरण्यगर्भ) सब सृष्टि की रचना करते हैं।^{१३९} इस मन्त्र के अर्थ करने में निरुक्त माया के अर्थ करता है (माया प्रज्ञा माया यज्ञियानां यज्ञ सम्पादिनाम्) माया को प्रज्ञा कहा है। किन की प्रज्ञा? यज्ञ करने वालों की या देव की। यज्ञ सम्पादन करने के लिए यह माना गया है कि सृष्टि की रचना परमात्मा द्वारा हुयी है, यही यज्ञ है।^{१४०} माया परमात्मा की शक्ति है, जिससे सृष्टि का यज्ञ रचा जाता है। ब्रह्म दिन के आरम्भ ब्रह्म रात्रि में से अग्नि उत्पन्न होती है जो पीछे सूर्य (हिरण्यगर्भ) का रूप धारण कर लेती है और इससे चराचर जगत् बनता है।

भगवद्गीता में भी इसी प्रकार कहा है, भगवान् कहते हैं कि इन तीन गुणो के प्रभाव से यह सब जगत् बनता है। इन गुणो से मोहित होकर सब ससार परम अव्यय परमात्मा को नहीं जान पाता। परमात्मा की अलौकिक माया (दिव्य कर्तव्य शक्ति) जो गुण वाली है और दुस्तर है। जो मनुष्य परमात्मा का भजन करते हैं वे इस माया को पार कर जाते हैं। इस माया से जिनका ज्ञान हरा गया है, वे आसुरी स्वभाव वाले हो जाते हैं। वे नीच पुरुष, दुष्ट कर्म करने वाले परमात्मा को नहीं भज सकते।^{१४१}

यहाँ स्पष्ट अभिप्राय यह है कि प्रकृति त्रिगुणमयी है। उसके गुणों से परमात्मा अपनी माया (प्रज्ञा अथवा कौशल) द्वारा यह जगत् रचता है। जगत् रचने में जो माया है वह गुणमयी है। जो लोग इस जगत् में परमात्मा के अस्तित्व को नहीं मानते और ससार को ही सब कुछ समझते हैं, वे गीता के मतानुसार व्यक्त जगत् में ही मोहित रहते हैं। व्यक्त जगत् परमात्मा की शक्ति से ही निर्मित होता है।

भगवद्गीता के मतानुसार पृथ्वी, आप, अनिल, वायु और आकाश (पचमहाभूत) मन (इन्द्रियो सहित) बुद्धि और अहंकार यह आठ प्रकार की परमात्मा की प्रकृति है। परन्तु इससे दूसरी प्रकृति के जीव भूतो की।^{१४२} इन दोनो प्रकृतियों से ससार धारण किया हुआ है। यहाँ प्रकृति का अर्थ सृष्टि से है।

जगत् के सब पदार्थों का जो यह मूल है, उसे ही साख्य शास्त्र 'प्रकृति' कहते हैं। प्रकृति का अर्थ 'मूल' का है। इस प्रकृति से आगे जो पदार्थ बनते हैं, उन्हें 'विकृति' अर्थात् मूल द्रव्य के विकार कहते हैं। यद्यपि सब पदार्थों में मूल द्रव्य एक ही है, जब हम इस जगत् के पत्थर, मिट्टी, पानी, सोना इत्यादि भिन्न-भिन्न पदार्थों की ओर देखते हैं, तब उनमें भिन्न-भिन्न अनेक गुण पाए जाते हैं। इसलिए सब पदार्थों के गुणों का निरीक्षण करके साख्यवादियों ने इन गुणों का सत्व, रज और तम ये तीन भेद कर दिए हैं। साख्यवादी कहते हैं कि सत्व, रज और तम सब पदार्थों के मूल द्रव्य में अर्थात् प्रकृति में आरम्भ से ही रहा करते हैं। यदि कहा जाए कि, इन तीन गुणों को ही 'प्रकृति' कहते हैं तो कोई अनुचित नहीं होगा। इन तीनों गुणों से प्रत्येक गुण का जोर आरम्भ में समान या बराबर रहता है, इसीलिए सर्वप्रथम यह प्रकृति साम्यावस्था में रहती है। यह साम्यावस्था जगत् के आरम्भ में थी और जगत् के लय हो जाने पर वैसी ही फिर हो जायेगी। साम्यावस्था में कुछ भी हलचल नहीं होती, सब कुछ स्तब्ध रहता है। परन्तु जब उक्त तीनों न्यूनाधिक होने लगते हैं तब प्रवृत्त्यात्मक रजोगुण के कारण मूल प्रकृति से भिन्न-भिन्न पदार्थ होने लगते हैं और सृष्टि का आरम्भ होने लगता है। सांख्यवादी इसी को प्रकृति का मूलभूत तत्त्व मानते हैं।^{१४३}

वस्तुतः सत्व, रज और तम तीनों गुण अन्य पदार्थों के समान सात्विक पदार्थ भी विद्यमान रहते हैं। इन तीनों पदार्थों में सहर्ष चला करता है और इस संहर्ष में जो गुण प्रबल हो जाता है उसी के अनुसार हम प्रत्येक पदार्थ को सात्विक, राजस या तामस कहा करते हैं।^{१४४} उदाहरणार्थ— अपने शरीर में जब रज और तम गुणों पर सत्व का प्रभाव जम जाता है, तब अपने अन्तःकरण में ज्ञान उत्पन्न होता है, सत्य का परिचय होने लगता है, और चित् वृत्ति शान्त हो जाती है। उस समय यह नहीं समझना चाहिए, कि अपने शरीर में रजो गुण और तमो गुण बिल्कुल हैं ही नहीं; बल्कि वे सत्व गुण के प्रभाव से दब जाते हैं। इसलिए उनका कुछ चलने नहीं पाता।^{१४५} यदि सत्व के बदले रजोगुण प्रबल हो जाए, तो अन्तःकरण में लोभ जागृत हो जाता है, इच्छा बढ़ने लगती है, और वह हमें अनेक कर्मों में प्रवृत्त करती है। इसी प्रकार जब सत्व और रज की अपेक्षा तमोगुण प्रबल हो जाता है, तब निद्रा, आलस्य, स्मृतिभ्रंश इत्यादि दोष शरीर में उत्पन्न हो जाते हैं। तात्पर्य यह है कि इस जगत् के पदार्थों में सोना, लोहा, पारा इत्यादि जो अनेकता या भिन्नता दीख पड़ती है, वह प्रकृति के सत्व, रज और तम इन तीनों गुणों की ही परस्पर न्यूनाधिकता का फल है।

सात्विक ज्ञान के विषय में गीता में स्पष्ट रूप से कहा गया है कि जिस अभेदात्मक ज्ञान से यह मालूम हो, कि सब कुछ एक ही है, उसी को सात्विक ज्ञान कहते हैं।^{१४६} सत्व गुण के वर्णन के बाद ही, गीता में चौदहवें अध्याय के अन्त में त्रिगुणातीत अवस्था का वर्णन है। परन्तु भगवद्गीता को यह प्रकृति और पुरुष वाला द्वैत मान्य नहीं है। इसलिए ध्यान रखना चाहिए कि गीता में 'प्रकृति', 'पुरुष', 'त्रिगुणातीत' इत्यादि सांख्यवादियों के पारिभाषिक शब्दों का

कुछ भिन्न अर्थों में किया गया है, यह कहा जाए कि गीता में साख्यवादियों के द्वैत पर अद्वैत परब्रह्म की 'छाप' सर्वत्र लगी हुयी है। उदाहरणार्थ— साख्यवादियों के प्रकृति-पुरुष के भेद का ही गीता के तेरहवें अध्याय में वर्णन है।^{१४७} परन्तु वहाँ 'प्रकृति' एवं 'पुरुष' शब्दों का उपयोग क्षेत्र और क्षेत्रज्ञ के अर्थ में हुआ है। साख्य मत के अनुसार प्रकृति ने इस जगत् या सृष्टि को असंख्य पुरुषों के लाभ के लिए ही निर्माण किया है। 'दासबोध' में श्री समर्थ— रामदास स्वामी ने भी प्रकृति से सारे ब्रह्माण्ड के निर्माण होने का बहुत अच्छा वर्णन किया है। इसी प्रकार भगवद्गीता के सातवें और आठवें अध्यायों में मुख्यतः इसी विषय का प्रतिपादन किया गया है।

साम्यावस्था में रहने वाली को सांख्यशास्त्र में 'अव्यक्त' अर्थात् इन्द्रियों को गोचर न होने वाली कहा है। इस प्रकृति के सत्व, रज और तम इन तीनों गुणों की परस्पर न्यूनाधिकता के कारण जो अनेक पदार्थ हमारी इन्द्रियों को गोचर होते हैं अर्थात् जिन्हें हम देखते हैं, सुनते हैं, चखते हैं या स्पर्श करते हैं, उन्हें साख्यशास्त्र में 'व्यक्त' कहा है। व्यक्त पदार्थ अनेक हैं उनमें से कुछ, जैसे— पत्थर, पेड़, पशु इत्यादि स्थूल कहलाते हैं और कुछ, जैसे— मन, बुद्धि आकाश सूक्ष्म कहलाते हैं।^{१४८} इस प्रकार जब 'सूक्ष्म' और 'स्थूल', 'व्यक्त' और 'अव्यक्त' शब्दों का अर्थ स्पष्ट हो जाता है, तब कहना पड़ेगा कि सृष्टि के आरम्भ में प्रत्येक पदार्थ सूक्ष्म और अव्यक्त प्रकृति के रूप में रहता है। फिर वह (चाहे सूक्ष्म हो या स्थूल हो) व्यक्त अर्थात् इन्द्रिय गोचर होता है, और जब प्रलयकाल में इस व्यक्त स्वरूप का नाश होता है, तब फिर वह पदार्थ व्यक्त प्रकृति में मिलकर अव्यक्त हो जाता है। गीता में भी यही मत दीख पड़ता है।^{१४९}

सांख्यशास्त्र में इस अव्यक्त प्रकृति ही को 'अक्षर' भी कहते हैं; और प्रकृति से होने वाले सब पदार्थों को 'क्षर' कहते हैं। यहाँ 'क्षर' शब्द का अर्थ सम्पूर्ण नहीं है; किन्तु सिर्फ व्यक्त स्वरूप का नाश ही अपेक्षित है। प्रकृति के और भी अनेक नाम हैं जैसे— प्रधान, गुणक्षोभिणी, बहुधानक, प्रसवधर्मिणी इत्यादि। सृष्टि के सब पदार्थों का मूल होने के कारण उसे (प्रकृति को) प्रधान कहते हैं। तीनों गुणों की साम्यावस्था का भंग स्वयं आप ही करती है, इसलिए उसे गुण-क्षोभिणी कहते हैं। गुणत्रय रूपी पदार्थ भेद के बीच प्रकृति में है, इसलिए उसे बहुधानक कहते हैं। प्रकृति से ही सब पदार्थ उत्पन्न होते हैं इसलिए उसे प्रसवधर्मिणी कहते हैं। इस प्रकृति ही को वेदान्तशास्त्र में 'माया' अर्थात् मायिक दिखावा कहते हैं। हेकेल के मतानुसार सारी सृष्टि का मूल कारण एक जड़ और अव्यक्त प्रकृति ही है। इसलिए उसने अपने सिद्धान्त को सिर्फ 'अद्वैत' कहा है।^{१५०} इसी कारण हम इसे जड़द्वैत या अधिभौतिक शास्त्राद्वैत कहेंगे।

साख्य शास्त्रकार इस जड़द्वैत को नहीं मानते वे कहते हैं कि मन, बुद्धि और अहंकार पंचमहाभूतात्मक जड़ प्रकृति ही के धर्म हैं; अव्यक्त प्रकृति से ही बुद्धि, अहंकार इत्यादि गुण क्रम से उत्पन्न होते जाते हैं। परन्तु उनका कहना है, कि जड़ प्रकृति से चैतन्य की उत्पत्ति नहीं हो सकती है। इससे यह स्पष्ट हो जाता है कि जगत् में जो घटनाएँ होती रहती हैं, वे सब प्रकृति ही के खेल हैं। सारांश यह है, कि प्रकृति अचेतन या जड़ है; और पुरुष सचेतन है। प्रकृति सब काम किया करती है; और पुरुष उदासीन या अकर्ता है। प्रकृति त्रिगुणात्मक है; और पुरुष निर्गुण है। प्रकृति अन्धी है; और पुरुष साक्षी है। इस प्रकार इस जगत् में यही दो भिन्न-भिन्न तत्त्व अनादि सिद्धि, स्वतन्त्र और स्वयंभू हैं। इस बात

को ध्यान में रखकर भगवद्गीता में कहा गया है कि 'प्रकृति पुरुष चैव विद्ध्यनादी उभावपि' प्रकृति और पुरुष दोनों अनादि हैं।^{१५१} यद्यपि गीता में भी प्रकृति और पुरुष अनादि माने गए हैं, तथापि यह बात ध्यान में रखनी चाहिए कि साख्यवादियों के समान, गीता में ये दोनों तत्त्व स्वतन्त्र या स्वयम्भू नहीं माने गए हैं। कारण यह है कि गीता में भगवान् श्रीकृष्ण ने प्रकृति को अपनी माया कहा है^{१५२}, और पुरुष के विषय में भी कहा है कि "ममैवाशो जीव लोके"^{१५३} अर्थात् वह भी मेरा अंश है।

साख्यो का सिद्धान्त है कि इन्द्रियो को अगोचर अर्थात् अव्यक्त, सूक्ष्म और चारों ओर अखण्डित भरे हुए एक ही निरवयव मूल द्रव्य से सारी व्यक्त जगत् उत्पन्न हुयी है। यह सिद्धान्त पश्चिमी देशों के अर्वाचीन अधिभौतिक शास्त्रज्ञों को ग्राह्य है। उपनिषदों में भी सृष्टि के उत्पत्ति के विषय में कहा गया है कि— 'बहुत्याप्रजायेय' और इसके बाद सृष्टि उत्पन्न हुयी।^{१५४}

उपनिषदों में जगत् ब्रह्म द्वारा अपने प्रसार रूप में वर्णित है। जैसे मिट्टी के पिण्ड में विभिन्न मिट्टी के पात्र बनते हैं, मिट्टी के रूप से ही स्थित रहते हैं और फिर (नष्ट होने पर) मिट्टी में मिल जाते हैं। किसी भी नाम व आकृति में रहते समय उनका तत्त्व मिट्टी ही होती है और मिट्टी क्या है जान लेने पर उन विविध नाम रूपों में स्थित तत्त्व को भी जान लिया जाता है, ऐसे ही समस्त जगत् ब्रह्म से ही उत्सृष्ट है। ब्रह्म में ही स्थित है व ब्रह्म में लीन हो जाता है।^{१५५} मकड़ी की भाँति ब्रह्म अपने में से ही, जाले की भाँति, प्रपञ्च को उत्पन्न करता है फिर अपने में ही समेट लेता है। स्वयं ही इस विश्व के आगे, पीछे, ऊपर, नीचे, भीतर, बाहर सब ओर स्थिर है।^{१५६} दूसरी ओर उपनिषदों में प्रधानता है, ऐसे वाक्यों की जिसमें ब्रह्म या आत्मतत्त्व ही एक मात्र वस्तु है। इससे इतर कुछ है ही नहीं, अथवा असत्य है।^{१५७} इन दोनों पक्षों का समन्वय करते हुए कहा जा सकता है कि केवल ब्रह्म ही सत्य है। यह तथ्य होने पर भी जगत् की अनुभूयमान प्रतीति को अस्वीकार नहीं किया जा सकता इसीलिए कहा गया है, कि ब्रह्म की सत्ता के अतिरिक्त जगत् की सत्ता नहीं है। जगत् जो भी है वह ब्रह्म में से ही उत्पन्न हुआ है; उसी में स्थित है, उसी में लीन हो जाता है, उससे बाहर कुछ नहीं है।

जैसे कि मिट्टी में से नाना प्रकार के पात्र उत्पन्न होते हैं; मिट्टी ही उनका सार है। जब तक वे स्थिर हैं; और मिट्टी में भी उनका लय होता है, तत्त्व मिट्टी ही है; विविध पात्र उसके नाम व रूप पात्र हैं।^{१५८} इससे कही ऐसा अर्थ न निकाला जाय कि जगत् भी वैसा ही सत्य है जैसा ब्रह्म, क्योंकि मिट्टी व पात्रों की सत्यता एक जैसी होती है; इसके लिए कहा गया है कि ब्रह्म के अतिरिक्त सब असत्य है। ब्रह्म अनाम अरूप है, अतः नाम व रूप असत्य है। जगत् नाम रूपात्मक ही है, अतः असत् है। इस पर शका उठ सकती है कि सत् कारण से असत् कार्य कैसे उत्पन्न हो सकता है; जबकि सर्वत्र कार्य व कारण समान ही सत्ता वाले देखे जाते हैं; इस पर उत्तर दिया जा सकता है कि मिट्टी से उत्पन्न घट आदि भी मिट्टी के समान स्थायी नहीं, ये तो नाम व आकृतियाँ मात्र हैं, जो मिट्टी में ही उदित, स्थित व लय हुआ करती हैं। वही स्थिति ब्रह्म में जगत् की है। ब्रह्म अविक्रिय है, अतः जगत् उसका विचार नहीं जैसे मिट्टी का विचार घट आदि है। जगत् की प्रतीति व प्रकृति अपने आश्रय ब्रह्म से विपरीत है। इसलिए आनन्द, अद्वय, निर्गुण, अविक्रिय तत्त्व से असत्, जड़ दुःखमय, नाना त्रिगुणात्मक सदा विकारशील जगत् के उत्पन्न होने व उसी में स्थित होने में कोई असंगति नहीं।

आचार्य गौड़पाद ने माण्डुक्यकारिका में कहा है कि सृष्टि स्वप्न या माया (जादू) के समान है, अर्थात् कुछ न होते हुए दिखाई देना।^{१५९} स्वप्न के समान होने से सभी जागतिक पदार्थ मिथ्या है, वितथ (जो है, उससे विपरीत अथवा जो दिखता है उससे विपरीत) है, स्वप्न पदार्थ जिन-जिन कारणों से मिथ्या सिद्ध होते हैं वे सब दशाएँ जाग्रत में भी हैं, अतः यह भी मिथ्या है।^{१६०}

योगवशिष्ठ में गौड़पाद के आशय का ही प्रस्तार है। कहा गया है, जो वस्तु दिखती तो है, किन्तु उसका कोई कारण नहीं है, वह विभ्रम स्वरूप ही होती है, यह जगत् उसी प्रकार का है, अतः विभ्रम ही इसका स्वरूप ही होती है।^{१६१} सृष्टि सविदात्मा (वान् स्वरूप आत्मा) में स्थित स्वप्न ही है, जो नाना आकृतियों में आभासित है, यह माया (जादू) है, भ्रान्ति है, स्वप्न है, असत् चक्र है, मृगमरीचिका है।^{१६२} आचार्य शंकर विवेक चूड़ामणि में ससार स्वप्न ही है, मन द्वारा कल्पित है, काल्पनिकत्व ही इसका स्वरूप है अभ्यास भी कल्पित ही है।

सुरेश्वराचार्य ने भी बृहदारण्यभाषवार्तिक में अनेक बार दोहराया व सिद्ध किया है कि अवास्तविकता ही ससार का स्वरूप है। ससार 'कोकोलूकनिशक्त्' है, अरा के प्रति तत्त्व असत् है और विज्ञ के प्रति जगत् असत् है।^{१६३} अज्ञात द्वारा कल्पित होना ही जगत् का स्वरूप है, सुक्ति रजत की भाँति ब्रह्म में समस्त अनात्म वस्तु अध्यस्त है।

विचार सागर में निश्चलदास ने आचार्य शंकर की भाँति ससार का स्वरूप दृष्टि-सृष्टिवाद के अनुकूल बताते हुए कहा है कि ससार मन द्वारा कल्पित है। पुनः आचार्य गौड़पाद की तरह निश्चलदास जगत् के स्वरूप को स्वप्न के समान बताया तथा मिथ्या कहा है।^{१६४} स्वप्न पदार्थों एवं जाग्रत पदार्थों में तुलना करते हुए उन सभी दशाओं का निरूपण किया गया है। जिनके कारण स्वप्न पदार्थ मिथ्या सिद्ध होते हैं।^{१६५} योगवशिष्ठ की भाँति विचार सागर में इस आशय का भी प्रस्तार किया गया है, जिसमें कहा गया है कि बिना सामग्री एवं साधन के जिस वस्तु की उत्पत्ति होती है, वह मिथ्या है।^{१६६}

व्यवसायात्मिक बुद्धि और अहंकार दोनों व्यक्त गुण जब मूल साम्यावस्था की प्रकृति में उत्पन्न हो जाते हैं तब प्रकृति की एकता भंग हो जाती है; और उससे अनेक पदार्थ बनने लगते हैं। इस प्रकार जब अहंकार से मूल प्रकृति में भिन्न-भिन्न पदार्थ बनने की शक्ति आ जाती है तब आगे उसकी वृद्धि की दो शाखाएँ हो जाती हैं— एक पेड़, मनुष्य आदि ऐन्द्रिय प्राणियों की सृष्टि और दूसरी निरिन्द्रियों की सृष्टि। इस जगत् में ऐन्द्रिय और निरिन्द्रिय पदार्थों के अतिरिक्त किसी तीसरे पदार्थ का होना सम्भव नहीं। इसमें निरिन्द्रिय पदार्थों की अपेक्षा इन्द्रिय शक्ति श्रेष्ठ है। इसलिए इन्द्रिय सृष्टि को सात्विक (अर्थात् सत्व गुण के उत्कर्ष से होने वाली) कहते हैं; और निरिन्द्रिय सृष्टि को तामस (अर्थात् तमोगुण के उत्कर्ष से होने वाली) कहते हैं। सारांश यह है कि जब अहंकार अपनी शक्ति के भिन्न-भिन्न पदार्थ उत्पन्न करने लगता है, तब उसी में एक बार तमोगुण का उत्कर्ष होकर एक और पाँच ज्ञानेन्द्रियों, पाँच कर्मेन्द्रियों और मन मिलकर इन्द्रिय सृष्टि की मूलभूत ग्यारह इन्द्रियों उत्पन्न होती हैं; दूसरी ओर, तमोगुण का उत्कर्ष होकर उससे निरिन्द्रिय— सृष्टि के मूलभूत पाँच तन्मात्र द्रव्य उत्पन्न होते हैं। परन्तु प्रकृति की सूक्ष्मता अब तक कायम रही है; इसलिए अहंकार से उत्पन्न होने वाले ये

सोलह तत्व भी सूक्ष्म ही रहते हैं।^{१६७}

सांख्यो का मत है कि ये सब इन्द्रियाँ किसी एक ही मूल इन्द्रिय से क्रमशः उत्पन्न नहीं होती, किन्तु जब अहंकार के कारण प्रकृति में विविधता आरम्भ होने लगती है, तब पहले उस अहंकार से पाँच सूक्ष्म कर्मेन्द्रियाँ, पाँच सूक्ष्म ज्ञानेन्द्रियाँ और मन इन सबको मिलाकर ग्यारह भिन्न-भिन्न गुण (शक्ति) सबके सब एक साथ (युगपत्) स्वतन्त्र होकर मूल प्रकृति में ही उत्पन्न होते हैं, और फिर इसके आगे स्थूल ऐन्द्रिय सृष्टि उत्पन्न हुआ करती है। उपनिषदों में इन्द्रियों को ही 'प्राण' कहा है, और सांख्यो के मतानुसार उपनिषत्कारों का भी यही मत है कि ये प्राण पंचभूतात्मक नहीं हैं, किन्तु परमात्मा से पृथक् उत्पन्न हुए हैं।^{१६८} इन प्राणों की— अर्थात् इन्द्रियों की संख्या उपनिषदों में कहीं सात, कहीं दस, ग्यारह, बारह और कहीं-कहीं तेरह बतलायी गयी है। परन्तु वेदान्त सूत्रों के आधार से श्री शंकराचार्य ने निश्चित किया है, कि उपनिषदों के सब वाक्यों की एकरूपता करने पर इन्द्रियों की संख्या ग्यारह ही सिद्ध होती है।^{१६९} गीता में इस बात का स्पष्ट उल्लेख है कि 'इन्द्रियाणि दशैक च'^{१७०} अर्थात् इन्द्रियाँ 'दस और एक' अर्थात् ग्यारह हैं। अब इस विषय पर सांख्य और वेदान्त दोनों में कोई मतभेद नहीं रहा।

सृष्ट्युत्पत्ति का वर्णन करते समय वेदान्ती कहा करते हैं कि परमेश्वर से ही एक ओर और जीव निर्माण हुआ; दूसरी ओर (महदादि सात प्रकृति-विकृति सहित) अष्टधा अर्थात् आठ प्रकार की प्रकृति निर्मित हुयी।^{१७१} अर्थात् वेदान्तियों के मत से पच्चीस तत्वों में से सोलह तत्वों को छोड़कर शेष नौ तत्वों के केवल दो ही वर्ग किए जाते हैं— एक 'जीव' और दूसरी 'अष्टधाप्रकृति' भगवद्गीता में वेदान्तियों का यह वर्गीकरण स्वीकृत किया गया है। परन्तु इसमें भी अन्त में थोड़ा सा फर्क हो गया है। सांख्यवादी जिसे पुरुष कहते हैं, उसे ही गीता में जीव कहा है, और यह बतलाया गया है कि वह (जीव) ईश्वर की 'परा प्रकृति' अर्थात् श्रेष्ठ स्वरूप है; और सांख्यवादी जिसे मूल प्रकृति कहते हैं, उसे ही गीता में परमेश्वर का 'अपर' अर्थात् कनिष्ठ स्वरूप कहा गया है।^{१७२}

वेदान्ती तो प्रकृति अष्टधा अर्थात् आठ प्रकार की मानते हैं। इस स्थान पर यह विरोध दीख पड़ता है, कि जिस प्रकृति को वेदान्ती अष्टधा या आठ प्रकार की कहते हैं, उसी को गीता सप्तधा या सात प्रकार की कहती है। परन्तु गीताकार को अभिष्ट था कि उक्त विरोध दूर हो जावे, और 'अष्टधा प्रकृति' का वर्णन बना रहे। इसीलिए महान, अहंकार और पंचतन्त्रमात्राएँ, इन सातों में ही आठवे मन तत्व को सम्मिलित करके गीता में वर्णन किया गया है, कि परमेश्वर का कनिष्ठ स्वरूप अर्थात् मूल प्रकृति अष्टधा है।^{१७३} इनमें 'से केवल मन ही में दस इन्द्रियाँ और पंचतन्त्रमात्राओं में पंचमहाभूतों का समावेश किया गया है। अब यह प्रतीत हो जाएगा कि गीता में किया गया वर्गीकरण सांख्यो और वेदान्तियों के वर्गीकरण से यद्यपि कुछ भिन्न है, तथापि इससे कुल तत्वों की संख्या में कुछ न्यूनाधिकता नहीं हो जाती, सब जगह तत्व पच्चीस ही माने गए हैं। गीता के तेरहवें अध्याय^{१७४} में वर्गीकरण के झगड़े में न पड़कर, सांख्यो के पचीस तत्वों का वर्णन ज्यों का त्यों पृथक्-पृथक् किया गया है, और इससे यह बात स्पष्ट हो जाती है कि चाहे वर्गीकरण में कुछ भिन्नता हो; तथापि तत्वों की संख्या दोनों स्थान पर बराबर ही है।

पच्चीस मूल तत्त्वों का वर्गीकरण

| साख्यो का वर्गीकरण | तत्त्व | वेदान्तियों का वर्गीकरण | गीता का वर्गीकरण |
|-----------------------------------|-------------------|---|---|
| न प्रकृति न विकृति मूल प्रकृति | १ पुरुष | परब्रह्म का श्रेष्ठ स्वरूप | परा प्रकृति |
| | १ पुरुष | | अपरा प्रकृति |
| ७ प्रकृति-विकृति | १ महान | परब्रह्म का कनिष्ठ स्वरूप (आठ प्रकार का) | अपरा प्रकृति के आठ प्रकार |
| | १ अहंकार | | |
| | ५ तन्मात्राएँ | | |
| १६ विकार | १ मन | विकार होने के कारण इन सोलह तत्वों को वेदान्ती मूल तत्व नहीं मानते । | विकार होने के कारण गीता में इन पन्द्रह तत्वों की गणना मूल तत्वों में नहीं की गयी है । |
| | ५ बुद्धिन्द्रियों | | |
| | ५ कर्मेन्द्रियों | | |
| | ५ महाभूत | | |
| | (२५) तत्त्व | | |

उत्तर वेदान्त ग्रन्थों में वर्णित पन्चीकरण प्राचीन उपनिषदों में नहीं है। छान्दोग्योपनिषद् में पाँच तन्मात्राएँ या पाँच महाभूत नहीं माने गए हैं, किन्तु कहा गया है कि तेज, आप (पानी) और अन्न (पृथ्वी) इन्हीं तीन सूक्ष्म मूल तत्वों के मिश्रण से अर्थात् 'त्रिवृत्करण' से सब विविध सृष्टि बनी है। श्वेताश्वतरोपनिषद् में कहा गया है कि— 'अजामेका' लोहित शुक्ल कृष्णा बह्वीः प्रजाः सृजमानां सरूपाः^{१७५} अर्थात् लाल (तेजो रूप), सफेद (जल रूप) और काले (पृथ्वी रूप) रंगों की (अर्थात् तीन तत्वों की) एक अजा (बकरी) से नाम रूपात्मक सृष्टि उत्पन्न हुयी। छान्दोग्योपनिषद् के छठवे अध्याय में श्वेतकेतु के पिता ने स्पष्ट कह दिया है, कि 'अरे इस जगत् के आरम्भ 'एकमेवाद्वितीय सत्'^{१७६} के अतिरिक्त अर्थात् जहाँ-तहाँ सब एक ही ओर नित्य परब्रह्म के अतिरिक्त और कुछ भी नहीं था।' जो असत् (अर्थात् नहीं है) उससे सत् कैसे उत्पन्न हो सकता है? अतएव आदि में सर्वत्र सत् ही व्याप्त था। इसके बाद उसे अनेक अर्थात् विविध होने की इच्छा हुयी और उससे क्रमशः सूक्ष्म तेज (अग्नि), आप (पानी) और अन्न (पृथ्वी) की उत्पत्ति हुयी। तत्पश्चात् इन तीन तत्वों में ही जीव रूप से परब्रह्म का प्रवेश होने पर उनके त्रिवृत्करण से जगत् की अनेक नामरूपात्मक वस्तुएँ निर्मित हुयी।

संदर्भ

१. नासतो विद्यते भावो नाभावो विद्यते सतः ।
उभयोरपि दृष्टोऽन्तस्त्वनयोस्तत्त्वदर्शिभिः ॥ — गीता, २/१६
२. वही, २/१७

- ३ गीता, २/१८
- ४ गीता, २/१९
- ५ गीता, २/२३
- ६ गीता, २/२४
- ७ गीता, २/२५
- ८ गीता, २/२६
- ९ गीता, २/२७
- १० गीता, १३/५
- ११ महाभारत, शान्तिपर्व, ३२०
- १२ इदं शरीरं कौन्तेय क्षेत्रमित्यभिधीयते ।
एतद्यो वेत्ति त प्राहु क्षेत्रज्ञ इति तद्विद ॥ — (गीता) १३/१
- १३ गीता, ३/४२
- १४ कठोपनिषद्, १/३/३-४
- १५ गीता, १/३/३
- १६ गीता, २/६०
- १७ कठोपनिषद्, १/३/५, ६
- १८ गीता, ६/६
- १९ गीता, १३/२२
- २० गीता, १०/४१
- २१ गीता, ७/२४
- २२ गीता, ७/४
- २३ गीता, १३/६
- २४ गीता, ७/५
- २५ गीता, ७/६
- २६ गीता, १३/१९
- २७ गीता, ७/१४, १४, ३
- २८ गीता, १५/७
- २९ गीता, १३/३४

- ३० - सांख्यकारिका, ६१
- ३१ गीता, ८/१८
- ३२ गीता, ८/२०, ११/३७; १५/१६, १७
- ३३ राधाकृष्णन- द थीइज्म ऑफ भगवद्गीता, पृ० ४१
- ३४ गीता, १४/४
- ३५ गीता, ७/६
- ३६ गीता, ७/७
- ३७ गीता, १०/२०
- ३८ गीता, १०/४१
- ३९ गीता, ७/२४
- ४० गीता, ९/५
- ४१ गीता, १३/१२, १३/१४
- ४२ गीता, १५/१८
- ४३ राधाकृष्णन- भारतीय दर्शन, भाग-१, पृ० ५०२
- ४४ गीता, १५/९
- ४५ वसांसि जीर्णानि यथा विहाय, नवानि गृह्णाति नरोऽपराणि ।
तथा शरीराणि विहाय जीर्णा, न्यन्यानि सयाति नवानि देही । — गीता, २/२२
- ४६ गीता, १५/८
- ४७ ममैवाशो जीवलोके जीवभूत सनातनः ।— गीता, १५/७
- ४८ गीता, १०/४२
- ४९ सर्वभूतस्थमात्मानं सर्वभूतानि चात्मनि ।— गीता, ६/२९
- ५० सर्वस्य चाहं हृदि सन्निविष्टो । —गीता, १५/१५
- ५१ (क) मैक्समूलर सिक्स सिस्टम ऑफ इण्डियन फिलॉसफी, पृ० ७०-७२
(ख) शर्मा, सी० डी०- आर्टिकल सर्वे आफ इण्डियन फिलासफी, पृ० २
- ५२ (क) पच्चाप्नोति यदा दत्ते पच्चास्ति विषया निहं । — कठोपनिषद् शा० भा०, २/१/१
(ख) पच्चास्य सततो आवस्त स्मदात्मेति कीर्त्यते । — लिग०-ग० १/७०/९६
५३. कठोपनिषद्, १/३/१
५४. ब्रह्मसूत्र, १/२/११

- ५५ तस्मिन् तस्युर्भुवनानि विश्वा । — यजुर्वेद, ३१/१९
- ५६ गीता रहस्य अथवा कर्मयोगशास्त्र — बालगगाधर तिलक, पृ० ५५०
- ५७ गीतारवाणी का हिन्दी अनुवाद, (गीतोपदेश), अनिल वरुण राय, पृ० ७५
- ५८ गीता, ९/१८
- ५९ डब्ल्यू० डोवगल्स पी० हिल — द भगवद्गीता, पृ० २१
- ६० गीता, ९/१८
- ६१ गीता, १३/१५
- ६२ गीता, १०/३
- ६३ गीता, ११/३८
- ६४ गीता, ११/१६
- ६५ गीता, ११/१९
- ६६ गीता, ११/१९
- ६७ गीता, ९/१८
- ६८ गीता, १३/१३
- ६९ श्वेताश्वतर उपनिषद्, ३/३
- ७० अग्निर्मूधा चक्षुषी चन्द्रसूर्यो दिश श्रोत्रे वाग्वृताश्च वेदा ।
वायु प्राणो हृदय विश्वमस्य पन्दया पृथिवी ह्येष सर्वभूतान्तरात्मा ॥ — मुण्डक० उ०, २/१/४
- ७१ गीता, ९/२४
- ७२ निर्गुणवादाश्च प्राकृत हेयगुणनिषेध विषयातया व्यवस्थिताः । —सर्वदर्शन सग्रह, में रामानुज, पृ० २१५
- ७३ वही, पृ० १८७
- ७४ सर्वकर्माः सर्वकाम सर्वगन्धः सर्वरसः । — छान्दोग्य उप०, ३/१४/२
- ७५ गीता, १३/३१
- ७६ तिलक- भगवद्गीता रहस्य, पृ० २०५
- ७७ गीता, ४/१४
- ७८ तिलक, गीता रहस्य, पृ० २०६
- ७९ भगवद्गीता पर शांकरभाष्य, पृ० १५६
- ८० अशब्दमस्पर्शमरूपमव्ययं । — कठोपनिषद्, ३/१५
- ८१ माण्डुक्य उप०, ७

८२. तैत्ति० २/७
८१. नैवा वाचा न मनसा प्राप्तु शक्यो न चक्षुणा । — कठोपनिषद्, ६/१२
८४. अन्यदेव तिविदिता दथो अविदितादधि । — केन० उप०, १/३
८५. राधाकृष्णन — भगवद्गीता, पृ० २१
८६. ब्रह्मसूत्र, ३/२/११ पर शांकरभाष्य
८७. गीता, १३/१४
८८. गीता, १३/१५
८९. राधाकृष्णन — भगवद्गीता, पृ० २२
९०. एम० सी० राय — द भागवद्गीता एण्ड माडर्न स्कालरशिप, पृ० १२-१३
९१. विष्णु पुराण, १/१/२
९२. भागवत, १/२/११
९३. भागवत, ७/९/४८
९४. ब्रह्मसूत्र, ३/२/२५
९५. भागवत, २/६/२९
९६. फ्रेंकलीन एडगरटन-द भागवद्गीता, पृ० १५१
९७. गीता, ७/१०
९८. तैत्ति०, ३/१
९९. ब्रह्मसूत्र, १/१/२
१००. सर्वं खल्विदम् ब्रह्म तज्जलानिति । — छान्दोग्य०, ३/१४/१
१०१. फ्रेंकलीन एडगरटन — द भागवद्गीता, पृ० १५२
१०२. गीता, ७/४-५
१०३. उमाशंकर शर्मा — सर्वधर्मसंग्रह, पृ० २३३
१०४. ब्रह्मसूत्र, १/४/१६ पर शांकर भाष्य
१०५. गीता, ९/१७
१०६. गीता, २/४७
१०७. गीता, ७/४-५
१०८. गीता, १३/१
१०९. गीता, १५/१६-१७

- ११० गीता, १५/१८
- १११ राधाकृष्णन - भगवद्गीता, पृ० २७
- ११२ गीता, ४/७
- ११३ अरविन्द - एस्से ऑन द गीता, पृ० १९५
- ११४ गीता, ४/६
- ११५ गीता, ७/२५
- ११६ गीता, ७/४, ५
- ११७ गीता, पृ० २७९
- ११८ गीता, पृ० २७९
- ११९ गीता, पृ० २८२
- १२० गीता, ७/८-११
- १२१ गीता, ७/४
- १२२ गीता, ७/५
- १२३ श्री अरविन्द - गीता प्रबन्ध, पृ० २७७
- १२४ श्री अरविन्द गीता प्रबन्ध, पृ० ४२९
- १२५ श्री अरविन्द - गीता प्रबन्ध, पृ० ४३० (पाद टिप्पणी)
- १२५ गीता, १३/४
- १२६ श्री अरविन्द - गीता प्रबन्ध, पृ० ४३१
- १२८ गीता, ९/१०
- १२९ म० भा० शां०, ७३; मनु० १/३०
- १३० ऋ०, १०/१२१/१
- १३१ ऋ० १०/७२; १०/१९०
१३२. ऋ० १०/८२/६; तै० ब्रा०, १/१/३/७; ऐ० उ०, १/१/२
- १३३ मनु०, १/८-१३; छां०, ३/१९
- १३४ वेदान्त सूत्र, २/३/१-१५
- १३५ तै० उ०, २/१
- १३६ कठ०, ३/११
- १३७ मैत्रायणी, ६/१०

- १३८ श्वेताश्वतर, ४/१०; ६/१६
- १३९ मूर्धाभुवो भवति नक्तमग्निस्ततः सूर्यो जायसे प्रातरूद्यन् ।
मायाम तु यज्ञियानामेतामपो यत्तूर्णिशचरति प्रजानन् ॥ — ऋ०, १०/८८/६
- १४० निरुक्त०, ७/२७
- १४१ भ० गी०, ७/१३, १४, १५
- १४२ भ० गी०, ७/५
- १४३ सा० का०, ६१
- १४४ सा० का०, १२, म० भा० अश्व० — अनुगीता ३६ और शा० ३०५
- १४५ गीता, १४/१०
- १४६ गीता, १८/२०
- १४७ गीता, १३/१९-३४
- १४८ श्रीमद्भगवद्गीता अथवा कर्मयोगशास्त्र, पृ० १५९
- १४९ गीता, २/२८; ८/१८
- १५० हेकेल का मूल शब्द (मोनिस्म) है और इस विषय पर उसने स्वतन्त्र ग्रन्थ भी लिखा है ।
- १५१ गीता, १३/१९
- १५२ गीता, ७/१४, १४/३
- १५३ गीता, १५/७
- १५४ छा०, ६/२/३; तै० २/६
- १५५ यथा सोम्येकेन मृत्पिण्डेन सर्वं मृन्मयं विज्ञातं त्याद् वाचारम्भणं विकाशे नामधेयं मृतिकेत्येव सत्यम् । — छा०, ६/१/१४
१५६. यथोर्णानाभिः सृजते गृहणते च, यथा पृथिव्यामोषधयः सम्भवन्ति ।
यथा सतः पुरुषात् केशलोमानि, तथा क्षरात् सम्भवतीह विश्वम् ॥ — मु०, १/१/७
१५७. अतो न्यादर्तम् । — बृ० उ०, ३/४/२
- १५८ सन्मूला सैम्येमा सर्वा प्रजाः सवयतनाः सत्प्रतिष्ठा । — छा०, ६/८/४
यथा सोम्येकेन मृत्पिण्डेन सर्वं मृन्मयं विज्ञातं
त्याद् दायारम्भणं विकारो नामधेयं मृतिकेत्येव सत्यम् । — वही, ६/१/४
१५९. स्वप्न माये यथा दृष्टे गन्धर्वनगरं यथा ।
तथा विश्वमिदं दृष्टं वेदान्तेषु विचक्षणैः ॥ — मा० का०, २/३१
- १६० वैतथ्यं सर्वभावानां स्वप्न आर्हुर्मनीषिणः ।

अन्त स्थानातु भावाना सवृतत्वेन हेतुना ॥
अत स्थानातु भेदाना तस्माज्जागरिते स्मृतम्
तथा तत्र तथा स्वप्ने सवृतत्वेन भिद्यते ॥ — वही, २१/४

- १६१ यस्त्वकारणको भाति स्वभावो विजृम्भते ।
सर्वरूपेण सकल्प गन्धर्व नगरादिवस् ॥ — मा० का०, ६/५४/१६
- १६२ तस्मात् स्वप्नवादाभास संविदात्मनि सस्थित ।
मायेय स्वप्नवद्भ्रान्तिर्मिथयारयित चन्द्रिका ॥
मनोराज्य मिवालोलङ्गलिता वर्तसुन्दरी ॥ — वही, ६/१९५/४४, ४१
- १६३ काको लूक निशेवाय संसारो ज्ञात्मवेदिनो । — वृ० भा० मा०, १/४/३१३
- १६४ चेतन-भिन्न अनात्म, सव, मिथ्या स्वप्न समान ॥ १२ ॥ — विचारसागर, अर्धदोहा, षष्ठ तरग
- १६५ विचार-सागर, तरग ५, दो० १६२-१६६
- १६६ वही, तरग ६, दो० ७
- १६७ गी० र०, १२
- १६८ मुड०, २/१/३
- १६९ वे० सू० शां० भा०, २/४/५/६
- १७० गीता, १३/५
- १७१ म० भा० शां०, ३०६/२९; ३१०/१०
- १७२ गीता, ७/४-५
- १७३ गीता, ७/४
- १७४ गीता, १३/५
- १७५ श्वेता०, ४/५
- १७६ छा०, अध्याय ६

चतुर्थ अध्याय

अनासक्ति योग

(लोक संग्रह , स्थित प्रज्ञ , पुनर्जन्म , सन्यास , कर्म , भक्ति)

अनासक्ति योग (लोक संग्रह, स्थित प्रज्ञ, पुनर्जन्म, संन्यास, कर्म, भक्ति)

लोक संग्रह

चेष्टाएँ स्वार्थ सिद्धि के लिए नहीं होती। स्वार्थ से ही सभी प्रकार की विकृतियाँ और विपत्तियाँ उत्पन्न होती हैं। स्वार्थ से कर्म तुच्छ और बन्धन कारक हो जाते हैं। बन्धन को तोड़ना और मुक्ति का आनन्द लेना ही मानव का लक्ष्य है, उसी से हम दूसरो की सेवा करे तो वह सेवा लोक हितकारी होगी। इसी बात को ध्यान में रखते हुए गीता में लोक संग्रह का उल्लेख किया गया है।

नैयायिक जयन्त भट्ट ने लोक स्थिति अर्थात् सामाजिक सन्तुलन को परम पुरुषार्थ कहा है। महानिर्वाण तन्त्र में लोक श्रेय को नैतिक माना गया है। गीता में व्यावहारिक नैतिकता के स्तर में लोक संग्रह को यानि सामाजिक कल्याण में परम पुरुषार्थ माना गया है। गीता की यह स्पष्ट मान्यता है कि आसक्ति रहित होकर लोक संग्रह को ध्यान में रखकर किये गये कर्म से ही व्यक्ति ससिद्धि प्राप्त करता है।

गीता में सर्वभूत हित को सर्वोच्च माना गया है— “सर्व भूत हिते रता” जो व्यक्ति समस्त भूतो के हित में रत है वे ईश्वर को प्राप्त करते हैं। सर्वभूत हित के लिए विद्वान् पुरुष को अनासक्त होकर कर्म करना चाहिए। आसक्ति रहित एव हेतु रहित होकर समस्त भूतो के प्रति अहिंसा, अक्रोध, अद्रोह, करुणा, सत्य सद्भावना, परोपकार आदि धर्मों का पालन दैवी सम्पदा के लक्षण माने गये हैं। दैवी सम्पदा देव तुल्य पुरुष के गुण या ईश्वरीय गुणों को कहते हैं जिनके अभ्यास से मनुष्य परम लक्ष्य मोक्ष को प्राप्त करता है।

सामाजिक कल्याण को परम पुरुषार्थ के रूप में मानते हुए गीता में स्वधर्म के पालन पर बल दिया गया है। गुण और कर्म के आधार पर जो चार प्रकार के वर्णों की स्थापना हुई है उन वर्णों के लिए निर्धारित कर्म करना ही स्वधर्म है। इसे ही सहज कर्म, स्वकर्म, नियत कर्म आदि कहा गया है। इससे यह भी स्पष्ट है कि यहाँ धर्म शब्द कर्म या कर्तव्य के अर्थ में प्रयुक्त हुआ है।

गीता में स्वधर्म की श्रेष्ठता को स्वीकार किया गया है। स्वभाव से नियत कर्म करने वाला मनुष्य पाप को प्राप्त नहीं होता। गीता का यह आदेश है कि दोष युक्त होने पर भी सहज कर्म को नहीं त्यागना चाहिए क्योंकि जिस प्रकार

धुएँ से अग्नि आवृत्त रहती है। उसी प्रकार सभी कर्म किसी न किसी दोष से आवृत्त है। प्रत्येक कर्म से दोष के आवृत्त होने के बावजूद भी आसक्ति रहित कर्म करने वाला व्यक्ति नैव कर्म सिद्धि को प्राप्त करता है। यदि व्यक्ति स्वधर्म का पालन करने के लिए युद्ध भी करता है तो उसे गीता में क्षत्रिय के लिए कल्याण कारक कहा गया है। इससे यह स्पष्ट है कि गीता का विचार आधुनिक दार्शनिक ब्रेडले के “मेरा स्थान और उससे सम्बन्धित कर्तव्य” की धारणा के समरूप है। ब्रेडले की यह मान्यता है कि समाज में प्रत्येक व्यक्ति का स्थान उसकी मानसिक रुचियों के अनुरूप निर्धारित है। यदि व्यक्ति समाज में अपने स्थान के अनुरूप कर्तव्य का पालन करता है तो वह सामाजिक हित के साथ ही साथ स्वहित भी करता है।

गीता के अनुसार सामाजिक हित के लिए स्वधर्म का पालन व्यक्ति को अपने वर्ण के लिए निर्धारित कर्तव्य के पालन के रूप में करना चाहिए। गीता में स्वीकृत चारों वर्णों (ब्राह्मण, क्षत्रिय, वैश्य और शूद्र) का विभाजन गुण और कर्म के आधार पर किया गया है। प्रत्येक वर्ण के सदस्य को अपने वर्ण के लिए निर्धारित कर्म का फलेच्छा से रहित होकर पालन आवश्यक है। अन्यथा वह कर्तव्य च्युत समझा जायेगा। गतिशील सृष्टि चक्र में यदि एक व्यक्ति भी कर्तव्यच्युत होता है तो उसका विपरीत प्रभाव सम्पूर्ण सृष्टि पर पड़ता है।

इस प्रकार गुण और कर्म के आधार पर विभाजित वर्ण व्यवस्था को स्वीकार कर गीता में निष्काम भाव से स्वधर्म पालन को आवश्यक माना गया है। श्रीमद्भगवद् गीता की यह भी मान्यता है कि स्वकर्म के आचरण में फलाशा का परित्याग पर कार्यरत पुरुष स्वर्ग नरक न जाकर पवित्र होकर विशुद्ध ज्ञान एवं पराभक्ति प्राप्त कर लेता है जिससे उसका परम श्रेय निश्चित है।

स्वधर्म के नियत कर्म को करना साध्य प्राप्ति के लिए आवश्यक है। कर्मों का निर्धारण उनका विहित यानि सिद्ध होना देश काल कर्म आयु आदि पर निर्भर है। इतना निश्चित है कि फलाशा का परित्याग करके जो व्यक्ति करणीय कर्म करता है वह सन्यासी और योगी है। नियत कर्म का त्याग उचित नहीं है। समस्त कर्मों का त्याग तो संभव ही नहीं है। इसलिए जो व्यक्ति कर्म फल का त्याग कर देता है वही त्यागी है।

गीता के अनुसार कर्म के त्याग अर्थात् अकर्म की तुलना में कर्म श्रेयस्कर है। कर्मों का त्याग सच्चा सन्यास नहीं कहा जा सकता। इससे व्यक्ति साध्य को प्राप्त नहीं कर सकता। कर्म न करने से शरीर निर्वाह भी सम्भव नहीं है। इसलिए गीता में शास्त्र विहित कर्म करने नियम कर्म करने, फलाशा से रहित होकर कर्म करने को श्रेष्ठ बतलाया गया है।

वस्तुतः नैकर्म के लिए गीता की मान्यता है कि जो व्यक्ति अहंकार रहित की गयी सम्पूर्ण चेष्टाओं अर्थात् कर्मों में अकर्म देखे और जो अकर्म में कर्म को वह व्यक्ति ज्ञानी है और वह सम्पूर्ण कर्म करते हुए भी बन्धन में नहीं पड़ता।

गीता में विकर्म शब्द का भी प्रयोग किया गया है। विकर्म के दो अर्थ होते हैं— निषिद्ध कर्म और विशेष कर्म। आचार्य विनोबा भावे ने गीता प्रवचन में विकर्म का अर्थ विशेष कर्म ही लिया है। उनके अनुसार कर्म के साथ मन का

मेल होना चाहिए। इस मन के मेल को ही गीता विकर्म कहती है। इस विशेष कर्म (विकर्म) का या इस मानसिक अनुसंधान का जब भी योग करेगे तभी उसमें निष्कामता की अनुसंधान का जब भी योग करेगे तभी उसमें निष्कामता की ज्योति जगेगी। कर्म के साथ जब आन्तरिक भाव का मेल हो जाता है तो वह कर्म कुछ और ही हो जाता है। कर्म के साथ विकर्म का मेल होने से निष्कामता आती है। कर्म में विकर्म सम्मिलित होने से वह अकर्म बन जाता है तथा मन की शुद्धि के कारण कर्म का कर्तव्य समाप्त हो जाता है, मानो कर्म करके फिर उसे छोड़ दिया गया हो। इस मत को विनोबा भावे गणितीय सूत्र में इस प्रकार प्रस्तुत किया है—

कर + विकर्म = अकर्म। नैष्कर्म की सिद्धि के लिए गीता में स्थित प्रज्ञ को आवश्यक माना गया है। स्थित प्रज्ञ वही है जिसकी बुद्धि स्थिर है। सामान्य व्यक्ति की बुद्धि विभिन्न इच्छाओं के प्रति आकर्षित होती रहती है। उसकी इन्द्रियों अपने विषयों में भटकती रहती है। इसके विपरीत स्थित प्रज्ञ वह है जो सम्पूर्ण कामनाओं को त्याग कर आत्मा तुष्ट रहता है। वह दुःख में मन से उद्विग्न नहीं होता। सुख के प्रति स्पर्धा नहीं रखता और राग भाव एवं क्रोध से परे होता है, वह शुभ वस्तुओं की प्राप्ति पर प्रसन्न नहीं होता और अशुभ वस्तुओं की उपलब्धि पर द्वेष नहीं रखता।

जिस प्रकार कछुआ अपने अंगों को समेट लेता है उसी प्रकार स्थित प्रज्ञ अपनी इन्द्रियों को विषयों से समेट कर अपने वश में कर लेता है तथा अपने चित्त को ईश्वर में लगाता है। इसके विपरीत जो व्यक्ति मन से विषयों का ही चिन्तन करता रहता है उसकी आसक्ति उन विषयों में हो जाती है। आसक्ति से उन विषयों में कामना होता है और कामना सिद्धि में विघ्न पड़ने से क्रोध की उत्पत्ति होती है। क्रोध से मोह अथवा अविवेक उत्पन्न होता है। अविवेक से स्मृति भ्रमित हो जाती है जिससे ज्ञान शक्ति का नाश होता है। ज्ञान शक्ति के नष्ट हो जाने पर व्यक्ति अपने श्रेय साधन से च्युत हो जाता है। गीता की मान्यता है कि जो व्यक्ति राग द्वेष से रहित होकर इन्द्रियों को पूरी तरह आत्मा के वशीभूत कर विषय भोग करता है वह प्रसाद अर्थात् अन्तःकरण की प्रसन्नता प्राप्त करता है। ऐसी स्थिति में उसके समस्त शोक नष्ट हो जाते हैं और उसकी बुद्धि शीघ्र ही प्रतिष्ठित हो जाती है जिसकी बुद्धि प्रतिष्ठित नहीं होती उसकी ईश्वर में आस्था भी नहीं होती और जिसे ईश्वर में आस्था नहीं होती उसे शान्ति की प्राप्ति भी नहीं होती। अशान्त व्यक्ति को सुख कैसे प्राप्त हो सकता है।

जो व्यक्ति मन और इन्द्रियों को अपने वश में कर लेता है वह स्थित प्रज्ञ हो जाता है। उसकी बुद्धि निश्चल रहती है। वह काम तृप्ति के पीछे पागल नहीं होता। जिस प्रकार विभिन्न नदियों के मिलते रहने पर भी समुद्र शान्त रहता है उसी प्रकार स्थित प्रज्ञ व्यक्ति में सभी भोग बिना विकार उत्पन्न किये हुए समा जाते हैं और वह परम शान्ति को प्राप्त करता है। ऐसा व्यक्ति सम्पूर्ण कामनाओं को त्यागकर ममता रहित एवं अहंकार रहित होकर शान्ति को प्राप्त करता है। यह स्थिति ब्राह्मी स्थिति है जब व्यक्ति इस स्थिति में पहुँच जाता है, तब वह मोह ग्रस्त नहीं होता अपितु ब्रह्म निर्वाण प्राप्त करता है।

यह ब्राह्मी स्थिति परम शान्ति की अवस्था है। इसके बावजूद भी यह स्थिति व्यक्ति को निष्क्रिय नहीं बनाती।

इस अवस्था में रहते हुए भी व्यक्ति कर्म करता है लेकिन उसका कर्म निष्काम होता है। इस अवस्था में पहुँचने के लिए समत्व आवश्यक होता है।

गीता में समत्व का योग कहा गया है। योग का मान्य अर्थ है चित्तवृत्तियों का निरोध। सुख-दुःख, लाभ-हानि, जय-पराजय, सिद्धि-असिद्धि में समान समझने की स्थिति को समत्व कहा गया है और यह समत्व काम ही योग है।

गीता में कर्मों की कुशलता को योग कहा गया है। इसका तात्पर्य यह है कि समत्व बुद्धि रखने वाला व्यक्ति पुण्य-पाप को त्याग देता है उनमें लिप्त नहीं होता। इसलिए गीता में समत्व बुद्धि रूप योग के लिए ही चेष्टा करने का उपदेश दिया गया है। समत्व बुद्धि रूप योग ही कर्मों में कुशलता है। इसी से कर्म बन्धन से छुटकारा मिलता है।

ईश्वरार्पण भाव से किये जाने के कारण बन्धन कारक नहीं होते। स्वार्थ पूर्ति उनका उद्देश्य न होने के कारण उन्हें भी निष्काम कर्म की श्रेणी में लाया जा सकता है।

गीता का निष्काम कर्म योग तत्कालीन प्रचलित दो आदर्श-निवृत्ति और प्रवृत्ति के बीच समन्वय प्रस्तुत करता है। समस्त कर्मों से संन्यास लेना और समाज से सम्बन्ध विच्छेद कर लेना निवृत्ति का आदर्श है। प्रवृत्ति का आदेश समाज में रहते हुए कर्म करना है। गीता इन दोनों के बीच निष्काम कर्मयोग के माध्यम से समन्वय लाती है। कर्मफल के प्रति अनासक्ति या त्याग निवृत्ति का प्रतीक है और लोकहित को ध्यान में रखकर कर्म करते रहना प्रवृत्ति का द्योतक है। गीता का यह उपदेश कर्म से संन्यास को स्वीकार नहीं करता, फिर भी कर्म फल के त्याग का विचार देकर त्याग की भावना को सुरक्षित रखता है। इस सन्दर्भ में हिरियन्ना की मान्यता है कि गीता का उद्देश्य प्रवृत्ति और निवृत्ति के आदर्शों की जिन्हे हम क्रमशः कर्म और ध्यान का आदर्श कह सकते हैं अच्छाइयों को बनाये रखते हुए दोनों के बीच का स्वर्णिम मार्ग खोज निकालना है। कर्म योग ही यह मध्यम मार्ग है।

भारतीय वाङ्मय में गीता का अद्वितीय स्थान है। इसकी महत्ता इस तथ्य में सन्निहित है कि इससे अपने समय के प्रचलित सभी विरोधी विचारों को आत्मसात् करके उनका एक समन्वित रूप प्रस्तुत किया है लेकिन विवाद इसके महत्व को बढ़ा देते हैं।

गीता को दर्शन, धर्म और नीति शास्त्र का अनन्य ग्रन्थ कहा जा सकता है। विलियम हम्बोल्ट के अनुसार— यह सबसे अधिक सुन्दर और यथार्थ अर्थों में सम्भवतः एक मात्र दार्शनिक गीता है जो किसी ज्ञात भाषा में लिखा गया है।

गीता की महत्ता प्रतिदिन के जीवन में इसकी व्यावहारिक उपादेयता से सिद्ध होती है। इसका उपदेश प्रत्येक व्यक्ति के लिए अपनी सार्थकता रखता है। जो व्यावृत्ति गीता के प्रति आस्था रखते हुए उसे जीवन में उतारता है, वह कभी निराश नहीं होता। उसका मोह नष्ट हो जाता है और वह जीवन में संघर्ष विजयी होता है।

गीता का उपदेश सार्वभौमिक है। लोक सग्रह का विचार उसकी सार्वभौमिकता को सिद्ध करता है। ज्ञान और भक्ति से युक्त निष्काम कर्म व्यावृत्ति को स्वार्थ से परार्थ की ओर अग्रसर करता है। ऐसा व्यावृत्ति स्व और पर में कोई

अन्तर नहीं मानता उसमें सामाजिकता का भाव आध्यात्मिकता का रूप ले लेता है।

निष्काम कर्म का सन्देश हमारे आवेगों का आध्यात्मिकरण कर देता है जो आवेग व्यावृत्ति को हीन आत्मा के धरातल पर प्रस्तुत करते हैं उनके नियन्त्रण एवं जिनसे व्यक्ति उच्च आत्मा के धरातल पर पहुँचता है उसके उन्नयन का विचार गीता में स्पष्ट झलकता है।

गीता की मान्यतायें मनोवैज्ञानिक आधार पर रखती हैं। ज्ञान भक्ति और कर्म क्रमशः ज्ञानात्मक, भावात्मक और इच्छात्मक मानसिक क्रियाओं से सम्बद्ध हैं। गीता में जिस वर्णव्यवस्था का वर्णन है वह भी मूलतः गुण और कर्म के आधार पर है। सत्व, रजस और तमस विभिन्न मनोवैज्ञानिक स्वाभाविक प्रवृत्तियाँ हैं। मनोवेगों और सवेगों के समय के सम्बन्ध में गीता के विचार उसकी मनोवैज्ञानिकता की व्यावृत्ति करते हैं। काण्ट की भाँति गीता में भी कर्तव्य के विचार को स्वीकार किया गया है। लेकिन काण्ट के अनुसार गीता सन्यासवाद या कठोरतावाद में विश्वास नहीं रखती। गीता को यदि किसी नैतिक सिद्धान्त की श्रेणी में रखने की चेष्टा की जाय तो इसे पूर्णतावाद की श्रेणी में रखा जा सकता है। इस प्रकार स्पष्ट है कि लोक सग्रह का समस्त गीता दर्शन में महत्त्वपूर्ण स्थान है।

स्थित प्रज्ञ

गीता में नैतिक शिक्षा और आध्यात्म विद्या की अक्षय निधि विद्यमान है। उसमें नैतिक लक्षणों से युक्त जिस आदर्श पुरुष की कल्पना की गई है, वह है स्थित-प्रज्ञा, भगवद भक्त या गुणातीत। स्थित प्रज्ञ का अर्थ है, जिसकी प्रज्ञा स्थिर हो, अर्थात् जो दुःख-सुख क्लेश-आनन्द, ईर्ष्या-द्वेष आदि द्वन्द्वों से सम बुद्धि रखता हो। जो मन के द्वन्द्वों और अस्थिरताओं से प्रभावित न होता हो। वही पुरुष स्थित प्रज्ञ है। श्रीकृष्ण अर्जुन को स्थित प्रज्ञ का लक्षण बताते हुए कहते हैं कि— 'हे अर्जुन जब मनुष्य अपने मन की सम्पूर्ण इच्छाओं का परित्याग कर देता है और अपनी आत्मा में आत्मानन्द द्वारा सन्तुष्ट रहता है, तो उसे स्थित प्रज्ञ कहते हैं।'^१

'गीता भाष्य' में शंकराचार्य ने इसको इस प्रकार कहा है— 'जब मनुष्य मन में स्थित, हृदय में प्रविष्ट, सम्पूर्ण कामनाओं को, सारे इच्छा भेदों को भली प्रकार त्याग देता है अर्थात् पुत्र धन और लोभ की समस्त तृष्णाओं को त्याग देता है, तब वह आत्मा राम, आत्म क्रीड और स्थित प्रज्ञ कहलाता है।'^२

इसके प्रश्नात् श्रीकृष्ण ने कहा है कि— 'जो खिन्न नहीं होता, सुख की प्राप्ति होने पर जिसकी सुखोपभोग की इच्छा बढ़ती नहीं, जिसकी प्रीति, भय और क्रोध नष्ट हुए हैं जो स्नेह विरहित रहता है, शुभ-अशुभ प्राप्त होने पर आनन्द अथवा दुःख नहीं करता, उसको स्थित प्रज्ञ कहते हैं।'^३

जब ज्ञान निष्ठा में स्थित हुआ सन्यासी कछुए के अंगों की भाँति सम्पूर्ण विषयों से इन्द्रियों को खींच लेता है तो उसकी बुद्धि प्रतिष्ठित अर्थात् स्थिर हो जाती है। वह केवल विषयाशक्ति से ही नहीं उसके राग से भी मुक्त हो जाता है।^४

इन्द्रिय दमन का प्रयत्न करते हुए अनिरुद्ध इन्द्रियाँ विद्वान् पुरुषों का मन बलात्कार से हर लेती हैं। उन सब

इन्द्रियो को स्वाधीन रखकर योगी को युक्त और सत्य परायण होना चाहिए, क्योंकि जिसकी इन्द्रिय अपने वश में हैं, उसकी बुद्धि स्थिर है।⁴

गीता के दूसरे अध्याय में स्थित प्रज्ञ के जो लक्षण दिए हैं, उनका १४वें अध्याय के गुणातीत लक्षणों से तथा १२वें अध्याय के भगवद् भक्त के लक्षणों से बहुत कुछ साम्य है। कि बहुना ! स्थित प्रज्ञ, गुणातीत और भगवद् भक्त यह तीनों समान कोटि के समान योग्यता वाले ज्ञाननिष्ठ योगी हैं। गीता के १३वें अध्याय के ७-११ श्लोक में ज्ञानी के लक्षण दिए गए हैं उन लक्षणों से युक्त ज्ञानी को भी स्थित प्रज्ञ कह सकते हैं। गीता के स्थित प्रज्ञ, त्रिगुणातीत और भगवद् भक्त तथा दास बोध के उत्तम पुरुष, सिद्ध, निस्पृह और महापुरुष, ये सब एक ही उच्च कोटि के ससार में रहकर ससार से निराला आचरण करने वाले, स्वयं उत्तीर्ण होकर लोगों को पार लगाने वाले महान योगी हैं। ग्रीक दार्शनिकों ने जिनका दर्शन किया है, वे पूर्ण मनुष्य भी इसी उच्च कोटि के हैं। प्लेटो ने भी तत्त्व ज्ञानी पुरुष को आदर्श मानकर कहा है कि जो कार्य उसे उचित लगे वही शुभ और न्याय है। सर्वसाधारण मनुष्य क्योंकि अज्ञानी होते हैं, इसलिए उन्हें तत्त्वज्ञ पुरुष के निर्णय को प्रमाण मान लेना चाहिए। अरस्तू ने भी कहा है कि ज्ञानी पुरुष का निर्णय और व्यवहार ही प्रमाण है।

स्थित प्रज्ञावस्था या जीवन्मुक्तावस्था कितनी ही दुष्प्राप्य क्यों न हो, पर जिस पुरुष को यह परमावधि की सिद्धि एक बार प्राप्त हो जाये उसे उचित अनुचित के नियम बताने की आवश्यकता नहीं है।⁵ क्योंकि परमावधि की शुद्ध सम और पवित्र बुद्धि ही नीति का सर्वस्व है। इस कारण ऐसे स्थित प्रज्ञ पुरुषों के लिए नीति नियमों का उपयोग करना मानो स्व प्रकाशित सूर्य के समीप अन्धकार होने की कल्पना करके उसे मशाल दिखाने के समान है। किसी एकाध पुरुष के इस पूर्व अवस्था में पहुँचने या न पहुँचने के सम्बन्ध में शंका हो सकेगी परन्तु किसी भी रीति में एक बार निश्चय हो जाये कि कोई पुरुष इस पूर्ण अवस्था में पहुँच गया है, तब उसके पाप पुण्य के सम्बन्ध में अध्यात्म शास्त्र के उल्लिखित व्रत सिद्धान्त को छोड़कर और कोई कल्पना ही नहीं की जा सकती।

श्री शंकराचार्य ने कहा है कि 'निस्त्रगुण्ये, पथि विचरतां को विधिः को निषेधः' जो पुरुष त्रिगुणातीत हो गए, उनको विधि, निषेध रूपी नियम बाँध नहीं सकते। बौद्ध लेखकों ने भी लिखा है कि— 'जिस प्रकार उत्तम हीरे को घिसना नहीं पड़ता, उसी प्रकार जो निर्वाण पद का अधिकारी हो गया, उसके कार्य को विधि-नियमों की बाधा नहीं होती। कौसीतकी उपनिषद् में इन्द्र ने प्रतर्दन में कहा है कि आत्मज्ञानी पुरुष को मातृ हत्या, पितृ हत्या, भ्रूण हत्या, आदि पाप भी नहीं लगते। गीता में वर्णन है कि अहंकार बुद्धि से सर्वथा विमुख पुरुष यदि हत्या भी करे तो भी वह पाप पुण्य से सर्वथा अछूता ही रहता है।⁶ 'न्यू टेस्तामेंट' में पाल ने भी कहा है कि मुझे सभी बातें एक ही समान धर्ममय हैं।⁷

नियमों से परे होने का अर्थ यह नहीं कि स्थित प्रज्ञ को भला बुरा करने की मनमानी छूट दे दी गई है। वास्तविकता यह है कि जिस पुरुष ने ब्रह्मनिष्ठा को पा लिया है उससे कोई अनीति होने की सम्भावना ही नहीं है, क्योंकि उसकी बुद्धि पूर्ण शुद्ध और सम रहती है।

सृष्टि कर्ता परमेश्वर सब कर्म करने पर भी जिस प्रकार पाप पुण्य से अलिप्त रहता है, उसी प्रकार इन ब्रह्मभूत साधु-पुरुषों की स्थिति सदैव पवित्र और निष्पाप रहती है। स्वेच्छया से किए गए इनके व्यवहारों से ही आगे चलकर विधि नियमों के निर्बन्ध बन जाते हैं। इसी से उन्हें नैतिक नियमों का जनक कहा गया है।

स्थित प्रज्ञ जो व्यवहार करता है, वह प्रायः सब लोगों के हित में ही होता है। गीता में २ बार कहा गया है कि परम ज्ञानी सत्पुरुष प्राणी मात्र के कल्याण में निमग्न रहते हैं। अधिकांश लोगों के कल्याण वाला नीतिशास्त्र केवल बाह्य कर्म के लिए उपयुक्त होने के कारण सकुचित दृष्टि वाला है, किन्तु प्राणि मात्र में एक आत्मा वाली स्थित प्रज्ञ की 'साम्य बुद्धि' मूल ग्राही है। इसी को नीति निर्णय में श्रेष्ठ मानना चाहिए।

निष्कर्ष यह है कि गीता के निर्द्वन्द्व, शान्त, आत्मनिष्ठ आहूत काम और स्थित प्रज्ञ अध्यात्म मार्गी कर्मयोगी को ही नैतिक निर्णय का मापदण्ड मानकर धर्माधर्म कर्तव्य कर्म, विधि, निषेध, शुभाशुभ आदि का निर्धारण करना चाहिए। स्थित प्रज्ञ हमारे नैतिक आचरण का मानदण्ड ही नहीं, लक्ष्य भी होना चाहिए। हमें प्राणिमात्र के प्रति निर्वेरता, प्रेम और दया का भाव रखना चाहिए।

गीता के विभिन्न भाष्यकार अपने-अपने मतानुसार गीता में वर्णित आदर्श पुरुष को कर्मयोगी (तिलक) पूर्णज्ञानी (शंकर) और पूर्ण भक्त (रामानुज) जानते हैं। वास्तव में तीनों में कुछ भी भेद नहीं है। ज्ञान कर्म और भक्ति को लेकर तीन प्रकार से एक ही बात कही गई है।

स्थित प्रज्ञ में कर्म ज्ञान और भक्ति का अनूठा समन्वय है। वह एक समन्वित, सर्वांगपूर्ण व्यक्तित्व है। वह न तो मात्र कर्मयोगी है, न मात्र ज्ञान योगी है, न मात्र ध्यान योगी है और न मात्र भक्ति योगी है। वह यह सब कुछ है गीता की भाषा में हम उसे समत्व योगी कह सकते हैं, क्योंकि उसके व्यक्तित्व में जीवन के सभी मूल्यों और आदर्शों का समत्व उपलब्ध होता है।

स्थित प्रज्ञ सिद्धान्त का श्रीमद्भगवद्गीता में विशेष महत्त्व है। इसके पूर्व इसका प्रयोग अन्य ग्रन्थों में नहीं मिलता। वेद और उपनिषद् में स्थित प्रज्ञ अवधारणा का नितान्त अभाव पाया जाता है। यद्यपि गीता उपनिषदों का सारांश है पर उपनिषदों के सिद्धान्तों के प्रतिपादन के साथ गीता में अनेक नवीन अवधारणाओं का समावेश किया गया है। उदाहरण के लिए पुरुषोत्तम की अवधारणा तथा स्थित प्रज्ञ की अवधारणा विभिन्न समस्याओं पर अपनाया गया, गीता का मौलिक योगदान है। जिस प्रकार पुरुषोत्तम की अवधारणा में सगुण और निर्गुण सत्त्वों का समन्वय किया गया है। उसी प्रकार स्थित प्रज्ञ में तीनों योगों से सम्बन्धित विशेषताओं को एक ही आदर्श पुरुष के सम्बन्ध में स्थापित किया गया है।

स्पष्ट है कि स्थित प्रज्ञ मानवीय सत्य का आदर्श है स्थित प्रज्ञ व्यक्ति एक ही साथ आसक्त कर्मयोगी भक्त एवं ज्ञानी तीनों ही है। यद्यपि स्थित प्रज्ञ की अवधारणा का विवेचन अत्यन्त सीमित श्लोकों में किया गया है पर आदर्श के रूप में इसका महत्त्व सर्वोपरि है।

गीता मे मनुष्य के आदर्श का विवेचन करते समय उसके सम्बन्ध मे तीन मुख्य प्रश्न उठाये गये है और तीनों अवधारणाओ मे भेद करते हुए स्थित प्रज्ञ के स्वरूप को स्पष्ट किया गया है, ये तीनों प्रश्न इस प्रकार है—

(i) मनुष्य के आदर्श रूप के लक्षण क्या है ? (ii) समाधि क्या है ? (iii) स्थित प्रज्ञ का स्वरूप क्या है ? प्राय यह समझा जाता है कि स्थित प्रज्ञ स्थिर बुद्धि वाला व्यक्ति है । स्थिर बुद्धि होने की आध्यात्मिक स्थित की एक अवस्था है या इसे स्थित प्रज्ञ से भिन्न मानना भी उचित है । इसका कारण यह है कि बुद्धि और प्रज्ञा मे अन्तर है, बुद्धि का सम्बन्ध साधारण विषयो से होता है बुद्धि ज्ञान तथा अज्ञान दोनो से सम्बन्धित रहती है यही कारण है कि बुद्धि के स्थिर हो जाने पर भी ज्ञान के पूर्ण योग की अवस्था नहीं हो पाती । जब बुद्धि पूर्णतः सात्विक हो जाती है, रज और तम से मुक्त हो जाती है तो उसका स्वरूप प्रज्ञा का हो जाता है और प्रज्ञा मे स्थित रहना ही स्थित प्रज्ञ है ।

स्पष्ट है कि स्थित प्रज्ञ अज्ञान से प्रभावित नहीं होता है उसे ज्ञान योग की पूर्णता प्राप्त हो जाती है । समाधिस्थ अवस्था ध्यान से उत्पन्न होती है ध्यान लगाने पर भी सभी बाह्य विषयो से सम्बन्ध स्थापित हो जाता है किन्तु समाधिस्थ पुरुष समाधि के समाप्त होने पर पुनः व्यावहारिक सम्बन्धो मे पड़ जाता है । समाधि की अवस्था मे भी केवल लय होता है और आलय की अवस्था मे विभिन्न विषयो के बीज शेष रह जाते हैं किन्तु स्थित प्रज्ञ की अवस्था व्यावहारिक जीवन के साथ ही समाधि अवस्था है । इसे जागृत अवस्था की समाधि कहा जा सकता है । इस अवस्था मे मनुष्य व्यावहारिक जीवन जीता है किन्तु ईश्वर से निरन्तर सम्बन्ध होने के कारण समाधिस्थ व्यवहार सासारिक भोगो से प्रभावित होता है और न ही अपने कर्तव्य पालन को छोड़ता है किन्तु स्थित प्रज्ञ व्यक्ति अनास्थित रूप से लोक कल्याण के लिए सभी कर्तव्यो का पालन करता है । इस प्रकार स्थित प्रज्ञ, समाधिस्थ का पालन करता है । इस प्रकार स्थित प्रज्ञ, समाधिस्थ और सामान्य व्यक्ति इन दोनो से उच्चतर है ।

स्थित प्रज्ञ के सम्प्रत्यय का विश्लेषण करने पर उससे सम्बन्धित अनेक विशेषताओं का ज्ञान होता है । स्थित प्रज्ञ व्यक्ति सर्वप्रथम अपनी वासनाओ और कामनाओ पर ज्ञान प्राप्त कर लेता है । वासनाये दो प्रकार की होती है— शुद्ध और मलिन । शुद्ध वासनाये सत्व गुण से प्रभावित है और मलिन वासनाये तमो व रजोगुण से प्रभावित है । सर्वप्रथम शुद्ध वासनाओ के आधार पर मलिन वासनाओ पर नियन्त्रण किया जाता है जिससे मलिन वासनाये समाप्त हो जाती है । स्थित प्रज्ञ के द्वारा सभी कामनाओ और वासनाओ का अन्त हो जाता है किन्तु स्थित प्रज्ञ किसी कामना या वासना से प्रभावित नहीं होता है ।

उपरोक्त अवस्थाओ की प्राप्ति हेतु इन्द्रियो पर नियंत्रण रखना आवश्यक है । साख्य के समान गीता मे भी ११ इन्द्रियो (५ कर्मेन्द्रियाँ, ५ ज्ञानेन्द्रियाँ और १ मन) मानी गयी हैं । मन के द्वारा ज्ञानेन्द्रियो और कर्मेन्द्रियो को संयमित किया जाता है और फिर मन भी शुद्ध अव्यक्त द्वारा नियन्त्रित किया जाता है । इस प्रकार स्थित प्रज्ञ की तुलना बुद्ध से की जाती है । जिस प्रकार बुद्ध अपने अगों को अपने भीतर समेट लेता है उसी प्रकार स्थित प्रज्ञ अपनी इन्द्रियो को विषयो से हटाकर अपने अन्तः मन में समेट लेता है स्थित प्रज्ञ बुरी तरह काम, क्रोध, लोभ, मोह को अपने वश में कर लेता है ।

वास्तव में इन इन्द्रियों को नियंत्रित कर लेने के बाद विषयों में भोग की इच्छा समाप्त हो जाती है। काम के समाप्त हो जाने पर क्रोध व लोभ स्वतः समाप्त हो जाते हैं, इसकी उत्पत्ति काम से ही होती है।

स्थित प्रज्ञ सभी परिस्थितियों में सम बनाये रखता है। न वह आपत्तियों से दुःखी होता है और न सुख के होने पर सदैव उनकी लालसा करता है, उसके लिए दुःख और सुख समान हैं और इस प्रकार हानि-लाभ का उसके लिए कोई प्रभाव नहीं पड़ता है। स्थित प्रज्ञ सभी व्यक्तियों व वस्तुओं के प्रति समानता का व्यवहार करता है उसके लिए शत्रुता व मित्रता का कोई अर्थ नहीं रह जाता है।

स्थित प्रज्ञ की इन विशेषताओं का आधार ईश्वर के प्रति अनन्य भक्ति है उसे सर्वत्र आत्मा एव ईश्वर का ही दर्शन होता है इसकी वस्तुएँ ईश्वर में निहित हैं और ईश्वर सभी वस्तुओं में निहित रहता है। इस प्रकार स्थित प्रज्ञ निरन्तर परमात्मा में ही ध्यान रखता है।

पुनर्जन्म— कर्म फल भोग की सम्भावनाये क्या है? प्रत्येक कर्म का कुछ न कुछ फल धनात्मक या निषेधात्मक अवश्य होता है। किन्तु यदि किसी कर्म का फल प्राप्त नहीं होता तो इसका कारण यह है कि फल की प्राप्ति में कोई अन्य शक्ति प्रतिबन्धक है। प्रतिबन्धक शक्ति के सम्बन्ध में यह स्वीकार किया जा सकता है कि उसके कारण वर्तमान समय में फल प्राप्त नहीं हो सकेगा तब कर्मफल भोग कैसे सम्भव है। अतः स्थूल रूप से पुनर्जन्म धारणा का जन्म हुआ। ऋग्वेद में पुनर्जन्म का रूप अविकसित अवस्था में था।^१ मनुष्य मृत्यु के पश्चात् या तो 'पूर्वजो' के ससार को अथवा 'मृण्मयगृह' को जाया करते थे। जहाँ वे अनिश्चित काल तक रहते थे, किन्तु एक पश्चात्कालिक मंत्र से साकेतिक भाषा में निर्देश किया गया है कि, वे जल में जा सकते थे अथवा वनस्पतियों में रह सकते थे। (स्थूल रूप में) यह पुनर्जन्म की ओर संकेत है जिस पर अनेक आदिम जातियों का विश्वास था और जिसके अनुसार मृतकों की आत्माये मनुष्य रूप में जन्म-ग्रहण करने से पूर्व पशु-पादप अथवा किसी प्राकृतिक पदार्थ का रूप धारण कर सकती थी।^{१०}

ऋग्वैदिक पुनर्जन्म सम्बन्धी धारणा का विवेचन करने के लिए राना डे ने कुछ मंत्रों का आश्रय लिया है। वे लिखते हैं^{११} कि यह सत्य है कि ऋग्वेद में स्पष्टतः पुनर्जन्म की कल्पना का प्रसंग नहीं प्राप्त होता। आर्यों की आमोद-प्रमोदशील प्रवृत्ति के कारण मरणोत्तर-जीवन के विषय में गम्भीरतापूर्वक विचार करना उनके लिये एक प्रकार से असम्भव सा था। देवलोक एव पितृलोक में विश्वास रखने के साथ उन्हें अन्य किसी में विश्वास रखने की चिन्ता नहीं थी। उनके लिये यह ज्ञात कर लेना पर्याप्त था कि दिव्य पुरुष उस स्वर्ग को जाते हैं, जिसमें मधु की प्रचुरता है।^{१२} तथा साधारण पुरुष यम लोक में जाते हैं जहाँ यमराज अपने चारों ओर मनुष्यों के दल एकत्र कर बैठते हैं। यह लोग भी अस्पृहणीय नहीं, जहाँ जाने से ऐसा प्रतीत होता है, कोई भी वचित नहीं किया जा सकता।^{१३} यह स्वीकार कर लेने पर भी कि पुनर्जन्म की कल्पना ऋग्वेद में प्रमुख नहीं है, इस तथ्य को नकारा नहीं जा सकता कि उसके अनेक स्थलों में पुनर्जन्म की कल्पना तक पहुँचने का प्रयास किया गया है। इस कल्पना का प्रथम चरण जगत् की समस्त वस्तुओं को सजीव मानना है। एक मंत्र में ऋषि ने मृत पुरुष की आँख को पुनः सूर्य में विलीन हो जाने का आदेश दिया है जो

ब्रह्माण्ड में इसका सागतिक तत्व है, प्राण को वायु में, जो उसका सागतिक विश्वरूप है तथा आत्मा को अपने धर्मानुकूल स्वर्ग या पृथ्वीलोक में जाने का आदेश दिया गया है।^{१४}

यद्यपि इस मंत्र में पुनर्जन्म के यथेष्ट-भाव का ग्रहण नहीं हो सकता है फिर भी वस्तु प्राणवाद की ओर इसका संकेत स्पष्ट दृष्टिगोचर होता है। लेकिन इसका 'धर्म' शब्द महत्वपूर्ण है। इसमें कर्म-सिद्धांत का प्राचीनतम स्वरूप मिलता है। विशेषकर जब कि आत्मा को अपने धर्मानुसार स्वर्ग या ससार में जाने का आदेश दिया है किन्तु इसी मण्डल से एक अन्य मंत्र में इससे भी अधिक निश्चित अवतरण मिलता है जहाँ वस्तु प्राणवाद का प्रतिपादन और भी दृढता से किया गया है। मंत्र में नियुक्त आत्मा का पुनः जीवन धारण के लिये आह्वान किया गया है।^{१५} इस सूक्त के समस्त मंत्र वस्तु प्राणवाद के वातावरण से ओत प्रोत हैं और यह अनुभव किया जा सकता है कि आत्मा मृत्योपरान्त पूर्णतः नष्ट नहीं होती वरन् पंच महाभूतों में मिल जाती है।^{१६}

यज्ञ और कर्म नियम

मृत्यु के पश्चात् क्या होता है? इस प्रश्न पर दिये हुए तथ्य के रूप में विचार नहीं किया जा सकता। इसकी सम्भावना कर्म के स्वरूप पर आधारित है। इसके साथ यह प्रश्न ससार के स्वरूप की व्याख्या एवं आत्मा के शरीरान्तरण की सम्भावना की ओर ले जाता है। जिस प्रकार वृक्ष का बीज अपने अन्तर में एक सम्पूर्ण नवीन वृक्ष का वहन करता है उसी प्रकार मृत्यु के पश्चात् मनुष्य के कर्म अंकुर के रूप में जीवित रहते हैं।^{१७} ऋग्वेद में, कर्मफल प्राप्ति की ओर संकेत किया गया है यद्यपि यह विकसित नहीं है, जिसमें कि नैतिकता सम्बन्धी बीज को भी देखा जा सकता है। यहाँ यज्ञ 'इष्ट' और पुरोहित को प्राप्त होने वाला दान या देवताओं द्वारा दिया गया उपहार 'पूर्व' नाम से वर्णित है।^{१८} कालान्तर में इन दोनों शब्दों को संयुक्ताक्षर बना दिया गया और 'हृष्टापूत' को सचित फल के रूप में समझा जाने लगा। मृत्यु के पश्चात् भी यह फल— (फल का प्रभाव) सुरक्षित रहता है^{१९} जिसका समयानुसार उपयोग किया जा सकता है, इस धारणा ने जन्म लिया। 'हृष्टापूत' का यह नियम कर्मवाद के बीज के रूप में विकसित हुआ^{२०} और फिर इसका सम्बन्ध केवल यज्ञ द्वारा उत्पन्न फल या यज्ञ द्वारा प्राप्त होने वाले फल से ही नहीं रह गया, वरन् उसने मनुष्य के प्रत्येक क्रिया-कलापों को आवृत्त कर लिया^{२१} इसमें सबसे बड़ा परिवर्तन उस समय हुआ जब कर्मफल के इस अविकसित विचार के साथ 'कर्मचक्र और पुनर्जन्म' का सिद्धान्त जुड़ गया।

गीता के पुनर्जन्म की वेद के पुनर्जन्म से तुलना

'पुनर्जन्म' की भावना के उदय के साथ-साथ अमरत्व प्राप्त करने की आकांक्षा भी उदित हो रही थी। अमरत्व किस प्रकार प्राप्त कर सकते हैं। वैदिक ऋषि इसके लिए यज्ञ परम्परा पर आश्रित थे। औपनिषदिक नित्य कूटस्थ आत्मा के विचार का पूर्णतः विकास नहीं हो सकता था। शुभ कर्मों के आधार पर अमरत्व प्राप्त करने की आशा व्यक्त की जाती थी। इसके साथ ही यह धारणा भी विकसित हो रही थी कि अशीरत्त्व भाव से अमृतत्व प्राप्त किया जा सकता है। अग्निचयन को अमृतत्व प्रदाता माना गया। शतपथ ब्राह्मण में यह वर्णन मिलता है कि प्रजापति के आदेशानुसार अग्निचयन

का कार्य विधिवत सम्पन्न करने से देवगण अमर हो गये। लेकिन अग्नि चयन में कौन सा ऐसा तत्व है जिससे यजमान बार-बार की मृत्यु पर विजय प्राप्त कर लेता है। अग्निचयन का कर्म प्रतीकात्मक है। अग्निचयन के लिए चुनी जाने वाली ईंटे वर्ष के दिन और मानव शरीर की अस्थियों की संख्या एक है जो प्रति प्रतीक का एक-दूसरा रूप है। जो, कुछ सृष्टि में हो रहा है यज्ञ द्वारा किया जाता है। इसके दो लाभ हैं एक तो याज्ञिक को सृष्टि-नियम का प्रत्यक्ष ज्ञान होता है। दूसरे सृष्टि नियम को यह यज्ञ सहायता पहुँचाता है।^{२२} यह आदि विराट् पुरुष के शरीर-विच्छेद के समान ब्रह्माण्ड रचना का (ऋग्वेद में पूर्वतः प्राप्त विचार को), कर्मकाण्ड द्वारा साकार करने का एक पुरोहितीय प्रयास है, जो अपनी इच्छा पूर्ति के लिए (ब्रह्माण्ड की प्रतीक) अग्निवेदि की रचना तथा सदैव आवृत रहने वाला सृष्टि सम्बन्धी यज्ञ, की अपेक्षा रखता है। इसलिये इसे ब्राह्मणों के यज्ञ-सिद्धांत की महत्वपूर्ण व्याख्या समझा जाता है।^{२३}

अग्निचयन का फल क्या है? इस कर्म का सम्पादन किसलिए अपेक्षित है? शतपथ ब्राह्मण का कथन है कि 'अग्निचयन कर्ता अग्नि-देव-स्वरूप का हो जाता है। अग्नि ही अमृत है। दिव्य गुण वाले पदार्थ इसकी विभूतियाँ हैं। वह विभूतिवाला हो जाता है।^{२४} जो व्यक्ति विद्या तथा पवित्र कर्मों द्वारा अमर होना चाहता है वह इस शरीर के नाश के पश्चात् अमर हो जायेगा। जो इस अग्नि चयन को जानते हैं या जो इस कर्म को सम्पन्न करते हैं मृत्योपरान्त एक बार और जन्म प्राप्त करने के उपरान्त अमर-जीवन प्राप्त करते हैं किन्तु जो इसे सम्पन्न नहीं करते, मरने पर पुर्नजीवन प्राप्त करते हैं और बार-बार मृत्यु का भोजन बनते हैं।^{२५} तैत्तिरीय संहिता के अनुसार यज्ञ विशेष का अनुष्ठान कर मनुष्य जीवितावस्था में स्वर्ग पहुँच जाता है।^{२६} स्वर्गीय सुख सबसे अधिक उन्हें प्राप्त होता है जो एकाग्रता के साथ यज्ञ करते हैं। वे स्वर्ग में निवास करते हैं, द्युलोक में उच्चस्थान एवं हिरण्य के अधिकारी होते हैं।^{२७} स्वर्ग में पुनीत व्यक्तियों के लिये सुमधुर सगीत, घृत, सोम, सुरा के स्रोत प्रस्तावित होते रहते हैं।^{२८}

शतपथ ब्राह्मण में^{२९} आत्मा का अस्तित्व और पुनर्जन्म स्वीकार किया गया है। तैत्तिरीय ब्राह्मण में नचिकेता की कथा है जो कठोपनिषद् के समान है। इस संदर्भ में नचिकेता का तीसरा वरदान कठोपनिषद् से भिन्न है। यह तीसरा वरदान है— मैं पुर्नमृत्यु को किस प्रकार दूर करूँ, इसकी घोषणा मुझसे करो।^{३०} मृत्यु ने नचिकेता को अग्नि का उपदेश दिया, जिससे नचिकेता पुर्नमृत्यु को दूर कर सका।

शतपथ ब्राह्मण यह भी प्रतिपादित करता है कि मनुष्य की इच्छा (और उसी के अनुरूप कार्य) पर यह निर्भर है कि उसे मृत्योपरान्त कौन सा लोक प्राप्त होगा। प्रत्येक व्यक्ति अपने मन के अनुकूल-निर्मित लोक में जन्म ग्रहण करता है। जो देवताओं के लिए यज्ञ करता है वह इस लोक को प्राप्त नहीं करता है। यकर्ता अपने शरीर से उसी प्रकार मुक्ति प्राप्त करता है जिस प्रकार सर्प अपने केचुल से मुक्ति प्राप्त कर लेता है।^{३१}

ब्राह्मण ग्रन्थों में समस्त शुभ कर्मों का फल स्वर्ग कहा गया है। जो मनुष्य पुण्य कर्म करने वाले हैं वे स्वर्ग लोक को जाते हैं। स्वर्ग लोक यज्ञ-तप आदि से प्राप्त होता है। जैसा कि कहा गया है देवों ने यज्ञ से, श्रम से, तप से और आहुतियाँ देकर स्वर्ग प्राप्त किया है।^{३२} इस जन्म के पुण्य कर्मों के श्रेष्ठ फल अगले जन्म में ही विशेष सुख के

रूप में प्राप्त होते हैं। अनेक पदार्थ भी स्वर्गलोक के नाम से पुकारे जाते हैं, जिनका भाव यह हो सकता है कि सुख विशेष का नाम ही स्वर्ग है। वह इस पृथ्वी पर या ईश्वर की अनन्त सृष्टि में से किसी अन्य लोक में भोगा जाये। उम लोक का स्वरूप इसी प्रकार का होगा। सम्भवतः वहाँ दुख की मात्रा कुछ कम हो।^{३३} इस प्रकार ससरण (आवागमन चक्र) की भावना (आशिक रूप से) विद्यमान थी, और मुक्ति का उपाय था 'कर्म— विशेषतः यज्ञ कर्म'।

उपनिषद् काल में सुख से ऊपर भी अधिक श्रेष्ठ 'आनन्दलोक'^{३४} की स्थापना की चेष्टा होने लगी थी। यह चेष्टा भौतिकवादिता से आगे बढ़कर आध्यात्मिकता की ओर प्रगति थी। वेदों और ब्राह्मणों में पुर्नजन्म के विकास के कुछ रहस्यात्मक संकेत हैं। जिनका कुछ स्पष्ट विकास उपनिषदों में हुआ है। यह बताने के पश्चात् कि मृत्योपरान्त मानव शरीर के समस्त भाग अनेक शक्तियों में समाहित हो जाते हैं। (मनुष्य के नेत्र में, श्वासवायु में, अग्नि में वाणी, चन्द्रमा में मन, दिशाओं में कान, स्थूल शरीर मिट्टी में, आत्मा आकाश में, केश पेड़-पौधों में समाहित हो जाते हैं।)^{३५} याज्ञवल्क्य से पूछा जाता है कि व्यक्ति का तब क्या बचा रहता है वे प्रश्नकर्ता को एकान्त में ले जाते हैं और उससे गुप्त रूप से विचार विमर्श करते हैं। वस्तुतः मनुष्य शुभ कर्मों से पुण्यवान और अशुभ कर्मों से पापी होता है। उन्होंने कहा, वह केवल कर्म था, उन्होंने जिसकी प्रशंसा की वह कर्म ही है।

कर्म का स्वरूप और उसकी नैतिक दृष्टि यह थी कि मनुष्य जैसा कर्म या आचरण करता है वैसा ही होगा। शुभ कर्मों से अच्छा जन्म प्राप्त होगा दुष्कर्मों से बुरा जन्म पायेगा। पुण्य कर्म से मनुष्य पवित्र होता है, दुष्कर्म से अपवित्र। 'मनुष्य काममय है, उसकी जैसी कामना होती है वैसी ही उसकी इच्छा शक्ति, उसकी जैसी इच्छा होगी वैसी ही उसका कर्म होगा। जिस प्रकार का वह कर्म करता है उसी प्रकार का^{३६} वह फल प्राप्त करेगा। इस विषय के सम्बन्ध में कहा गया है कि जिसके साथ मनुष्य का मन एव सूक्ष्म देह सलग्न रहता है, उसी के पास वह अपने कर्म फल के साथ जाता है। जो कुछ कर्म वह इस लोक में करता है उसका फल प्राप्त करने के उपरान्त वह पुनः इस लोक से (जहाँ वह फल प्राप्ति के कारण कुछ काल के लिये गया था) कर्मजगत् में आ जाता है। यह कथन उस व्यक्ति के लिये है जो काम्यमान है (जो कामनाओं में डूबा हुआ है)। अकाम्यमान के विषय में— जो व्यक्ति काम रहित है, निष्काम है, जिसके काम शान्त हो गये हैं, जो स्वयं आत्मकाम (स्वयं अपनी इच्छा) है उसके प्राण कहीं और नहीं जाते, वह स्वयं, ब्रह्म होने के कारण ब्रह्मलीन हो जाता है।— 'जब मनुष्य के हृदय ही काम भावना (इच्छा) दूर हो जाती है तो वह मर्त्य है, अमृत हो जाता है, यही इसी शरीर में वह ब्रह्म की प्राप्ति कर लेता है।'^{३७}

वर्तमान जीवन में किये गये कर्म एवं आचरण मनुष्य के भावी जीवन का निर्माण करते हैं। 'पुर्नमृत्यु' एवं 'पुर्नजन्म' से मुक्त होने की कामना इस कर्म प्रक्रिया के कारण उदित होती है। कर्म-फल भोग के लिये एक जन्म के पश्चात् दूसरा जन्म लेना पड़ता है जिससे एक शृंखला का निर्माण होता है। इस शृंखला से मुक्ति कैसे प्राप्त हो। कर्मत्याग से या अन्य कोई दूसरा विकल्प हो सकता है? गीता^{३८} दूसरा विकल्प प्रस्तुत करती है। कर्म एवं आचरण मनुष्य की इच्छा (संकल्प) पर निर्भर रहते हैं और यह संकल्प कामनाओं के कारण ही जाग्रत होता है। मनुष्य की कामनायें कई प्रकार की होती

है, वह उनमें कुछ का दमन कर सकता है, किन्तु कुछ कामनाओं की निष्पत्ति अथवा सिद्धि के लिये वह सकल्प ले सकता है। अतः कामनाये (अथवा केवल 'काम') एव सकल्प कर्मों का आधार है और अन्ततोगत्वा वही जन्म-मरण चक्र के मूल में भी है। ब्राह्मण-ग्रन्थ ब्रह्म प्राप्ति की अभिलाषाओं से जिन मार्गों का प्रतिपादन करते थे। उनमें स्वाध्याय, दान और तपस्या के साथ-साथ यज्ञ का भी उल्लेख है। छान्दोग्य^{३९} में तीन धर्मस्कंधों में 'यज्ञ' को विशिष्ट स्थान प्राप्त है। 'यज्ञ' शब्द से कर्म का बोध होता है किन्तु प्रत्येक कर्म को यज्ञ नहीं कहा जा सकता, जिस कर्म से शुद्धि होती है जो कर्म स्वार्थ नहीं वरन् परार्थ है, जिस कर्म से नवीन आवरण का निर्माण नहीं होता, वरन् प्राचीन आवरण का क्षय ही होता है वही कर्म 'यज्ञ' है। अतः गीता का प्रतिपादन है कि यज्ञार्थ के अतिरिक्त अन्य कर्मों से बधन होता है। यज्ञ हीन का इह लोक भी नहीं है और परलोक भी नहीं है।^{४०} यज्ञ की धारणा में गीता द्वारा प्रतिपादित अर्थ का समावेश क्रमशः किस प्रकार हुआ उसकी विवेचना उपनिषदिक साहित्य में उपलब्ध हो सकती है। 'यज्ञ' कर्म वास्तविक रूप में कौन सी उपलब्धि प्रदान करा सकते हैं। कर्म के प्रति आसक्ति एव निरासक्ति की भावना का क्या महत्व है। गीता के इन प्रश्नों को क्रमबद्धता औपनिषदिक जगत् से उपलब्ध हुई है।

संन्यास

औपनिषदिक चिन्तन का विकास

उपनिषद् पूर्व तक की जिज्ञासा का इस प्रश्न का उत्तर पाने की चेष्टा कर रही थी कि मृत्यु के पश्चात् क्या होता है।^{४१} अथवा क्या सम्भव हो सकता है। इन प्रश्नों के उत्तर में तीन प्रकार के विचार प्रकाश में आ चुके थे— सम्पूर्ण विलोप (नाश), स्वर्ग या नरक में प्रतिकार (फल-भोग) एवं पुनर्जन्म।^{४२} जो लोग आत्मा की अमरता में विश्वास नहीं करते वे प्रथम मत का प्रतिपादन करते हैं। कठोपनिषद् में इसका प्रमाण मिलता है।^{४३} नचिकेता ने मृत्योपरान्त आत्मा की अति जीविता के प्रति शंका व्यक्त की है। जो लोग अति जीवन में विश्वास नहीं करते वे अन्य प्रश्नों से चिन्तित नहीं होते।

मृत्योपरान्त अति-जीवन सम्बन्धी प्रश्न सबसे अधिक महत्वपूर्ण है अर्थात् क्या भौतिक शरीर की मृत्यु के पश्चात् व्यक्ति का कोई चिन्ह शेष रहता है। श्वेताश्वतर उपनिषद् की चार समस्यायें हैं।^{४४}— क्या जगत् का कारण ब्रह्म है। हम किससे उत्पन्न होते हैं और किसके द्वारा जीवित रहते हैं। हम कहाँ प्रतिष्ठित हैं एव किसके द्वारा सुख-दुख से प्रेरित होकर व्यवस्था (ससार यात्रा) का अनुवर्तन करते हैं। अंतिम चतुर्थ प्रश्न मनुष्य के अति-जीवन का समर्थन करता है।

उपर्युक्त उपनिषद् कथन से ज्ञान होता है कि पुनर्जन्म का सिद्धान्त उपनिषद् काल में किस प्रकार विकसित हो रहा था। पुनर्जन्म सम्बन्धी प्रश्न में दार्शनिक जटिलताये निहित हैं। ऋग्वेद में देवयान एव पितृयान नामक दो मार्ग विदित थे। यह भी ज्ञात था कि स्वर्ग में आनन्द एवं आह्लाद प्राप्त होता है, किन्तु यह ज्ञात नहीं होता कि स्वर्गीय आनन्द की अवधि क्या थी। न वहाँ पुनर्जन्म संबंधी सिद्धान्त के विषय में स्पष्ट एवं निश्चित उक्ति ही मिलती है। ब्राह्मण ग्रन्थों में दोनों भागों की ओर बहुधा संकेत किया गया है। इस धारणा का भी संकेत मिलता है कि मनुष्य को कई बार मरना

होगा लेकिन सत्कर्मों एव दुष्कर्मों पर आधारित पुनर्जन्म के विषय में कोई स्पष्ट एव निश्चित सिद्धान्त नहीं मिलता ।

बृहदारण्यक उपनिषद्^{४५} के दो उद्धरण इस सन्दर्भ में उल्लेखनीय हैं । ये पुनर्जन्म के उद्गम पर प्रकाश डालते हैं । जिसके अनुसार अपने कर्मों के परिणाम स्वरूप ही मनुष्य नवीन जन्म ग्रहण करता है । छान्दोग्य^{४६} से विदित होता है कि यज्ञादि कर्म से प्राप्त होने वाला फल द्विपक्षीय है । यज्ञकर्ता जब तक कर्मक्षय होता है चन्द्रलोक में रहकर पुनः इस लोक में नवीन जन्म ग्रहण करता है । मनुष्य का आचरण (कर्म) उसके आगामी जीवन का निर्माण करता है । इसलिए पुनर्जन्म की धारणा को दिये हुए तथ्य के रूप में ग्रहण नहीं किया जा सकता । माना जाता है कि इसकी सम्भावना के सम्बन्ध में यदि कुछ कहा जा सकता है तो वह कर्म के स्वरूप के आधार पर ही कहा जा सकता है । इस प्रकार इस विचार का प्रवाह-क्रम कर्म से पुनर्जन्म की ओर होगा । इस विचार-क्रम के आधार पर प्रश्न उठता है या उठ सकता है कि क्या यह अनिवार्य सम्भावना है कि यदि 'कर्म' है तो पुनर्जन्म अवश्य होगा ।

उपनिषदों में पुनर्जन्म के सम्बन्ध में तीन मन्तव्य उपलब्ध होते हैं— छान्दोग्य में वर्णन है कि धार्मिक और सामाजिक शुभ कर्मों को करने वाले मनुष्य की आत्मा मृत्योपरान्त धूम्र और अधकार को पार करती हुई पितृयोनि में शुभ फलो का भोग कर पुनः इस संसार में नवीन जीवन धारण करती है ।^{४७} दूसरे मन्तव्य के अनुसार तपस्वी और महान् व्यक्तियों की आत्माएँ (प्रकाश के मार्ग से देवयोनि में जाकर) ब्रह्म में लीन हो जाती हैं । उनका पुनर्जन्म नहीं होता ।^{४८} तीसरा मन्तव्य जो बृहदारण्यक^{४९} में मिलता है बताता है कि आत्मा किसी योनि में फल भोग नहीं करती वरन् शुभ-फलो के कारण ब्रह्मत्व प्राप्त कर सकती है । यदि उसे कर्म करने की इच्छा होती है तो वह पुनर्जन्म लेती है । मुण्डकोपनिषद में^{५०} एक और तथ्य उपलब्ध होता है कि पुनर्जन्म के मूल में काम है । उपनिषदों में कर्म-सिद्धान्त की वे बारीकियाँ नहीं पायी जाती जो हिन्दू धर्म के उत्तरकालीन कर्मवाद के दर्शन में मिलती हैं । यह सम्पूर्ण प्रणाली काम के सिद्धान्त को लेकर स्थापित की गई है । कर्म, काम एव मनुष्य के बीच की कड़ी है ।^{५१}

पुनर्जन्म की वास्तविकता की सम्भावना संसार की श्रेष्ठता के प्रति जीव को शकालु बनाती है । इसलिए हिन्दू धर्म का तत्त्व-चिन्तन किसी परम उद्देश्य की सिद्धि के लिए किया जाता था । जिसे प्राप्त करने के लिए इस लोक में मनुष्य का प्रयास सम्भव है ।^{५२} मोक्ष प्राप्ति की धारणा दार्शनिक चिन्तन की चरम परिणति है । दूसरे शब्दों में हिन्दू धर्म की दार्शनिकता का लक्ष्य तर्क से परे पहुँचना है । उसके दृष्टिकोण में यह विलक्षणता इस तथ्य से आई है कि उसका उद्भव और विकास जीवन में नैतिक एवं भौतिक बुराई की उपस्थिति से उत्पन्न होने वाली व्यवहारिकता से हुआ । जिस अवस्था में यह बुराई समाप्त हो जाती है उसे मोक्ष कहा गया । जिन विचारकों को प्रारम्भ में यह विचार मान्य नहीं था वे भी मोक्ष के आदर्श को इसी जीवन में प्राप्त हो सकने वाला मानने लगे थे । इस अवस्था को जीवन्मुक्ति के रूप में स्वीकार किया जाने लगा (ऋग्वेद कालीन स्वर्ग प्राप्ति की धारणा के विपरीत यह एक नवीन विचारधारा थी क्योंकि स्वर्ग मृत्योपरान्त ही प्राप्त किया जा सकता था ।) इस प्रकार यद्यपि इस आदर्श की प्राप्ति दुष्कर अवश्य थी लेकिन महत्वपूर्ण परिवर्तन जिसे लक्ष्य किया जा सकता है, वह यह था कि अब इसे ऐसी उपलब्धि मानने की आवश्यकता नहीं थी जिसे परलोक

मे ही प्राप्त किया जा सकता हो। उपनिषद् की उद्घोषणा है कि हृदय की समस्त कामनाये समाप्त होने पर मनुष्य इस लोक में ही अमृतत्व और ब्रह्मत्व प्राप्त कर लेता है।^{५३} (इस प्रकार) उपनिषद् युग में मनुष्य का लक्ष्य किसी काल्पनिक लोक में पूर्णत्व प्राप्त करना नहीं रह गया वरन् इसी जीवन में निरन्तर आगे बढ़ते रहना हो गया।

उपनिषद् चिन्तन का महत्वपूर्ण पक्ष क्या हो सकता है? मनुष्य के कर्म कैसे हो, जिससे वह जन्म-मरण चक्र से मुक्त हो सके। उसकी सम्भावना ज्ञान प्राप्ति में निहित है। किस वृत्ति को त्याग दिया जाय जिससे कि शाश्वत-जीवन प्राप्त किया जा सके। मैत्रेयी ने इस दृष्टि को सामने रखकर अपनी शका व्यक्त की है।^{५४} जिस ससार से मुक्त होने की इच्छा व्यक्त की गई है उसका स्वरूप कैसा है। ससार 'तमस्' के रूप में कल्पित किया जाने लगा था। उस 'तमस्' से त्राण पाने के लिए असत्य से सत्य की ओर, अधकार से प्रकाश की ओर तथा मृत्यु से अमरता की ओर जाने की आकाक्षा परिलक्षित की जा सकती है।

वैदिक ऋषिगण पुनर्जन्म की निरन्तरता से परचित नहीं थे। वह जीवन के सम्पूर्णता एवं उल्लासपूर्ण भाव को ग्रहण करने वाला था। उपनिषद् काल में इस विचारधारा ने एक नवीन-रूप ग्रहण किया जिसमें ससार गति को जुगुप्सापूर्ण बताया। मोक्ष-प्राप्ति के पश्चात् समझा जाता था कि आवागमन चक्र से मुक्ति प्राप्त हो जायेगी और मनुष्य पूर्णानन्द की अनुभूति कर सकेगा। जिस रूप में पुनर्जन्म एवं कर्म सिद्धान्त को विकसित किया गया इसमें एक जन्म से अनन्त जन्म तक आत्मा की निरन्तर यात्रा का भाव सन्निहित था। मनुष्य ने जैसा आचरण किया है उसकी वैसी ही भावी स्थिति होगी— उत्कर्षपूर्ण, अपकर्षपूर्ण, सुखी अथवा दुःखी। छान्दोग्य उपनिषद् में पुरुष को 'क्रतुमय' कहा गया है।^{५४}

मोक्ष की अवधारणा और आकाक्षा का प्रमुख कारण 'कर्म-सिद्धान्त' और 'पुनर्जन्म' है। युग के विचारको के लिए पुनर्जन्म का भाव उत्साहजनक नहीं था। मृत्यु सदैव भयप्रद रही है और अनेक बार जीवन-मरण की सम्भावना किसी भी रूप में सुखप्रद नहीं रही होगी। स्वर्ग में पुनर्जन्म (जो ब्राह्मण कालीन आशा थी) प्राप्त करना पर्याप्त नहीं था। जन्म-मरण चक्र से मुक्ति का मार्ग खोजना ही था और तत्कालीन चिन्तको को उस मार्ग की प्राप्ति ज्ञान द्वारा हुई। इस ज्ञान को तप एवं सन्यास द्वारा उपलब्ध बताया गया।^{५६} अतः मोक्ष, ज्ञान, सन्यास और निवृत्ति मूलक विचारों को अधिक उच्च कोटि एवं उत्कृष्ट श्रेणी का समझा जाने लगा था। परिणामस्वरूप जीवन का चरम लक्ष्य मोक्ष निर्धारित करने का प्रयास ऋषियों द्वारा किया जा रहा था, जिससे पुनः-पुनः ससार चक्र में न फँसना पड़े। व्यवहारिक जीवन का अन्तिम चतुर्थ आश्रम इस दृष्टिकोण का 'आश्रय ग्रहण कर संन्यास' के रूप में प्रतिष्ठित हुआ।

संन्यास के तत्त्व

व्यवस्थित आश्रम के रूप में प्रतिष्ठित होने के पूर्व संन्यास ज्ञानाश्रयी होकर भावात्मक रूप से विकासमान था। एक सामाजिक प्रक्रिया के रूप में यह विकास हो रहा था जिसे जीवन व्यवस्था में सर्वोच्चता प्राप्त थी। संन्यास भाव के तत्त्व सहिता काल में सूक्ष्म रूप में देखे जा सकते हैं। यज्ञ-पुरुष, यज्ञकर्ता एवं स्वयं यज्ञ (यज्ञ यजमान और प्रजापति) में रहस्यपूर्ण एकाकारता दिखाई पड़ती है।^{५७} यज्ञ व्यवस्था, संन्यास-भाव के उदय का मूल कारण थी।^{५८} ब्राह्मणों में

चूँकि यज्ञ, यज्ञकर्ता और प्रजापति में समानता सम्भावित की गई है। इस धारणा की ओर संकेत प्राप्त होता है कि यज्ञ द्वारा अमरत्व प्राप्त किया जा सकता है।^{५९}

यज्ञ का उद्देश्य स्वर्ग प्राप्ति है। 'यज्ञ वह साधन है जिससे यजमान स्वर्ग प्राप्त कर सकता है। दूसरे दृष्टिकोण से यजमान अपने स्वाध्याय के विशिष्ट वाचन द्वारा स्वर्गारोहण कर सकता है।^{६०} शतपथ ब्राह्मण अग्नि रहस्य^{६१} का प्रस्फुटन कर इस विषय को दार्शनिक रूप प्रदान करता है। परम सत्ता का, जो प्रकाश-स्वरूप, लोक व्याप्त एवं विश्वधारक है, आत्मा के रूप में उपसहार किया गया है। यद्यपि वह वाणी एवं मानसिक व्यापार से मुक्त है। यहाँ पर यह भी कहा गया है कि 'पुरुष' हृदय में स्थित है एवं समस्त दृश्यात्मक-अदृश्यात्मक सत्ताशील वस्तुओं की अपेक्षा महत्तर है।^{६२} शतपथ ब्राह्मण की इस आध्यात्मिक मूल तत्त्व की एकात्मक अभिव्यक्ति का अन्वेषणात्मक आधार वही संदर्भ है जो व्यक्ति के समक्ष बार-बार होने वाली मृत्यु को उपस्थित करता है। यहाँ ब्राह्मण उपनिषदों की दार्शनिक पृष्ठभूमि निर्मित करते हैं।^{६३} तत्संदर्भ में यज्ञ का स्वरूप किञ्चित् रहस्यात्मक हो गया है।

यज्ञ

उपनिषद् काल में धर्म सम्बन्धी तीन प्रमुख धाराएँ दिखाई देती हैं, प्रथम धारा 'कर्मकाण्डात्मक' है। यज्ञ का प्रचलन धीरे-धीरे सामान्य जीवन को प्रभावित करता जा रहा था। (पंच यज्ञों की प्राक्कल्पना ऋषि, पितृ एवं समाज के प्रति दायित्वों से उत्पन्न होने की भावना से प्रभावित थी। कालान्तर में मनु के समक्ष में प्रत्येक गृहस्थ के लिए पंच यज्ञ प्रतिदिन के कर्तव्य में सम्मिलित कर लिये गये)^{६४} लेकिन यज्ञ के कर्मकाण्डात्मक स्वरूप का आंशिक विरोध वैदिक काल में ही प्रारम्भ हो गया था। यातियों ने, जिन्होंने स्वयं को एक पृथक समूह अथवा सम्प्रदाय के रूप में एकत्रित एवं केन्द्रित कर लिया था, यज्ञ परम्परा के विरुद्ध अपना विरोध प्रकट किया। इस विरोध का कारण बाह्य-धार्मिक दृष्टि के विपरीत आंतरिक अनुभूति विकसित करना था।^{६५} यज्ञ के बाह्य अभिचारिक एवं उसके कर्मकाण्डात्मक पहलू के प्रति यह विद्रोह क्रमशः विकसित हो रहा था। दूसरी विचार धारा तपस्या या शरीर-पीड़न की थी— अलौकिक शक्ति प्राप्त करने के उद्देश्य से शरीर को कष्ट तथा अभाव का अभ्यस्त बनाना। यह धारणा धीरे-धीरे विकसित हो रही थी कि तपस्या द्वारा 'दिव्य-शक्ति' के रहस्य को सरलता पूर्वक जाना जा सकता है। तपस्या से प्राकृतिक शक्तियों पर भी विजय पाई जा सकती है। इस समय तपस्या जीवन को अनुशासनबद्ध करने में भी सहायक समझी जाती थी। इन्द्रियजयी होने के लिये तपस्या की आवश्यकता अनुभव की जाती थी।

धर्म सम्बन्धी तीसरी धारा, जो अधिक महत्वपूर्ण थी, के अनुसार यज्ञ और तपस्या साध्य नहीं वरन् ज्ञान प्राप्ति के साधन हैं। अतः ज्ञान को सर्वोच्च समझा जा रहा था। 'ज्ञानी' (आत्मज्ञानी) उपनिषद्काल के प्रारम्भ में तपस्वी और यज्ञ कर्ता से अधिक सम्माननीय एवं महत्वपूर्ण व्यक्ति समझा जाता था। राजा बृहद्रथ की कथा इस जीवन आयाम की ओर स्पष्ट संकेत करती है, जिन्होंने तपस्या के लिये अपने राज्य का त्याग कर दिया था। लेकिन कठिनतम तपश्चर्या के पश्चात् भी उनकी यह वेदना शेष थी कि वे 'आत्म ज्ञानी' नहीं हैं।^{६६} उचित ज्ञान के अभाव में कोई भी यज्ञ कर्म

या तपश्चर्या लाभप्रद नहीं है।^{६७} तपस्या के द्वारा परमतत्व का ज्ञान प्राप्त नहीं किया जा सकता। केवल तपस्या ही नहीं वरन् विभिन्न शास्त्रादि ग्रंथों के ज्ञान से भी 'आत्म ज्ञान' नहीं प्राप्त किया जा सकता। नारद, यद्यपि विभिन्न विद्याओं के ज्ञाता है लेकिन वे केवल मन्त्रवेत्ता है आत्मवेत्ता नहीं। शास्त्रीय ज्ञान से 'शोक' पर विजय प्राप्त नहीं की जा सकती। सनत्सुजात ने भी इनकी समस्त विद्या को केवल नाम मात्र बताया है ज्ञान नहीं।^{६८} अतः वह निरर्थक है। अतः आत्म ज्ञान को प्रमुखता प्राप्त हुई और बाद में संन्यास आत्मज्ञान प्राप्त करने का साधना माना जाने लगा। संन्यास के प्रेरक तत्वों को इस प्रकार (किसी सीमा तक) क्रमबद्ध रूप दिया जा सकता है।

यज्ञ वांछित वस्तुओं की प्राप्ति के अमोघ साधन है और इसलिये उसे हिन्दू धर्म की जीवन व्यवस्था में प्रधान स्थान प्राप्त हुआ। इस आधार पर यज्ञ त्रिरुण के रूप में प्रतिष्ठित है। यज्ञ^{६९}, देव, पितृ और ऋषि ऋण से उरुण होने में सहायक है। अतः मनुष्य के नित्य-प्रति कर्म के अन्तर्गत इसकी गणना की गई है। यज्ञ की क्रियात्मकता से भौतिक पदार्थों की उपलब्धि देवताओं के साथ एकरूपता (समीपता और सायुज्यता) की स्थापना और स्वर्ग की प्राप्ति होती है। एक मत, (कर्मकाण्ड से प्रभावित होकर), विश्व को यज्ञ कर्म से उत्पन्न मानता है। यह कल्पना वेद में विशेष रूप से पुरुष सूक्त में पाई जाती है। जहाँ विराट् से पुरुष की उत्पत्ति परिकल्पित है। वहाँ कहा गया है कि पुरुष को हवि बनाकर किये गये यज्ञ से ब्रह्माण्ड की समस्त वस्तुओं को निर्मित करने की सामग्री प्राप्त हुई। इसके अतिरिक्त यज्ञ एक भावामय-संसार का निर्माण करते हैं। ऋग्वेद का कथन है कि जो अकेले भोजन करता है वह पाप का भागी होता है।^{७०}

वैदिक विचारधारा के आधार पर विकसित परम्परा के सम्बन्ध में कुछ विचारकों का मत है कि उसमें यज्ञ को अत्यधिक महत्व मिलने के कारण नैतिक विचारधारा की उपेक्षा हुई। कर्मकाण्ड की यथार्थता को सदाचार की कसौटी माना जाने लगा। लेकिन कर्मकाण्ड प्राचीन विचारधारा के विकास के अनेक आयामों में से एक था। अतः यह स्वीकार करना अधिक उचित प्रतीत होता है कि जिन वर्गों में यज्ञ का प्राधान्य था उनमें नैतिक और कर्मकाण्डीय आदर्श परस्पर सघर्षरत हो गये होंगे। इस सघर्ष की समाप्ति के उद्देश्य से ही सम्भवतः प्रजापति को, जो न केवल यज्ञ का प्रधान देवता था, यज्ञ रूप ही स्वीकार किया गया, वरन् ऋत के अधिपति के रूप में भी दिखाया गया है।^{७१} यह सदर्भ इस मत को स्पष्ट करता है कि यज्ञ-परक विश्व-व्यवस्था की स्थापना के साथ-साथ नैतिक व्यवस्था की स्थापना करना भी देवताओं का दायित्व है। ब्राह्मण, (जिसमें प्रमुख रूप से यज्ञ कर्म की श्रेष्ठता का विवेचन है), यज्ञ की कमी की ओर संकेत करता है। वहाँ कहा गया है कि उन्होंने ज्ञान द्वारा वह उच्च स्थिति प्राप्त की जहाँ कामनायें समाप्त हो जाती हैं। उसे यज्ञ कर्म या अज्ञानपूर्वक तपस् द्वारा प्राप्त नहीं किया जा सकता। केवल जो जानते हैं उन्हीं के लिए यह स्थिति है।^{७२}

उपनिषदों में अनेक सन्दर्भ यज्ञ की कमी की ओर संकेत करते हैं। यज्ञ परम्परा का वहाँ उपहास किया गया है। उनकी प्रकृति कर्मकाण्ड विरोधी है। विश्व के सम्बन्ध में उनका सिद्धान्त ब्राह्मणों के यज्ञ-परक सिद्धान्त से भिन्न है। लगभग सभी प्राचीन उपनिषदों में यह विरोध दिखाई देता है। कहीं-कहीं उसका स्वर स्पष्ट रूप से उपहासात्मक है। यज्ञ परम्परा का उपहास उसकी निरर्थकता एवं उसके क्षणिक फलों को लेकर दिया गया है। मुण्डकोपनिषद् में एक

क्षणिक-फल प्रदाता के रूप में यज्ञ का स्पष्ट विरोध किया गया है, यज्ञ से जो निःश्रेयस् की कामना करता है वह पुरुष मूढ़ है। उसे बारम्बार जरा-मरण के चक्र में फँसकर दुःख भोगना पड़ता है।^{७३} वे मूढ़ पुरुष अन्धे के समान पीड़ित होकर ससार में भटकते फिरते हैं। कर्मशील मनुष्य रागवश 'तत्त्व' को जानने में असमर्थ है। इसलिए कर्म-फल क्षीण होने पर वह स्वर्ग से च्युत हो जाता है।^{७४} यज्ञ अस्थिर जीवन-सागर की तरंगों के समान है।

यज्ञ उपहास का स्वर भी उपनिषदों में स्थिर नहीं रहा। उसमें परिवर्तन उस समय आया जब ब्राह्मण-परम्परा के बाह्य विधान अर्न्तयज्ञ के रूप में परिवर्तित हुए। (यद्यपि बाह्य-यज्ञ के क्रियात्मक स्वरूप का यह परिवर्तन नवीन नहीं था। आन्तरिक यज्ञ की परिकल्पना ऋग्वेद के 'पुरुष सूक्त' में ही देखी जा सकती है।) उपनिषदों की प्रकृति यद्यपि ब्राह्मणों के कर्मकाण्ड के विपरीत है, लेकिन वह यज्ञ का समर्थन भी करती है। ऋषियों ने जिन कर्मों का मंत्रों में साक्षात्कार किया था उन्हीं कर्मों का अनेक प्रकार से विस्तार हुआ। 'सत्य (कर्मफल) की कामना से उनका (यज्ञ का) नित्य आचरण सुकृत (कर्मफल प्राप्ति का) का मार्ग है।'^{७५} मुण्डकोपनिषद् में (विशेष रूप से) एक ओर यज्ञ का समर्थन किया गया है, दूसरी ओर वहाँ यज्ञ विरोधी मत भी प्राप्त होते हैं। यज्ञादि कर्म यद्यपि सुकृत प्रदाता हैं फिर भी उनसे अमृतत्व प्राप्त नहीं किया जा सकता। लेकिन अन्य (कुछ) उपनिषदों में इस प्रकार की अनिश्चितता नहीं है। वे यज्ञ सन्दर्भ का भाव परिवर्तित कर देते हैं। छान्दोग्य में अर्न्तयज्ञ की भी महत्ता स्थापित हो चुकी थी।

'हमारा वास्तविक यज्ञ अपने अन्तर्गत प्राणों की आहुति देना ही है'। इस प्राण यज्ञ को न जानकर वहियज्ञ विधान धूल में आहुति देने के समान है। इसके विपरीत प्राणयज्ञ (अर्न्तयज्ञ) का ज्ञाता अपने पापों से मुक्त हो जाता है। उसके पाप अग्नि द्वारा भस्मीभूत हो जाते हैं। कौषीतकि उपनिषद् मनोयज्ञ की ओर संकेत करता है। यह जानकर कि मनुष्य के अन्तर्मन में एक अखण्ड यज्ञ निवर्तमान है। ऋषिगण बाह्य-यज्ञ (विधान) की चिन्ता नहीं करते। मनुष्य जब तक वाक्य बोलता है, तब तक पूर्णतया श्वास नहीं ले सकता। उस समय वह प्राण का वाणी रूप अग्नि में हवन करता है। जिस समय पुरुष श्वास खींचता है, मौन रहता है, उस समय वह वाणी का प्राणरूपमय अग्नि में हवन करता है। ये वाक् और प्राण दो आहुतियाँ अनन्त एव अमृत स्वरूपा हैं। (वाक् और प्राण का व्यापार कर्म जीवन में निरन्तर चलता रहता है इसलिए ये दोनों अनन्त हैं। इन दोनों के व्यापारों का जो एक दूसरे में लय होता है उसमें अग्निहोत्र बुद्धि हो जाने से ये आहुतियाँ अमृतरूप फल को प्रदान करने वाली होती हैं। इसलिए इन्हें अमृत कहा गया है। वाक्-प्राण रूपा आहुतियों के अतिरिक्त जो अन्य द्रव्यमयी आहुतियाँ हैं वे कर्ममयी हैं।'^{७६} इस प्रकार ब्राह्मणयुगीन बाह्य-यज्ञ विधान दार्शनिक रूप से और अधिक विकसित एवं नवीन स्वरूप के साथ मनोयज्ञ के रूप में परिणित हुआ।

बृहदारण्यक में इस संदर्भ में अधिक स्पष्ट उल्लेख प्राप्त होता है। उपनिषद् आन्तरिक चिन्तन-प्रक्रिया का उदाहरण प्रस्तुत करता है। 'उषा यज्ञ सम्बन्धी अश्व का सिर है, सूर्य नेत्र है, वायु प्राण है, मुख (खुला हुआ) वेश्वानर अग्नि है और सवत्सर यज्ञीय अश्व का आत्मा है। द्युलोक उसका पृष्ठ-प्रदेश आन्तरिक्ष उदर, पृथ्वी पैर रखने का स्थान एव दिशाये पार्श्व मार्ग हैं। यह अर्न्तयज्ञ का विस्तृत विवरण है।

यहाँ अश्व मेघ यज्ञ का अश्व विश्व स्वरूप के रूप में वर्णित है। बृहदारण्यकोपनिषद् इसकी व्याख्या समाधि के रूप में करती है। जिसमें व्यक्ति अश्व के स्थान पर सम्पूर्ण विश्व को समर्पित करता है। इस यज्ञ का प्रतीक ससार-त्याग है, जिससे आत्मतत्त्व का ज्ञान प्राप्त होता है। होम में, मंत्र के अंत में कहे जाने वाले 'स्वाहा' शब्द का अभिप्राय स्वत्व हनन—अह त्याग से है। पाल डायसन, अश्व सम्बन्धी इस प्रतीक के विषय में लिखते हैं कि सम्भवतः इस प्रतीक की पृष्ठभूमि इस विचार पर आधारित है कि संन्यासी ससार का त्याग उसी प्रकार कर देता है जिस प्रकार पिता यज्ञीय उपहार का त्याग करता है। (यहाँ अश्व आध्यात्मिक प्रगति और अनुभूति का प्रतीक है। जैवालिन-दर्शन (जैवाल्युपनिषद्) ने एक विचित्र रूप से श्रद्धा की आहुति को चन्द्रमा से, चन्द्रमा को वृष्टि से, वृष्टि को अन्न से, अन्न को बीज से और बीज को पुरुष से सम्बद्ध किया है। लेकिन उनका यह दर्शन मोक्ष-प्रदाता नहीं है क्योंकि 'अन्त में जब पुरुष का दाह होता है तो चिताग्नि की वेदिका से एक तेजमय पुरुष प्रकट होता है जो अपने गुणानुकूल देवलोक या पितृलोक को जाता है। जैवालिन ऋषि का मत यह है कि विश्व प्रत्येक अवस्था में एक यज्ञ क्रिया द्वारा संचालित हो रहा है।

अर्न्तयज्ञ के विचार से ब्रह्ममय जगत की धारणा बलवती हो रही थी। इस मान्यता को भी प्रश्रय मिला कि जब सम्पूर्ण विश्व ब्रह्ममय है तो उसे केवल अपनी कामना और अहंकार के अतिरिक्त अन्य कोई दूसरी वस्तु अर्पित करना उचित नहीं है।

तप

यज्ञ (अर्न्तयज्ञ) और तप दोनों एक दूसरे के समीपवर्ती तत्व हैं। दोनों तत्व कालान्तर में आन्तरिक क्रियाओं के रूप में प्रतिष्ठित हुए। ऋग्वेद के दशम-मण्डल में सत्य का वर्णन आया जिसे सायण ने 'मनन की स्थिरता' के प्रतीक के रूप में स्वीकार किया है। अथर्ववेद में पृथ्वी के धारक तत्वों, ऋत, ब्रह्म, सत्य और यज्ञ के साथ तप का भी उल्लेख किया गया है। तप को उपर्युक्त तत्वों के साथ यज्ञ का उच्छिष्ट भी कहा गया है। तपस् प्रथम तत्व है, लेकिन सृष्टिकर्ता सर्बन के लिए तप करता है। तप क्या है (हिन्दू) लोक भाषा में तप 'काम' का विरोधी तत्व है, जबकि हिन्दू धर्म की पौराणिक दृष्टि में तप स्वतः एक सर्जन शक्ति है। ऋग्वेद के सृष्टि सूक्त में तपस् से परम पुरुष की उत्पत्ति होती है और तप द्वारा ही वह (परम पुरुष) सृष्टि सर्जन करता है। सृष्टि सर्जन के संदर्भ में यज्ञ और तप दोनों का समान रूप से उल्लेख प्राप्त होता है एवं उस अर्थ में यज्ञ और तप दोनों समान हैं। उत्पत्ति एवं सृष्टि संचालन कर्म में यज्ञ के साथ-साथ तप का भी स्थान है। यह विश्वास दृढ़ हो गया था कि यज्ञ या तप के बिना कुछ भी प्राप्त नहीं किया जा सकता। तैत्तिरीय संहिता में प्रजापति को सृष्टि सर्जन (दोनों देवों एवं असुरों की) के लिए यज्ञ-निर्माण करते हुए एवं मनुष्यों और पशुओं को उत्पन्न करने के लिए तप करते हुए, उल्लिखित किया गया है। प्रजापति ने सन्तति की कामना से तप किया। इस प्रकार आदित्य, चन्द्र, अग्नि, वायु और उषा की उत्पत्ति हुई। उसने तप द्वारा ही प्राण से पृथ्वी, अधान से अन्तरिक्ष और व्यान से स्वर्गलोक का निर्माण किया। केवल तप से ही नहीं यज्ञ द्वारा भी उसने सृष्टि रचना की। यहाँ तक कि प्रजापति ही वास्तव में यज्ञ है जिसमें काम (इच्छायें) एवं अमृतत्व केन्द्रित हैं। प्रजापति ने यज्ञ की सर्जना की। देवताओं ने यज्ञ से प्रजापति को उत्पन्न

किया और उन्हे इसके द्वारा सभी इच्छित पदार्थों की उपलब्धि हुई। इस प्रकार तप प्रत्येक वस्तु का प्रदाता है या तप द्वारा प्रत्येक वस्तु उत्पन्न की जा सकती है।

शतपथ ब्राह्मण में आये 'तप' शब्द का अर्थ विन्टरनित्र ने ऊर्जा अथवा तपस्या से ग्रहण किया है। तप शक्ति प्रदाता के साथ ही साथ वाञ्छित वस्तुओं का प्रदाता भी है। तप का अर्थ महान शक्ति प्रदान करने एवं भौतिक समृद्धि आदि प्राप्त करने के सदर्थ में किया गया है। देवताओं की विजय का कारण तप है। इन्द्र ने तपस्या के द्वारा अन्तरिक्ष लोक (स्वर्ग) पर विजय प्राप्त की। अथर्ववेद में तपस् काल से उद्भूत है, जो प्रत्येक वस्तु का प्रथम कारण है। यही ब्रह्मचर्य के महत्व का वर्णन करते समय श्रम और तपस् का उल्लेख किया गया है। 'ब्रह्मचर्य व्रत को धारण करने वाला ही तेजोमय ब्रह्म (ज्ञान अथवा ब्रह्म) को धारण करता है। उसमें (ब्रह्मचारी में समस्त देवगण अधिवास करते हैं। (वह समस्त देवताओं से प्रकाश और शक्ति प्राप्त कर सकता है।) तपस् इस प्रकार दृढ और तीव्र 'पृथक्करण' का रूप है। डॉ० राथ इस अर्थ को स्वीकार करते हैं। मैक्समूलर ने भी, इसे आन्तरिक ऊर्जा के अर्थ में, स्वीकृत कर, राथ के मत का समर्थन किया है। शक्ति के अर्थ में प्रयुक्त तप—(तप + असुन्- तपस्) - ताप, गर्मी तपश्चर्या कड़ी साधना, आत्म-नियन्त्रण आदि के अर्थ में प्रयुक्त होता है। इसके अतिरिक्त शम, दम, सत्य भाषण यज्ञादि आदर्शों का जीवन में पालन ही वास्तविक तप है।

तप के सन्दर्भ में (जिसका आश्रय लेकर संन्यास परम्परा विकसित हुई) सामान्य रूप से दो विरोधी विचारधाराएँ प्राप्त होती हैं। जिसमें से एक उसके मौलिक रूप को स्थाई रखती है, जिसके अनुसार तप का अर्थ शरीर को किसी एकान्तिक लक्ष्य की प्राप्ति के लिए नियन्त्रित करना है। आत्मनियन्त्रण या इच्छाओं पर विजय प्राप्त करने की तपस् पूर्ण साधना, इस अर्थ के अनुसार तप शरीर को अनुशासित करने की प्रक्रिया है। इसमें शरीर के प्रति-आदर-भाव विद्यमान है। लेकिन दूसरी विचारधारा इसके नितान्त विपरीत है, जो शरीर को नष्ट (क्षीण) करने में विश्वास रखती है। इसके अनुसार तप के प्रति एक सामान्य धारणा बनती है कि शरीर-पीड़न या देह के प्रति नितान्त उपेक्षा का भाव ही तप है। तप के अर्थ के विषय में उल्लेखनीय तथ्य यह है कि प्रारम्भ में (वैदिक युग में) तप ऊर्जा-शक्ति प्राप्त करने अथवा अपनी किसी आकांक्षा की पूर्ति के लिए किया जाता था। लेकिन कालान्तर में तपस्या को 'काम', कामना एवं इन्द्रिय नियन्त्रण का कारक माना जाने लगा।

क्लेशपूर्ण तपस्या का लक्ष्य केवल आध्यात्मिक उपलब्धि नहीं है, कभी-कभी उसका उद्देश्य सासारिक एवं भौतिक भी हो सकता है। ऐतरेय ब्राह्मण में एक विवरण मिलता है, जिसमें नारद ने तपस्यारत पुत्रहीन राजा हरिश्चन्द्र से प्रश्न किया है कि उनके शरीर को मल युक्त रखने एवं अजिन वस्त्र धारण करने से (उनको) क्या लाभ है, जटाये बढ़ाने एवं तपस्या करने का उनका उद्देश्य क्या है? हरिश्चन्द्र का उत्तर है कि पुत्र प्राप्ति के लिए वे ऐसा कर रहे हैं। यहाँ सायण ने 'मल' का अर्थ गृहस्थाश्रम और 'अजिन' का ब्रह्मचर्य किया है। श्मश्रु को और कर्म से रहित होने के कारण वानप्रस्थाश्रम एवं 'तप' को चतुर्थ आश्रम माना है। लेकिन उनके इस अर्थ को ठीक नहीं कहा जा सकता। क्योंकि गृहस्थाश्रम यदि

‘मल’ है तो पुत्राकाक्षा किसलिए। गृहस्थाश्रम की उपेक्षा और पुत्र-प्राप्ति के लिए तपस्या जैसा कठिन कर्म दोनो परस्पर विरोधी है। यदि उपर्युक्त चारो पदो को अन्तिम आश्रम (सन्यास) के सन्दर्भ मे ग्रहण किया जाय तो इस विरोधाभास को समाप्त किया जा सकता है। तब मल का अर्थ (धूलधूसरित शरीर) ऋग्वैदिक मुनि के लिए प्रयुक्त किये गये अर्थ के समान, अजिन, मृग छाल पहनकर योगमुद्रासीन जिसकी जटाये बढ गई है और जो तपस्या मे लीन है, के लिए प्रयुक्त होगा। सहिता और ब्राह्मणो की धारणा है कि यज्ञ कर्म व्यक्ति को मृत्युपर्यन्त करते रहना चाहिए। यज्ञ-कर्म का त्याग समाज के लिए श्रेयस्कर नहीं है। उस समय यज्ञ सर्वश्रेष्ठ कर्म था और आदर्श स्वर्गप्राप्ति। यह धारणा थी कि स्वर्ग उनके लिए अप्राप्य है जो ‘पुत्रहीन’ हैं। उपर्युक्त उद्धरण से दो तथ्य सामने आते हैं— पहला पुत्र प्राप्ति के लिए (सयासाश्रम जैसा) तप और दूसरा तथ्य यह कि सम्भवत यज्ञ कर्म से यह इच्छा पूर्ण नहीं हो सकती थी। एक ओर सकेत यह भी है कि तप काल-सापेक्ष हो सकता था क्योंकि आकाक्षापूर्ति के पश्चात् तप-कर्म समाप्त किया जा सकता था।

तपस्-कर्म यद्यपि भौतिक और आध्यात्मिक उपलब्धि का साधन है लेकिन उसकी (यज्ञ के समान) निरर्थकता का भी सकेत उपनिषदो मे प्राप्त होता है। मैत्री उपनिषद् मे सबसे अधिक प्रस्फुट अभिव्यक्ति हुई है। राजा बृहद्रथ ने सूर्य की ओर देखते हुए हजारो वर्षो तक तपस्या की। लेकिन अन्त मे उन्हे अनुभव हुआ कि आत्म-ज्ञान प्राप्ति के लिए तपस्या प्रभावहीन है। इस दृष्टिकोण को दो प्रकार से स्पष्ट किया जा सकता है, प्रथम तपस्या से (आत्म) ज्ञान नहीं प्राप्त हो सकता, द्वितीय आत्म ज्ञान के अभाव मे तपस्था अर्थहीन है। राजा बृहद्रथ ने केवल तपस्या की ओर सकेत किया ही नहीं वरन् सम्पूर्ण वस्तु-जगत् की क्षणिकता की ओर भी सकेत किया है एव उसे निरर्थक बताया है। उनका प्रश्न है कि वासनाओ की तृप्ति से क्या लाभ है। काम, क्रोध, मय, विषाद, लोभ, जरा, मृत्यु, तृष्णा, क्षुधा आदि से पीडित शरीर की वासनाओ की तृप्ति की क्या उपयोगिता है। वास्तव मे संसार क्षयशील है। कीट-पतंगे, पशु-पक्षी, वृक्ष, वनस्पति आदि सभी नश्वर है। ऐसी स्थिति मे वट शाकायन की अभ्यर्थना करता है, जैसे कोई एक जलहीन कूप से मेढक की रक्षा करे। बृहद्रथ की यह स्थिति वैराग्य की सूचक है। इसे ‘सुखनिरपेक्ष वृत्ति’ कहा जा सकता है।

वैराग्य

वैराग्य, सासारिक वस्तुओ के प्रति रागात्मकता का अभाव एव त्याग दोनो अर्थों की ओर सकेत करता है। जो समस्त सासारिक वासनाओं से मुक्त है या जिसने उन वासनाओ का दमन कर दिया है वह वैराग्यवान् (वैरागिक) है। वैराग्य को जागतिक वस्तुओं के प्रति घृणा एवं जुगुप्सापूर्ण या सासारिक चिन्ताओं (वासनाओ) से निर्मुक्त होना भी कहा जा सकता है। वैराग्य ‘त्याग’ या संसार त्याग (सन्यास) का प्रमुख तत्व है। संसार का मानसिक त्याग वास्तव मे वैराग्य की अवस्था है। (इस अवस्था को संन्यास के प्रभाव में प्राप्त किया जा सकता है)। तपस्या के समान वैराग्य भी अनुशासन की प्रक्रिया है। लेकिन दोनों में भेद है। तपस्या प्रमुखतः शारीरिक-अनुशासन है और वैराग्य मानसिक। तपस्या से यदि (वैराग्यपूर्ण) मानसिक अनुशासन उपलब्ध नहीं हो सकता तो वह व्यर्थ है। तपस्या वास्तव में वैराग्य के लिए पृष्ठभूमि निर्मित करती है।

वैराग्योत्पत्ति का कारण क्या है ? पुनर्जन्म (संसार संसरण) और कर्म सिद्धान्त के विकास को इसका प्रमुख कारण कहा जा सकता है । दोनो सिद्धान्त अन्योन्याश्रित हैं । पुनर्जन्म एव कर्मवाद के कारण मनुष्य अनन्तकाल तक बन्धग्रस्त है । उसे बार-बार जीवन मृत्यु का सामना करना होगा । कर्मवाद का सिद्धान्त है कि मनुष्य काम, सकल्प और कर्म का समीकरण है । जैसी उसकी कामना होगी वैसा उसका सकल्प होगा । सकल्पानुसार उसका कर्म होगा एव कर्मानुसार वह फल (पुनर्जन्म) प्राप्त करेगा । मनुष्य बारम्बार जन्म ग्रहण करता है क्योंकि उसमें कामनाये है और कामनाओं के कारण वह कर्म करता है । यदि उसे इस शृंखला से मुक्ति प्राप्त करनी है तो कर्म-त्याग आवश्यक है । लेकिन इससे भी महत्वपूर्ण है कामनाओं का त्याग क्योंकि कामना-त्याग के बिना कर्म-त्याग निरर्थक है । अनासक्ति (कामना-त्याग) भाव प्राप्त करने के लिए संसार या गृहत्याग की आवश्यकता नहीं है । गीता की मान्यता है कि संसार के मध्य रहकर भी अभ्यासपूर्वक इसे विजित किया जा सकता है ।

वैराग्य 'आत्मनिग्रह' की आवश्यकता है । आत्मनिग्रह वैराग्य द्वारा ही सम्भव है । अभ्यास के द्वारा वैराग्य की प्राप्ति का उद्देश्य, मानसिक दशा को अनुशासित करना, सासारिक वासनाओं पर नियंत्रण प्राप्त करना एव ईश्वर का अनुचितन है । इस प्रकार वैराग्य मानसिक अवस्था है, जिसके द्वारा परमतत्व का चिन्तन किया जाता है, वैराग्य द्वारा जिस आत्मा के विषय में जाना जाता है वह सबकी आत्मा है । जिसने आत्मविषयक ज्ञान प्राप्त कर लिया है वह जरा और मृत्यु से शोक मुक्त हो जाता है । 'आत्मा में स्थित ब्रह्म के अतिरिक्त और कुछ ज्ञातव्य पदार्थ नहीं है । भोक्ता, भोग्य (संसार और प्रेरक (ईश्वर)— इन तीन और प्रकार से कहा हुआ पूर्ण ब्रह्म ही (ज्ञेय) है । अतः आत्मज्ञान प्राप्ति के मध्य जो बाधा है उसे नष्ट कर देना चाहिए । आत्मज्ञान की प्राप्ति में कौन सी बाधा हो सकती है । प्रथम स्तर पर ये बाधाये आसक्ति और मनुष्य की इच्छाये है जो उसे बन्धन में डालती है । द्वितीय स्तर पर इन बाधाओं के पीछे घृणा, भय, अभिमान, कर्तव्य-अह आदि (निम्नस्तरीय) भाव है । प्रथम बाधा के विषय में कठोपनिषद् का कथन है कि 'जब सम्पूर्ण कामनाये उसके हृदय में आश्रय करके रहती है (छूट जाती है) उस समय वह मर्त्य अमर हो जाता है और इस शरीर से ही ब्रह्म भाव को प्राप्त होता है ।' गीता द्वितीय प्रकार की बाधाओं को विजित करने के लिए अभ्यास और वैराग्य का आश्रय लेती है ।

आत्मज्ञान और संन्यास

वैराग्य से प्राप्त 'अकामता' सर्वश्रेष्ठ आनन्द है । निष्कामता वैराग्य से प्राप्त होती है और वैराग्य भावना ज्ञान के अभाव में उत्पन्न नहीं हो सकती । आत्म ज्ञान क्या है ? मुण्डकोपनिषद् में दो प्रकार की विद्याओं का वर्णन है, अपरा विद्या और परा विद्या । अपरा विद्या वेद, व्याकरण, निरुक्त छन्द, ज्योतिष आदि शास्त्रों का ज्ञान है । परा विद्या वह है जिसके द्वारा ब्रह्मज्ञान प्राप्त किया जाता है । अपरा विद्या से ब्रह्म ज्ञान नहीं हो सकता । दोनों का भेद नारद और सनत्कुमार के सवाद से स्पष्ट परिलक्षित हो जाता है । नारद का कथन है कि 'मैंने समस्त वेद, इतिहास, पुराण, गणित शास्त्र, नीतिशास्त्र, तर्कशास्त्र, अस्त्रविद्या, मंत्रविद्या, नक्षत्रविद्या, भूतविद्या, देवविद्या, आदि का ज्ञान प्राप्त किया है । लेकिन यह सब ज्ञान भी शोक सागर से पार नहीं करा सका है । विविध मन्त्रों का अध्ययन करने पर मुझे आत्म-तत्व का ज्ञान नहीं है । यह अवतरण

अपना विद्या की निरर्थकता को स्पष्ट करता है ।

आत्म-ज्ञान की प्राप्ति के लिए तपस्या और यज्ञ आदि कर्म अनुपयोगी हैं । बृहदारण्यक में यज्ञ और तप दोनों को पितृलोक की प्राप्ति का मार्ग बताया गया है । तप और यज्ञ दोनों ही ज्ञान के सम्मुख निरर्थक हैं । छान्दोग्य में तप का स्थान वानप्रस्थी को प्राप्त है । मुण्डकोपनिषद् में कहा गया है कि आत्मा की प्राप्ति सत्य, तप, सम्यक् ज्ञान और ब्रह्मचर्य से हो सकती है, लेकिन साथ ही आत्मा को प्रवचन, अथवा श्रवण द्वारा अलभ्य माना गया है । (सन्यास युक्त ज्ञान और तपस्या एव कामना-त्याग से ही इसे प्राप्त किया जा सकता है । वास्तविकता यह है कि आत्म तत्व उसी को प्राप्त होता है जिसकी वह इच्छा करता है ।) तैत्तिरीय उपनिषद् वेदाध्ययन एव तपको समान रूप से महत्व प्रदान करती है । महानारायणोपनिषद् ने त्याग (न्यास) को तप से श्रेष्ठ बताया है । तप आदि कर्म को यद्यपि ज्ञान प्राप्ति के लिये निरर्थक कहा गया है लेकिन कुछ उपनिषदों में तप को महत्वपूर्ण माना जाता है ।

ब्रह्मज्ञान की प्राप्ति उन व्यक्तियों को होती है जो शान्त श्रद्धा और तप का आचरण करने वाले हैं । पूर्ववर्ती उपनिषदों में तप को ब्रह्म प्राप्ति का साधन स्वीकार नहीं किया गया है जबकि पश्चात्तवर्ती उपनिषदों में वह साधन के स्वीकृत है । तप के अर्थ में परिवर्तन भी हुआ । परिवर्तित अर्थ के अनुसार 'तप' वेद में उल्लेखित कुच्छू और चान्द्रायण आदि व्रतों द्वारा शरीर को क्षीण करने की क्रिया है । मोक्ष क्या है एव आत्मा किस प्रकार और कैसे बन्धनग्रस्त होता है आदि प्रश्नों पर विचार करने को ही तत्त्वज्ञ तप कहते हैं । बृहदारण्यक ने तो रोग और मृत्यु को भी तप के समकक्ष रखा है । 'जरादि व्याधियों से जो कष्ट होता है, उसको परम तप समझना चाहिए । जो यह जानता है, वह परमलोक पर विजय प्राप्त कर लेता है । (तप की भावना के कारण शारीरिक कष्ट होते हुए भी दुःख नहीं होता और तप का फल प्राप्त होता है ।) मृत मनुष्यों को वन में जलाने के लिये ले जाना भी तप है । (मृत्यु में तप की भावना से मरण-कष्ट नहीं होता और अन्तकाल में मन में तपस्वरूप परमात्मा की स्मृति रहने से परम तत्व की उपलब्धि होती है ।)

उपनिषद् में प्रायः तप के साथ ब्रह्मचर्य का उल्लेख आया है । 'समिधा, मेखला' द्वारा अपने व्रत का पालन करता हुआ ब्रह्मचारी श्रम और तप के प्रभाव से लोकों को समुन्नत करता है । छान्दोग्य के अनुसार वास्तविक यज्ञ ब्रह्मचर्यावस्था है । 'जिसे परम पुरुषार्थ का साधन रूपी यज्ञ कहते हैं वह ब्रह्मचर्य ही है क्योंकि जो ज्ञाता है वह ब्रह्मचर्य द्वारा ब्रह्मलोक को प्राप्त होता है जिसे 'इष्ट' कहते हैं । वह भी ब्रह्मचर्य ही है क्योंकि उसके द्वारा उपासना करके पुरुष आत्म तत्व को प्राप्त होता है । यज्ञ के समान तप भी ब्रह्मचारी का प्रतीक (साधन) कहा गया है ।' उस परम तत्व को ब्राह्मण (ब्रह्मचारी) वेदाध्ययन, यज्ञ, दान और निष्काम तप द्वारा जानने की आकांक्षा करते हैं । इस प्रकार ब्रह्मचर्यावस्था तप का साधन मात्र नहीं है वरन् उससे आत्म तत्व को जानने का प्रयास किया जाता है । छान्दोग्य उपनिषद् में नैष्ठिक ब्रह्मचारी का उल्लेख आया है जिसके अनुसार गुरु के आश्रम में जीवनपर्यन्त निवास करना नैष्ठिक ब्रह्मचर्य है । नैष्ठिक ब्रह्मचारी सन्यास की समीपवर्ती अवस्था है जिसे ब्रह्मचर्य काल में ही ग्रहण किया जा सकता है । (नैष्ठिक ब्रह्मचारी की स्थिति विविदिषा संन्यासी के समान है । वह जीवनपर्यन्त आचार्यकुल में निवास करता हुआ आत्म चिन्तन करता है ।) इस प्रकार ब्रह्मचर्यावस्था

केवल तपश्चर्या की अवस्था नहीं है वरन् ब्रह्म प्राप्ति का एक साधन है। छान्दोग्य में ब्रह्मचर्य को 'ब्रह्म' अनासक्तमन) कहा गया है। ब्रह्मचर्यावस्था जीवन के प्रति अनासक्ति-भाव का विकास क्रम भी है। शरीर और आत्मा के मध्य कोई खाई नहीं है। खाई केवल पतित और रूपान्तरित शरीर के मध्य है। मन को आत्म-चिन्तन में सचरित करना ब्रह्मचर्य की सर्वोत्तम अवस्था है। इसलिए छान्दोग्य में उसे मौन कहा गया है। क्योंकि ब्रह्मचर्य के द्वारा आत्मा को जानकर पुरुष मनन करता है। जिस आत्मा को जानकर जीव सम्पूर्ण लोको और सम्पूर्ण भोगो को प्राप्त कर लेता है उस आत्मा को जानने के लिए इन्द्र और विरोचन ने ब्रह्मचर्यवास किया। जिस प्रकार ब्रह्मचर्य से ब्रह्म को जाना जाता है उसी प्रकार 'तप' के द्वारा भी ब्रह्म ज्ञान प्राप्त हो सकता है, 'तप से ब्रह्म को जानने की इच्छा करे। तपस् एक प्रकार से मानसिक समर्पण या मानसिक अवस्था है, जिसके अभाव में तपस्या अर्थहीन है। तपस्या की सार्थकता (सफलता) श्रद्धा एव ब्रह्मचर्य (भाव) पर निर्भर है। जो तप और ब्रह्मचर्य का आचरण करते हैं उन्हें ब्रह्म लोक की प्राप्ति होती है। शिक्षा चर्या (सन्यासवृत्ति) का आचरण करते हुए तप और श्रद्धा का सेवन करने वाले (वानप्रस्था: सन्यासिनश्च) अमृत और अव्ययात्म स्वरूप पुरुष—लोक को प्राप्त होते हैं। यही पर कहा गया है कि तप ब्रह्मचर्य, श्रद्धा और विद्या (ज्ञान) द्वारा, जो आत्म-ज्ञान प्राप्त करने की चेष्टा करते हैं, वे परम गति को प्राप्त होते हैं। इस प्रकार ज्ञान को भी तपस्या और ब्रह्मचर्य के समान परमतत्व का साधन माना गया है। स्वाध्याय भी तप का एक रूप है। मुण्डकोपनिषद् में तप को ज्ञानमय कहा गया है।

ब्रह्मचर्यावस्था सन्यास के अत्यधिक समीप है, क्योंकि ब्रह्मचर्य में वैराग्यसाधना और आत्म ज्ञान प्राप्ति दोनों की सम्भावना अधिक रहती है। आत्म ज्ञान का अभाव होने पर भी जो तपस्या आदि क्रियाओं में लीन हैं, वह हजारों वर्ष तपस्या करने पर भी केवल सीमित पुण्य प्राप्त कर सकता है। यज्ञ और तप की सफलता आत्म ज्ञान की उपलब्धि में निहित है न कि साधारण भौतिक फलो की प्राप्ति में। अतः जो इस संसार में अक्षर तत्त्व को न जानकर यज्ञ करता और अनेक सहस्र वर्षों पर्यन्त तप करता है उसका वह सब कर्म नाशवान् (व्यर्थ) ही होता है। इस अक्षर ब्रह्म को जाने बिना जो मृत्यु को प्राप्त होता है वह दीन है। जो व्यक्ति इस अमृतत्व (आत्मतत्व) का ज्ञान प्राप्त कर इस लोक में मुक्ति प्राप्त करता है वह 'ब्राह्मण' है। ब्रह्मसंस्थ, ब्रह्म में सम्यक् रूप से स्थित हो, अमृतत्व को प्राप्त होता है।

उपनिषदों की घोषणा है कि संसार और आत्मा ब्रह्ममय है— समस्त विश्व ब्रह्म है। उसी से उत्पन्न होने वाला, उसी में लीन एव चेष्टा करने वाला है। सर्वकाम, सर्वकर्म, सर्वगन्ध एवं सर्वरस को परिव्याप्त करने वाला मेरी आत्मा हृदय के मध्य स्थित है। यही ब्रह्म है। इस प्रकार यज्ञ परम्परा में कर्मकाण्ड का स्थान एक नवीन रहस्यात्मक चिन्तन ले रहा था। इससे यज्ञ पर भी इस चिन्तन का प्रभाव पड़ रहा था। (औपनिषदिक अवधारणा परम तत्व को जानने का प्रयास कर रही थी।) ब्राह्मण परम्परा ने इस नवीन आयाम और चिन्तन को (संभवतः अपने पौरौहित्य स्वभाव के कारण) सहिष्णुतापूर्वक स्वीकार करने की चेष्टा की। ब्राह्मणों ने इस चिन्तन को अपने दृष्टिकोण के अनुसार एक नवीन स्वरूप प्रदान किया और उसने अपनी व्यवस्था में चार आयामों की स्थापना की चेष्टा की, जहाँ वानप्रस्थ एव सस्थापक को हिन्दू धर्म का आवश्यक और महत्वपूर्ण अंग के रूप में प्रतिष्ठित किया।

आश्रम व्यवस्था की महत्ता प्रवृत्ति एवं निवृत्ति के मध्य संतुलन स्थापित करने में है। प्रवृत्ति केवल स्वार्थपूर्ण वृत्ति (कर्म) नहीं है, वरन् उसकी सफलता स्वार्थपूर्ण वृत्तियों को वश में करने में है। निवृत्ति और प्रवृत्ति में भेद गुणात्मक नहीं है वरन् परिमाणगत है। निवृत्ति सम्पूर्ण वृत्तियों का पूर्ण निरोध है और प्रवृत्ति सीमित वृत्तियों पर नियंत्रण है। सासारिक जीवन को भी सुखमय बनाने के लिये प्रवृत्तियों पर नियंत्रण होना अनिवार्य है।

छान्दोग्य में आश्रम अवस्था के स्वरूप का सीमित वर्णन है। धर्म को तीन स्कन्धों के रूप में स्वीकृत किया गया है। प्रथम स्कन्ध के अन्तर्गत 'यज्ञ अध्ययन और दान' की गणना की गई है। जो गृहस्थ के कर्तव्य है। द्वितीय स्कन्ध तप का है— कुच्छ्वान्द्रायणादि से मुक्त तपस्वी या परिव्राजक। वानप्रस्थी से आशा की जाती है कि वह यज्ञ में व्याप्त रहस्यात्मक तत्वों का अनुचिन्तन और अन्वेषण करेगा। आचार्य कुल में रहने वाला ब्रह्मचारी जो अपने शरीर को क्षीण कर देता है, तीसरा स्कन्ध है। (इसका तात्पर्य नैष्ठिक ब्रह्मचारी से है)। चतुर्थ आश्रम के रूप में उस संन्यासी की प्रतिस्थापना है जिसने ब्रह्म और आत्म तत्व की एकता का अनुभव कर लिया है। प्रथम दो स्तरों पर मनुष्य इस ससार में अपनी समस्त शक्तियों के साथ अनुरक्त रहता है। अन्तिम दोनो दशाओं में उसका कर्तव्य सासारिकता से अपने आप को क्रमशः मुक्त कर ज्ञान-प्राप्ति की चेष्टा करना है।

प्रवृत्ति एवं निवृत्ति के उपर्युक्त मार्ग आत्मस्वरूप की परिपूर्णता के लिए आधार स्वरूप है। जावालोपनिषद् में सर्वप्रथम चारों आश्रमों का क्रमानुसार उल्लेख मिलता है। प्रारम्भ में चारों आश्रमों में एक क्रमबद्धता थी लेकिन समस्या उस समय उठी जब एक आश्रम को अतिक्रमित कर द्वितीय आश्रम में प्रवेश करने की आकांक्षा तीव्र होती गयी। वास्तविकता यह थी कि आश्रम-व्यवस्था की स्थापना प्रत्येक मानव को आध्यात्मिक शिखर तक पहुँचाने के लिए की गई थी, लेकिन कुछ लोक एकाएक इस व्यवस्था के क्रम की उपेक्षा कर संन्यासाश्रम ग्रहण कर लेते थे।

यदि आश्रम-व्यवस्था की क्रमिकता को अक्षुण्ण रखा जा सके तो कर्म और संन्यास के बीच किसी प्रकार की विवादपूर्ण स्थिति शेष न रहे। क्योंकि आश्रम व्यवस्था मानव को उसके अर्न्तमन में स्वाभाविक रूप से स्थित जगत् से एकाएक विरक्त हो जाने की आशा नहीं करती। यह अर्न्तमन को विकसित करने की एक प्रणाली है, जिसके द्वारा क्रमशः ससार और सासारिक कर्मों के प्रति आसक्ति भाव का त्याग संभव हो सकता है।

उपनिषद्काल में वानप्रस्थ और संन्यासाश्रम में सम्भवतः भेद नहीं था। दोनो आश्रमों की अभियोजना में ससार-त्याग का आधार एक ही था। अतः उपनिषदों में इन दोनो आश्रमों को एक साथ वर्णित किया गया है, पृथक-पृथक नहीं। इसका कारण यह है कि 'मुनि' शब्द वानप्रस्थी और संन्यासी दोनों सन्दर्भों में समान रूप से प्रयुक्त है। चतुर्थ आश्रम क्रमशः आश्रमेतर रूप ग्रहण कर रहा था। श्वेताश्वतर उपनिषद् ने संन्यासी को 'अत्याश्रमिभ्यः' की सज्ञा दी है।

संन्यासियों का आत्याश्रमी और अतिवर्णात्मक रूप क्रमशः विकसित हुआ। उनके इस स्वरूप ने उन्हें 'ज्ञान' अथवा ब्रह्मज्ञान के समीप पहुँचा दिया। लेकिन वे वैदिक परम्परा से पूर्णतया मुक्त नहीं थे। संन्यास-परम्परा की महत्ता इस तथ्य में विहित है कि उसका क्षेत्र 'अन्तर्जगत्' प्रभावित है। 'मनन' का यहाँ प्रमुख स्थान है। जिसके प्रभाव से यज्ञ

के अर्थ में भी परिवर्तन हुआ था। मनन आत्म-चिन्तन की प्रक्रिया है।

बृहदारण्यकोपनिषद् ज्ञान को सन्यास से समायोजित करते हुए प्रतिपादित करती है कि 'ब्रह्मज्ञानी लोकेष्णा वितेषणा एव पुत्रेषणा का त्याग कर देता है और परम मुक्त भाव से विचरण करता है। ज्ञान का स्वरूप क्या है? श्वेतकेतु यह स्वीकार करते हैं कि समस्त वेदों का अध्ययन करने पर भी उन्हें वह वास्तविक ज्ञान नहीं प्राप्त है जिसके द्वारा बिना सुना, सुना हुआ हो जाता है और बिना सोचा, सोचा हुआ हो जाता है एव न समझा हुआ समझने योग्य हो जाता है। अनेक प्रकार का ज्ञान प्राप्त होने पर भी आत्म ज्ञान की प्राप्ति नहीं हो सकती।

वेद अध्ययन, यज्ञ, दान, तप, उपवास आदि क्रियायें बाह्य रूपा हैं। जबकि शान्त— (इन्द्रिय व्यापारों से उपशान्त) दात (अन्तःकरण की तृष्णा से निवृत्ति, उपरत (सम्पूर्ण एषणाओं से रहित) तितिक्षा (सर्दी, गर्मी, सुख— दुःखादि द्रव्यों को सहन करना) एव समाहित (ध्यानावस्था) ज्ञान के आन्तरिक स्वरूप है।

उपनिषदों के उपर्युक्त उद्धरण सन्यास को ब्रह्म ज्ञान प्राप्त करने के साधन के रूप में अभिनियोजित हुए समझे जा सकते हैं। सन्यास मात्र नकारात्मक पहलू नहीं है। वरन् यह आध्यात्मिक प्रगति की पूर्णता का द्योतक है परम ब्रह्म एव आत्म तत्त्व की एकता का ज्ञान परमज्ञान की अवस्था है और संन्यास इसे ज्ञान को प्राप्त करने का एक साधन है। सन्यास के दो रूप हो सकते हैं। पहला— ज्ञान प्राप्ति के पश्चात् सन्यास ग्रहण, दूसरा ज्ञान प्राप्ति के लिए सन्यासाश्रम में प्रवेश। दोनों दशाओं में प्रथम पक्ष आश्रम की क्रमबद्धता की उपेक्षा करता है। उपनिषद् इस सदर्भ में सचेत है कि मनुष्य सन्यास कब ग्रहण करे।

मुण्डकोपनिषद् की यह प्रतिस्थापना सीमित है जिसमें कहा गया है कि शिष्य जब तक अपने शिर पर अग्नि वहन, जैसा कठोर कार्य पूर्ण न कर ले तब तक वह आत्म ज्ञान का अधिकारी नहीं है। यह अवतरण एक चेतावनी जैसा है। जिसका अभिप्राय निकाला जा सकता है कि जब तक मनुष्य 'मुण्डित' (सन्यासी) नहीं है अध्यात्म-मार्ग में प्रवेश का अधिकारी नहीं है। इसका अर्थ क्या यह है कि केवल संन्यासी ही अध्यात्म योग का साधक हो सकता है, क्या उपनिषद् सन्यास को ही अध्यात्म ज्ञान का एक मात्र साधन ही मानते हैं? उपनिषद् सन्यास को ही अध्यात्म ज्ञान का एक मात्र साधन नहीं मानते, वरन् 'शरीर जब समस्त कल्पों से मुक्त होकर शुद्ध होता है तभी मनुष्य ब्रह्म की महत्ता का अनुभव कर सकता है।

सन्यास नहीं वरन् आत्म शुद्धि परम तत्त्व की प्राप्ति का कारण है। संन्यासी यदि काममय है तो उसे ज्ञान प्राप्य नहीं हो सकता। (काममय संन्यासी वास्तविक संन्यासी नहीं कहा जा सकता, (वह केवल अपने बाह्य आवरण के कारण संन्यासी कहा जा सकता है)। विविध आनन्द वासना-विमुक्त संन्यासी को ज्ञान का अधिकारी माना गया है। अकामता या निष्कामता सर्वश्रेष्ठ आनन्द है लेकिन यदि वासनामुक्ति वास्तविक आनन्द है तो यह नहीं कहा जा सकता कि उसकी तुलना भौतिक आनन्द से किसी प्रकार हो सकती है। ब्रह्म ज्ञानी संन्यासी का आनन्द किसी पुरुष के भौतिक सुख के परिणाम से मापित नहीं किया जा सकता, चाहे उसके भौतिक जीवन का आनन्द कितना ही उच्च या श्रेष्ठ क्यों न हो।

दोनो मे परिमाणात्मक नही वरन् गुणात्मक भेद है ।

आत्मज्ञानी का आदर्श क्या है ? उसकी भावनाये कैसी होती है । ईशोपनिषद् बताती है कि जिमे आत्मज्ञान प्राप्त हो गया है उसके लिए समस्त वस्तुये आत्मा ही हो जाती है । उसके समक्ष किसी प्रकार का शोक मोह कामना आदि शेष नही रहती । जिस प्रकार जल बिन्दु कमल पत्र पर स्थिर नही रह पाते उसी प्रकार वासना रहित मनुष्य अनासक्त रहता है । उसके लिए न कोई कर्म प्रायश्चित्त स्वरूप है, न पाप, न पुण्य । वह अपने किये गये कर्म के विषय मे पापकृत या पुण्यकृत नही सोचता । वह द्विविधाओ से विमुक्त है । वह नैतिक एव अनैतिक भाव से परे है । यह ससार के प्रति उपेक्षा का भाव नही है, वरन् ससार की विषमताओ और उसके द्वन्दो पर विजय है । साथ ही उसका अर्थ यह नही है कि वह इच्छाओ को महत्व नही देता है । इतना अवश्य है कि इच्छाओ मे उसकी आसक्ति नही है । उनसे वह मुक्त है ज्ञानी के अतिरिक्त किसी दूसरे व्यक्ति से उपर्युक्त आचरण की आशा नही की जा सकती । कृष्ण अर्जुन को जब कर्मशील होने का उपदेश देते है तो इसका तात्पर्य यही है कि सांसारिक कर्मों को भी पूर्ण योग्यता के साथ उसी अवस्था मे किया जा सकता है जब परिस्थितिजन्य ज्ञान व्यक्ति को हो एव वह कर्म मात्र से आबद्ध न रहे । कर्म का त्याग नही वरन् कर्म मे निहित आसक्ति पर विजय प्राप्त की चेष्टा करना गीता का प्रमुख सदेश है ।

गीता का यह विचार कि व्यक्ति को कर्मवान् होने के साथ-साथ ज्ञान प्राप्ति के लिए भी सचेष्ट रहना चाहिए, विरोधात्मक प्रतीत हो सकता है । हिन्दू धर्म मे ज्ञान को सन्यास का (प्रधान) लक्षण माना गया है । ज्ञान की व्यावहारिक चरमावस्था 'सन्यास' है । श्रुति का कथन है कि, क्षुधा-पिपासा, शोक, मोह जरा और मृत्यु से परे आत्मतत्त्व को जानकर ब्राह्मण विरक्त होकर भिक्षाचर्या के लिए विचरण करते हैं । आत्मवेक्ता ब्रह्म को जानकर भयहीन हो जाता है । ज्ञान के अतिरिक्त परम्परा की प्राप्ति का दूसरा कोई मार्ग नही है अतः ज्ञान प्राप्ति के लिए सन्यास न लेने पर अनेक सासारिक बन्धन या कर्म ज्ञान प्राप्ति मे बाधक हो सकते है । यह वैचारिक दृष्टिकोण संन्यास (भावना) को सर्वोच्च शिखर पर प्रतिष्ठित करता है ।

एकाएक सन्यास ग्रहण करने की भावना क्या अपने आप में विरोधात्मक नही है ? उसकी स्थिति क्या है ? संन्यास (ग्रहण) की दो स्थितियाँ हैं । प्रथम है आश्रमव्यवस्थानुसार वृद्धावस्था में सन्यास लेना । यह स्थिति एक प्रकार से सामाजिक कर्मों से निवृत्ति है । समस्त पारिवारिक एव सामाजिक कर्तव्यों को पूर्ण करने के पश्चात् शांतिपूर्वक जीवन यापन करने की आकांक्षा भी इसमें विद्यमान रहती है । सन्यास की इस स्थिति का कर्म से कोई विरोध नही है क्योंकि मनुष्य ने अपने करणीय कर्तव्य सम्पूर्ण कर लिया है उसके लिए अब कुछ भी करणीय नही है । भावी कार्यक्रम वह अपने पुत्र पौत्रादि को समर्पित कर चुका है । द्वितीयावस्था ज्ञानपूर्वक संन्यासग्रहण करने की है । इसमें वैराग्य वृत्ति की प्रधानता यहाँ संसार की नश्वरता और परिवर्तनशीलता के प्रति निर्वेद भाव विद्यमान है । जाबालोपनिषद् मे इस प्रसंग का वर्णन इस प्रकार किया गया है संन्यास लेने में कोई नियम नही है व्रती हो या अव्रती स्नातक हो या नही स्त्री के मरने के उपरान्त अग्नि त्याग किया हो या अग्नि ग्रहण सस्कार न किया गया हो, किसी भी अवस्था में जब मन में वास्तविक वैराग्य उत्पन्न

हो जाय उसी समय सन्यास ग्रहण किया जा सकता है। वैराग्य स्थिर रहे इसके लिए ज्ञानोपलब्धि आवश्यक है। ज्ञान के अभाव में वैराग्य की स्थिति कुछ समयोपरान्त समाप्त हो सकती है लेकिन वैराग्य उत्पन्न हुए बिना ज्ञान की प्राप्ति सम्भव नहीं है। पश्चात् 'सर्वान्कामनाप्त' होने की सम्भावना अधिक है जब हृदय में आश्रित सम्पूर्ण कामनाओं का नाश हो जाता है तो वह 'मरणधर्मा' अमृतत्व प्राप्त कर लेता है और उसे ब्रह्म की प्राप्ति हो जाती है।

समस्त आकाक्षाओं के समाप्त हो जाने पर क्या सन्यास ग्रहण करना अनिवार्य ही है। यह प्रमुख प्रश्न है। गीता ने दूसरा समाधान किया है। कर्म को योग्यतापूर्वक सम्पादित करने के लिए ज्ञान आवश्यक है। पुनः कर्मबन्धन से मुक्त हो सकने के लिए कामना मुक्ति भी अनिवार्य है। कामना पर विजय ज्ञान के अभाव में नहीं पाई जा सकती। इन परस्पर अन्योन्याश्रित सम्बन्धों की व्याख्या के पश्चात् गीता का निष्कर्ष है कि सम्यक् ज्ञान होने पर कर्मबन्धनकारक नहीं हो सकते क्योंकि कामनाओं पर ज्ञानी का पर्याप्त नियंत्रण है। अतः ऐसी अवस्था में यदि कर्म बन्धनकारक नहीं है तो उन्हें प्रत्येक ज्ञानी को करना ही चाहिए क्योंकि कर्म ससार की गतिशीलता के लिए अनिवार्य है। गीता के अनुसार लोक सग्रहार्थ कर्म आवश्यक है उनके अभाव में ससार नष्ट हो सकता है। साधारण पुरुष ज्ञानी के आचरण का अनुसरण करते हैं अतः उसे कर्म-त्याग नहीं करना चाहिए, इसलिए हे अर्जुन, कृष्ण का कथन है, 'यद्यपि मुझे तीनों लोकों में कुछ भी कर्तव्य शेष नहीं है तथा प्राप्त होने योग्य वस्तु अप्राप्य नहीं है, तो भी मैं कर्म में ही बरतता हूँ।' यदि मैं सावधान हुआ कर्म बरतू तो सब प्रकार से मनुष्य मेरे बरताव को बरतने लग जाये।

सामान्य दृष्टि से कहा जा सकता है कि अपनी समस्त तर्कपूर्ण प्रतिस्थापनाओं के पश्चात् भी गीता की प्रवृत्ति सन्यास-भाव को प्रतिष्ठित करना है। गीता संन्यास की अनिवार्यता को महत्व नहीं देती है लेकिन उसके निष्कर्ष का स्वरूप ज्ञानात्मक है। कृष्ण का अर्जुन के परामर्श है कि 'शरीर और आत्मा दोनों पृथक हैं। शरीर के अवसान का अर्थ आत्मा की मृत्यु नहीं है। ससार के समस्त कर्म शरीर द्वारा ही होना सम्भव है फिर शरीर को महत्वहीन बताने का क्या अर्थ है। शरीर महत्वहीन नहीं है केवल नश्वर प्रकृति के कारण उसका शाश्वत आत्मा के समकक्ष नहीं रखा जा सकता। गीता की अपेक्षा यह है कि निष्काम प्रवृत्ति को सुदृढ़ करने के लिए कर्ता, शरीर और आत्मा के मध्य के विभेद के प्रति सचेत होना अनिवार्य है।

सन्यास सकल्पना के विषय में एक महत्वपूर्ण जिज्ञासा है जो उसमें व्याप्त विरोधाभास को अधिक मुखरित करती है। प्रश्न हो सकता है कि वैदिक कर्म प्रधान मान्यता और उस समय के जीवन का उत्साह किस प्रकार आत्म ज्ञान की ओर उत्सुक हो उठा या संन्यास जैसी 'नीरस वृत्ति' का पोषक बना। अल्बर्ट श्वाल्जर इसका कारण कर्मवाद एवं पुनर्जन्म के सिद्धान्त से जोड़ते हैं। क्योंकि कर्म और पुनर्जन्म का चक्र निर्मित होते ही मुक्ति का प्रयास प्रारम्भ हो जाता है। कुछ विचारकों की दृष्टि में मुक्ति का अन्तिम साधन ज्ञान-मात्र हो सकता है। लेकिन सम्पूर्ण हिन्दू धर्म की परम्परा इसे स्वीकार नहीं करती है। हिन्दू धर्म ने ससार से परे नहीं वरन् संसार में रहकर ही उससे मुक्त होने के विषय में अधिक रुचि प्रदर्शित की है। गीता इसका उदाहरण है। यह (अनिवार्य रूप से) नहीं कहा जा सकता कि पुनर्जन्म का सिद्धान्त निराशावादिता या पलायनवादिता को प्रश्रय देता है और संन्यास उसकी मुक्ति प्राप्त कर सकने की अनिवार्य शर्त है।

पुनर्जन्म को यदि, निराशा उत्पन्न करने वाला सिद्धान्त कहा जा सकता है तो उसी नैतिकता का आधार प्रस्तुत करने वाला भी कह सकते हैं। पुनर्जन्म का सिद्धान्त हमारे समक्ष नैतिकता का एक आधार भी प्रस्तुत करता है और नैतिक व्यवस्था के सुदृढ़ नियम को स्थापित किया है। पुनर्जन्म के प्रति एक और आशावादी धारणा सम्भव है। व्यक्ति को सन्तोष हो सकता है कि उसका अस्तित्व वर्तमान जीवन के पश्चात् ही समाप्त नहीं हो जायेगा। अतः इसकी सम्भावना है कि वह यह विचार भी करे कि इस जन्म में जिन कर्मों को पूर्ण नहीं कर सका है अगले जन्म में करेगा। लेकिन इस तथ्य की भी उपेक्षा नहीं की जा सकती कि हो सकता है कि साधारण व्यक्ति को इस प्रकार का विचार अरुचिकर प्रतीत न होता हो, किन्तु युग के विचारको के लिये पुनर्जन्म का भाव आकर्षक नहीं था। अतः उनकी दृष्टि में जन्म-मरण चक्र से मुक्ति का मार्ग खोजना अनिवार्य था और उस मार्ग को कर्म-संन्यासयुक्त ज्ञान द्वारा पाने की चेष्टा की गई।

तप और संन्यास दुःखमय, असन्तोषपूर्ण संसार से पलायन का साधन मात्र नहीं था। संन्यास ग्रहण करने का कारण ज्ञान प्राप्ति की आकांक्षा थी जिसे उस समय तीव्रता से अनुभव किया जा रहा था। यज्ञ और तप तो निरर्थकता के विषय में भी गम्भीरतापूर्वक विचार किया गया। छान्दोग्य उपनिषद् में वह ज्ञान एवं अन्य समस्त प्रकार की विधाओं की व्यर्थता के विषय में संकेत किया गया है। इससे ज्ञात होता है कि आत्म ज्ञान के लिये शास्त्रीय अध्ययन तप और संन्यास दुःखमय एवं सतोषपूर्ण संसार से पलायन मात्र नहीं था। विधायतात्मक रूप से इसकी प्रेरणाज्ञान की आकांक्षा थी। तप के महत्व को स्वीकार करते हुए मैक्सबेवर ने लिखा है कि मनुष्य अपने तपोबल से देवों को अपनी सुखोपलब्धि के लिए विवश कर सकते हैं। इसके साथ ही ओम् के जप से भी मानव मन को शांति का भौतिक पदार्थों से निवृत्ति प्राप्त हो सकती है अन्त में मोक्षोपलब्धि का वर्णन किया गया है। तप के क्षीण होने पर पुनः मानव जन्म में आकर ही मोक्षा प्राप्त किया जा सकता है। इस प्रकार ब्राह्मणिक विचारधारा का स्वर्ग ही चरम लक्ष्य नहीं रहा। संन्यास के विकास का कारण ज्ञान प्राप्ति की आकांक्षा थी जिसे उस समय तीव्रता से अनुभव किया जा रहा था। यज्ञ और तप की निरर्थकता के विषय में भी गम्भीरतापूर्वक विचार किया गया। छान्दोग्य उपनिषद् में वेद-ज्ञान एवं अन्य समस्त प्रकार की विधाओं की व्यर्थता के विषय में संकेत मिलता है। इससे ज्ञात होता है कि आत्मज्ञान के लिए शास्त्रीय अध्ययन (ज्ञान) की नहीं वरन् विशेष प्रकार की साधनाओं की आवश्यकता थी। इन साधनाओं ने ही प्रकारान्तर से संन्यास-भावना को अधिक दृढ़ किया। उपनिषद्काल में विकसित आत्मज्ञान प्राप्त करने की परम्परा में उस समय परिवर्तन आया जब आश्रम-व्यवस्था में ब्राह्मणयुगीन पुरोहित वर्ग ने 'वर्णाश्रम व्यवस्था एवं पुरुषार्थ' का आदर्श स्थापित करने की ओर दृष्टि डाली। समायोजन की यह योजना 'आत्मज्ञान' को अपने उदर में समाहित कर लेने का प्रयास थी, जिसके साथ महाकाव्यकालीन परम्परा का विकास हुआ।

कर्म

गीता के द्वितीय अध्याय का सैतालिसवा श्लोक उसके सिद्धान्त की व्याख्या करता है। श्लोक के शाब्दिक अर्थ से ज्ञात होता है कि उसका मुख्य प्रतिपाद्य विषय फलत्याग के साथ कर्म करना है लेकिन शंकर ने इसकी व्याख्या इस अर्थ को ध्यान में रखकर की है कि अर्जुन अभी तत्त्वज्ञान का अधिकारी नहीं है इसलिए उसे अनासक्त भाव से कर्म

करना चाहिए।^{७७} श्लोक की उपर्युक्त व्याख्या शंकर के इस दृष्टिकोण को स्पष्ट करती है कि कर्म किसी रूप में क्यों त्याज्य है। अनासक्त कर्म भी जिनको गीता अत्यधिक महत्त्व प्रदान करती है, उनकी दृष्टि में केवल चित्त शुद्धि के साधन मात्र है।

शंकरानुयायी मधुसूदन सरस्वती ने अर्जुन के लिए 'अयोग्य' शब्द का प्रयोग किया है। वे उपर्युक्त श्लोक की व्याख्या करते हैं कि तुम (अर्जुन) अशुद्ध अन्तःकरण वाले हो और तात्त्विक-ज्ञान प्राप्त करने में अयोग्य हो, अतः चित्त की शुद्धि करने वाले कर्मों में ही तुम्हारा अधिकार है, ज्ञाननिष्ठा रूप विचारादि कर्म-त्याग (संन्यास) में नहीं।^{७८}

मोक्ष प्राप्ति के लिए ब्राह्मणयुगीन कर्म मार्ग के साथ संन्यास मार्ग पहले से ही प्रचलित था। यह भी कहा जा सकता है कि प्राचीन काल से ही इन दोनों स्वतंत्र मार्गों का मोक्ष प्राप्ति के लिए अनुसरण किया जाता था। शंकर ने भी इसी धारणा को स्वीकार किया है। गीता भाष्य के उपोद्घात में उन्होंने वैदिक धर्म को दो प्रकार का कहा है— प्रवृत्ति लक्षण युक्त और निवृत्ति लक्षण युक्त। दोनों ही मार्गों का प्रयोजन निःश्रेयस् की प्राप्ति है। लेकिन शंकर अपनी इस धारणा पर स्थिर नहीं रह सके। उन्होंने अन्ततः गीता का निष्कर्ष निकाला कि प्रवृत्ति-मार्ग निवृत्ति रूप में ही परिणित होकर मोक्ष प्राप्ति में सहायक हो सकता है। कर्म, निष्काम भाव पूर्वक ईश्वरार्पण में बुद्धि से अनुष्ठित होने पर भी, केवल चित्त शुद्धि में सहायता दे सकता है। गीता का प्रयोजन उनके मत में ससार से मुक्ति ही है, और यह मुक्ति सर्वकर्म संन्यास पूर्वक केवल आत्मज्ञान द्वारा ही सम्भव है।^{७९}

कृष्ण ने अर्जुन को संन्यास का अधिकारी नहीं माना, शंकर की दृष्टि में उसके दो कारण हो सकते हैं। एक तो अर्जुन क्षत्रिय है^{८०} अतः वह संन्यास ग्रहण का अधिकारी नहीं है। दूसरा कारण यह है कि अर्जुन ज्ञानी नहीं है क्योंकि ज्ञान संन्यास का प्रमुख लक्षण है। अर्जुन अपनी प्रकृति के कारण एक कर्म साधक ही हो सकता है अतः उसे निरासक्त भाव से कर्म करते रहना चाहिए।

शंकर की दृष्टि में केवल अनासक्त होना पर्याप्त नहीं है। उनके विचार से कर्म फल के प्रति अनासक्त होने पर भी कर्म स्वयं फल उत्पन्न करने में समर्थ है। वे अपने मत की पुष्टि के लिये इस प्रकार की शकयें उठाते रहे हैं। लेकिन शंकर ने गीता की व्याख्या पक्षपात रहित होकर नहीं की है। कामना करने पर ही कर्ता फलभोक्ता होता है। कामनामात्र संसार है और उसकी विस्मृति मोक्ष है।^{८१} अतः निष्काम भाव से किया गया कर्म फल का कारण नहीं है। निष्काम भाव से एव ईश्वरार्पण बुद्धि से किया गया कर्म फल प्रदाता नहीं होता। निष्काम कर्म का प्रयोजन उसकी उपयोगिता आदि के विषय में शंका करना व्यर्थ है क्योंकि निष्काम कर्म का अर्थ कर्म फल का त्याग नहीं वरन् उसमें निहित आसक्ति का त्याग है।

गीताकार ने गीता में ज्ञान-कर्म समुच्चयवाद की स्थापना की है, यह विचार शंकर को अमान्य है। उनका विचार है कि सम्यक् ज्ञान की स्थिति में ज्ञान और कर्म में विरोध होने के कारण दोनों का समुच्चय असम्भव है। ज्ञान के अनुसार आत्मा देहादि नितान्त भिन्न और पृथक् है। आत्मा में कर्तृत्व और भोक्तृत्व आदि सापेक्ष हैं। शंकर मानते हैं कि जब

यह ज्ञान हो जाता है कि आत्मा देहादि से भिन्न है तब कर्तृत्व और भोक्तृत्व आदि धर्म निवृत्त हो जाते हैं। दोनों के परस्पर विरोध के कारण कर्म और ज्ञान का समुच्चय सम्भव नहीं हो सकता है। ज्ञान के पूर्व आत्मा पर कर्तृत्व आदि धर्मों का आरोप सम्भव है ज्ञान प्राप्ति के पश्चात् नहीं। गीता में इन दोनों निष्ठाओं को पृथक् रूप से कहा गया है।^{८२}

यज्ञ, दान, तपस्या आदि से चित्त की शुद्धि होने के पश्चात् परमार्थ विषयक ज्ञान उत्पन्न होता है। ज्ञानोत्पत्ति के कारण कर्म के प्रयोजन की निवृत्ति होने के साथ व्यक्ति का कर्म भी निवृत्त हो जाता है। अतः कर्म के निवृत्त हो जाने पर बुद्धि (ज्ञान) के साथ कर्म का समुच्चय सम्भव नहीं हो सकता है। यदि ज्ञानी पुरुष लोक सग्रह के निमित्त कर्म में प्रवृत्त होता है तो उसके कर्म को कर्म नहीं कह सकते।

आचार्य शंकर के मत में लोकसग्रहार्थ कर्मों का ज्ञान के साथ विरोध नहीं है। यद्यपि यह अलंकारिक कथन है फिर भी इस कथन से यह ज्ञात होता है कि शंकर के निर्गुणात्मवाद में भी उन कर्मों के लिए स्थान है जो राग-द्वेष से प्रवृत्त नहीं है। निष्काम कर्म और लोकसग्रहार्थ कर्मों का ज्ञान के साथ विरोध नहीं है। किन्तु इस भाव के विचार शंकर में अत्यल्प है और इनकी संगति उनके आध्यात्मशास्त्र के साथ स्पष्ट नहीं की जा सकती। उनके मत में प्रकृति के गुणों में ही क्रियात्मकता है, आत्मा में नहीं, अतः परमार्थतः कर्म और ज्ञान का समुच्चय असम्भव है। आत्मा को अपने शुद्ध स्वरूप का ज्ञान होने पर कर्म का सर्वथा अभाव हो जाता है। अतः कर्म और ज्ञान के समन्वय का प्रयास निरर्थक है। शंकर ने बलपूर्वक स्थापित किया है कि आत्मज्ञानी को सभी कर्मों का परित्याग कर देना चाहिये।^{८३} गीता तत्त्व ज्ञान से, न कि कर्म सहित ज्ञान के द्वारा मोक्ष प्राप्ति का प्रतिपादन करती है। वे अपने तत्त्व ज्ञान के इस निष्कर्ष पर दृढ़ हैं कि परम कल्याण का साधन न तो कर्म है और न ज्ञान कर्म समुच्चय ही। ज्ञान को कर्म की अपेक्षा नहीं है।

गीता के तात्त्विक आधार को निर्धारित किये बिना अहं त्याग फलासक्ति भाव तथा उसकी कर्म और सन्यास की समन्वयात्मक दृष्टि को स्पष्ट नहीं किया जा सकता। तत्सम्बन्ध में दो दृष्टियाँ हैं पहला आत्मा के अन्दर परमात्मा की अनुभूति एवं दूसरा जगत् में परम तत्त्व की व्यापकता का अनुभव। जब मनुष्य मुझे समस्त यज्ञों और तपो का भोक्ता (एव कर्ता), सम्पूर्ण लोकों का स्वामी एवं समस्त प्राणियों का सुहृद् जानता है तब वह शांति को प्राप्त होता है। यह कर्मयोग की स्थिति है। आग्रह इस बात का है कि ब्रह्मनिर्वाण-शान्ति के लिए अनिवार्य है कि जीव को सक्रिय ब्रह्म का और विराट् पुरुष का ज्ञान हो।

विचारणीय प्रश्न यह भी है कि गीता में कर्म के जिस रूप की स्थापना की गई है वह सम्भवतः साधारण पुरुष के लिए नहीं है। उसका लक्ष्य 'ज्ञानी पुरुष' है। ज्ञानी ही शुद्ध भाव से कर्मयोगी हो सकता है। इसीलिए कृष्ण ने इस बात की ओर विशेष ध्यान दिया है कि वास्तविक संन्यास आन्तरिक है बाह्य नहीं। यही संन्यास का मूल तत्त्व है, क्योंकि यदि संन्यास आन्तरिक नहीं है तो उसके बाह्य रूप (गेरुये वस्त्र आदि) से कोई लाभ नहीं।

कृष्ण की घोषणा है कि 'जो कर्मफल का आश्रय लिए बिना कर्तव्य कर्म करता है वही संन्यासी है, वही योगी है।' जिसे संन्यास कहा जाता है वह वास्तव में योग है, क्योंकि जिसने अपने मन के वासनामूलक सकल्पों का त्याग

नहीं किया है वह योगी नहीं हो सकता।^{८४}

जब कोई इन्द्रियो के अर्थों और कर्मों में आसक्त नहीं होता है और मन की सकल्प—विकल्पात्मक स्थिति का त्याग कर देता है तो उसे 'योगात्मक' कहते हैं।^{८५} मुक्त पुरुष (के ही) समस्त कार्य इसी भाव के साथ होते हैं। वह कामनारहित, आसक्ति रहित होकर कर्म करता है, उसमें कोई अह भावापन्न व्यक्तिगत इच्छा नहीं होती।

कर्मयोगी की उपर्युक्त भाव की प्राप्ति का फल प्रथम दृष्टि से देखने पर यही प्रतीत होता है 'यह स्थिति या फल निर्वाण ही होना चाहिए। समस्त वासनाये और विकारादि विजित कर लेने के पश्चात् कर्म करना, सम्पर्शयुक्त जगत् और अनित्य ससार से किसी प्रकार का सम्बद्ध सम्भव नहीं है लेकिन गीता यह नहीं कहती कि इस योग का अभ्यास करते हुये अन्य कर्मों का त्याग कर देना होगा। इस सम्बन्ध में उसकी दृष्टि समन्वयात्मक (मध्यमार्गी) है, यह योग उस मनुष्य के लिये नहीं है जो आहार-विहार, निद्रा और कर्म का त्याग कर दे, न उसके लिए है जो इनमें अत्यधिक लिप्त हो, वरन् उसे समस्त कर्म प्रयास 'युक्त' होना चाहिए। जिस पुरुष की आत्मा 'योगयुक्त' है वह आत्मा को समस्त भूतो से देखता है और समस्त भूतो को आत्मा में। वह सर्वत्र समदर्शी होता है।^{८६} जब यह दृष्टि प्राप्त कर ली जाती है तब कोई कर्म व्यक्तिगत नहीं रह जाता।

उपर्युक्त स्थापना से यह समस्या उठ सकती है कि जगत् को ब्रह्ममय जानकर सासारिक कार्यों में कोई भाग न लेकर वरन् अपनी आन्तरिक समाधि में ही लीन रहना अधिक सुविधाजनक समझा जा सकता है, लेकिन गीता इस दृष्टि को उचित नहीं समझती, क्योंकि कर्म करने और न करने से योगी की मानसिक अवस्था में किसी प्रकार का अन्तर नहीं आता इसलिये कृष्ण का कथन है कि जो योगी एकत्व में स्थित है और समस्त भूतो में मुझे देखता है वह कर्म करता हुआ भी मुझमें रहता और कर्म करता है।^{८७} जीव का ईश्वर की ओर सर्वभाव से देखना ही गीता में कर्म और सन्यास के समन्वय का आधार है।

कर्तृत्व एवं अकर्तृत्व

इस सन्दर्भ में (वेदान्त का) महत्त्वपूर्ण प्रश्नकर्ता के कर्तृत्व एवं अकर्तृत्व भाव के विज्ञान में है। सन्यासमार्गी जीव को कर्ता नहीं मानते हैं।^{८८} यदि जीव कर्ता नहीं है तो फिर कर्म किस प्रकार हो रहा है, कर्म कौन करता है इसे स्पष्ट करना असम्भव है। कर्म का कर्ता 'वह' है या 'मैं' दार्शनिक दृष्टि से इस प्रश्न का उत्तर देना कठिन है (सम्भवतः असम्भवयि)। दोनो ही विचारों में सत्यता हो सकती है। लेकिन यथार्थ सत्य इससे भिन्न है। जब तक अहंकार है एवं कर्तृत्वाभिमान या देहात्मबोध है, तब तक कर्म या कर्ता और भोक्ता 'मैं' ही हूँ^{८९}, यह विचार स्वीकार करना होगा।

गीता की दृष्टि में अर्जुन की किकर्तव्यविमूढ स्थिति 'सांसारिक अवस्था' में ग्रस्त रहने के कारण है। इसका कथन यही है कि 'गुरुजनो को मारकर भी इस लोक में रूधिर से सने हुये अर्थ और काम रूप भोगों को ही तो भोगूंगा।^{९०} अर्जुन की इस वेदना को जिज्ञासु-मन की व्यथा भी कहा जा सकता है। जब अहंकार (काम एवं संकल्प की निवृत्ति होती है और कर्म का कोई कर्तृत्व भाव शेष नहीं रहता। तब किसी भी कर्म के लिए मैं अधिकारी नहीं। अकर्मत्व का ज्ञान

होने के उपरान्त कर्म बन्धनकारी नहीं रहते ।^{९१}

अकर्मत्व प्राप्त होने पर कर्तृत्व भाव नष्ट हो जाता है और वास्तविक रूप में कर्मफल भोक्तृत्व भी अपना नहीं रहता । इस अवस्था में जीवन की सस्कारानुसार विभिन्न प्रकार की अवान्तर अवस्थायें हो सकती हैं । प्रकृति के गुण के द्वारा समस्त कर्म क्रियान्वित होते हैं ।^{९२} इसे विवेक ज्ञान की दृष्टि कह सकते हैं ।

इस प्रकार अविवेक नष्ट हो जाने पर स्पष्ट रूप से समझा जा सकता है कि वास्तव में 'मैं' कुछ नहीं करता, करने का अभिमान मात्र मेरा है । गुणमयी प्रकृति ही सब कुछ करती है ।^{९३} प्रकृति कोई वाह्य अवस्थित तत्व नहीं है वरन् जीव की कर्मानुसार प्रवृत्ति या स्वभाव^{९४} को प्रकृति के अर्थ में लिया गया है । एक और दृष्टि हो सकती है कि 'मैं' कुछ नहीं करता, सब 'वह' करता है । गीता में इसे प्रकारान्तर से स्वयमेव ईश्वर होने के कारण कृष्ण ने कहा है कि 'मैं ही सब कुछ करता हूँ ।' वह कौन, प्रकृति के अधिष्ठाता त्रिगुण सचालक परमात्मा ही समस्त कर्मों के कर्ता है ।^{९५}

इसके अतिरिक्त भक्ति के विकास के साथ समझा जाता है कि वह करता है कहना उचित नहीं वरन् वह कराता है और उसके द्वारा प्रेरित होकर मैं करता हूँ अधिक ठीक है, वह प्रयोजक है और मैं प्रयोज्य । इसी दृष्टि को सामने रखकर कृष्ण ने अर्जुन से कहा 'निमित्त मात्र भव ।' इस दशा में भक्ति और ज्ञान दोनों का विकास अपनी परम सीमा पर है । त्रिगुणमयि प्रकृति उनके द्वारा कार्य करती है ।^{९६} प्रकृति की क्रियात्मकता से समस्त जगत् एक विचित्र अभिनय रूप में प्रतीत गोचर होता है । सुख दुःख तभी होता है लेकिन ठीक सुख दुःख रूप में नहीं वरन् भिन्न-भिन्न प्रकार के रस के आकार में ।^{९७} इसके ऊपर एक और स्थिति हो सकती है जब साधक समझ जाता है कि 'मैं कर्ता नहीं' प्रकृति में भी कर्तृत्व भाव नहीं^{९८} इसलिए वह भी कर्ता नहीं लेकिन हो रहा है । यह विशुद्ध ज्ञान की दृष्टि है । कर्म कौन करता है, इस प्रश्न का उत्तर नहीं प्राप्त होता । कर्म स्वयमेव हो रहा है स्वभाव से ही कर्म होता है । इस अवस्था में कर्म अकर्म में कोई पार्थक्य शेष नहीं रहता ।

उपर्युक्त विवेचन से ज्ञात होता है कि यह स्पष्ट होना बहुत कठिन है कि कर्म कौन करता है । उत्तर-प्रत्युत्तर के पश्चात् भी प्रश्न अनुत्तरित रह जाता है लेकिन यह स्पष्ट है कि कर्ता चाहे जीव हो या न हो दोनों ही दशाओं में कर्म हो रहा है । यह समस्या वही की वही है क्योंकि कर्म बन्धनकारी है एवं जीव को उनसे मुक्त होना है और किस प्रकार ? यह गीता की प्रमुख समस्या है ।

गीता उस प्रकार के कर्मों में भेद करती है जो बन्धनकारी हैं और जो बन्धनकारी नहीं हैं । विनोबा की दृष्टि में गीता की शिक्षा यही है कि कर्म का त्याग न करो । वह कर्म फल त्याग का विधान करती है । इस दृष्टि से गीता का उद्देश्य है, सतत कर्म में सलग्न रहना परन्तु फल का त्याग करना । यह गीता की शिक्षा का केवल एक पक्ष है । दूसरा पक्ष यह मालूम पड़ता है कि कुछ कर्म तो किये जायँ और कुछ का त्याग किया जाय । इस विषय में अर्जुन का प्रश्न है कि एक पक्ष तो यह है कि कोई भी कर्म त्याग पूर्वक करो और दूसरा यह कि कुछ कर्म ग्रहणीय हैं और कुछ कर्म त्याज्य । इन दोनों में संतुलन किस प्रकार स्थापित किया जा किया है । गीता में प्रतिपादित फल त्याग को प्रत्यक्ष कर्म

त्याग की आवश्यकता नहीं है। फल-त्याग के मापदण्ड को सामने रखकर संन्यास (संसार-त्याग) की उपयोगिता अनुपयोगिता के विषय पर विचार किया जाना चाहिए कि संन्यास व फल त्याग की भावना एक दूसरे के समीपवर्ती हैं या नहीं।

फल-त्याग मात्र ही कर्म करने की कसौटी है। जिसको मानने पर काम्य कर्म अपने आप ही त्याज्य है। उनका त्याग (संन्यास) ही उचित है। इस दृष्टि से तीन विचार सामने आते हैं, (१) प्रत्येक कर्म-संन्यास पूर्वक (फल त्याग पूर्वक) करना चाहिए। (२) राजस, तामस तथा निषिद्ध व काम्य कर्म फल-त्याग की भावना के साथ समाप्त हो जाते हैं। (३) फल त्याग भावना का भी त्याग यदि तीनों व्यक्ति को उपलब्ध हैं तो वह कर्मयोगी है।

कर्म, विकर्म और अकर्म

उपर्युक्त विवेचन के पश्चात् अन्त में यह विचारणीय है कि गीता के दृष्टिकोण में कर्म करना श्रेष्ठ है या कर्म संन्यास। वस्तुतः संन्यासपूर्वक कार्य करना गीता की शिक्षा का उद्देश्य है। इस दृष्टि से गीता ने कर्म सम्बन्धी व्याख्या को नवीन आयाम दिये हैं। उसका उद्देश्य कर्म किस युक्ति से किये जायँ यह प्रतिपादित करना है। इस तथ्य को नकारा नहीं जा सकता कि विभिन्न दार्शनिक सम्प्रदायों ने अपने मतानुसार गीता की व्याख्या कर उसकी व्यापक दृष्टि को सीमित किया है।

आधुनिक युग में हिन्दू धर्म पर जीवन-निषेध के तीव्र आक्षेप किये गये। प्रत्युत्तर में विवेकानन्द आदि ने गीता को किसी भी दार्शनिक वाद से पृथक कर उसकी शाब्दिक एवं मूलगत प्रवृत्ति की व्याख्या की। तिलक के 'गीता रहस्य' का प्रभाव बहुत अधिक पड़ा। यहाँ तक कि उसे भारतीय स्वतंत्रता आन्दोलन के प्रेरक ग्रन्थ के रूप में देखा जाता है।

वर्तमान सन्दर्भ में तिलक और गाँधी, का विशेष रूप से उल्लेख किया जा सकता है। इन दोनों विचारकों की आचरण सम्बन्धी नैतिक दृष्टि में पर्याप्त भेद है। तिलक और गाँधी नैतिकता सम्बन्धी दो भिन्न विचारों का प्रतिनिधित्व करते हैं। तिलक, 'शठं प्रति शाठ्यम्' की और गाँधी श० प्रति सत्यम्' की नीति के समर्थक हैं। लेकिन नीति सम्बन्धी इन दोनों दृष्टियों को जोड़ने वाली कड़ी अनासक्ति भावना के समान है जिसे उन्होंने गीता से ग्रहण किया है।

तिलक ने गीता की विस्तृत व्याख्या करने से पूर्व मीमांसकों के ग्रन्थ तात्पर्य निर्णय^{१९} सम्बन्धी श्लोक का उल्लेख किया है और उस दृष्टि से गीता की व्याख्या प्रारम्भ की है। रानाडे की दृष्टि में ग्रन्थ के तात्पर्य का निर्णय करने वाले चौथे अंग 'अपूर्वता'^{१००} (नवीनता) का तिलक के गीता रहस्य में विशेष स्थान है। पूर्व मीमांसा के सूत्रानुसार तिलक ने गीता की व्याख्या छठों अंगों की दृष्टि से की है और उन्होंने उसको पूर्णतया 'कर्मयोगशास्त्र' कहा है। उनके अनुसार कृष्ण के इस कथन की निष्काम भाव से युद्ध कर' या कर्म कर, अर्थवाद कहकर उपेक्षा नहीं की जा सकती। अर्जुन संन्यास ग्रहण करने के लिए उद्धत नहीं है वरन् 'किंकर्तव्य विमूढ़ संशय ग्रस्त मनुष्य है। गीता की दृष्टि से तिलक ने कर्म को श्रेष्ठ सिद्ध किया है। जो महत्वपूर्ण बात कहना चाहते हैं वह है कि बन्धन कर्म का धर्म नहीं है। वरन् मन का है। अतः कर्म बन्धन से मुक्ति प्राप्त करने का जो कुछ भी प्रयास करना है उसे आन्तरिक जगत् से प्रारम्भ करना है न कि बाह्य

कार्मिक ससार से ।

तिलक के अनुसार कर्म को प्रतिपादित करने के तीन दृष्टिकोण हो सकते हैं । पहला है— ज्ञान हो या नहीं, चातुर्वर्ण्य सम्बन्धित यज्ञ यागादि कर्म अथवा श्रुति-स्मृति वर्णित कर्म करने से ही मोक्ष प्राप्त होता है । लेकिन त्रैगुण्य की प्रधानता होने के कारण ये कर्म गीता को मान्य नहीं हैं ।^{१०१} दूसरा यह कि चित्त शुद्धि के लिए कर्म करना चाहिए । वेदान्त (शंकर) का यह विवेचन गीता का प्रतिपादित पक्ष नहीं है, क्योंकि इस अर्थ के अनुसार कर्म सन्यास का पूर्वांग भाव रह जाता है । तीसरा दृष्टिकोण ज्ञान पूर्वक कर्म करना, गीता के लिए महत्वपूर्ण है ।

आत्म ज्ञान के पश्चात् ज्ञानी सासारिक कर्म करे या न करे, गीता का यह प्रमुख प्रश्न है । समाधान के लिए उसका उत्तर है कि ज्ञानी पुरुष को स्वधर्म एव चातुर्वर्ण्य सम्बन्धी कर्म निष्काम बुद्धि के साथ करने चाहिए । गीता का यह दृष्टिकोण सन्यास का पूर्वांग नहीं है क्योंकि कर्मयोगी कर्म का कभी त्याग नहीं करता । केवल ज्ञान प्राप्ति के पश्चात् कर्म त्याग करे या न करे उस दृष्टि से ही गीता में विचार नहीं किया गया है, वरन् उसका विवेच्य विषय यह भी है कि मोक्ष प्राप्ति के लिए क्या कर्म त्याग आवश्यक है ?

उपर्युक्त प्रश्न के उत्तर में गीता का प्रति प्रश्न है क्या कर्म त्याग करने पर वस्तुतः अकर्मात्मक अवस्था प्राप्त हो सकती है । गीता को इसमें सन्देह है । केवल सन्यास से मोक्ष प्राप्त नहीं हो सकता । गीता की रुचि सन्यास के क्रियात्मक पक्ष(दीक्षात्मक) में नहीं वरन् उसके भाव पक्ष में है । इसलिए वह बाह्य वेशभूषा को महत्व नहीं देती ।

इस दृष्टि से पहले कर्म न करना (अकर्म) और विपरीत कर्म (विकर्म) क्या है ?^{१०२} इस सम्बन्ध में जानना आवश्यक है । तिलक की दृष्टि में अकर्म का अर्थ कर्म त्याग करना उचित नहीं है ।

कर्म का कर्मत्व नष्ट हो जाना ही अकर्मावस्था है । इस अवस्था को सन्यास द्वारा नहीं वरन् निष्काम बुद्धि द्वारा प्राप्त किया जा सकता है । कर्म की बन्धक शक्ति से यह निश्चय किया जाता है कि वह कर्म है या अकर्म । वास्तव में अज्ञान मोह या हठपूर्वक कर्म सन्यास करना बन्धन का कारण है । ज्ञान युक्त कर्म प्रवृत्ति का फल मुक्ति है ।^{१०३} कर्म को अकर्म बनाने के लिए फल वासना का त्याग अनिवार्य है । ज्ञानी पुरुष (कर्म योगी) काम्य बुद्धि से मुक्त होकर केवल इन्द्रियो से कर्म करते हैं ।^{१०४} काम्य कर्म बन्धनकारी है । अतः त्याज्य है । लेकिन निष्काम कर्म के विषय में यह धारणा^{१०५} उचित नहीं है । ज्ञान प्राप्ति के पश्चात् कर्म अनावश्यक भले हों परन्तु वह उस विचार में बाधक नहीं है कि ज्ञानी पुरुष का ज्ञान पूर्वक कर्म करना चाहिए ।

गीता को यह मत स्वीकार नहीं है कि ज्ञानी पुरुष को कर्म त्याग का अधिकार प्राप्त है । इसे सिद्ध करने के लिए उसने लोक सग्रहार्थ कर्म का उदाहरण दिया है ।^{१०६} लोक संग्रह के लिए कर्म करना निष्काम बुद्धि की दृष्टि से श्रेष्ठ से वह त्याग पूर्वक कर्म की प्रतिष्ठा प्रदान करती है । इस विचार को गीता में अनासक्त योग 'कर्म फल त्याग' और निष्काम कर्मयोग कहा गया है ।

'अनासक्त योग' एक प्रकार से सन्यास का सिद्धान्त है । भक्ति ज्ञान और कर्म इस योग पर आश्रित हैं और इसके

द्वारा संचालित होते हैं। अनासक्ति भाव में तीन तत्त्व मुख्य रूप से निहित हैं— १. कामना रहित कर्म, २ ईश्वरार्पण भाव से कर्मों का सम्पादन एवं ३ शरीर और आत्मा को ईश्वरार्पित करना। गाँधी की दृष्टि में त्याग करने वाला हजार गुना अधिक प्राप्त करता है। अपने इस विचार के समर्थन में वे एक दोहा दोहराते रहे हैं—

राम नाम के कारण सब धन डाला खाये

मूरख जाने गिर गया दिन-दिन दूना होये ॥^{१०७}

कर्मफल त्याग का अर्थ फल त्याग नहीं वरन् उसमें आसक्ति न रखना है। अनासक्ति का अर्थ है। राग न रखना अहंकार की उत्पत्ति से ही आसक्ति होती है। आसक्ति का कारण कर्म या सासारिक वस्तुओं में अपनेपन का भाव (ममत्व) है। अतः कर्मों में अर्कत्व भाव रखना ही अनासक्ति योग है। तीसरा शब्द है कर्मयोग (ममत्व योग उच्यते)^{१०८} कर्म फल त्याग और निष्काम कर्म योग समनानार्थक है। निष्काम कर्म योग के विषय में अधिक अलंकृत भाव से कहा जा सकता है कि फल एवं सिद्धि में कामना का अभाव 'योग' है एवं सम वही हो सकता है जो जानता हो कि योग में ही लाभ है। योग के अन्तर्गत शिव, सत्य तथा सुन्दर का भाव सन्निहित है। अतः कार्य-कुशलता के क्षेत्र में अशुभ कर्मों के लिए स्थान नहीं है। अनासक्त कर्म योग का अर्थ इस प्रकार यह है कि किसी भी कर्म को पूरी कुशलता (क्षमता) के साथ कर्तापन का अभिमान छोड़कर किया जाय एवं उसके फल से निर्लिप्त और निस्पृह रहा जाय, जिससे न तो सफलता का अभिमान हो और न असफलता से निराशा। यदि निर्लिप्तता की इस स्थिति को प्राप्त कर लिया जाय तो नित्य तृप्त पुरुष कर्मों में भली-भाँति बर्तता हुआ भी वास्तव में कुछ नहीं करता^{१०९} जिसकी आसक्ति सर्वथा नष्ट हो गई है, जो देहाभिमान और ममता से रहित हो गया है, केवल यज्ञ सम्पादन के लिए कर्म करने वाले उस पुरुष के समस्त 'कर्म' समाप्त हो जाते हैं वह निरन्तर परम्परा के स्वरूप में स्थित रहता है।^{११०}

इस प्रकार अकर्मत्व अवस्था कर्म करते हुए भी प्राप्त की जा सकती है। गीता जो प्रमुख बात कहना चाहती है वह यह है कि यदि मनुष्य ने अपनी आसक्ति पर विजय प्राप्त नहीं की है तो उसका अकर्म (कर्म त्याग) अकर्म नहीं है। ऐसी दशा में वह कर्म त्याग करके भी मानसिक रूप से विषयभोग में लिप्त रहेगा। दूसरी स्थिति में यदि अनासक्ति भाव प्राप्त हो गया है तो कर्म का बन्धकत्व शेष नहीं रहेगा अतः कर्म करते हुए भी वह बन्धन ग्रस्त नहीं होगा। गीता के कर्मयोग का लक्ष्य 'कर्म भाव' को नष्ट करना है। मोक्ष का सुकर्म या कर्म संन्यास सम्बन्ध नहीं है। वर्तमान को मोक्षावस्था कहा जा सकता है। कर्म-भाव पूर्णतया कामना जनित है अतः गीता का प्रयास कामनाजन्य कर्म से मुक्त होना है।

कर्माभाव तीन प्रकार का होता है। प्रथम कर्म का नितान्त त्याग जो (गीता की दृष्टि में) असम्भव है।^{१११} द्वितीय सभी कर्मों का फल उसी क्षण प्राप्त हो जाने के पश्चात् 'कर्म' शेष नहीं रहता। कर्माभाव का तीसरा रूप गीता द्वारा प्रतिपादित है, उसमें फल के प्रति आसक्ति का अभाव है। चूँकि आसक्ति रहित कर्म फल प्रदाता नहीं है, अतः उनमें कर्माभाव है।^{११२}

ज्ञान और कर्म के मध्य जो विरोध है, वह ज्ञान एवं काम्य-कर्मों के मध्य है। निष्काम कर्म और ज्ञान में आध्यात्मिक दृष्टि से कोई विरोध नहीं है।^{११३} काम्य भाव का त्याग कर देने पर ज्ञान और कर्म के मध्य दिखाई देने वाला विरोध

समाप्त हो जाता है। काम्य भाव का त्याग निष्काम कर्म का आवश्यक अंग है।

फल त्याग और अनासक्ति (निष्कामता) गीता के विचारों के दो केन्द्र बिन्दु हैं, जिनके द्वारा कर्म करते हुए भी कर्म के दोषों से मुक्त रहा जा सकता है परन्तु निष्कामता केवल कर्म-फल त्याग से प्राप्त नहीं होती और न मात्र बुद्धि प्रयोग से। उसके लिए हृदय मथन करना पड़ता है।^{११४} भक्ति और श्रद्धा पर आधारित ज्ञान से ही निष्कामता सिद्ध हो सकती है। कर्म फल त्याग परिणाम के विषय में लापरवाही बरतना नहीं है इसमें परिणाम और साधना का विचार एव उसका ज्ञान आवश्यक है। फल त्याग का अर्थ फल प्राप्ति का अभाव नहीं है। उसका अर्थ है 'फल के सम्बन्ध में आसक्ति का न होना। वास्तव में फल त्यागी को अनन्त फल मिलता है। आसक्ति के कारण व्यक्ति कर्तव्य भ्रष्ट हो जाता है। आसक्ति ही नैतिक और अनैतिक कर्म का निर्धारक है। यदि कोई कर्म बिना आसक्ति के ही नहीं हो सकता तो वह नैतिक दृष्टि से त्याज्य है।'^{११५}

निष्कामता मन का एक धर्म है।^{११६} जिसकी प्राप्ति स्वधर्म के अतिरिक्त विकर्म से भी होती है। विकर्म वह कर्म है जिसके द्वारा काम, क्रोध, अहंकार आदि पर विजय प्राप्त कर चित्त को निर्मल बनाया जाता है।^{११७} इसके लिए आत्म परीक्षण एव आत्मशोधन की आवश्यकता है। जब बाह्य कर्मों के स्वार्थाचरण (कर्म) और अन्तर से निर्मल चित्त का संयोग होता है तो हम निष्काम कर्मयोग की स्थिति प्राप्त कर सकते हैं। इस प्रकार निष्काम कर्मयोग कर्म और विकर्म का संयोग है।

निष्कामता के कारण जब स्वाभाविक रूप से कर्म होने लगते हैं तो उसे अकर्म कहा जाता है। इस अवस्था की दो स्थितियाँ हैं, कर्ता, करते हुए भी कुछ नहीं करता या कुछ न करते हुए भी सब कुछ करता है। गीता के अनुसार पहली स्थिति कर्मयोग है और दूसरी सन्यास योग इन दोनों अवस्थाओं में कर्म में निहित कर्मत्व भाव समाप्त हो जाता है। उसका बोझ कर्ता के चित्त पर नहीं पड़ता। अतः वह पाप-पुण्य से मुक्त माना गया है। इसी अवस्था को सन्यास की अवस्था कह सकते हैं या त्याग की भी। इस प्रकार कर्मयोग का पालन करने पर सन्यास ग्रहण करने की या कर्म-त्याग की आवश्यकता नहीं है।

सन्यास और त्याग में भेद है या नहीं अर्जुन की इस शका का निवारण करते हुए कृष्ण कहते हैं यदि तुम समझते हो कि कर्म-मार्ग में सन्यास (भाव) नहीं है तो तुम्हारी अज्ञानता है। कर्मयोगी पुरुष समस्त कर्मों के दो भेद करते हैं, पहला भेद कर्म अर्थात् आसक्त बुद्धि से किये गये कर्म और दूसरा है निष्काम कर्म-अनासक्त बुद्धि से किये गये कर्म। काम्य कर्म में जितने कर्म हैं कर्मयोगी एक के बाद एक छोड़ देता है। निष्काम कर्म का सेवन कर्मयोगी फलाशा के त्याग के साथ करता है। अतः कर्मयोग मार्ग में भी सन्यास और त्याग की प्रधानता रहती है। स्मार्त मार्गीय कर्म का जहाँ प्रत्यक्षतः त्याग करते हैं उसके स्थान पर कर्मयोगी फलाशा का त्याग करता है।^{११८} सन्यास (भाव) दोनों ही ओर है। स्मार्त मार्ग और भगवत् धर्म में, सन्यास परम्परा के अन्तर को लोकमान्य तिलक ने स्पष्ट किया है।^{११९} स्मार्त परम्परा सन्यास के बाह्य पक्ष की ओर अधिक ध्यान देती है। भागवत परम्परा का मुख्य तत्त्व है कि पुरुष यदि अपने सभी कर्म, परमेश्वर

ज्ञो अर्पित कर, निष्काम बुद्धि से करे तो वह गृहस्थाश्रमी होने पर भी नित्य संन्यासी ही है।^{१२०}

पौराणिक दृष्टि से संन्यास के विषय में उल्लेखनीय तथ्य यह है कि संन्यास कलि काल में निषिद्ध है। कृष्ण के अवतार के पश्चात् या ज्ञानयुक्त गृहस्थाश्रम के महत्त्व पर ध्यान देने के कारण संन्यासाश्रम को वर्जित किया गया था। निर्णय-सिन्धु (तृतीय परिच्छेद - कलिवर्ज्य प्रकरण) ने, अग्निहोत्र गवालम्भ संन्यास पल्पैतुकम्। देवराच्च सुतोत्पत्तिः कर्त्तव्यं पच विवर्जयेत्' और संन्यासश्च न कर्त्तव्यो ब्राह्मणेन बिजानता इत्यादि स्मृति वचनो का इस सन्दर्भ में उल्लेख किया है (इनमें से संन्यास का निषिद्धत्व शंकराचार्य ने बाद में निकाल दिया) उपर्युक्त पौराणिक व्यवस्था होने पर भी संन्यास ग्रहण करने की परम्परा को समाप्त नहीं किया जा सका।

संन्यास परम्परा में कर्म के पूर्णतः त्याग पर गीता ने अकुश लगाया। संन्यास मार्गियों की स्थापना थी कि कर्म मात्र भ्रम है और संन्यास ही सर्वोच्च मार्ग है। कर्म करना चित्त शुद्धि के लिए उत्तम है लेकिन निवृत्ति की स्थािति प्राप्त करने के लिए नहीं।

उनका विचार था कि मोक्ष को प्राप्त करने के लिए कर्म त्याग अनिवार्य है। कर्म त्याग से सर्वप्रथम क्रियाभाव नष्ट होगा, तत्पश्चात् वासनाये नष्ट होगी। वासनाओ की समाप्ति ही मोक्ष है।^{१२१}

कर्म त्याग पर बल देना ही वह द्वन्द्वर्पण समस्या है जिसका समाधान गीता ने कर्मों को औचित्यपूर्ण सिद्ध करके किया है। यदि ऐसा न होता तो उसकी स्थापना इस प्रकार भी हो सकती थी कि समय विशेष तक कर्म करने के पश्चात् कर्म त्याग के श्रेष्ठ मार्ग का अनुसरण नहीं वरन् कर्म एवं कर्मफल में निहित कामना का त्याग श्रेयस्कर संन्यास मार्ग है।^{१२२} गीता की दृष्टि में फल के प्रति आसक्ति रखने वाला पुरुष दीन हीन है।^{१२३} प्रकारान्तर से कहा जा सकता है कि गीता कर्म त्याग की प्रशंसा नहीं है।

गीता के समक्ष नीति एवं कर्त्तव्याकर्त्तव्य का प्रश्न भी है। गीता शास्त्र की प्रवृत्ति नैतिक अनुभव की तात्त्विकता पर आश्रित है। यह सम्भव है कि सिद्धावस्था में नैतिक आचार का वह स्वरूप न हो जो अज्ञानावस्था में रहता है, यह भी हो सकता है कि नैतिकता का रूपान्तरण आध्यात्मिकता में हो गया है फिर भी नैतिकता के ज्ञान की आवश्यकता एवं सम्भावना के विचार को उपेक्षित नहीं किया जा सकता।

अल्बर्ट श्वाइत्जर गीता के कार्मिक स्वरूप की प्रशंसा करते हैं, लेकिन साथ ही वे यह कहना नहीं भूलते कि गीता कर्म को प्रश्रय अवश्य देती है लेकिन वहाँ कर्म के स्वाभाविक प्रेरक तत्वों (कामना आदि) को त्याग पर बल दिया है।^{१२४} वे इस ओर भी ध्यान केन्द्रित करते हैं कि (हिन्दू धर्म) गीता में स्वाभाविक नैतिक कर्मों के महत्त्व को उपेक्षित किया गया है। उनका विचार है कि वहाँ ईश्वर प्रेम को मानवीय प्रेम के रूप में रूपान्तरित नहीं किया जा सका है। गीता कर्मयुक्त प्रेम के स्तर तक नहीं पहुँच सकी है, इस तरह उसका नीतिशास्त्र 'धुँआपूर्ण अग्नि'^{१२५}, के समान है जिससे ऊर्ध्वगामी अग्निशिखायें नहीं निकलती। कर्म के मूल्य एवं विमूल्य का मापदण्ड ईश्वरार्पण का भाव है और यह भाव कर्म की स्वाभाविक प्रक्रिया की महत्ता को कम करता है।

अल्बर्ट श्वाइत्जर के आक्षेपो का समाधान किया जा सकता है, जबकि यह माना जाये कि गीता उम अवस्था की प्राप्ति की ओर सकेत करती है जहाँ कर्ता का अह भाव समाप्त हो जाता है। उसके दृष्टिकोण के दो पक्ष हैं, एक तो कर्म के कर्तव्य में अह भाव की समाप्ति और दूसरा फलासक्ति भावना का त्याग। अह भाव का त्याग किया जा मके इसलिए कर्म 'मै' नहीं वरन् 'ईश्वर करवा रहा है' इस दृष्टिकोण का विकास आवश्यक है। स्वयं का निमित्त मात्र एव समस्त कर्मों को ईश्वरीय कर्म मानने से फल के प्रति आसक्ति क्षीण हो सकती है। क्योंकि जब कर्म-सम्पादन में अह भाव नहीं है तो उसके फल के प्रति आसक्ति शेष रहने का कोई कारण नहीं। जब तक व्यक्ति अह भाव के अधीन है तब तक वह सत्य को नहीं जान सकता।

गीता की (उपर्युक्त) स्थापनाओं से स्पष्ट होता है कि कर्म और सन्यास अन्ततः विरोधी नहीं हैं। कर्म को कुशलता पूर्वक करने से दोनों का द्वन्द्व समाप्त किया जा सकता है। हिन्दू धर्म, कुछ अशो को छोड़कर, कर्म विरोधी नहीं है। अपितु त्याग और सन्तोष की भावना ने जीवन की उस अशान्ति को समाप्त कर दिया है जिसे पश्चात् विचारक जीवन अनुमोदक दृष्टि कहते हैं। गृहस्थाश्रम जो कर्मक्षेत्र का प्रमुख केन्द्र है त्याग और सन्तोष का सर्वोत्तम उदाहरण है।

हिन्दू धर्म में गृहस्थ की आचरण संहिता का पालन करना कठोर कर्तव्य है। सग्रहात्मक प्रवृत्ति को महान दोष के रूप में देखा गया है। गृहस्थ को सम्पत्ति या अन्य किसी प्रकार की भौतिक सुविधाओं को सग्रहित न करने का आदेश है। इस आदेश का पालन सम्भवतः बहुत कठिन है। शास्त्रीय आदेशों के अनुसार आचरण करने पर गृहस्थ के पास नितान्त आवश्यक एव जीवन के लिए अनिवार्य सामग्रियों के अतिरिक्त और कुछ भी शेष नहीं रह सकता। फलतः उसका व्रत पूर्ण कठोर जीवन सन्यासी के समान ही है। लेकिन इस व्यवस्था का अर्थ यह नहीं है कि प्रत्येक युग में गृहस्थ को इसीप्रकार के कठोर परिश्रम शास्त्रीय विधि-विधानों के नियन्त्रण में रह कर करना पड़ा है। वैदिक काल को इस स्थापना के पक्ष में रखा जा सकता है। महाकाव्य कालीन परम्परा में भी कुछ विशेष उद्धरणों को छोड़कर इस प्रकार की एकागी व्यवस्था नहीं दिखाई देती है। उल्लेखनीय तथ्य यह है कि उपर्युक्त आचरण ब्राह्मणों के लिए ही विशेष रूप से अपेक्षणीय था। समाज के अन्य प्रमुख वर्ग इस कठोर नियमावतियों से मुक्त थे।

धर्म शास्त्रानुसार स्वकर्तव्य का पालन मनुष्य को मोक्ष की ओर ले जाता है। सामान्यतः हिन्दू धर्म में शाकर वेदान्त के विकास के पहले वर्णाश्रम धर्म का पालन मुमुक्षुओं के लिए भी अनिवार्य समझा जाता था। यह तथ्य भी द्रष्टव्य है कि सन्यास का मार्ग सभी वर्णों के लिए आश्रम व्यवस्था का अतिक्रमण कर समान रूप से स्वीकृत नहीं था। विशेष परिस्थितियों में केवल ब्राह्मण ही इसका अतिक्रमण कर सकता था। लेकिन यह व्यवस्था अपवाद स्वरूप थी क्योंकि मनु का निर्देश है कि ब्रह्मचर्यावस्था में वेदाध्ययन तथा दूसरे आश्रम में सन्तानोत्पत्ति और यज्ञ न करके मोक्ष की इच्छा करने वाला ब्राह्मण पतित हो जाता है। गीता की दृष्टि में स्वधर्म पालन मोक्ष प्राप्ति की दृष्टि से अनिवार्य है।

कर्म को पर्याप्त महत्ता प्रदान करने के पश्चात् भी सन्यास को सर्वोच्च लक्ष्य मानने का कारण सम्भवतः यह था कि संन्यासी जिस सार्वभौमिक दृष्टि का विकास कर सकता है, उसे गृहस्थ नहीं प्राप्त कर सकता। यज्ञानुष्ठान द्वारा

मोक्ष प्राप्त किया जा सकता है। शंकर मीमांसा के इस विचार के विरोधी है। इस प्रकार गृहस्थाश्रम में किये जाने वाले पंच महायज्ञों को अमृतत्व प्राप्ति के लिए पर्याप्त नहीं माना जा सका। इसके साथ एक धारणा यह भी रही होगी कि मोक्षावस्था समस्त बन्धनों से मुक्त 'आनन्दावस्था' है इसलिए उसकी अनुभूति एवं प्राप्ति वर्णाश्रमातीत अवस्था में रहकर सरलतापूर्वक हो सकती है। सन्यास ग्रहण करने का एक और कारण सम्भवतः सासारिक बन्धन का या जन्म मरण चक्र का भय भी है। लेकिन इस भय से मुक्ति प्राप्त करने के लिए कर्म सन्यास या ससार त्याग आवश्यक नहीं है।

गीता उन साधकों के लिए जिनकी मोक्षाकांक्षा तीव्र है, जो सासारिक बन्धनों में ग्रस्त होने के भय से आक्रान्त नहीं है या जो ससार में रहकर भी मुक्ति के आकांक्षी हैं, अनासक्ति योगपूर्ण निष्काम कर्म का प्राविधान करती है। गीता की दृष्टि कर्म और सन्यास के विषय में समन्वयवादी है। वह दो एकांगी छोरों को एक दूसरे के पास ले आती है। 'कर्म करना नहीं वरन् ससार में आसक्ति और ममत्व रखना बन्धनकारी है। इस दृष्टि से जिसने बन्धन कर्मों, काम्य-कर्मों का त्याग और कर्म फल को ईश्वरार्पित कर दिया है वह संन्यासी है एवं कर्मयोगी भी है। अग्निहोत्र न करने वाला या अकर्मण्य व्यक्ति संन्यासी नहीं है मानसिक मोक्ष प्रदाता है। मानसिक रूप से संन्यास भाव प्राप्त कर लेने पर कर्म-सन्यास की आवश्यकता नहीं रह जाती। निष्काम्यावस्था प्राप्त कर लेने पर व्यक्ति की दृष्टि संन्यासी के समान ही ब्रह्म में अवस्थित होने पर सार्वभौमिक हो जाती है। ऐसी स्थिति में निष्कामी के कर्म स्वार्थ-भाव से मुक्त होने के कारण साधारण लौकिक कर्म नहीं है। वह क्षुद्र स्वार्थों का त्याग करने वाला है'। अपरिसीम परमात्म भाव का अनुरागी होने के कारण वह कर्म करते हुए भी नित्य संन्यासी है।

हिन्दू धर्म पर जो आक्षेप किये गये हैं उनका कारण केवल कर्म एवं सन्यास सम्बन्धी दार्शनिक मान्यताएँ नहीं हैं। वस्तुतः यह स्वीकार करना चाहिए कि हिन्दू धर्म ने 'लौकिक दृष्टि से जीवन का आदर्श क्या है? इस प्रश्न की उपेक्षा की है। परिणाम स्वरूप इतिहास के कुछ सौ वर्षों को छोड़कर भारत में राजनीतिक क्षेत्र में विशेष उन्नति नहीं हो सकी, (स्वेच्छाचारी शासक को भाग्य नियन्ता के रूप में स्वीकार करने की प्रवृत्ति अभी तक बनी हुई है)। इस सन्दर्भ में दूसरा कारण हिन्दू जन-जीवन पर धर्मशास्त्रीय आदेशों की गहरी छाप है। धर्म के आदेशात्मक स्वरूप को पूर्ण मान्यता प्रदान करने का परिणाम यह है कि आधुनिक युग में भी प्राचीन प्रथाओं का पालन उनके निरर्थक और अनुपयोगी हो जाने के पश्चात् भी निरन्तर किया जा रहा है। 'सब कुछ माया है' इस विचार के कारण जन सामान्य सासारिक हित अनहित के प्रति कुछ अधिक ही उदासीन रहता है। लेकिन इस तथ्य की उपेक्षा नहीं की जा सकती कि सन्यास ग्राह्य हो या अग्राह्य इसमें सन्देह नहीं कि मनुष्य निरपेक्ष काल तक सासारिक जगत् से सन्तुष्ट नहीं रह सकता। वह निरन्तर शाश्वत आदर्श की खोज में रहता है। ऐसी स्थिति में सन्यास-भावना को पूर्णतया समाप्त नहीं किया जा सकता। इसलिए धर्म न तो सन्यास भाव के प्रति तटस्थ रह सकता है और न सांसारिक कर्मों की उपेक्षा कर सकता है।

धर्म का कार्य मानव के क्रिया-कलापों की व्याख्या करना एवं उन्हें नियन्त्रित करना ही नहीं वरन् उसे सन्यासपूर्ण दिशा भी प्रदान करना है जिससे मनुष्य के चरम आदर्श की प्राप्ति का स्वरूप निश्चित किया जा सके। इस दृष्टि से हिन्दू

चेतना प्रारम्भ से ही यह स्वीकार करती चली आ रही है कि अस्थायी एव सीमित भोगों के मोह का त्याग न कर पाना मानवीय कमजोरी है। इसलिए वह अभी भी त्यागी और सन्यासियों के जीवन का आदर करती चली आ रही है। सन्यास की दृष्टि से हिन्दू धर्म को गीता की प्रमुख देन 'कामना का त्याग' है। गीता के इस सिद्धान्त ने प्रवृत्ति और निवृत्ति की धारणा को कर्मयोग में रूपान्तरित किया।

हिन्दू धर्म में, यद्यपि सन्यासियों को महत्त्वपूर्ण स्थान अब भी प्राप्त है लेकिन सन्यास का आदर्श अब लुप्त हो गया है। सन्यासी का स्थान निष्काम कर्मयोगी ने ले लिया है। वर्तमान युग स्वाग्रह का है। स्वनिग्रह का नहीं। इस सम्भावना के लिए स्थान कम है कि लोग ससार को माया समझकर सन्यासी हो जायेंगे। सकट कुछ और है। अब स्वाधिकार के आग्रह एव उनके उपयोग की व्यग्रता में अपने कर्तव्यों की अवहेलना की, आशका है। इस दृष्टि से गीता के 'कामना त्याग' के उपदेश का मूल्य स्थायी ही है। आसक्ति कामना एव वासना जैसे दोषों की ओर सकेत करके गीता, निष्काम कर्मयोग की प्रतिस्थापना करते हुए, यह बताने का प्रयास करती है कि मनुष्य किस प्रकार योगस्थ, स्थित प्रज्ञ एव नित्य-सन्यास भाव प्राप्त कर सकता है। गीता का उद्देश्य कर्म एवं सन्यास के बीच का कल्याण प्रद मार्ग खोज निकालना है। यह मार्ग कर्मयोग है। यह मार्ग कर्म का त्याग नहीं करता और साथ ही सन्यास की त्यागपूर्ण भावना को भी अक्षुण्ण रखता है।

भक्ति

सामान्यतया भक्त को सन्त, महात्मा, साधु या स्थितप्रज्ञ के नाम से जाना जाता है। हिन्दी के सन्त-साहित्य का अनुशीलन करने पर स्पष्ट होता है कि हिन्दी साहित्य के मर्मज्ञ आलोचकों ने सन्त तथा भक्त में अन्तर करते हुए सन्तों को निर्गुणोपासक तथा भक्तों को सगुणोपासक माना है। इस कसौटी पर वे कबीर, दादू आदि को सन्त तथा सूर और तुलसी को भक्त मानते हैं। हिन्दी साहित्य के मौलिक ग्रन्थों में भक्त प्रवर नाभादास जी का भक्तमाल अग्रगण्य है।

भक्तमाल में नाभादास जी ने कबीर और तुलसी दोनों को ही भक्त माना है। दोनों ने निर्गुण और सगुण ब्रह्म का अनुभव करते हुए उनके समन्वय पर बल दिया है। यद्यपि दोनों के इष्ट अलग-अलग होने के कारण उनके तत्त्ववाद भी अलग हैं किन्तु मात्र तत्त्ववाद के अन्तर को सन्त और भक्त के अन्तर का आधार नहीं बनाया जा सकता। स्थित प्रज्ञ को कुछ विद्वान-जीवन मुक्त मानते हैं और कुछ भक्त। स्पष्ट है कि जीवन्मुक्त और भक्त में अन्तर होता है। जीवन्मुक्त साक्षात् ब्रह्म होता है जबकि भक्त ऐसा नहीं होता। भक्त के लिए एक आधार चाहिए जबकि जीवन्मुक्त को ऐसे आधार की आवश्यकता नहीं होती। जीवन्मुक्त को अद्वैतवादी तथा भक्त को द्वैतवादी मानना होगा क्योंकि भक्ति के लिए द्वैत आवश्यक है। किन्तु इससे यह निष्कर्ष नहीं निकालना चाहिए कि अद्वैतवादी भक्त नहीं हो सकता। अद्वैतवादी मधुसूदन सरस्वती उच्च कोटि के भक्त थे। पुनश्च, यह भी सत्य नहीं है कि जो भक्त द्वैतवादी है उन्हें अद्वैतवाद से परिचय नहीं है। वास्तव में भक्त और भगवान में, सन्त और अनन्त में कोई भेद नहीं है। स्वयं नाभादास ने भक्त, भगवान, भक्ति और गुरु इन चारों का रूप एवं स्वरूप एक ही माना है। भक्त भले ही भगवान न हो किन्तु वह भगवान के सर्वाधिक निकट

है। यह नैकट्य मात्र दैशिक न होकर मूलतः यह नैतिक, वैचारिक, भावात्मक और सौन्दर्यात्मक अथवा अनुभूतिजन्य नैकट्य है। सही भक्त वही है जिसे भगवान के सामीप्य के अतिरिक्त और कुछ नहीं चाहिए। राम चरित मानस में गोस्वामी तुलसीदास ने भक्त भरत से कहलवाया है—

अरथ न धरम न काम रुचि, गति न चहँउ निरवान ।

जनम-जनम रति राम पद, यह वरदानु न आन ॥

अतः भक्ति के बदले भक्त को कोई पुरुषार्थ नहीं चाहिए। भक्ति ही भक्त के लिए सर्वोच्च पुरुषार्थ है। यही भक्त तथा उपासक की स्थिति स्पष्ट करना आवश्यक है— जो भक्ति को सर्वश्रेष्ठ पुरुषार्थ मानता है वह भक्त तथा जो भक्ति को अन्य पुरुषार्थों का साधन मानता है वह उपासक होता है। उपासक इहलोक या परलोक की कामना से, स्वार्थ से उपासना करता है जबकि भक्त को भक्ति के अतिरिक्त और कुछ नहीं चाहिए। जब उपासक नि स्वार्थ हो जाता है तब वह भक्त हो जाता है।

नाभादास के अनुसार भक्त सभी विधाओ या वर्गणाओ से परे है। इसीलिए उन्होंने भक्तों का वर्णन राम भक्त, कृष्ण भक्त, शिव भक्त, सगुण भक्त या निर्गुण भक्त के रूप में नहीं किया है। वे भक्त को भक्त की ही दृष्टि से देखते हैं। सामान्यतः लोग भक्तों का वर्गीकरण उनके आराध्यदेव, भक्ति या गुरु के आधार पर करते हैं किन्तु नाभादास भक्त के जीवन को परखते हैं न कि उसके गुरु, भगवान या भक्ति को। आचार्य संगम लाल पाण्डेय नाभादास की इसी अवधारणा का समर्थन करते हैं और खेद व्यक्त करते हैं कि लोग नाभादास की उक्त दृष्टि को भुलाकर भक्तों को उनकी गुरु परम्पराओं, सम्प्रदायों, ईश्वर रूपों तथा भक्ति विधाओं की दृष्टि से वर्गीकृत करते हैं। आचार्य पाण्डेय के अनुसार इन्हीं वर्गीकरणों के कारण ही अन्धपरम्परा तथा साम्प्रदायिकता बढ़ी है जिससे अनिष्ट हो रहे हैं। इससे भी अनिष्टकर वह वर्गीकरण होता है जो भक्तों को उनके धर्मानुसार विभाजित करता है, जैसे— हिन्दू भक्त, इस्लाम भक्त, इसाई भक्त और यहूदी भक्त आदि। इन वर्गीकरणों से धार्मिक विद्रोह बढ़ते हैं। वास्तव में भक्त इन सभी वर्गणाओ या विधाओ से परे हैं।

नाभादास की भक्तों के जीवन को परखने की उक्त दृष्टि उनकी मौलिक और यथार्थ दृष्टि है। भक्तों को परखने की कसौटी के सन्दर्भ में नाभादास के छप्पय में उद्धृत सन्तो के उत्कर्ष का प्रसंग लिया जा सकता है। उत्कर्ष का आशय है— प्रगति या उत्थान। सन्त अपने साध्य को प्राप्त करने में कितना उत्कर्ष प्राप्त कर रहा है? उसे कुछ अनुभव हो रहे हैं अथवा नहीं? उसके अनुभवों से समाज को कितना लाभ मिल रहा है? इन सभी प्रश्नों के मूल में एक ही दृष्टि है जिसे हम भक्त का उत्कर्ष कह सकते हैं। इसे ही भक्तों को परखने की कसौटी कहा जा सकता है। आचार्य संगम लाल पाण्डेय ने नाभादास के उक्त कसौटी मापदण्ड को सन्तमत या रहस्यवाद के अनुकूल माना है। सन्तो ने कहा है कि उनका कोई मजहब, जाति, इष्ट या गुरु नहीं है। दशश्लोकी में शिवः केवलोऽह का अनुभव करने वाला भक्त कहता है—

न वर्णा न वर्णाश्रमाचारधर्मा,

न मे धारणा ध्यानयोगादयो ऽपि ।

न माता पिता वा न देवा न लोका,

न वेदा न यज्ञा न तीर्थं ब्रुवन्ति ।

न शास्ता न शास्त्र न शिष्यो न शिक्षा,
न च त्व न चाह न चाय प्रपचः ।

गोस्वामी तुलसीदास की पक्तियाँ भी उल्लेखनीय है—

धूत कहो अवधूत कहो रजपूत कहो जुलहा कहो कोउ ।

अतः सन्तो की कसौटी मुख्यतः उनका उत्कर्ष ही है। यह उत्कर्ष नानात्व से अद्वैत की अनुभूति तक है। किन्तु इसका यह अर्थ नहीं लगाना चाहिए कि जिसे अद्वैत की अनुभूति नहीं हुई वह सन्त नहीं है। नानात्व की अनुभूति करने वाला भी सन्त हो सकता है। किन्तु प्रश्न उठता है कि वास्तव में अद्वैतानुभूति वाले को सन्त कहा जाय या नानात्व अनुभूति वाले को अथवा दोनों को ?

सन्तमत विशेषः पश्चिमी रहस्यवाद का अध्ययन करने पर ज्ञात होता है कि सन्त-साधना के तीन सोपान होते हैं—

१. नैतिक शुद्धि २. उद्बोध ३. ऐक्य अनुभव

प्रथम सोपान में सन्त अपनी वासनाओं पर आत्म-संयम स्थापित करता है। आत्म-संयम की सफलता ही नैतिक शुद्धि है। द्वितीय सोपान उद्बोध का है। यह ऐसा बोध है जो सन्त की बुद्धि को उर्ध्व ज्ञान की ओर, उसके चित्त को उर्ध्व भावना की ओर और उसके मन को उर्ध्व प्रयत्न और सकल्प की ओर ले जाता है। यही उत्कर्ष का आरम्भ बिन्दु है जिसके पश्चात् प्रत्येक व्यक्ति मनसा, वाचा तथा कर्मणा एक रूपेण व्यवहार करता है। उत्कर्ष के इस आरम्भ बिन्दु से लेकर अद्वैत की अनुभूति होने तक यदि उसे नानात्व की भी अनुभूति होती है तब भी वह सन्त है क्योंकि उत्कर्ष के बाद भक्त की नानात्व अनुभूति तथा प्राकृतजन की नानात्व अनुभूति में अन्तर है। प्राकृतजनों की नानात्व अनुभूति में भय, स्वार्थ तथा छल-छद्म भरा रहता है। वह उनको निम्नोमुख करती है। जबकि उत्कर्ष सन्तो को उर्ध्वगति प्रदान करता है तथा वस्तुओं का यथातथ्य ज्ञान कराता है। बुद्धि, मन तथा चित्त तीनों की उर्ध्वगति बिरले सन्तो में होती है। लेकिन प्रत्येक सन्त के जीवन में कुछ न कुछ उत्कर्ष अवश्य रहता है। कुछ में बुद्धि की, कुछ में मन की तथा कुछ सन्तो में चित्त की उर्ध्वगति होती है जिनमें केवल बुद्धि की उर्ध्वगति होती है उन्हें ज्ञानी भक्त या दार्शनिक सन्त कहते हैं, जिनमें केवल मन की उर्ध्वगति होती है उन्हें कर्मठ भक्त कहा जाता है तथा जिनमें केवल चित्त की उर्ध्वगति होती है उन्हें भावुक भक्त कहा जाता है। उदाहरण के लिए आचार्य शंकर को ज्ञानी भक्त, महात्मा गाँधी को कर्मठ भक्त तथा मीराबाई को भावुक भक्त कहा जा सकता है। किन्तु भक्तों का यह विभाजन उनकी प्रवृत्ति के अनुसार है। उत्कर्ष की दृष्टि से भक्तों का ऐसा वर्गीकरण नहीं करना चाहिए। उत्कर्ष की दिशा बदलने से उत्कर्ष में परिवर्तन नहीं होता। वास्तव में बुद्धि, मन तथा चित्त इन तीनों का, किन्हीं दो का या किसी एक का जैसा भी उत्कर्ष हो वही भक्त की कसौटी है। उत्कर्ष की अवस्थाओं का एक तारतम्य होता है जैसे— उत्कर्ष, उत्कर्षतर और उत्कर्षतम्। उद्बोध के अनुसार सन्त-जीवन में परिवर्तन होता है। सन्तों के बुद्धि, मन या चित्त के उत्कर्ष के फल का अनुभव सामान्यजन को भी होने लगता है। उक्त कसौटी के आधार पर अब सन्तो को सन्त ही नहीं वरन् सामान्यजन भी परख सकते हैं। इस अवस्था के पश्चात् सन्त ऐक्यानुभव करता

है ।

अब प्रश्न उठता है कि जिस भक्ति के लिए भक्त सब कुछ त्याग देता है वह भक्ति क्या है ? उसकी पहचान क्या है ? इस विषय में नारद और शाण्डिल्य ने भक्ति-सूत्र लिखे हैं । श्रीमद्भागवत पुराण में भक्ति का निरूपण नवधा भक्ति के रूप में किया गया है जिसका प्रभाव भागवतोत्तर धार्मिक साहित्य पर विशेष पड़ा है । गोस्वामी तुलसीदास ने भी नवधा भक्ति का वर्णन किया है । मधुसूदन सरस्वती ने भक्ति-रसायन लिखकर भक्ति को दसवाँ रस निरूपित किया है । रूप गोस्वामी ने भक्ति रसामृत सिन्धु और उज्ज्वलनीलमणि लिखकर भक्तिशास्त्र को एक अप्रतिम शास्त्र सिद्ध किया है । इन सब ग्रन्थों में वर्णित भक्ति के स्वरूप का आचरण करने वाले व्यक्ति को भक्त कहा जाता है । किन्तु जिन्होंने भक्ति-शास्त्र का अध्ययन नहीं किया उन्हें भक्त की पहचान कैसे होगी ? स्पष्ट करना आवश्यक है कि शाण्डिल्य ने भक्ति को ईश्वर में परानुरक्ति, गीता में शरणागति, रामानुज ने प्रपत्ति और बल्लभाचार्य ने पुष्टि को भक्ति कहा है । इसका आशय यह है कि जो भगवान को समर्पित करके अपना जीवन बिताता है और जो भगवान की कृपा के अतिरिक्त और कुछ नहीं चाहता वही भक्त है । यदि उसे भगवत् कृपा मिलती है तो उसकी भक्ति पुष्ट हो जाती है और उसे पुष्टि कहा जाता है । किन्तु यदि यह कृपा नहीं मिलती तब भी वह भक्त ही कहा जायेगा और उसकी भक्ति में कोई कमी नहीं मानी जायेगी क्योंकि कृपा अहैतुकी होती है । वह अनेक जन्मों से ससिद्ध होती है और उसकी प्राप्ति के पश्चात् भी वह वैसे ही भक्ति करता रहता है जैसे कृपा प्राप्ति के पूर्व करता था । अतः कृपा प्राप्ति भक्त की आध्यात्मिक पुष्टि भले ही हो किन्तु वह भक्त के स्वरूप का निर्णायक नहीं है ।

यहाँ ज्ञान मार्ग तथा भक्ति मार्ग का अन्तर स्पष्ट हो जाता है । ज्ञान मार्ग क्रमशः कुटीचर, बहूदक, हस और परमहस हो जाता है । परमहस हो जाने पर वह अपनी साधना को छोड़ देता है क्योंकि वह सिद्ध हो जाता है । किन्तु भक्ति मार्ग अपनी भक्ति को कभी नहीं छोड़ता । भक्ति उसके लिए अत्याज्य तथा एक मात्र पुरुषार्थ है । सिद्धि प्राप्ति के पश्चात् भी भक्त अपनी भक्ति को जारी रखता है । सिद्धि को वह भक्ति में बाधक मानता है और यथासम्भव इससे दूर रहता है । भक्त को वैभव, कीर्ति, धन, पद आदि की कामना बिल्कुल नहीं रहती है । गोस्वामी तुलसीदास ने भक्त के स्वरूप का वर्णन सुन्दर ढंग से किया है—

सरल सुभाव न मन कुटिलाई । यथा लाभ सन्तोष सदाई ॥

वैर न विग्रह आस न त्रासा । सुखमय ताहि सदा सब आसा ॥

अनारमभ अनिकेत अमानी । अनघ अरोष दक्ष विज्ञानी ॥

प्रीति सदा सज्जन ससर्गा । तृण सम विषय स्वर्ग अपवर्गा ॥

भक्त के उपर्युक्त लक्षण निश्चय ही उसके व्यक्तित्व के मानसिक तथा चैतन्य गुण हैं । इन गुणों से उसकी पहचान की जानी चाहिए । किन्तु चूँकि ये सूक्ष्म गुण हैं इसलिए इनकी पहचान भी विवेकी लोग ही कर सकते हैं । अब प्रश्न है कि क्या भक्तों की कोई स्थूल पहचान भी है जिससे सामान्यजन उन्हें पहचान सकें ? भारत के अन्यान्य सम्प्रदायों ने इसका उत्तर देने का प्रयत्न किया है । उन्होंने भक्तों की वेशभूषा, तिलक, माला, पूजा-सामग्री, अलंकार, केश-विन्यास, दिनचर्या, कमण्डलु तथा रहन-सहन का विधान किया है । इनका पालन करने वाला भक्त कहा जाता है । किन्तु चूँकि ये

सब शारीरिक क्रिया-कलाप है, बाह्य लक्षण है इसलिए इनका प्रयोग वे भी कर सकते हैं जो भक्त नहीं बल्कि पाखण्डी हैं। वास्तव में उपर्युक्त दिनचर्या के साथ-साथ अष्टयाम पूजा का भी विधान है। उपर्युक्त उपरकणों का विधान भिक्षाटन के लिए न होकर अष्टयाम पूजा के लिए किया गया है। इनसे भक्त के सम्प्रदाय तथा इष्टदेव का भी पता लग जाता है। भक्त-चरित्र के अनुसंगी होने के कारण इनका भी उपयोग एव महत्त्व है। भक्त की पहचान वास्तव में मन, वाणी तथा चरित्र से एक होने में है। नीति कारो ने लिखा है—

मनस्यन्यत् वचस्यन्यत् कार्ये चान्यद् दुरात्मनाम्
मनस्येक वचस्येक कर्मण्येक महात्मनाम् ॥

अर्थात् जिसकी वाणी, मन तथा कर्म में अनेकरूपता हो वह दुरात्मा तथा जिसमें एकरूपता हो वही सरल, सहज तथा कुटिलता रहित साधु भक्त होता है। यह उत्कर्ष या उद्बोध की स्थिति होती है।

आचार्य सगम लाल पाण्डेय ने नाभादास की परम्परा का निर्वाह करते हुए स्पष्ट किया कि सन्त साहित्य का मूल सन्देश अद्वैतवाद है। उनके अनुसार भक्तों का वर्गीकरण धर्मानुसार ही साम्प्रदायिकता तथा अनिष्ट का कारण है। सन्त नैतिक चिन्तन के संरक्षक होने के साथ-साथ तत्त्व चिन्तक भी होते हैं। सन्तों का मनसा, वाचा तथा कर्मणा एक होना अर्थात् सन्तों का उत्कर्ष ही एक मात्र कसौटी है। आचार्य पाण्डेय के अनुसार सन्त तथा सन्त-साहित्य का महत्त्व साहित्यिक गुणों के कारण नहीं है। वास्तव में सन्तों का महत्त्व उनकी सोच, उनके चरित्र तथा दार्शनिकता में निहित है। सन्तों को निर्गुण तथा सगुण में वर्गीकृत करना (जैसा कि हिन्दी-साहित्यकारों ने किया है) गलत है क्योंकि सभी सन्तों या भक्तों ने निर्गुण तथा सगुण दोनों की बात करते हुए ज्ञान एवं भक्ति का समन्वय किया है तथा नाम-साधना को विकसित किया है।

संदर्भ

- १ गीता २.५५
२. देखिए गीता २.५५ पर शंकराचार्य का भाष्य
३. गीता २.५६-५७
४. गीता, २.५८
५. गीता, २.७०-६१
६. मिलिन्द प्रश्न ४, ५, ७
७. गीता १८ / १७
८. I Cor, 8, 12, Rom, 8.2
९. पी० वी० काणे धर्मशास्त्र का इतिहास, भाग-५, पृ० ३५३
१०. वाशम, ए० एल० : अद्भुत भारत, पृ० २४७
११. राना डे : उपनिषदों का रचनात्मक सर्वेक्षण, पृ० १०४

- १२ ऋग्वेद - ११५४५
- १३ ऋग्वेद - १०१४२
- १४ ऋग्वेद - १०१६३
- १५ ऋग्वेद - १०५८.१-१२
- १६ राना डे उपनिषदों का रचनात्मक सर्वेक्षण, पृ० १०५
- १७ Gita, 4/27, 32-33
- १८ ऋग्वेद २८२
- १९ ऋग्वेद १०१४८
- २० कर्म की एक धूमिल पूर्व कल्पना ऋग्वेद के 'इष्टापूर्व' की विचारणा में अन्तर्भूत है, जो वास्तव में एक ऐसी वस्तु है, जो अपने स्वामी से पहले स्वर्ग में पहुँच जाती है। (वस्तुस्थिति सम्भवतः यह रही होगी कि इष्टापूर्व सम्बन्धी उपहार पुरोहित को इस लोक में न मिलकर परलोक-स्वर्ग-में मिलते होंगे)।
- २१ John Mackenzie, Hindu Ethics, PP. 14-15, and Keith. Veda and Philosophy of Upanisads (Vol II) (Hindi Trans.) P 713.
- २२ शतपथ ब्राह्मण, १२।३।२।३, सत्यश्रवा, वैदिक काडमय का इतिहास, पृष्ठ-
- २३ कीथ, वही, पृष्ठ- ४४०-४१
२४. श० ब्रा० १०।१।४।१४
- २५ श० ब्रा० १०।४।४।१९-१०
- २६ श० ब्रा० ६।६।१२-३
- २७ ऋग्वेद १।१२५।५।१०।१०७।२
- २८ ऋग्वेद १०।१३५।७ अथर्व ४।३४।६, वैदिक माइथोलॉजी, पृ० ४४०
- २९ ऋ० १३।२।२।२३
- ३० ऋ० ३।२।१८
- ३१ ऋ० ११।२।६।१३-१४
- ३२ देवा ये यज्ञेनश्रमेण तपसाहुतिभिः स्वर्ग लोकमार्पन्- ऐतरेय ब्राह्मण ३/४२
- ३३ सत्यश्रवां वैदिक वाडमय का इतिहास, पृ० २०४
३४. Sauch, G. Gispert : Bliss in the Upanisads, P 191
- ३५ वृहदारण्यक उप०
३६. वृहदारण्यक - ३।२।१३
३७. काणे, वही, भाग-५, पृ० ३५४

- ३८ काम सम्मदत्त
- ३९ छान्दोग्य उपनिषद्, २।२३।१
- ४० गीता, ४।२१
- ४१ यह कहा जाता है कि ईसाई धर्म और हिन्दू धर्म में यदि कोई मूल अन्तर है तो वह यही है कि जहाँ हिन्दू अनेक जन्मों में विश्वास रखता है, वहाँ ईसाई यह मानता है कि मनुष्य के लिए एक बार मृत्यु निर्धारित है और उसके बाद निर्णय होना है। राधाकृष्णन, उप० की भू० पृष्ठ १२० ॥
- ४२ काणे-धर्मशास्त्र का इतिहास, भाग-५, पृ० ३५७
- ४३ छा० उप० १।१।२०
- ४४ कि कारण ब्रह्म कुत स्म जाता
जीवाम के न क्व च सप्रतिष्ठा.
अधिष्ठाता केन् सुखेतेरेषु
वर्तामह ब्रह्मविदो व्यवस्थाम्।१।१ छा० उप०
- ४५ छा० उप० ३।३।३२ ४।४।५-७
- ४६ छा० उप० ५।१०।५
४७. छा० उप० ५।१०।३, ५, प्र० उप० १.१.९।
- ४८ छा० उप० ५, १०, १-२, एत० उप० २.१.६
- ४९ बृह उप० ६।२।१६, ६।४।१
- ५० कामान्य कामयते मन्यमान.
स कामभिज्जिते तत्र तत्र। मु० उप० ३।२।२
- ५१ दास गुप्ता, भारतीय दर्शन भाग-१, पृ० ६२
- ५२ Max Muller, Six Systems of Indian Philosophy, P 370
- ५३ कठ० उप० २।३।१४
- ५४ बृह० उप० ४।५।३-४
- ५५ छा० उप० ३।१४।१, गीता ८।६
- ५६ अद्भुत भारत २०३-२०४
- ५७ अद्भुत भारत, २००
- ५८ यज्ञ द्वारा किये जाने वाले द्रव्य त्याग एवं इससे भी अधिक स्वयं यज्ञ-पुरुष को यज्ञ वलि का हेतु बनने के कारण सर्वस्वत्याग के लिये पर्याप्त- पृष्ठभूमि उपलब्ध थी।
५९. Coomar Swami, A.K. 2. Selected Papers, P. 108.

- ६० कीथ, वैदिक कर्म, भाग २, पृ० ५६६
- ६१ छा० उप० १०।३।३
- ६२ श० ब्राह्म० १०।६।४
- ६३ कीथ, वही, पृ० ५८३
- ६४ पितृ, यज्ञ, देव यज्ञ, ब्रह्म यज्ञ, भूत यज्ञ, और नय यज्ञ। इन यज्ञों की अभियोजना समस्त समाज की दृष्टि में रखकर बनाई गई थी जिसका अर्थ था कि प्रत्येक मनुष्य का जीवन यथार्थ है एव उसे समाज के समस्त प्राणी वर्ग के प्रति अपने कर्तव्य का पालन करना (अनिवार्य) है।
- ६५ Das Gupta, S N Hindu Mysticism, pp 41-42
- ६६ मै० उप० १।२
- ६७ बृह० उप० ३।८।१०
- ६८ छा० उप० ७।१-३
- ६९ ब्राह्मणो मे कही-कही यज्ञ को देवताओं का ऋण कहा गया है, यथा तैत्तिरीय संहिता ६।३।१०।५
- ७० तै० स० १०।३।६
- ७१ Hopkin, E W · Ethics of India, P ५०
- ७२ तै० स० १०।५।४।१६, Agulhar, H Sacrifice in Rigveda, P १८१
- ७३ तै० स० १।२।७
- ७४ तै० स०, १।२।८
- ७५ तै० स० १।२।१
- ७६ कौ० ब्रा० २/५३
- ७७ कर्माण एवं अधिकारं ने ज्ञाननिष्ठाया ते तव। तत्र च तव कर्म कुर्वतो न फलेषु अधिकारः अस्तु कर्म फल तृष्णा मा भूत कदाचन कस्याचिद् अपि अवस्थायाम् इत्यर्थः (शंकर भाष्य) गीता २/४७
७८. गीता २/४७ पर 'गूढार्पदीपिका', मधुसूदन सरस्वती।
- ७९ तस्य अस्य गीता शास्त्रस्य संक्षेपतः प्रयोजने पर, निश्चयेसं स हेतुकरस्य संसारस्य अत्यन्तो परमलक्षणम्। तत् न कर्म सन्यास पूर्वकाद् आत्मज्ञान निष्ठारूपाद् धर्माद् भवति। उद्दरे अथ - श्रीबदन्तु वदन्ति डड १०८-१०९
८०. ब्राह्मस्याश्रमश्चत्वारः। क्षत्रियस्याद्यास्रय वैश्यस्याद्वौ। बे० य० १/१/१०-१२
- ८१ यो० वा० ६/२/३६/३०, ३६
८२. गीता २/३९, ३/३
८३. गीता ५/२९
८४. गीता ६/१

- ८५ गीता ६/४
- ८६ गीता ६/२९
- ८७ गीता ६/३१
- ८८ गीता ६/३१
- ८९ शांकर भाष्य, गीता २/२५, ३/२७
- ९० गीता २/५-६
- ९१ गीता ४/१९-२०
- ९२ गीता ३/२७
- ९३ गीता २३/२९
- ९४ गीता १०/८
- ९५ गीता १८/५९
- ९६ गीता ४/६, ९/८, १०
- ९७ गीता ५/८-९
- ९८ गीता ५/१४
९९. उपक्रमोप सहारो अभ्यासो पूर्वताफलम् ।
अर्थवादो पवन्ती च लिंग तात्पर्यं निर्णये । - गीता रहस्य, पृष्ठ २१ से उद्धृत
१००. Ranade, R D The Bhagawadgita as a Philosophy of God Realisation PP 118-120
- १०१ गीता २/४५
- १०२ गीता ४/१७ ।
- १०३ गीता २/७१
निवृत्तिरपि मूढस्य प्रवृत्ति रूप जायते, प्रवृत्तिरपि घोरस्य निवृत्तिफल भागिनी । - अष्टावक्र गीता १८/६१
- १०४ गीता ५/११
१०५. तिलक-गीता रहस्य, पृष्ठ ३०७
१०६. गीता ३/२०
१०७. राना डे, आर० डी०, वही पृ० १२६
१०८. गीता २/४८
१०९. गीता ४/२०
११०. गीता ४/२३

- १११ गीता ३/५, १८/११
- ११२ कल्याण (निष्काम कर्मयोगाक वर्ष ५४ सख्या १), पृ० १०५-१०६
- ११३ तिलक-गीता रहस्य, पृ० ३३८, ३४७
- ११४ गॉधी, मोहनदास करमचन्द- अनासक्ति योग, पृ० ७
- ११५ गॉधी, वही, पृ० ८
- ११६ गीता प्रवचन, पृ० ४८
११७. गीता प्रवचन, पृ० ४९
- ११८ काम्याना कर्मणा, न्यास संन्यास कवयो विदुः सर्वकर्मफल त्याग प्राहुस्त्यागं विचक्षणा १८/२ ॥ तिलक (गीता १८/२१) तिलक (गीता १८/१-६ पर तिलक की टीका) पृष्ठ ८४४-८४७
- ११९ स्मृति ग्रन्थों में स्पष्ट रीति से वर्णित आश्रम व्यवस्था के अनुसार तरुणावस्था में यथा शास्त्र ससार के समस्त कार्य करके वृद्धावस्था में संन्यास ग्रहण करना अतिम चरण है। जबकि भागवत धर्म की परम्परा में संन्यास ग्रहण करना अनिवार्य नहीं है।- तुलनीय, तिलक वही पृ० ३४४
- १२० तिलक, वही पृ० ३५०
- १२१ विवेक चूडामणि - ३/८
- १२२ असक्तबुद्धि सर्वत्र जितात्मा विगतस्पृह, नैष्कर्मसिद्धिं परमा संन्यासेनाधिगच्छति ॥ गीता १८/४९
१२३. कृपणाः फलहेतवः; गीता २/४९
- १२४ Hunnex, Milton, D - Mysticism
- १२५ Albert, Schweitzer Indian Thought and Its Development, P.P. 193-194

पंचम अध्याय

गीता में स्वधर्म और सामान्य धर्म

गीता में स्वधर्म और सामान्य धर्म

स्वधर्म

धर्मशास्त्रो मे जिस प्रकार वर्ण धर्म और आश्रम धर्म को मोक्ष प्राप्ति के लिए आवश्यक साधन के रूप मे देखा गया है, उसी प्रकार गीता मे श्रेय का साधन स्वधर्म है। स्वधर्म के पालन मे प्राणो के चले जाने की भी चिन्ता न करने का उपदेश है और यह भी आदेश है कि स्वधर्म को सदोष होने पर भी न त्यागे।^१ गीता के अनुसार स्वधर्म का पालन ही वास्तविक नैतिकता है। गीता मे स्वधर्म का तात्पर्य किसी मत मतान्तर या सम्प्रदाय से नहीं है। उससे हिन्दू, मुसलमान, ईसाई आदि धर्मों का अर्थ नहीं समझना चाहिए। गीता मे स्वधर्म शब्द स्वाभाविक कर्तव्य कर्म के अर्थ मे ही प्रयुक्त हुआ है। स्वधर्म वर्णों (ब्राह्मण, क्षत्रिय, वैश्य, शूद्र) तथा आश्रमी (ब्रह्मचारी, गृहस्थ, वानप्रस्थ और सन्यास) के कर्तव्य कर्मों का निर्देश करता है। गीता मे स्वधर्म से तात्पर्य वर्ण और आश्रम धर्म के पालन से ही है। अर्जुन को युद्ध के लिए प्रेरित करते हुए श्रीकृष्ण ने कहा है कि स्वधर्म के विचार से भी तुझे युद्ध से नहीं हटना चाहिए। धर्म युद्ध से बढकर दूसरा कोई धर्म क्षत्रिय के लिए नहीं है।^२ पुन कहा गया है कि— 'यदि तू इस धर्म युद्ध को नहीं करेगा तो स्वधर्म से च्युत हो जाएगा और पाप तथा अपकीर्ति का भी भागी बनेगा।'^३

स्वधर्म को सहज धर्म अथवा सहज कर्म भी कहते हैं। सहज का शब्दार्थ तो है, जो जन्म के साथ उत्पन्न हो, परन्तु व्यक्त मे उन प्रवृत्तियो को भी जो जन्म के पश्चात् स्वभाव का अंग बन जाती हैं— सहज धर्म ही कहते हैं। कहने का अर्थ है स्वधर्म को स्वभाव का अंग होना चाहिए और इसके पालन मे कर्तव्य परायणता की भावना इतनी प्रबल होनी चाहिए कि मनुष्य स्वधर्म के त्याग और अवहेलना को मृत्यु से अधिक सुखदायी समझे।

धर्मशास्त्रो मे चारो वर्णों और चारो आश्रमो का जो धर्म कहा गया है वही धर्म उन वर्णों और आश्रमो का स्वधर्म है। अपने वर्णों और आश्रमों को छोड़कर दूसरे वर्णों और आश्रमों का धर्म परधर्म कहलाता है। उदाहरण वृहस्पति भव नामक यज्ञ का शास्त्र ने केवल ब्राह्मण के प्रति ही विधान किया है, क्षत्रियादि के प्रति नहीं। इसलिए यह यज्ञ ब्राह्मण का स्वधर्म है और क्षत्रियादि का परधर्म। इसी प्रकार राजसूय यज्ञ का शास्त्र में केवल क्षत्रिय के लिए ही विधान है, ब्रह्मणादि के लिए नहीं। इसलिए राजसूय यज्ञ क्षत्रिय के लिए स्वधर्म हुआ और ब्राह्मण के लिए परधर्म।

स्वधर्म पालन के नियम

स्वधर्म का स्वरूप जानने के साथ-साथ स्वधर्म पालन की विधि भी जानना आवश्यक है। स्वधर्म पालन करने मे निम्नोक्त नियमो पर ध्यान रखना आवश्यक है।

(१) स्वधर्म में गुण-दोष देखने की आवश्यकता नहीं है। मेरे कर्म में दूसरे का कार्य उच्च कोटि का है या अधिक लाभदायक है, ऐसा नहीं सोचना चाहिए कार्य के गुण दोष का विचार फलसहित की ओर संकेत करता है। कर्मयोग का आदर्श— 'कर्मण्येवाधिकारस्ते'^४ है। स्वाभाविक कर्म चाहे दोषयुक्त क्यों न हो उसे त्यागना नहीं चाहिए, क्योंकि कर्म कोई भी ऐसा नहीं जिसमें अग्नि में धुएँ के समान किसी न किसी प्रकार का दोष न हो। स्वधर्म के पालन में आलस्य और प्रमाद नहीं करना चाहिए, क्योंकि 'स्वधर्मे निधन श्रेयः'^५ के अनुसार मृत्यु का भी भय न करके स्वधर्म पालन करने का विधान है।^६

स्वधर्म के स्वरूप की जिज्ञासा के प्रस्तुत विषय पर पुनः आते हुए हम देखते हैं कि गीता ने स्वधर्म को नियत कर्म कहा है। 'नियत कुरु कर्मत्वम्' तू अपने नियत कर्म का पालन कर।' नियत कर्म का त्याग नहीं करना चाहिए।^७ नियत कर्म तीन प्रकार के बताए गए हैं— १. नित्य २. सैसिद्धिक तथा ३. नैमित्तिक।

१. नित्य कर्म

यह धार्मिक जीवन का सबसे मुख्य अंग है। नित्य कर्म करने से कोई पुण्य नहीं होता। किन्तु न करने से पाप होता है। दैनिक शारीरिक स्वच्छता के लिए विदित शास्त्रीय एवं प्राकृतिक कर्मों की सज्ञा नित्य कर्म है। द्विजाति के लिए स्थान, सध्या, तर्पण, बलि वैश्वदेव आदि कर्म नित्य कर्म हैं। इनमें भी सन्ध्यादि की पद्धति भिन्न-भिन्न है। प्रत्येक सम्प्रदाय ने अपने अनुयायियों के लिए नित्य कर्म निश्चित किए हैं। नित्य कर्म मन की स्वच्छता, स्वस्थता तथा सशक्तता के लिए आवश्यक है।

२. नैमित्तिक कर्म

ये वे कर्म हैं, जो किसी विशेष निमित्त से किए गए हैं, जैसे गृहस्थ के पालन के निमित्त व्यापारादि के लिए नियत कर्म। मनुष्य के जीवन में ऐसे बहुत से निमित्त आते हैं, जब उसे अपनी दिनचर्या में परिवर्तन करना पड़ता है। धार्मिक दृष्टि से जब ऐसे विशेष निमित्त आते हैं, तब विशेष धार्मिक कर्म आवश्यक होते हैं। नैमित्तिक कर्मों का विधान प्रतिकूल निमित्त की बाधा से रक्षा तथा अनुकूल निमित्त की शक्ति से अधिकाधिक लाभ उठाने के लिए हुआ है।

३. संसिद्धिक कर्म

ये वे कर्म हैं, जो पूर्व जन्म के सस्कारों के कारण माता-पिता के गुणों से उनके रजोवीर्य द्वारा अथवा समाज के संसर्ग के द्वारा प्राप्त हैं, अथवा कर्तव्य कर्म समझकर अभ्यास द्वारा स्वभाव के अंग बन गए हैं।

इनके अतिरिक्त कुछ सामान्य, विशेष, काम्य और आपद्ध धर्म भी हैं।

सामान्य धर्म

सामान्य धर्म सब व्यक्तियों के लिए समान रूप से महत्वपूर्ण होते हैं, जैसे सत्य, अहिंसा, अपरिग्रह, सेवा, सन्तोष, इन्द्रिय सयम, ईश्वर में श्रद्धा आदि। इनकी आचरण सभी को समान रूप से करना चाहिए।

विशेष धर्म

विशेष धर्म के अन्तर्गत वर्णाश्रम धर्म आते हैं। व्यक्ति विशेष के निश्चित वर्ण और आश्रम का सदस्य होने के नाते किए गए कर्म विशेष धर्म कहलाते हैं, यद्यपि उसके लिए वर्णाश्रम धर्मों का निर्वाह स्वधर्म है। तथापि वे विशेष धर्म के अन्तर्गत आते हैं।

काम्य धर्म

जब तक हम कुछ नहीं चाहते जीवन अपनी सामान्य गति से चलता रहता है। किन्तु जब हम कोई पदार्थ विशेष या परिस्थिति विशेष को प्राप्त करना चाहते हैं तो हमको विशेष उद्योग करना पड़ता है। काम्य धर्म अनिवार्य नहीं हैं, उनके न करने से कोई दोष नहीं होता, जैसे पारव्रत।

आपद्धर्म

मनुष्य सदा सामान्य परिस्थिति में नहीं रहता। उसके जीवन में रोग, शोक, विपत्ति आदि आती रहती हैं। ऐसी परिस्थितियों में निर्वाह का विधान विशेष रूप से किया गया है। आपदकाल में नित्य अथवा विशेष धर्म में कुछ छूट दी गई है, किन्तु उतनी ही छूट जिसके बिना जीवन धारण संभव न हो। वास्तव में यह धर्म नहीं, वरन् प्राण सकट की स्थिति में प्राण रक्षा के लिए धर्म में किंचित शिथिलता है।

वर्ण व्यवस्था और स्वधर्म का सम्बन्ध

वस्तुतः गीता और स्मृतियों की नैतिकता में कोई अन्तर नहीं है। गीता ने धर्मशास्त्रों की नीति को ही अपनाया है। हमने पूर्व अध्याय में भी देखा था कि स्मृतियों की सामाजिक नीति अर्थात् वर्ण व्यवस्था को गीता ने ज्यों का त्यों स्वीकार कर लिया है। इसी प्रकार व्यक्तिगत नीति में भी स्मृतियों की आश्रम व्यवस्था को गीता ने स्वधर्म के नाम से अपना लिया है। जिस प्रकार मनु आदि स्मृतियों में आश्रम धर्म को चरम लक्ष्य की प्राप्ति के लिए आवश्यक साधन के रूप में माना गया है। उसी प्रकार गीता में इसे स्वधर्म के रूप में मानव के लिए अत्यन्त आवश्यक माना गया है। स्वधर्म वास्तव में आश्रम और वर्णधर्म ही है। वर्णाश्रम धर्म के अनुकूल किया गया कार्य ही स्वधर्म और प्रतिकूल कार्य पर धर्म है।

स्वधर्म के कर्तव्य

अतः हम कह सकते हैं कि गीता में स्वधर्म के रूप में शास्त्र विहित वर्णाश्रम धर्म ही चरम लक्ष्य प्राप्ति के हेतु आवश्यक और उपयुक्त समझे गए हैं। स्वधर्म का अर्थ हम अपने गुण धर्म (सत्व, रज, तम) के आधार पर किए गए कर्मों से भी ले सकते हैं। प्रत्येक व्यक्ति की मानसिक संरचना तीन गुणों के विभिन्न मिश्रण पर ही हुई है। सभी का स्वभाव भी उस विभिन्नता के आधार पर ही विभिन्न है। यद्यपि अपने गुण के अनुसार किया गया कर्म ही स्वधर्म है तथापि गीता के स्वधर्म से तात्पर्य वर्णाश्रम धर्म से ही है।

सामान्य धर्म

समाज के प्रत्येक व्यक्ति के लिये इस धर्म का पालन आवश्यक है। सामान्य या साधारण धर्म देश, काल और पात्र को परिवर्तित होने पर भी अपरिवर्तित रहता है। सामान्य धर्म के अन्तर्गत उन नैतिक सदगुणों का समावेश किया जाता है जिनका पालन करना समाज को स्थिर रखने के लिये आवश्यक है। धार्मिक व्यक्ति ही नैतिक होता है और नैतिक व्यक्ति ही धार्मिक।

व्यावहारिक दृष्टि से धर्म मानव प्रकृति के कई असस्कृत पाशविक भागों को शुद्ध करने और सामाजिक जीवन की आवश्यकता की पूर्ति की ओर सकेत करता है। इसी से मनुष्य के जीवन में धर्म और नैतिकता का बड़ा महत्व है। 'धर्म का व्यावहारिक रूप नीति और नीति का सिद्धान्त रूप धर्म है।' अपने वास्तविक अर्थ में धर्म और नैतिकता में कोई अन्तर नहीं है। व्यापक अर्थों में धर्म जीवन जीने की कला है, एक आचरण संहिता है जो स्वयं व्यक्ति के रूप में एव समाज के एक सदस्य के रूप में एक व्यक्ति के क्रिया-कलाप को नियन्त्रित करती है और जिसका उद्देश्य व्यक्ति का क्रमबद्ध विकास करना और उसे इस योग्य बनाना है कि मनुष्य अपने जीवन के अन्तिम लक्ष्य तक पहुँच सके। इस प्रकार किसी धर्म की आचार संहिता के दो पक्ष होते हैं— आचरण की शुद्धि और सामाजिक व्यवहार से सम्बन्धित नियम और दूसरे ईश्वर से साक्षात्कार के उपासना इत्यादि नियम। इनमें प्रथम सदाचार और सामाजिक व्यवहार सम्बन्धी नियम ही नैतिक नियम हैं और उनके पालन का भाव नैतिकता। नीति शास्त्रकारों की परिभाषाओं से भी यह बात स्पष्ट होती है।

शुक्रनीति में कहा गया है— नीतिशास्त्र नयन व्यापार करता है अर्थात् व्यक्ति एवं समाज को कुमार्ग से सन्मार्ग की ओर ले जाता है।^१ एनसाइक्लोपीडिया ऑफ रिलीजन एण्ड एथिक्स के अनुसार नीति शास्त्र आचरण में ओत-प्रोत आदर्श या अच्छाई-बुराई औचित्य, अनौचित्य के मानक का सैद्धान्तिक अध्ययन है।

महाभारत में सामाजिक कर्तव्य शास्त्र या नैतिक नियमों का विस्तार से वर्णन किया गया है, अपितु उसे सनातन धर्म, मानव धर्म, परमधर्म कह कर विशेष महत्व प्रदान किया गया है।

उषारानी त्रिखा लिखती हैं— 'महाभारत नैतिक शिक्षाओं का विश्व कोष है।' सनातन धर्म का पालन करने के लिये किन-किन सदाचारों को व्यवहार में लाना चाहिए, यह महाभारत में विस्तार से वर्णित है।^{१०}

नैतिक नियमों के पालन को ग्रन्थकार ने विशेष महत्व प्रदान किया है। व्यास मुनि कहते हैं— सदाचार से ही मनुष्य श्री व आयु प्राप्त करता है तथा सदाचार से ही मनुष्य को इहलोक और परलोक में कल्याण की प्राप्ति होती है। दुराचारी की आयु क्षीण होती है। अतः सदाचार का पालन करना चाहिए।^{११} श्रेष्ठ पुरुषों के आचरण को सदाचार का लक्षण अतएव अनुकरणीय कहा गया है।^{१२}

भारतीय आचार शास्त्रकारों के अनुसार आचार से हीन व्यक्ति के लिये संसार में कोई सुख नहीं है और उसे अन्य लोक में भी सुख की प्राप्ति नहीं होती है। वेद और अन्य शास्त्रों के ज्ञान में पारगत व्यक्ति भी यदि आचार से

भ्रष्ट हो तो समस्त धर्मज्ञान भी उसे कोई लाभ नहीं पहुँचा पाते और न आनन्द ही देते हैं। जैसे अन्धे के हृदय में उसकी सुन्दर प्रियतमा भी सौन्दर्यानुभूति का सुख उत्पन्न नहीं करती।^{१३} इसी कारण भारतीय ऋषियों का आग्रह आचार के प्रति बराबर रहा है। वे आचार को ही सम्मान, दीर्घजीवन और सुख का कारण मानते हैं।

मनु निर्दिष्ट धर्म के दस लक्षण^{१४} सदाचरण की ही शिक्षा देते हैं।^{१५} गीता में अहिंसा, सत्य, अक्रोध, त्याग, शान्ति, अपेशुन किसी की निन्दा न करना, दया, मार्दव, कोमलता, तेज, क्षमा, धृति, शौच, अद्रोह तथा अभिमान रहित होने को दैवी सम्पदा के अन्तर्गत रखा गया है। याज्ञवल्क्य ने सामान्य धर्म के अन्तर्गत अहिंसा, सत्य, अस्तेय, शौच, इन्द्रियनिग्रह, दान दम एव दया की गणना की है।^{१६}

महाभारत के अनुसार कूरता का अभाव (दया), अहिंसा, अप्रमाद (कर्तव्यपरायणता), देवता, पितर, मनुष्य आदि को उनके भाग समर्पित करना, श्राद्धकर्म, अतिथि सत्कार, सत्य, अक्रोध, अपनी ही पत्नी से सतुष्ट रहना, पवित्रता रखना, कभी किसी के दोष न देखना, आत्मज्ञान तथा सहनशीलता— ये सभी वर्णों के सामान्य धर्म हैं।^{१७} शान्ति पर्व में ही अन्यत्र स्वयं व्यास जी कहते हैं कि बिना दी हुई वस्तु को न लेना, दान, अध्ययन और तप में तत्पर रहना, किसी भी प्राणी की हिंसा न करना, सत्य बोलना, क्रोध त्याग देना और यज्ञ करना— ये सब धर्म के लक्षण हैं। सम्पूर्ण महाभारत में अनेकशः अनेक रूपको के माध्यम से कही अहिंसा^{१८} को, कही सत्य^{१९} को, कही अनुशसता^{२०} को, कही अक्रोध^{२१} को, कही ब्रह्मचर्य^{२२} को, कही राम^{२३} को, परम धर्म बतलाया है। कहने का तात्पर्य है कि नैतिक सद्गुणों में प्रत्येक, धर्म से तुलनीय है और उनमें से एक की साधना में सभी की सिद्धि हो जाती है।

किन्तु महाभारतकार सामान्य धर्म को इतना महत्व देते हुए भी यह स्वीकार करते हैं कि ये सामान्य धर्म भी देश, काल एव परिस्थितियों से पूर्ण निरपेक्ष नहीं हैं। चोरी करना, झूठ बोलना एव हिंसा करना आदि अधर्म भी अवस्था विशेष में धर्म माने जाते हैं।^{२४}

इस सामान्य धर्मों में से कुछ की व्याख्या अब प्रस्तुत है।

अहिंसा— श्री कृष्ण ने अर्जुन से कहा कि मेरे विचार से प्राणियों की हिंसा न करना ही सबसे श्रेष्ठ धर्म है। किसी प्राणी की रक्षा के लिये झूठ बोलना पड़े तो बोल दे किन्तु उसकी हिंसा किसी तरह न होने दे।^{२५}

सब यज्ञों में जो दान किया जाता है, सब तीर्थों में जो स्नान किया जाता है तथा सब दानों में जो दान दिया जाता है, के फल एक साथ मिलकर भी अहिंसा के सदृश्य नहीं है।^{२६}

अहिंसा मानव आधार की एक विशिष्ट कड़ी है। अहिंसा का यहाँ व्यापक अर्थ लिया गया है जिसका अर्थ मनसा, वाचा, कर्मणा किसी को कष्ट न पहुँचाना है। अहिंसा धर्म का लक्षण है।^{२७}

अहिंसा की श्रेष्ठता बताते हुए भीष्म जी ने युधिष्ठिर से कहा अहिंसा परम धर्म है। अहिंसा परम् सयम है। अहिंसा परम दान है। अहिंसा परम तपस्या है। अहिंसा परम यज्ञ है। अहिंसा परम फल है। अहिंसा परम मित्र है और अहिंसा परम सुख है।^{२८}

समस्त प्राणियों में श्रेष्ठ ब्राह्मण है और अहिंसा उसका सबसे बड़ा धर्म है।^{३९} अहिंसा की श्रेष्ठता बताने हुए भीष्म ने युधिष्ठिर से कहा कि प्राणियों की हिंसा न हो इसके लिए ही धर्म का उपदेश दिया गया है। अतः जो अहिंसा से मुक्त है वही धर्म है ऐसा धर्मात्माओं का निश्चय है।^{३०}

धर्मव्याध ने कौशिक जी से इस प्रकार कहा 'अहिंसा सबसे महान् धर्म है, परन्तु वह सत्य में ही प्रतिष्ठित है। सत्य के ही आधार पर श्रेष्ठ पुरुषों के सभी कार्य आरम्भ होते हैं।'^{३१} अहिंसा और सत्य भाषण ये समस्त प्राणियों के प्रथम आचार हैं। इस प्रकार उपर्युक्त तथ्यों से स्पष्ट है कि अहिंसा व्यक्ति का सबसे बड़ा धर्म है जिसका पालन आवश्यक है जो सामान्य धर्म का एक अंग है।

'सम्पूर्ण भूतों के लिये जिन धर्मों का विधान किया गया है, उनमें अहिंसा ही सबसे बड़ी मानी गई है।'^{३२}

'जो धर्म की मर्यादा से भ्रष्ट हो चुके हैं मूर्ख हैं, नास्तिक हैं तथा उन्हें आत्मा के विषय में सन्देह है एव जिनकी कही प्रसिद्धि नहीं है, ऐसे लोगों ने हिंसा का समर्थन किया है।'^{३३}

वैदिक युग में पशुबलि के साथ यज्ञ करना आम बात थी परन्तु महाभारत में एक स्थान पर न केवल पशु वरन् यज्ञ निर्माण के लिए लकड़ी काटने को भी हिंसा कहा गया है।^{३४} आश्वमेधिक पर्व में ब्राह्मण और उसकी पत्नी पुष्पकर धारिणी की कथा में यज्ञ हिंसा के विषय में तत्कालीन मतभेदों की झलक मिलती है, परन्तु अन्त में हिंसाहीन यज्ञ को ही श्रेष्ठ कहा गया है।

यद्यपि अहिंसा सामान्य धर्म माना गया है परन्तु विशेष परिस्थिति में हिंसा का अवलम्बन लेना ही धर्म माना गया है— यथा वेद के ज्ञाता आततायी को मारना धर्म है। अन्याय का हिंसा द्वारा प्रतिरोध करना चाहिए। महाभारत का यह स्पष्ट करना है कि अन्याय तथा अत्याचार का विरोध हिंसा के द्वारा भी करना चाहिए। यदि समाज के लिये हिंसा भी करनी हो तो उसे हिंसा करना चाहिए। ऐसी हिंसा के द्वारा धर्म की प्राप्ति होती है अधर्म की नहीं। मनु ने जो अहिंसा को शाश्वत धर्म माना है एव आठ प्रकार की हिंसा का वर्णन किया है, वे निम्नवत हैं—

१ अनुमन्ता— जिसकी अनुमति के बिना वध नहीं हो सकता।

२ विशासिता— वध किये प्राणियों के अंग को काटना।

३ निहन्ता— वध करने वाला।

४ विक्रता— मांस बेचने वाला।

५ संस्कर्ता— मांस को पकाने वाला।

६ अपहर्ता— उपहार के रूप में मांस को देने वाला।

७ खादक— मांस खाने वाला।

मनु ने मांस शब्द का निर्वचन किया है। मांस शब्द का अर्थ 'मुझको' है और 'स' का अर्थ 'वह' है। अतः

मास शब्द का अर्थ है कि इस लोक में जिसका मास खाता हूँ वह परलोक में मुझको खायेगा।^{३५} अहिंसा धर्म है अहिंसा को धर्म मानने के लिये दया की आवश्यकता है। दया को भी धर्म माना गया है। जिसके हृदय में दया है, वह किसी की हिंसा नहीं कर सकता।

वर्तमान युग में अनेक विचारकों ने भी अहिंसा का पूर्ण समर्थन किया है। उन विचारकों में महात्मा गाँधी का नाम विशेष रूप से उल्लेखनीय है। गाँधी के अनुसार अहिंसा का अर्थ है प्राणी मात्र के प्रति दुर्भाव का पूर्ण अभाव। अहिंसा एक महाव्रत है। वह तलवार की धार पर चलने से भी कठिन है। गाँधी का कथन है कि 'मेरे लिये सत्य से बढ़कर कोई धर्म नहीं है और अहिंसा से बढ़कर कोई कर्तव्य नहीं है। दूसरे के लिए प्राणार्पण करना प्रेम की पराकाष्ठा है, उसका दूसरा नाम अहिंसा है। मनुष्य ने ससार में प्रचण्ड अस्त्र-शस्त्र बनाये हैं, उनसे भी प्रचण्ड अहिंसा की शक्ति है। यह धर्म तिलक लगाने या गंगा स्नान करने का नहीं किन्तु अहिंसा और सत्य आचरण का है यह अहिंसा परम धर्म है।'^{३६} यह क्षमाशील वीर का लक्षण है।^{३७}

सत्य

सत्य का वर्णन करते हुए भीष्म जी ने कहा कि 'सत्य पुरुषो ने सदा सत्य रूप धर्म का ही पालन किया है। सत्य ही सनातन धर्म है। सत्य को सदा सिर झुकाना चाहिए, क्योंकि सत्य ही जीवन की परम गति है। सत्य ही धर्म, तप और योग है। सत्य ही सनातन ब्रह्म है। सत्य को परम यज्ञ कहा गया है और सब कुछ सत्य पर टिका हुआ है।'^{३८}

मनु ने भी सत्य की प्रतिष्ठा को स्वीकार करते हुए लिखा है कि 'सत्य बोलना चाहिए', प्रिय बोलना चाहिए, किन्तु झूठा प्रिय नहीं बोलना चाहिए।^{३९} सत्य से मन की शुद्धि होती है।^{४०}

श्रीकृष्ण ने अर्जुन को धर्म का उपदेश देते हुए इस प्रकार कहा कि सत्य बोलना उत्तम है। सत्य से बढ़कर दूसरा कुछ नहीं है। परन्तु यह भी समझ लो कि सत्य पुरुषो द्वारा आचरण में लाये हुए सत्य के यथार्थ स्वरूप का ज्ञान अत्यन्त कठिन होता है।^{४१}

ससार में सत्य से बढ़कर दूसरी कोई वस्तु नहीं है यह आचार का सर्वश्रेष्ठ आधार है। सत्य बोलने वाला मनुष्य सबका विश्वासपात्र बन जाता है। सत्य की श्रेष्ठता का प्रतिपादन करते हुए भीष्म जी ने युधिष्ठिर से कहा कि भारत सत्य बोलना अच्छा है, सत्य से बढ़कर कोई धर्म नहीं है।^{४२}

व्यास जी का कथन है कि दान से कृपण को जीता जा सकता है सत्य से झूठ को जीता जा सकता है। क्षमा से क्रूरता को साधुता से असाधु को जीता जा सकता है, यह सत्य को प्रतिष्ठित करता है।

सत्य की श्रेष्ठता बताते हुए भीष्म ने इस प्रकार कहा 'सत्य से बढ़कर कोई धर्म नहीं और झूठ से बढ़कर कोई पाप नहीं है सत्य ही धर्म की आधारशिला है। अतः सत्य का लोप न करें।'^{४३}

सत्य की महिमा के विषय में भीष्म ने युधिष्ठिर को एक पिता पुत्र का प्राचीन संवाद सुनाया, उन्होंने बताया कि सत्य से मृत्यु पर विजय प्राप्त किया जा सकता है। मनुष्य मोह से मृत्यु को और सत्य से अमृत को प्राप्त करता

है। ससार में विद्या के समान कोई नेत्र नहीं है, सत्य के समान कोई तप नहीं है राजा के समान कोई दुःख नहीं है और त्याग के समान कोई सुख नहीं है।^{४४}

भगवान् श्री कृष्ण का कथन है कि— जहाँ मिथ्या बोलने का परिणाम सत्य बोलने के समान मंगल कारक हो अथवा जहाँ सत्य बोलने का परिणाम असत्य भाषण के समान अनिष्टकारी हो, वहाँ सत्य नहीं बोलना चाहिए, वहाँ असत्य बोलना ही उचित होगा। विवाह काल में स्त्री प्रसंग के समय, किसी के प्राण पर सकट आने पर, सर्वस्व का अपहरण होते समय तथा ब्राह्मण की भलाई के लिये आवश्यकता हो तो असत्य बोल दे। इन पाँच अवसरों पर झूठ बोलने में पाप नहीं लगता है।^{४५}

द्रौपदी जो महाभारत की नायिका थी उसके सत्य के विषय में कथन कितना मार्मिक है कि 'वह सभा नहीं जहाँ वृद्ध पुरुष न हो, वे वृद्ध नहीं हैं जो धर्म की बात न बताये, वह धर्म नहीं जिसमें सत्य न हो और वह सत्य नहीं जो छल से युक्त हो।'^{४६}

जिस प्रकार योग और अभ्यास से विद्या सुरक्षित रहती है स्वच्छता से रूप की रक्षा होती है तथा सदाचार से कुल की रक्षा होती है उसी प्रकार सत्य से धर्म की रक्षा होती है।^{४७}

उपर्युक्त विवेचन से स्पष्ट है कि सत्य से बढ़कर कोई दूसरी चीज नहीं है। इसकी ऐसी ज्वाला है जिसके सामने अन्धकार टिक नहीं सकता। इसलिए व्यक्ति को सत्य का पालन करना चाहिए जो धर्म का एक प्रमुख अंग है।

यदि तराजू के एक पलड़े पर एक हजार अश्वमेध यज्ञों का पुण्य और दूसरे पलड़े पर केवल सत्य रखा जाय तो सहस्र अश्वमेध यज्ञों की अपेक्षा सत्य का ही पलड़ा भारी होगा।^{४८}

सत्य के प्रभाव से सूर्य तपते हैं, सत्य से अग्नि प्रज्वलित होती है और सत्य से ही वायु का सर्वत्र संचार होता है। क्योंकि सब कुछ सत्य पर टिका हुआ है।^{४९}

देवता, पितर और ब्राह्मण सत्य से प्रसन्न होते हैं। सत्य को ही परम धर्म बताया गया है, अतः सत्य का कभी भी उल्लंघन नहीं करना चाहिए।^{५०}

ऋषि-मुनि सत्यपरायण, सत्य पराक्रमी और सत्यप्रतिज्ञ होते हैं इसलिये सत्य सबसे श्रेष्ठ है।^{५१}

जैसे नौका या जहाज समुद्र से पार होने का साधन है उसी प्रकार सत्य स्वर्ग लोक में पहुँचने के लिये सीढ़ी का काम देता है।^{५२}

सत्य पालन से मनुष्य दीर्घायु होता है सत्य से कुल परम्परा का पालन होता है और सत्य का आश्रय लेने से वह लोक मर्यादा का संरक्षक होता है।^{५३}

सत्य की महत्ता का वर्णन करते हुए विदुर ने कहा है कि जहाँ सत्य रहता है, धर्म वही रहता है। सत्य के अतिरिक्त धर्म का कोई स्थान नहीं है।^{५४} विदुर की यह भी मान्यता है कि सत्य आदि सद्गुणों के कारण ही व्यक्ति क्लेश भी सहन करता है। जिन व्यक्तियों के अन्तर्गत ये सद्गुण नहीं होते वे क्लेश सहन नहीं कर सकते। विदुर धृतराष्ट्र से कहते

है कि युधिष्ठिर सत्य आदि सद्गुणों के कारण ही क्लेश सहन कर रहे हैं।^{५५} क्योंकि सत्य आदि गुण दुरात्मा पुरुषों में नहीं होते।^{५६}

दुष्यन्त द्वारा न पहचाने जाने पर शकुन्तला का कथन है— 'सम्पूर्ण वेदों का अध्ययन और समग्र तीर्थों में स्नान भी सत्य की समानता कर सकेगा या नहीं इसमें सन्देह है। सत्य के सामान कोई धर्म नहीं है। सत्य से उनमें कुछ भी नहीं है और झूठ से बढ़कर तीव्रतर पाप इस जगत में कोई नहीं है। सत्य परब्रह्म परमात्मा का रूप है। सत्य सबसे बड़ा नियम है, अतः महाराज अपनी सत्य प्रतिज्ञा न छोड़ें।'^{५७}

जैन विचारकों ने भी सत्य को बहुत व्यापक अर्थ में ग्रहण किया है। वे अहिंसा की भाँति सत्य का भी परित्याग करना किसी भी परिस्थिति में समीचीन नहीं मानते।

महात्मा गाँधी ने भी सत्य को महान् माना है। उनके अनुसार सत्य ही ईश्वर है और ईश्वर ही सत्य है।^{५८} वे सत्य को दो अर्थों में प्रयोग करते हैं। तात्त्विक अर्थ एव नैतिक अर्थ में। तात्त्विक अर्थ में सत्य से तात्पर्य चरम सत्ता के ज्ञान से है। नैतिक अर्थ में सत्य से तात्पर्य सत्य के आचरण से है। जो वस्तु जैसी है उसका उसी रूप में वर्णन करना ही सत्य है।

कभी-कभी यह सन्देह होने लगता है कि क्या हर एक परिस्थिति में सत्य व्रत का पालन सम्भव है? महाभारत में युधिष्ठिर (जिन्हें धर्म राज माना जाता है) ने भी एक परिस्थिति में सत्यव्रत का पूरा-पूरा पालन नहीं किया। द्रोणाचार्य की हत्या कराने के लिए उन्होंने एक बार सत्यव्रत का उल्लंघन किया 'अश्वत्थामाहतो नरो व कुजरो वा' (अश्वत्थामा आदमी या हाथी मारा गया)। विभिन्न धर्म ग्रन्थों में इस सत्य व्रत के पालन के दो अपवाद बताये गये हैं।

१. किसी अत्याचारी से निरपराध की रक्षा के लिए असत्य बोला जा सकता है ऐसी परिस्थिति में यथार्थ को छिपाना सत्य व्रत के विरुद्ध नहीं है।

२. आत्म रक्षा और लोक हित या हिंसा से बचने के लिए असत्य भाषण किया जा सकता है। महाभारत के शान्तिपर्व में भीष्म ने युधिष्ठिर से सत्य का स्वरूप बताते हुए कहा है कि ऐसी विषम परिस्थिति में यदि बिना बोले हुए काम चल जाय तो मौन रहना ही अच्छा है। लेकिन यदि बोलना ही अनिवार्य हो तो तथ्य छिपाना भी सत्यव्रत का उल्लंघन नहीं कहा जा सकता है।^{५९}

दया

भीष्म जी ने युधिष्ठिर से कहा— भरत नन्दन जो समस्त प्राणियों पर दया करते हैं क्रूरता रहित कर्मों में ही प्रवृत्त होते ही उसे सभी आश्रमों के सेवन का फल मिलता है।^{६०} वृहस्पति स्मृति में दया की परिभाषा करते हुए कहा गया है कि 'अपने बन्धु या अन्य जन मित्र अथवा शत्रु पर विपत्ति पड़ने की दशा में उनकी रक्षा करने को दया कहते हैं।'^{६१}

श्रीमद्भागवत् में ईश्वर प्राप्ति का एक उपाय दया को बतलाया गया है।^{६२}

अर्थात् सब भूतों पर दया, थोड़ी सी वस्तु से सन्तोष एव सभी इन्द्रियों का दमन इन तीनों से परमात्मा तुरन्त

प्रसन्न होते हैं ।

दमयन्ती ने अपने पिता के घर आकर चार ब्राह्मणों को चार दिशाओं में राजा नल का पता लगाने के लिए भेजा, तब उसने उन ब्राह्मणों से कहा कि तुम इन बातों को जोर-जोर से सुनाना । यदि नल कहीं होंगे तो वह बात उनके अमन्य होगी और वह उसका उत्तर देगे । उसमें एक बात यह भी थी कि 'मुझ पर' दया करो, मैंने तुम्हारे ही मुख से सुन रखा है कि दयालुता सबसे बड़ा धर्म है ।^{६३}

दम (संयम)

आत्म संयम सार्वभौम धर्म का आधार है । ससार में संयम ही मनुष्यों के लिए सुखकारी है । संयमी व्यक्ति को हर जगह सम्मान मिलता है । दम की श्रेष्ठता बताते हुए भीष्म जी ने युधिष्ठिर से कहा है कि— 'हमने ससार में दम के समान दूसरा कोई धर्म नहीं सुना । जगत के सभी धर्म वालों को यहाँ दम को ही उत्कृष्ट बतलाया है और सबने उसकी प्रशंसा की है ।'^{६४}

दम तेज की वृद्धि करता है । दम पवित्र एवं उत्तम साधन है । दम से व्यक्ति परम ब्रह्म परमात्मा को प्राप्त कर लेता है । विदुर ने कहा है कि जो दम रूप गुण से युक्त है उसी को दान, क्षमा और सिद्धि का यथार्थ लाभ प्राप्त होता है । क्योंकि दमी ही दान, तपस्या, ज्ञान और स्वाध्याय का सम्पादन करता है ।^{६५}

महर्षियों ने अपने-अपने ज्ञान के अनुसार धर्म की एक नहीं अनेक विधियाँ बताई हैं परन्तु इन सबका आधार मन और इन्द्रियों का संयम ही है । दम की श्रेष्ठता का प्रतिपादन करते हुए भीष्म ने युधिष्ठिर को बताया कि सिद्धान्त के जानने वाले वृद्ध पुरुष कहते हैं कि इस संसार में दम ही कल्याण का परम साधन है । ब्राह्मण के लिए तो वह सनातन धर्म है ।^{६६}

दम का दोष बताते हुए भीष्म जी ने युधिष्ठिर से कहा कि — 'दम अर्थात् संयम में एक ही दोष है दूसरा नहीं वह यह कि क्षमाशील होने के कारण उसे लोग असमर्थ समझते हैं । संयम ही व्यक्ति का सबसे बड़ा धर्म है ।'^{६७}

क्षमा

ससार के सभी धर्मों में क्षमा श्रेष्ठ है । क्षमा के लिए उपदेश देते हुए शमीक ने अपने पुत्र से कहा कि 'तुम सदा इन्द्रियों को वश में रखते हुए क्षमाशील बनो क्योंकि क्षमा से ही ब्रह्म लोक में जा सकते हो । क्षमा से ही व्यक्ति मोक्ष को प्राप्त करता है, इस प्रकार क्षमा व्यक्ति का आभूषण है ।'

भगवान् श्रीकृष्ण ने क्षमा के विषय में युधिष्ठिर से कहा कि क्षमा ही यज्ञ, दान, यज्ञ मनोनिग्रह है । अहिंसा धर्म और इन्द्रियों का संयम क्षमा के ही फलस्वरूप है । क्षमा ही दया और क्षमा ही यज्ञ है । अतः जो ब्राह्मण क्षमावान् है वह देवता कहलाता है, वही सबसे श्रेष्ठ है ।^{६८}

क्षमा की श्रेष्ठता बताते हुए वन पर्व में युधिष्ठिर द्रौपदी से कहते हैं कि 'पुरुष को सभी आपत्तियों में क्षमा भाव रखना चाहिए । क्षमाशील पुरुषों से ही समस्त प्राणियों का जीवन बताया गया है । क्षमा सत्य है, क्षमा भूत है, क्षमा भविष्य

है, क्षमा तत्व है, क्षमा शौच है, क्षमा ने ही सम्पूर्ण जगत् को धारण किया है। जो व्यक्ति इन चीजों को जानता है वह ब्रह्मलोक में जाता है। अतः क्षमा सबसे उत्कृष्ट माना गया है।^{६९}

विदुर ने क्षमा की श्रेष्ठता बताते हुए धृतराष्ट्र से कहा है कि सब जगह और समय में क्षमा के समान हित कारक और अत्यन्त श्री सम्पन्न बनाने वाला दूसरा कोई उपाय नहीं है। जो शक्तिहीन है वह तो क्षमा करे ही जो शक्तिमान है वह भी धर्म के लिए क्षमा करे। जिसकी दृष्टि में अर्थ और अनर्थ दोनों समान हैं उसके लिए तो क्षमा सदा हितकारिणी होती है।

यद्यपि आज के युग में जो व्यक्ति क्षमा कर देते हैं उसे लोग कमजोर समझते हैं परन्तु उन्हें भी यह भूल जाना चाहिए क्योंकि क्षमा बलवानों का भूषण है। क्षमा ही वशीकरण है इससे सब कुछ सिद्ध हो जाता है। क्षमाशील व्यक्ति एक बार भले ही अपराधी एव न समझ व्यक्ति का शत्रु बन जाय परन्तु उसे क्षमा करने पर वह निश्चय ही उसका मित्र हो जायेगा। इस प्रकार क्षमाशील व्यक्ति किसी का शत्रु नहीं होता। अपराधी व्यक्ति सदैव उसके समक्ष में नतमस्तक होता है। महाभारत के वन पर्व में क्षमा के अद्भुत महिमा वर्णित है। महाभारत के उद्योग पर्व में कहा गया है कि सामर्थ्यवान क्षमा करता है तो धर्म करता है, कमजोर क्षमा करता है तो अपना कल्याण करता है। जिस प्रकार तपस्वियों का बल तप है, ब्रह्म ज्ञानियों का बल ब्रह्म है, दुर्जनो का बल हिंसा है उसी प्रकार गुणवानों का बल क्षमा है।^{७०}

क्षमा ही यश, दान, यज्ञ और मनोनिग्रह है। अहिंसा धर्म और इन्द्रियों का सयम क्षमा के ही फलस्वरूप है।^{७१} क्षमा ही दया है, क्षमा ही यज्ञ है, क्षमा से यह सारा जगत् टिका हुआ है, अतः जो ब्राह्मण क्षमावान है वह देवता कहलाता है, वही सबसे श्रेष्ठ है।^{७२}

दान

भारतीय धर्मशास्त्र में दान का अपना एक विशिष्ट महत्व है। दान की महिमा बताते हुए राज गुरु ने इन्द्र से कहा कि जो पुण्यात्मा मानव वहाँ (कुरुक्षेत्र में) दान देगा उसका वह दान शीघ्र सहस्र गुणा हो जायेगा।^{७३} दान दो प्रकार का बताते हुए भृगु जी ने भारद्वाज मुनि से कहा कि दान दो प्रकार का होता है एक परलोक के लिए दूसरा इहलोक के लिए। सत्पुरुषों को जो कुछ दिया जाता है वह दान परलोक में अपना फल लिये उपस्थित होता है और असत् पुरुषों को जो दान दिया जाता है उसका फल यहाँ भोगा जाता है। जैसा दान दिया जाता है वैसा ही उसका फल होता है।

दान करने वाले मनुष्य इहलोक में कीर्ति और परलोक में सर्वोत्तम सुख पाता है। इसलिए ईर्ष्या रहित होकर मनुष्य ब्राह्मणों को अवश्य दान दे, यह धर्ममूलक दान है।^{७४}

जैसे भूतल पर वर्षा के समय गिरती हुई जल की छोटी-छोटी बूँदों से ही खेत की क्यारियाँ तालाब, सरोवर और सरिताएँ अतर्क्य भाव से जलपूर्ण दिखाई देती हैं, उसी प्रकार एक-एक करके थोड़ा-थोड़ा दिया हुआ दान भी बढ़ जाता है।^{७५}

उपरोक्त सद्गुणों के अतिरिक्त धैर्य, ध्यान, त्याग, मोहाभाव, शील, ईर्ष्या का अभाव, समत्व आदि अनेक सामान्य

धर्मों का महाभारत में वर्णन है। महाभारत में वर्णाश्रम व्यवस्था को आधार बनाकर सामाजिक दायित्वों के निर्वाह तथा सद्व्यवहार सम्बन्धी उपदेश कई स्थानों पर दिये गये हैं इनमें से अनेक नैतिकता की श्रेणी में रखे जा सकते हैं। कुछ उपदेश द्रष्टव्य हैं—

१. माता-पिता और गुरुजनों की आज्ञा का सदैव पालन करना चाहिए।^{५६}

२. सूर्योदय के पश्चात् और दिन में सोना हानिकारक है।^{५७}

३. दोनों हाथ, दोनों पैर और मुँह इन पाँच अंगों को धोकर पूर्वाभिमुख होकर भोजन करना चाहिए।^{५८}

४. महात्माओं के चरित्र का श्रवण करना चाहिए।^{५९}

५. देवताओं, पितरों और ऋषियों के प्रति श्रुति सम्मत कर्तव्यों का निर्वाह अवश्य करना चाहिए।^{६०}

६. दूसरे के मर्म को चोट पहुँचाने वाले कटु वचन रूपी बाण कभी मुँह से न निकालें^{६१}, कटुवचन की निन्दा अनेक स्थानों पर की गयी है। आदि पर्व के ८८वें अध्याय में कहा गया है कि अहंकार से भरकर कटुवचन बोलने के कारण ही ययाति का स्वर्ग से पतन हुआ।

७. घर पर आये हुए अतिथि का सभी को प्रेमपूर्वक आदर सत्कार करना चाहिए। पच यज्ञ के अधिकारी गृहस्थ का यह विशेष कर्तव्य है।^{६२} अतिथि के महत्त्व को प्रतिपादित करने के लिए शान्तिपर्व के १४६वें अध्याय में कबूतर और कबूतरी द्वारा शरणागत बहेलिये के अतिथि-सत्कार में प्राणोत्सर्ग करने की मार्मिक कहानी वर्णित है।

८. उपकार करने वाले के प्रति कृतज्ञ होना चाहिए। यह उपदेश देने के लिए तोते द्वारा आश्रय वृक्ष के सूख जाने पर भी उसे न छोड़ने की सुन्दर कहानी गायी गयी है।^{६३} कृतघ्नता से बड़ा कोई पाप नहीं है।^{६४}

९. प्रत्येक मनुष्य को यथाशक्ति दान देना चाहिए, व्यास मुनि कहते हैं कि दान के विषय में इस बात का विशेष रूप से ध्यान रखना चाहिए कि मनुष्य न्याय से कमाये धन को उत्तम देश-काल और पात्र का विचार करते हुए दान करे।^{६५}

१०. चिरकाल तक सोच-विचार करके किसी से मैत्री करनी चाहिए। क्योंकि समानशील की मैत्री ही चिरकाल तक स्थायी रहती है।^{६६}

११. दूसरों के साथ वैसा ही व्यवहार करना चाहिए, जैसा कि हम अपने साथ चाहते हैं।^{६७}

१२. धनार्जन मनुष्य को धर्मानुसार ही करना चाहिए।^{६८}

१३. अपने से बड़ों को तू कहकर नहीं पुकारना चाहिए।^{६९}

१४. गुरुजन पधारे तो उन्हें बैठने के लिए आसन दें, प्रणाम करें। गुरुजनों की पूजा से मनुष्य आयु, यश और लक्ष्मी से सम्पन्न होते हैं।^{७०}

१५. खाद्य पदार्थ जमीन पर रखकर नहीं खाना चाहिए।

१६. माता का विशेष आदर करना चाहिए, वह गुरुओं में श्रेष्ठतम है।

१७ किसी के द्वारा प्रश्न करने पर विद्वान् के लिए उसकी जिज्ञासा का समाधान करना सनातन धर्म है ।

१८ नीच वर्ण के पास भी उत्तम विद्या हो तो उसे श्रद्धापूर्वक ग्रहण कर लेना चाहिए और अपवित्र स्थान पर पडे स्वर्ण को भी उठा लेना चाहिए ।

१९ साधु पुरुषो की सगति की अभिलाषा करनी चाहिए, क्योंकि वे सकट के समय मे उचित कर्तव्य का मार्गदर्शन करते है और महान, अभिष्ट के साधक होते है ।

सदर्भ

- १ श्रेयान्स्वधर्मो विगुणः परधर्मात्स्वनुष्ठितात् ।
स्वधर्मे निधन श्रेयः परधर्मो भयावहः ॥ गीता ३, ३५
- २ स्वधर्ममपि चावेक्ष्य न विकम्पितुमर्हसि ।
धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥ गीता २, ३१
- ३ अथ चेतवमिम धर्म्यं सग्राम न करिष्यसि ।
तत स्वधर्मं कीर्तिं च हित्वा पापमवाप्स्यसि ॥ गीता २, ३३
- ४ कर्मण्येवाधिकारस्ते मा फलेषु कदाचन ।
मा कर्मफलहेतुर्भूर्मा ते सङ्गोऽस्त्वकर्मणि ॥ गीता २, ४७
- ५ श्रेयान्स्वधर्मो विगुणः परधर्मात्स्वनुष्ठितात् ।
स्वधर्मे निधन श्रेयः परधर्मो भयावहः ॥ गीता ३, ३५
६. नियतं कुरुकर्म त्वं कर्म ज्यायो ह्यकर्मणः ।
शरीरयात्रापि च ते न प्रसिद्धयेदकर्मण ॥ गीता ३, ८
- ७ नियतस्य तु संन्यासः कर्मणो नोपपद्यते ।
मोहात्तस्य परित्यागस्तामस परिकीर्तितः ॥ गीता १८, ७
- ८ सुरती, उर्वशी नैतिक शिक्षा और बाल विकास, पृ० ६७
- ९ शुक्रनीति, १-५६ नयनात्रीतिरुच्यते ।
- १० त्रिखा, उषारानी: 'दी कनसेप्ट्स ऑफ रिलीजन इन दी महाभारत, पृ० ११०
११. आचाराल्लभते ह्यायुराचाराल्लभते श्रियम् ।
आचारात् कीर्तिमान्न्योति पुरुष प्रेत्य चेह च ॥ अनु० पर्व०, १०४-६
१२. तस्मात् कुर्यादिहाचारं यदीच्छेद भतिमात्यनः ।
अपि पापशरीरस्य आचारो हन्त्य लक्षणम् ॥ अनु० पर्व, १०४-८

- १३ आचारलक्षणो धर्मः सन्तश्चारित्र लक्षणाः ।
साधना च यथावृत्तमेतदाचारलक्षणम्
अप्यदृष्ट श्रवादेव पुरुष धर्मचारिणम् ।
भतिकर्माणि कुर्वाण त जना कुर्वते प्रियम् ॥
आचारो भूतिजनन आचारः कीर्तिवर्धनः ।
आचाराद् वर्धते ह्यायुराचारो हन्त्यलक्षणम्
आगमाना हि सर्वेषामाचार श्रेष्ठ उच्यते ।
आचार प्रभवो धर्मो धर्मादायुर्वि वर्धते ॥ अनु० पर्व, १०४-९, १०, १५४, १५५
- १४ धृति क्षमा दमोऽस्तेयं शौचमिन्द्रियनिग्रहः
धीर्विद्या सत्यभक्रोधो दशक धर्मलक्षणम् ॥ मनुस्मृति, ६-९२
१५. श्रीमद्भगवद् गीता, १६, २-३
- १६ अहिंसा सत्यमस्तेय शौचमिन्द्रिय निग्रहः ।
दान दमो दया शान्तिस्सर्वेषां धर्मसाधनम् ॥ यज्वल्क्य स्मृति, १, ४, १२२
- १७ आनृशस्यमहिंसा चाप्रमाद सविभागीता ।
श्राद्धकर्मातिथेय च सत्यमक्रोध एव च ॥
स्वेषु दारेषु संतोषः शौचं नित्यानसूयता ।
आत्मज्ञानं तितिक्षा च धर्माः साधारणा नृप ॥ शान्तिपर्व, २९६, २३-२४
- १८ शान्तिपर्व, ३६, १०
- १९ आदिपर्व, ११, १३
- २० आदिपर्व, ७४, १०५
- २१ अनुशासनपर्व, ४७, २०
- २२ ब्रह्मचर्यं परो धर्मः, आदिपर्व, १६९, ७१
- २३ शम एव परो धर्मः, आदिपर्व, १८०, १३
- २४ स एव धर्मः सोऽधर्मो देशकाले प्रतिष्ठितः ।
आदानमनृतं हिंसा धर्मो ह्यावस्थिकः स्मृतः ॥ शान्तिपर्व, ३६, ११
- २५ यत् स्यादहिंसा संयुक्तं स धर्म इति निश्चयः ।
अहिंसार्थाय भूताना धर्मप्रवचनं कर्तुम् ॥ कणपर्व, ६९, ५७
२६. सर्वयज्ञेषु वा दानं सर्वतीर्थेषु चाप्नुतम् ।

- सर्व दानफल वापि नेतत तुल्यमहिंसया ॥ अनु० पर्व०, ११६-३०
- २७ अहिंसा लक्षणो धर्म । अनु० पर्व, ११६-१२
- २८ अहिंसा परमो धर्मस्तथाहिंसा परो दम
अहिंसा परम दानमहिंसा परम तप ॥
अहिंसा परमो यज्ञस्तथाहिंसा पर फलम् ।
अहिंसा परम मित्रमहिंसा परम सुखम् ॥ अनु० पर्व०, ११६, २८-२९
- २९ अहिंसा परमो धर्म सर्वप्राणभृता वर । आदिपर्व, ११-१३
- ३० अहिंसार्थाय भूताना धर्मप्रवचन कृतम् ।
यः स्यादहिंसा सम्पृक्तः स धर्म इति निश्चय ॥ शान्तिपर्व, १०९, १२
- ३१ अहिंसा परमो धर्म स च सत्ये प्रतिष्ठितः ।
सत्ये कृत्वा प्रतिष्ठा तु प्रवर्तन्ते प्रवृत्तयः ॥ वनपर्व, २०७, ७४
- ३२ अहिंसा सर्वभूतेभ्यो धर्मेभ्यो ज्यायसी मता, शान्तिपर्व, २६५-६
- ३३ शान्तिपर्व, २६५, ४
- ३४ यदि यज्ञाश्च वृक्षाश्च यूपाश्चोद्दिश्य मानवा ।
वृथा मास न खादन्ति नैष धर्म प्रशस्यते ॥ शान्तिपर्व, २६५८
- ३५ मासभक्षयिताऽमुत्र यस्य मासमिहादम्यहम् ।
एतन्मासस्य मांसत्व प्रवदन्ति मनीषिणः ॥ मनुस्मृति, ५-५५
३६. महात्मा गौंधी वाणी, पृष्ठ ३६
- ३७ महात्मा गौंधी वाणी, पृ० ४९
- ३८ सत्य सत्सु सदा धर्म सत्यं धर्मः सनातनः ।
सत्यमेव नमस्येत सत्यं हि परमा गतिः ॥
सत्यं धर्मस्तपो योग सत्य ब्रह्म सनातनम् ।
सत्य यज्ञः परः प्रोक्तः सर्व सत्ये प्रतिष्ठितम् ॥ शान्तिपर्व, १६२, ४-५
- ३९ सत्य ब्रूयात् प्रिय ब्रूयात्र ब्रूयात्र ब्रूयात्सत्यमप्रियम् ।
प्रिय च नानृत ब्रूयादेष धर्मः सनातन ॥ मनुस्मृति, ४, १३८
- ४० मनः सत्येन शुद्ध्यति । मनुस्मृति ५, १०९
४१. सत्यस्य वचनं साधु न सत्याद विद्यते परम् ।
तत्वेनैव सुदुर्ज्ञेयं पश्च सत्य मनुष्ठितम् ॥ कर्णपर्व, ६९, ३१

- ४२ शान्तिपर्व, ११०, ४
- ४३ नास्ति सत्यात् परो धर्मो नानृतात् पातकं परम् ।
स्थितिहि सत्य धर्मश्य तस्मात् सत्य न लोपयेत् ॥ शान्तिपर्व, १६२, २४
- ४४ अमृत चैव मृत्युश्च द्वय देहे प्रतिष्ठितम् ।
मृत्युमापदयते मोहात् सत्येना पश्यते मृतम् ॥ शान्तिपर्व, १७५, ३०
- ४५ कर्णपर्व, ६९, ३२-३३
- ४६ न सा सभा यत्र न सन्ति वृद्धा
न ते वृद्धा ये न वदन्ति धर्मम् ।
ना सौ धर्मो यत्र न सत्यमस्ति
न तत् सत्य यच्छलेनानुविद्धम् ॥ सभापर्व, ६७, ५२
- ४७ सत्येन रक्ष्यते धर्मो विद्या योगेन रक्ष्यते ।
मृजया रक्ष्यते रम कुलं वृत्तेन रक्ष्यते ॥ उद्योगपर्व, ३४-३९
- ४८ अश्वमेधसहस्रं च सत्यं च तुलया धृतम् ॥
अश्वमेधसहस्राद्धि सत्यमेव विशिष्यते ॥ अनु० पर्व०, ७५, २९
- ४९ सत्येन सूर्यस्त पति सत्येनाग्नि प्रदीप्यते ।
सत्येन भक्तो वान्ति सर्वे सत्ये प्रतिष्ठितम् ॥ अनु० पर्व०, ७५, ३०
- ५० सत्येन देवाः प्रीयन्ते पितरो ब्राह्मणास्तथा ।
सत्यामाहुः परोधर्मस्तस्मात् सत्य न लङ्घयेत् ॥ अनु० पर्व०, ७५, ३०
- ५१ मुनयः सत्यनिरताः मुनयः सत्यविक्रमाः ।
मुनयः सत्यशयथास्तस्यात् सत्यं विशिष्यते ॥ अनु० पर्व०, ७५, ३१
५२. सत्य स्वर्गस्य सोपान पारावारस्य नौरिव ।
नास्ति सत्यात् पर दानं नास्ति सत्यात् पर तपः ॥ वही, १४५
- ५३ दीर्घायुश्च भवेत् सत्यात् कुल संतान पालकः
लोक सस्थितिपालश्च भवेत् सत्येन मानव ॥ वही, १४५
- ५४ उद्योग पर्व, ३५-५८
५५. उद्योग पर्व, ३३, १८
५६. उद्योग पर्व, ३४-७२
५७. आदिपर्व, ७४, १०४-१०६

- ५८ महात्मा गौंधी वाणी, पृ० १२
- ५९ अकूजनेन चेन्मोक्षो नावकूजेत्कर्त्तव्येन ।
अवश्य कूजितन्ये वा शकेरन् वाप्यकूजनात् ।
श्रेयस्तत्रानृस वक्तु सत्यादिति विचारितम् ॥ शान्तिपर्व, १०९, १५-१६
- ६० सर्वं भूतेष्वनुक्रोशं कुर्वतस्तस्य भारत ।
आनृशस्य प्रवृत्तस्य सर्वावस्थ पदे भवेत् ॥ शान्ति पर्व, ६६, १९
- ६१ “परे वा बन्धु वर्गे व मित्रे द्वेष्यरिवासदा ।
आपत्रे रक्षितव्यं तु दयेषा परिकीर्तिता ॥
- ६२ “दपया सर्वभूतेषु सन्तुष्ट्या येन केन वा ।
सर्वेन्द्रियोपज्ञान्त्या च तुष्यत्याशु जनार्दन ॥
- ६३ तत् कुरुष्व नर व्याघ्र दया मपि नरर्षम ।
आन् शंस्यं परो धर्मस्त्वत्त एव हि मे श्रुतः ॥ वन पर्व, ६९, ४३
- ६४ दमेन सदृशं धर्मनान्य, लोकेषु शुश्रुम ।
दमो हि परमो लोके प्रशस्त सर्वधर्मिणाम् ।
दमस्तेजो वर्धपति पवित्र च दम परम् ।
विपात्मा तेजसा युक्तः पुरुषो दिन्दते महत् ॥
दमात् तस्य क्रियासिद्धिर्यथावदुपलभ्यते ।
दमो दानं तथा यज्ञान धीतं चाति वर्तते ॥ शां० पर्व०, १६०, ८-१०
- ६५ तस्य दान क्षमा सिद्धिर्यथावदुपपद्यते ।
दतो दानं तपो ज्ञानमधीतं चानुवर्तते ॥ उद्योग पर्व, ६३, ९
६६. दमं निश्रेयस प्राहुर्वृद्धा निश्चित दर्शिनः ।
ब्राह्मणस्य विशेषेण दमो धर्मः सनातनः ॥ शान्तिपर्व, १६०, ७
- ६७ यदेन क्षमया युक्तमशक्त मन्यते जनः ॥ शान्ति पर्व, १६०, ३४
- ६८ क्षमा यर्शः क्षमा दानः क्षमा यज्ञः क्षमा दमः ।
क्षमा हिंसा क्षमा धर्म क्षमा चेन्द्रिय निग्रहः ॥
क्षमा दया क्षमा यज्ञः क्षमा चैव धृत जगत् ।
क्षमावान् ब्रह्मणो देवः क्षमावान् ब्राह्मणौ वरः ॥ - अश्व मेधिक पर्व, ९२ से आगे ।
- ६९ वन पर्व, २९-३२

- ७० तपोबल तापासाना ब्रह्म ब्रह्मविदा वलम् ।
हिंसावलमसाधनाग्रे क्षमा गुणवता वलम् । उद्योगपर्व, ३९, ५८-५९
- ७१ क्षमा यशः क्षमा दान क्षमा यज्ञ क्षमा दम ।
क्षमा हिंसा क्षमा धर्म क्षमा चेन्द्रिय निग्रह ॥ आवृवमेधिक पर्व, ९२
- ७२ क्षमा दया क्षमा रूप. क्षम मैव धृते जगत् ।
क्षमावान् ब्रह्मणो देव क्षमावान् ब्राह्मणो वर ॥ वही
- ७३/७४ इह कीर्तिमवाप्नोति प्रेत्य चानुत्तम सुखम् ।
इति दान प्रदातव्य ब्राह्मणो मयोऽनसूयया ॥ अनु० पर्व, ३८, ६
- ७५ यथाम्बुबिन्दुभि सूक्ष्मै पतिद्धिर्मेदिनीतले ।
केदाराश्च तटाकानि सारासि सरितास्तथा ॥
तोयपूर्णानि दृष्यन्ते अप्रतर्क्यानि शोमने ।
अल्प मल्यमयि ह्येक दीपमान विवर्धते ॥ अनु० पर्व, १४१
- ७६ मातु पितुर्गुणा च कार्यमेवानुशासनम् । अनु० पर्व, १०४-१४४
- ७७ अनायुस्य दिवा स्वप्न तथाभ्युदित शापिता ॥ अनु० पर्व, १०४-१३८
- ७८ पचाद्रो भोजनेमुन्म्यात् प्राङ्मुखो मौनमास्थित । शान्ति पर्व, १३६, ६
- ७९ महात्माना च चरित श्रोतव्य नित्यमेव ते । अनु० पर्व, १०४-१४८
- ८० देववशान् पितृवशान् ब्रह्मवशैश्च शाश्वतान् ।
सत्यज्य मूढा वर्तन्ते ततो यान्त्य श्रुतिपथम् ॥ शान्तिपर्व, १२-१७
- ८१ वाकसायका वदनात्रिष्यतन्ति
यैराहत. शोचति राज्यहानि ।
परस्य वा मर्मसु ये पतन्ति
तान् पण्डितो नासृजेत् परेषु ॥ अनु० पर्व, १०४, ३२
- ८२ शरणागतस्य कर्तव्य मातिथ्य हि प्रयत्नत. ।
पचयज्ञप्रवृत्तेन गृहस्थेन विशेषत. ॥ शान्ति पर्व, १४६, ६
- ८३ अनुशासन पर्व, ५
- ८४ ब्रह्महने च सुराये च चौरै भग्नव्रते तथा
निष्कृतिर्दिहिता राजनकतप्ते नास्ति निष्कृति । शान्ति पर्व, १७२-२५
८५. न्यायेनोपार्जिता दत्ताः किमुतन्या सहस्रशः । शा० पर्व, २९३-१६

- ८६ शान्ति पर्व, २६५-६९
- ८७ यदन्यैर्विहितं नेच्छेदात्मन कर्म पुरुष ।
न तत् परेषु कुर्वीत जानन्नप्रिय मात्मन ॥ शान्तिपर्व, २५९, २०
- ८८ धर्मणाथ समाहार्यो धर्मलब्ध त्रिधा धनम् । अनुशासन पर्व, १४१, ७८
- ८९ त्वकार नामधेय च ज्येष्ठाना परिवर्जयेत् । शान्तिपर्व, १९३, २५
- ९० गुरुभ्य आसन दय कर्तव्य चामिवादनम् । शान्ति पर्व, १९३, १६

षष्ठम अध्याय

मोक्ष

मोक्ष

मोक्ष

मनुष्य जब तक इन्द्रिय और विषयरूपी माया के प्रभाव से अपने को परमात्मा में भिन्न समझता है तब तक उसके लिए इस ससार चक्र की निवृत्ति नहीं होती। यद्यपि यह मिथ्या है तथापि कर्म-फल-भोग का क्षेत्र होने से उसे नाना प्रकार के दुःखों में डालता रहता है। इन दुःखों से सदैव के लिए विरक्त होना ही मोक्ष है। यह मानव जीवन का अभीष्ट लक्ष्य है। यही मानव जीवन का पारलौकिक पुरुषार्थ है। हिन्दू धर्म में पुरुषार्थ चतुष्टय के अन्तर्गत चतुर्थ पुरुषार्थ के रूप में मोक्ष को रखा गया है। इसे परम पुरुषार्थ भी कहा जाता है। यही साध्य है; शेष तीनों पुरुषार्थ धर्म, अर्थ एवं काम इसके साधनमात्र हैं। मोक्ष प्राप्त होने पर मनुष्य पुनः इस ससार में जन्म नहीं लेता। वह समस्त बन्धनों से मुक्त हो जाता है। 'वास्तव में सबसे उत्तम, सबसे सुखमय और सबको अभीष्ट और चाहने योग्य निरवधिक अखण्ड आनन्दमय महान सरस पुरुषार्थ 'मोक्ष' ही है।' इस तथ्य को स्पष्ट करते हुए विष्णु पुराण में कहा गया है—

‘इति ससार दुःखार्क ताप तापित चेतसाम् ।
विमुक्त पादपच्छायामृते कुत्र सुख नृणाम् ॥’^१

अर्थात् सासारिक दुःखरूपी प्रचण्ड सूर्य के ताप से जिनका अन्तःकरण सन्तप्त हो रहा है, उन पुरुषों को मोक्षरूपी कल्पवृक्ष की शीतल छाया को छोड़कर और कहाँ सुख मिल सकता है ?

इस प्रकार स्पष्ट है कि दैहिक, दैविक, भौतिक इन तीनों दुःखों से मनुष्य को मुक्ति, मोक्ष प्राप्त होने पर हो जाती है। अतएव मोक्ष की समस्त सुखों एवं पुरुषार्थों का सम्राट है। इसकी प्राप्ति किसी-किसी विरले ही भाग्यशाली पुरुषों को हो पाती है। इस चराचर सृष्टि में समस्त पुरुषों को मोक्ष की प्राप्ति नहीं हो सकती।

मोक्ष शब्द 'मुत्लृ मोचने' धातु से क्तिन् प्रत्यय करने पर निष्पन्न होता है। हिन्दू धर्मशास्त्रों में इसका अर्थ स्पष्ट करते हुए कहा गया है 'मुच्यते सर्वैर्दुःखबन्धनैर्यत्र सः मोक्षः' अर्थात् जिस पद को पाकर जीव आध्यात्मिक आदि सम्पूर्ण दुःख बन्धनों से मुक्त हो जाता है— उसे मोक्ष कहते हैं। इसीलिए इसे 'मुक्ति' शब्द से भी सम्बोधित किया जाता है। हिन्दू मनीषियों ने मोक्ष का इतना तार्किक एवं गम्भीर विवेचन उपस्थित किया है कि इसे सम्पूर्ण अध्यात्मशास्त्र का उत्तम फल मानना समीचीन है। विभिन्न सम्प्रदायों ने मोक्ष की कल्पना भिन्न-भिन्न रूप में करके चरम लक्ष्य की प्राप्ति के मार्ग को अनुकरणीय बनाया है।

मुल्ल मोचने का अर्थ होता है (बँधे हुए प्राणी का) बन्धनो से छूट जाना। बन्धन क्या है? इस तथ्य को हम शैव सिद्धान्त के अनुसार स्पष्ट कर रहे हैं। शैव सिद्धान्त के अनुसार आत्मा अनादि काल से आणव मल से आच्छादित है। फलतः उसका वास्तविक स्वरूप भी आच्छादित है जिससे उसकी स्वाभाविक शक्तियाँ सीमित हो जाती हैं। आत्मा अपने वास्तविक स्वरूप को नहीं जान पाता। ईश्वर उसके वास्तविक स्वरूप को जान पाता है कि आणव के कारण ही आत्मा का वास्तविक स्वरूप छिपा हुआ है। आत्मा बिना शरीर आदि साधनों से कर्म नहीं कर सकता क्योंकि आणव से आवृत होने से वह सीमित रहता है। अतः आणव से मुक्त होने के लिए शरीर आदि मायीय साधनों से मुक्त हान पर आत्मा माया मल से भी मुक्त हो जाता है। इस प्रकार शरीर से मुक्त होकर आत्मा जन्म मृत्यु के चक्र में फँस जाता है। इसी तथ्य को शंकराचार्य प्रभृत दार्शनिकों ने अविद्या से सम्बोधित किया है जबकि बाद के कुछ दार्शनिकों ने इसे माया से अलग माना है। कुछ भी हो प्रायः सभी दार्शनिक स्वीकार करते हैं कि बन्धन का मूल कारण अविद्या है। अब प्रश्न उठता है अविद्या क्या है? अविद्या के बारे में योग सूत्र में कहा गया है—

‘अनित्या शुचिदु खानात्मसु
नित्यशुचि सुखात्मख्यातिरविद्या ।’^२

अर्थात् अनित्य, अशुचि, दुःख तथा अनात्मा को ही जो नित्य, शुचि एवं आत्मा मान बैठे उसे अविद्या कहते हैं। सामान्य भाषा में यथार्थ स्वरूप का ज्ञान न होना ही अविद्या है। जो तत्त्व-ज्ञान जीव को भवसागर से पार कराने में सहायक हो उसे विद्या कहते हैं। विद्या द्वारा मनुष्य को अपने यथार्थ स्वरूप का ज्ञान प्राप्त होता है। यथार्थ स्वरूप का ज्ञान प्राप्त हो जाना ही मोक्ष है। मोक्ष तथा उसे प्राप्त करने की विधि दोनों के ही विषय में अनेक धाराएँ प्रचलित हो गई हैं। इस क्षेत्र में ‘मुण्डे-मुण्डे मतिर्भिन्ना’ का बहुत अधिक दर्शन होता है। हिन्दू धर्म में प्रायः जितने भी सम्प्रदाय हैं सबकी मोक्ष की अवधारणा अलग-अलग है जिनका सक्षिप्त विवेचन किया जाना आवश्यक प्रतीत हो रहा है।

विभिन्न हिन्दू दार्शनिकों के अनुसार मोक्ष

चार्वाक दर्शन में मोक्ष

यह नास्तिक दर्शन है। इसे नास्तिक शिरोमणि कहा जाता है। यह वेद एवम् ईश्वर की सत्ता में विश्वास नहीं करता। इस कारण इस दर्शन में मोक्ष की धारणा का अनुगमन नहीं मिलता। अर्थ और काम में विश्वास रखना ही इस दर्शन का मुख्य उद्देश्य है। यहाँ अर्थ एवं काम को ही पुरुषार्थ रूप में मान्यता प्रदान की गई है। इस विचारधारा के मानने वालों का विश्वास है कि शरीर ही भोगायतन है। दुःख का सम्बन्ध केवल शरीर से है। शरीर नष्ट होते ही केवल दुःखों से आत्यन्तिक निवृत्ति मिल जाती है। शरीर ही आत्मा का क्रीड़ा स्थल है। उनका यह विचार लोक प्रसिद्ध है—

यावज्जीवेत् सुखम् जीवेत् ऋण कृत्वा घृतम् पिवेत ।
भस्मीभूतस्य देहस्य पुनरागमनम् कुत ॥^३

जैन दर्शन में मोक्ष

जैन दर्शन के अनुसार कर्म बन्धन का नितान्त अभाव ही मोक्ष है। मोक्ष की अवस्था में सवर तथा निर्जरा के

सभी प्रकार के कर्म-पुद्गल समाप्त हो जाते हैं। जीव का अजीव से सम्बन्ध विच्छेद हो जाता है तथा जीव अपनी स्वाभाविक शक्ति अनन्त दर्शन, अनन्त ज्ञान, अनन्त वीर्य आदि को प्राप्त कर लेता है। तत्पश्चात् जीव का ऊर्ध्वगमन होता है तथा वह सिद्धलोक में निवास करता है।

जैन दर्शन में मोक्ष के तीन साधनों का विवेचन किया गया है। प्रसिद्ध जैन दार्शनिक श्री उमा स्वामी का कहना है कि सम्यक् दर्शन, सम्यक् ज्ञान, सम्यक् चरित्र ही मोक्ष के साधन हैं।^१ ये मोक्ष के साधन धर्म कहे गये हैं तथा इनका विपरीत मिथ्या दर्शन, मिथ्या ज्ञान और मिथ्या चरित्र ससार के मार्ग कहे गये हैं।^२ हम जानते हैं कि सम्यक् चरित्र का निर्माण सम्यक् आचरण से होता है। यही मोक्ष का मार्ग है। जैन दर्शन में इसे 'त्रिरत्न' के नाम से जाना जाता है मोक्ष प्राप्ति के पूर्व जीव को कई अवस्थाओं से गुजरना पड़ता है। अज्ञानता के कारण मन, वचन और शरीर से जो कर्म किये जाते हैं उन्हें 'आश्रव' कहते हैं। 'आश्रव' के कारण जो जीव कर्मों के बन्धन में बँध जाता है। मिथ्यात्व (अमन्य दृष्टि अथवा गलत को सही समझ लेना), अविरति (दुष्कर्मों में रत), प्रमाद (उचित अनुचित का विवेक न रखना), कषाय (समभाव का निराकरण) एवं योग (मानसिक, कायिक एवं वाचिक क्रिया की प्रवृत्ति) के कारण ही बन्धन दृढ़ होता जाता है।

इन बन्धनों से मुक्ति पाने के लिए कर्मों के मार्ग को निरुद्ध कर देना 'सवर' कहलाता है। सवर एक क्रिया है जो 'आश्रव' के विपरीतार्थक होती है। 'सवर' से मनुष्य कर्मों के बन्धन में न पड़कर मोक्ष की ओर उन्मुख होता है।

सवर के उपरान्त निर्जरा की अवस्था आती है। निर्जरा की अवस्था में व्यक्ति कार्यों के फलों को निर्वीर्य बना देता है। निर्जरा की अवस्था मनुष्य को कर्मों के क्षय की ओर ले जाती है जिसे मोक्ष कहते हैं।

जैन दर्शन कर्म क्षय को ही मोक्ष मानता है। मोक्षावस्था में अनन्त ज्ञान, अनन्त श्रद्धा एवं अनन्त शान्ति मद्य प्राप्त हो जाती है। मोक्ष को कैवल्य नाम से भी अभिहित किया जाता है। इस अवस्था को प्राप्त करने पर मनुष्य मगलदायक एवं कल्याणकारक बन जाता है। इस प्रकार स्पष्ट है कि आत्मा और शरीर का वियोग ही मोक्ष है। जीव का पुद्गलों से संयोग कर्म के कारण होता है तथा उसका पुद्गल से वियोग भी कर्म के कारण ही होता है। कर्म का बन्धन से छूटना ही मोक्ष है।

बौद्ध दर्शन में मोक्ष

बौद्ध दर्शन के अन्तर्गत दो प्रमुख सम्प्रदाय हैं। निर्वाण अथवा मोक्ष के सन्दर्भ में दोनों के विचारों में असमानता है। हीनयान के अनुसार दुःखों का अन्त ही निर्वाण (मोक्ष) है। भगवान् बुद्ध द्वारा बताये गये ज्ञान एवं सदाचार के मार्गों द्वारा क्लेशों अथवा दुःखों से निवृत्ति पाना ही निर्वाण है। हीनयान के अन्तर्गत भी कई मत हैं। कोई दुःखानुभाव की अवस्था को ही निर्वाण कहता है तो कोई निर्वाण को अभावात्मक न बतलाकर सुखद एवं आनन्द स्वरूप बतलाता है। तृष्णा का निरोध ही व्यक्तित्व का विनाशक और निर्वाण का प्रापक है। दुःखों का अन्त सभी सम्भव है जब इसके कारण का अन्त हो जाय। कारण के नाश से कार्य स्वतः नष्ट हो जाता है। इस प्रकार तृष्णा के अन्त होने से सभी दुःख समूल नष्ट हो जाते हैं। दुःखों का सम्पूर्ण विनाश तृष्णा-निरोध से सम्भव है। अतः तृष्णा निरोध ही निर्वाण है।^३

स्थविरवादियों की दृष्टि में अविद्या का नाश, ज्ञान का उदय होना निर्वाण की अवस्था है, मानसिक एवं भौतिक

जीवन का चरम निरोध निर्वाण की अवस्था है। तेल के अभाव में दीपक स्वतः बुझ जाता है। इसी बुझने को निर्वाण कहा जाता है। तृष्णा का अन्त होते ही भौतिक जीवन का अन्त हो जाता है तब अनेक कष्टों से स्वतः निवृत्ति मिल जाती है। इस प्रकार ज्ञान द्वारा कष्टों की निवृत्ति ही मोक्ष है।

वैभाषिक सम्प्रदाय के बौद्ध निर्वाण को स्वतः सत्तावान पदार्थ अर्थात् वस्तु के रूप में मानते हैं किन्तु, सांतान्त्रिक बौद्ध निर्वाण की वस्तु नहीं मानते, वे नितान्त अभावात्मक अवस्था का द्योतक निर्वाण को मानते हैं। इस प्रकार सत्तावान वस्तु की अभावात्मक अवस्था ही मोक्ष है।

महायान मत

महायान मत में निर्वाण क्लेशावरण तथा ज्ञेयावरण दोनों का क्षय है। हीनयानी लोग निर्वाण को केवल क्लेशावरण क्षय मानते हैं। क्लेशावरण क्लेश का आवरण है। राग-द्वेष रूप क्लेश होते हैं। इन्हें रोकना ही क्लेशावरण है। राग-द्वेष भी आत्मदृष्टि जन्य है अर्थात् आत्मा को सत्य मानने पर राग-द्वेष स्वभावतः उत्पन्न होता है। आत्मा को सत्य मानकर ही यज्ञ आदि में हिंसा करता है। आत्मा के स्वर्गलाभ के लिए अनेको पाप करता है। इस प्रकार राग-द्वेष के मूल में आत्म-दृष्टि ही है। इस आत्मा का निषेध ही क्लेश नाश है। संक्षेप में अनात्मवाद या नैरात्मवाद से ही क्लेशों का क्षय सम्भव है। महायान बौद्ध निर्वाण (मोक्ष) का ज्ञेयावरण क्षय भी मानते हैं। ज्ञेयावरण सभी प्रकार की ज्ञेय वस्तुओं की जानकारी नहीं होने देता। अतः इसके हटने के बाद ही मुक्ति की अवस्था आ सकती है। निर्वाण सुखरूप है। माध्यमिक मत वाले निर्वाण में सुख या असुख की कल्पना नहीं करते हैं। उनके अनुसार निर्वाण वर्णनातीत है। निर्वाण सर्वज्ञता का बोधक है। धर्म कार्य का प्रतिष्ठापक है। निर्वाण की अवस्था अद्वैत की अवस्था है। विषय और विषयी के बीच भेद की स्थिति नहीं रहती।

आचार्य नागार्जुन आठ नकारात्मक विशेषणों से निर्वाण की व्याख्या प्रस्तुत करते हैं—

अनिरुद्ध अनुत्पन्न, अनुच्छेदं अशाश्वतम् ।

अनेकार्थं, अनीनार्थं, अनैगम अनिर्गमम् ॥

अन्त में आचार्य नागार्जुन ने निर्वाण का भावात्मक स्वरूप बतलाते हुए कहा है कि 'सर्वप्रपञ्चोपशमः शिव' अर्थात् सभी प्रपञ्चों को शान्त कर देने वाला शिव अर्थात् शान्त तत्त्व निर्वाण है। यह न छोड़ा जा सकता है और न प्राप्त किया जा सकता है।

आस्तिक दर्शनों में मोक्ष

हिन्दू धर्म के अन्तर्गत कई सम्प्रदाय हैं इसका विवेचन पहले ही किया जा चुका है। हिन्दू दर्शनों को आस्तिक और नास्तिक दो रूपों में पहले विभाजित करते हैं जिनमें नास्तिक दर्शनों में मोक्ष विषयक मान्यता का संक्षिप्त विवेचन हो चुका है तत्पश्चात् अब हम आस्तिक दर्शनों में मोक्ष का विवेचन करना चाहेंगे।

उपनिषदों में मोक्ष

उपनिषदों में मोक्ष को परम पुरुषार्थ माना गया है। वेद विहित कर्मों के अनुष्ठान से स्वर्ग की प्राप्ति होती है।

देवसदृश सुखोपभोग होता है। परन्तु पुण्य के क्षीण हो जाने पर मनुष्य को पुन पृथ्वी पर आना पड़ता है। अन स्वर्ग सुख नित्य नहीं, स्वर्ग की प्राप्ति जन्म मृत्यु की समस्या का निदान नहीं। इसी कारण उपनिषदों में मोक्ष को परम पुरुषार्थ माना गया है। मोक्ष ही बन्धन का अन्त है। ससार का विनाश है, दुःखों का उच्छेद है। मुक्तात्मा ही इस ससार के आवागमन के चक्र को तथा ससारजन्य क्लेश को नहीं सहता। इस प्रकार स्पष्ट है कि मोक्ष बन्धन का विनाश है। श्वेताश्वर उपनिषद में कहा गया है कि 'जीव अपने को सर्व-नियन्ता परमात्मा को अलग-अलग मानकर ही इस महान चक्र में भ्रमण करता है, परन्तु उसे जब जीव और परमात्मा के अभिन्न स्वरूप का ज्ञान हो जाता है तब वह अमृतत्व को प्राप्त हो जाता है।'⁴ कहने का तात्पर्य यह है कि उपनिषदों में आत्मा-परमात्मा के ऐक्यभाव अनुभव को ही मोक्ष कहा गया है।

न्याय-वैशेषिक दर्शन में मोक्ष

न्याय एवं वैशेषिक दोनों दर्शनों में प्रायः मोक्ष विचार समान है। दोनों के अनुसार आत्यन्तिक दुःख निवृत्ति ही मोक्ष है। इसे अपवर्ग भी कहा जाता है। कणाद के अनुसार यह दुःखों के पूर्ण निरोध की अवस्था है उनके अनुसार आत्मा का शरीर एवं इन्द्रियो से छुटकारा प्राप्त करना ही मोक्ष है। अदृष्ट की गति के अन्त होने पर आत्मा आंग शरीर से सम्बन्ध का विच्छेद हो जाता है। इस विच्छेद के फलस्वरूप दुःखों का पूर्ण निरोध हो जाता है।⁵ महर्षि गौतम ने आत्यन्तिक दुःखों की निवृत्ति को ही मोक्ष माना है। तात्पर्य यह है कि सभी प्रकार के दुःखों से सर्वदा के लिए छुटकारा पाना ही मोक्ष है।⁶ न्याय दर्शन में मोक्ष को निःश्रेयस शब्द से ही सम्बोधित किया गया है। 'निश्चित श्रेयः निःश्रेयसम्' अर्थात् जीव का सबसे बड़ा हित ही निःश्रेयस है।

सांख्य दर्शन

सांख्य दर्शन के अनुसार हमारा जीवन दुःख रूप है। दुःख का कारण अज्ञान माना गया है। इन दुःखों से आत्यन्तिक निवृत्ति ही मोक्ष है। दुःखों का उपशमन वस्तुतः विवेक ज्ञान से ही होता है। हमारा जीवन तीन प्रकार के दुःखों— आध्यात्मिक, आधिभौतिक तथा आधिदैविक से भरा है। आध्यात्मिक दुःख शरीर अथवा मन आदि से उत्पन्न होते हैं जैसे रोग, क्षुधा, क्रोध, सताप इत्यादि। आध्यात्मिक दुःख भी दो प्रकार के होते हैं। शारीरिक और मानसिक। शारीरिक दुःख वायु, पित्त, कफ आदि से उत्पन्न त्रिदोषजन्य हैं। मानसिक दुःख काम, क्रोध आदि मनोविकार से उत्पन्न होते हैं। बाह्य वस्तुओं से उत्पन्न दोष को आधिभौतिक दुःख कहा जाता है जैसे युद्ध होना, सर्प काटना आदि। यक्ष, राक्षस, क्रूर ग्रह आदि से उत्पन्न हुए दुःखों को आधिदैविक दुःख कहा जाता है जैसे अतिवृष्टि, अनावृष्टि, भूचाल आदि। इस प्रकार इन तीनों दुःखों का अत्यन्तभाव अथवा इन तीनों प्रकार के दुःखों से निवृत्ति ही मोक्ष है। सांख्य दर्शन में इसे 'कैवल्य' कहा जाता है।

सांख्य दर्शन में मोक्ष को आनन्द स्वरूप नहीं माना गया है। ताप त्रय से सदा के लिए छुटकारा पाना ही मोक्ष अथवा कैवल्य कहा जाता है।

'प्रपचसम्बन्धविलयोमोक्षः।'

इस प्रपचरूपी संसार से आत्मा का सम्बन्ध समाप्त करना ही मोक्ष है। आत्मा एवं जगत का सम्बन्ध तीन सूत्रों

से प्रगाढ होता है— (१) भोगायतन शरीर, (२) भोगसाधन इन्द्रियाँ, (३) भोग के नाना विषय एव भोग्य पदार्थ । इन तीन बन्धनो के कारण मनुष्य प्रपञ्च के अधीन रहता है । शरीर, इन्द्रियाँ एव भोग विषय पदार्थ से आत्यन्तिक निवृत्ति ही कैवल्य (मोक्ष) है ।

‘त्रिविधस्यापिबन्धस्य, आत्यन्तिको विलयोमोक्षः ।’

योगदर्शन

योग दर्शन के अनुसार पुरुषार्थ को सम्पन्न कर लेने वाले गुणों का अपने मूल कारण प्रकृति में विलीन हो जाना तथा चिन्मात्र पुरुष का अपने स्वरूप में स्थित हो जाना ही कैवल्य (मोक्ष) है ।^{१०}

मीमांसा

प्राचीन मीमांसक स्वर्ग प्राप्ति को ही निश्चय मानते रहे हैं उनके अनुसार वैदिक कर्मों का फल स्वर्ग की प्राप्ति माना गया है । उदाहरणार्थ ‘स्वर्ग-कामो यजेत्’ अर्थात् स्वर्ग की कामना करने वाला यज्ञ का सम्पादन करे । इस प्रकार स्पष्ट है कि यज्ञ कार्य का उद्देश्य स्वर्ग की प्राप्ति है परन्तु बाद के मीमांसकों ने मोक्ष को परम साध्य माना है । सम्भवतः इसका कारण स्वर्ग फल की अनित्यता है । यज्ञ करने से मनुष्य को स्वर्ग की प्राप्ति अवश्य होती है परन्तु निरतिशय सुख रूप स्वर्ग नित्य नहीं । पुण्य के क्षीण हो जाने पर पुनः मृत्युलोक में आकर मनुष्य को बन्धनजन्य हो जाना पड़ता है जिससे उसे पुनः अनेकानेक दुःखों को भोगना पड़ता है । इससे मनुष्य को मोक्ष प्राप्त नहीं हो सकता । परन्तु बाद के मीमांसकों ने इस तथ्य से अलग हटकर स्वर्ग प्राप्ति के स्थान पर मोक्ष पर विचार करते हुए कहा कि—

‘प्रपञ्चसम्बन्धविलयो मोक्षः ।’^{११}

अर्थात् इस जगत के साथ आत्मा के सम्बन्ध विच्छेद को मोक्ष कहते हैं ।

मोक्ष की अवस्था में मीमांसकों में कुमारिल आनन्द की अनुभूति मानते हैं जबकि प्रभाकर न्याय-वैशेषिक के समान मोक्ष को आनन्द शून्य मानते हैं ।

वेदान्त में मोक्ष

वेदान्त दर्शन में मुक्ति की कल्पना बड़ी ही रोचक एव भावपूर्ण है । वह प्रत्येक व्यक्ति के पास है परन्तु उसका ज्ञान सभी को नहीं । इस शरीर के रहते हुए भी मुक्ति प्राप्त की जा सकती है । वेदान्तियों में भी कई सम्प्रदाय हैं जिनका मोक्ष के बारे में अलग-अलग विचार है ।

अद्वैत वेदान्त के अनुसार

अद्वैत वेदान्त में आत्मज्ञान अर्थात् आत्मा के सच्चिदानन्द स्वरूप का लाभ ही मोक्ष माना गया है । आचार्य शंकर के अनुसार यद्यपि आत्मा सच्चिदानन्द अद्वितीय ब्रह्मस्वरूप ही है तथापि अविद्या के कारण ‘मैं अज्ञानी हूँ’ इस प्रकार का अनुभव जीव को होता है । अज्ञानवश ही जीव मनुष्य, तिर्यक एवं देवता आदि विभिन्न योनियों में भटकता है । ज्ञान प्रभाव से जीव को साक्षात्कार होता है तथा अज्ञान और उसके कार्य की निवृत्ति हो जाने से जीव शोकरहित

हो जाता है। अतः मोक्ष अज्ञान निवृत्ति रूप है^{१२} तथा ज्ञान के अधीन है। शंकर के अनुसार मोक्ष में आत्मा ही नष्ट नहीं होती बल्कि उसकी उपाधिमात्र ही नष्ट होती है। अतः आत्मा का अपने रूप में अवस्थिति ही मोक्ष है।^{१३} तात्पर्य यह है कि मुक्त आत्मा अपने स्वरूप में स्थित रहता है। आत्मा का निजी स्वरूप नित्य, शुद्ध, चैतन्य है। परन्तु अज्ञान के कारण यह स्वरूप नहीं रह जाता। जब आत्मा को अपने निजी स्वरूप का ज्ञान हो जाता है, तब वह समार में शरीर में सदा के लिए समाप्त हो जाता है। यही आत्मा की अपने निजी रूप में अवस्थिति है। इस अवस्थिति की प्राप्ति केवल ज्ञान से ही सम्भव है। ज्ञान के प्रकाश से ही अज्ञान का अन्धकार दूर हो सकता है। विद्या से ही अविद्या की निवृत्ति समीप है। इस प्रकार आत्मा का अपने स्वरूप में अवस्थिति और अज्ञान का विनाश दोनों एक ही साथ है। इसी कारण अद्वैत वेदान्त में मोक्ष की एक और परिभाषा दी जाती है— अज्ञान की निवृत्ति ही मोक्ष है।^{१४}

विशिष्टाद्वैत के अनुसार

जन्म-मरण रूप बन्धन का आत्यन्तिक विनाश ही मोक्ष है। आचार्य रामानुज के अनुसार 'ब्रह्म भाव को प्राप्त करना ही मुक्ति है।'^{१५}

शुद्धाद्वैत के अनुसार

जन्म और मरण के चक्र से छूट जाना ही मोक्ष है। इस चक्र के समाप्त होने से ही मनुष्य ईश्वर से अभेद सम्बन्ध स्थापित कर सकता है।

इसी प्रकार आचार्य मण्डन मिश्र के अनुसार अविद्या ही ससार है और अद्वय एव प्रशान्त विद्या द्वारा अविद्या का नाश हो जाना ही मोक्ष है।^{१६} इसमें समस्त वेदान्तियों का मतैक्य है। यह ज्ञान अपरोक्ष और असंस्पृष्ट और निर्विकल्प है। इसी को अपरोक्षानुभूति अथवा स्वानुभूति या विशुद्ध विज्ञान या सम्बोधि कहते हैं। यही मोक्ष का एकमात्र कारण है। ज्ञान के बिना मोक्ष कदापि सम्भव नहीं।

प्रत्यभिज्ञा दर्शन में मोक्ष

प्रत्यभिज्ञा दर्शन में मोक्ष के सम्बन्ध में उपरोक्त सभी दर्शनो से भिन्न एवं नवीन दृष्टिकोण प्रस्तुत किया गया है। उसके अनुसार परमार्थतया बन्धनमोक्षादि कुछ भी नहीं है।^{१७} परमेश्वर का अपने स्वातन्त्र्य से अपने स्वरूप में स्थित हो जाना ही मोक्ष है। उसके स्वातन्त्र्य की यही महिमा है। यह स्वातन्त्र्य उसका स्वभाव है। परमेश्वर में यदि स्वातन्त्र्य नहीं होता तो कुछ भी नहीं होता। केवल एक भयानक अभाव ही होता; न तो कोई परमेश्वर होता और न तो ससार ही। इस दर्शन में जीवानमुक्त, मुक्त शिव तथा विदेहमुक्त इत्यादि विभिन्न दशाओं का वर्णन किया गया है।

अब तक मोक्ष की विभिन्न हिन्दू धर्मावलम्बियों द्वारा परिभाषित परिभाषाओं का उल्लेख किया गया। अब हम आगे मोक्ष प्राप्ति के साधनों, मार्गों, स्वरूपों आदि का विवेचन करने के पूर्व यह स्पष्ट रूप से बतला देना चाहते हैं कि मनुष्य का समस्त दुःखों से छुटकारा प्राप्त करना ही मोक्ष है। मोक्ष प्राप्त व्यक्ति जीवन मरण के बन्धन से सदैव के लिए छुटकारा प्राप्त कर लेता है। वह इस संसार चक्र में पुनः नहीं आता। आचार्य अश्वघोष ने ठीक कहा है—

पदे तु यस्मिन् न जरा नभीर न रुज,
न जन्म नैव परमो न चाधय ।
तम एव मन्ये पुरुषार्थ उत्तम न,
विद्यते यत्र पुन. पुन क्रिया ॥^{१८}

मोक्ष के भेद

हिन्दू धर्मशास्त्रो मे मोक्ष को दो प्रकार का बतलाया गया है परन्तु विभिन्न दार्शनिको ने उसे अपने-अपने ढग से अभिव्यक्त किया है । कोई सौपादिशेष तथा अनौपादिशेष नाम से अभिव्यक्त करता है तो कोई उसे परा तथा अपरा शब्दों से सम्बोधित करता है तो कही-कही उसे जीवन्मुक्ति तथा विदेहमुक्ति कहा गया है । नाम चाहे जो भी हो सबका स्वरूप तत्वत एक ही होता है । इस प्रकार शब्दो के हेर-फेर होने पर भी स्थिति एव स्वरूप के आधार पर मुक्ति को दो ही रूपो मे विभाजित किया गया है ।

१. जीवन्मुक्ति

२. विदेह मुक्ति

जीवन-मुक्ति

शरीर के विद्यमान रहने पर ही जब मनुष्य ज्ञान प्राप्त कर लेता है तो वह जन्म-मरण के चक्र से मुक्त हो जाता है । शरीर रहते हुए भी उसे अमरत्व का लाभ प्राप्त हो जाता है परन्तु उसके पूर्व संस्कार अभी पूर्णतः नष्ट नहीं हुए रहते । अतः संस्कारो की समाप्ति तक उस ज्ञानी को शारीरिक अवस्था मे रहना पड़ता है । संस्कार के समाप्त होने पर उसका भी शरीर छूट जाता है और वह आवागमन के चक्र से मुक्त होकर विदेह मुक्ति प्राप्त करता है । इस प्रकार ज्ञान द्वारा शरीर रहते हुए जो मुक्ति प्राप्त करते हैं वे जीवन्मुक्त कहलाते हैं तथा उनकी इस अवस्था को जीवन्मुक्ति कहा जाता है ।

बौद्ध दार्शनिको ने इसे ही सौपादिशेष निर्वाण कहा है । उनके अनुसार अर्हत् का शरीर रहता है, इन्द्रियाँ बनी रहती हैं, विषयो से सम्पर्क भी अनासक्त भाव से बना रहता है । अनासक्त की इन्द्रियाँ तो काम करती हैं परन्तु विषयो के प्रति राग, द्वेष उत्पन्न नहीं होता । जीवन्मुक्ति मे व्यक्ति मिथ्या, ज्ञान, मिथ्या वासना एव मिथ्या व्यवहार से सर्वथा शून्य होकर रहता है ।

सांख्य दर्शन मे जीवन्मुक्ति के बारे में कहा गया है कि ज्ञान प्राप्ति के बाद पुरुष का मोक्ष हो जाता है परन्तु प्रारब्ध कर्मों के प्रभाव से शरीर चलता रहता है । शरीर का विनाश नहीं होता अर्थात् शरीर और आत्मा का पूर्णतः विच्छेद नहीं होता । यह अवस्था आत्मज्ञान की अवस्था है तथा इसमें सभी धर्म, अधर्म, बीज-भाव रूप से वस्तु हो जाते हैं परन्तु प्रारब्ध कर्मों के अवशिष्ट होने के कारण साधक का शरीर चक्र के समान घूमता रहता है यद्यपि दण्ड चालन का अभाव है । सांख्य दर्शन मे इस तथ्य को स्पष्ट करते हुए कहा गया है कि जिस प्रकार कुम्हार का चाक डण्डे से एक बार चलाने पर डण्डा को हटा लेने पर भी चलती रहती है उसी प्रकार साधक शरीर धारण किये रहता है ।

न्याय दर्शन में जीवनमुक्ति को अपरा मुक्ति नाम से सम्बोधित किया गया है। महर्षि वात्स्यायन के अनुसार जब तत्व ज्ञान के द्वारा मिथ्या ज्ञान का नाश होता है तब सभी दोष दूर हो जाते हैं। दोषों के अभाव में प्रवृत्ति लुप्त हो जाती है, प्रवृत्ति लोप से कर्म बन्धन का लोप हो जाता है जिससे समस्त दुःखों से निवृत्ति प्राप्त हो जाती है। इन दुःखों के परम विनाश से परम मोक्ष की प्राप्ति होती है। जीवन काल में भी मिथ्या ज्ञान, वासना आदि से परे की अवस्था प्राप्त हो सकती है जिसे जीवन-मुक्ति की अवस्था कहते हैं।

उपरोक्त आधारों पर यह कहा जा सकता है जीवन-मुक्त व्यक्ति का शरीर प्रारब्ध कर्मानुसार विद्यमान रहता है परन्तु वह व्यक्ति ससार के प्रपचों से दूर रहता है। मोह उसे प्रभावित नहीं करता। शोक से वह अभिभूत नहीं होता। सासारिक विषयों के लिए उसे तृष्णा नहीं होती। साधक शरीर धारण करते हुए भी सब कुछ शिवमय ही देखता है अर्थात् जीवन्मुक्ति के साथ-साथ शिवभाव चमक उठता है। फिर तो भक्त स्वयं चिद्रूप शिव हो जाता है। इस चिद्रूपता को प्राप्त करते हुए वह जीवन्मुक्त हो जाता है उसकी समस्त इन्द्रियों अर्न्मुख हो जाती हैं। ऐसी स्थिति में वह जो भी कार्य करता है शिव के लिए करता है।^{१९} जीवन्मुक्त दशा को प्राप्त सिद्धजन रागद्वेषादि दोषों से युक्त सासारिक कौचड़ के मध्य में रहता हुआ भी इनमें लिप्त नहीं होता।^{२०} बल्कि सदैव परमानन्द की मस्ती में मस्त रहते हुए परमेश्वर स्वरूप का साक्षात्कार करता है।^{२१} ऐसा साधक ससार को अपने मनोरजन का साधन समझता हुआ समावेश में परम साक्षात्कार के आनन्द को प्राप्त करता रहता है। यह पहले ही स्पष्ट किया जा चुका है कि यह सम्पूर्ण चराचर जगत वास्तव में शिवमय ही है। बन्धन केवल अज्ञान के कारण होता है। अज्ञान के वशीभूत, होकर जीव जन्म-मरण आदि के चक्कर में पड़ा रहता है किन्तु ज्ञानवान अपने वास्तविक चिदानन्दमय स्वरूप में लीन होते हुए जीवन्मुक्त होकर इस चराचर विश्व को अपना ही स्वरूप समझता हुआ विहार करता है।^{२२}

हिन्दू धर्म में अद्वैत वेदान्त मतावलम्बी भी जीवन्मुक्ति दशा को मानते हैं। उनके अनुसार निर्गुण ब्रह्म ज्ञान के द्वारा अविद्या का मूलोच्छेद हो जाने पर ब्रह्मदेवता इसी जन्म में अर्थात् सशरीर रहते हुए भी मुक्ति लाभ प्राप्त कर लेता है। आचार्य शंकर के अनुसार ब्रह्मज्ञान संचित एव क्रियमाण कर्मों को तो नष्ट कर देता है किन्तु उसके द्वारा प्रारब्ध कर्मों का विनाश तो सम्भव नहीं होता। प्रारब्ध कर्मों का विनाश तो केवल भोग द्वारा ही हो सकता है। अतः इन कर्मों का क्षय भोग के माध्यम से करने के लिए ब्रह्मज्ञानी पुरुष सशरीर रहता है इसे ही जीवन्मुक्ति कहा जाता है। इस सन्दर्भ में आचार्य विद्यारण्य ने भी अपना विचार व्यक्त करते हुए कहा है कि 'कर्तृत्वादि स्वभावतः क्लेश रूप है। अतः ये जीव को बन्धन में डालने वाले होते हैं। इसलिए इनकी निवृत्ति ही जीवन्मुक्ति है।'^{२३} वेदान्त मत में जीवन्मुक्त लोककल्याणार्थ ही शरीर धारण करता है। इस सन्दर्भ में आचार्य शंकर ने कहा है 'अस्य जीवन्मुक्तस्य देहधारणं लोकस्योपकारार्थम्।'^{२४}

जीवन्मुक्ति की दशा में अविद्या को आत्यन्तिक निवृत्ति होती है अर्थात् जीवन्मुक्ति स्थिति में साधक में अविद्या का कुछ अंश शेष रहता है। इस सन्दर्भ में परवर्ती द्वैताचार्यों में भी मतभेद है। इस ओर आचार्य शंकर का ध्यान नहीं गया क्योंकि आचार्य शंकर के अनुसार ब्रह्मज्ञान में अविद्या का पूर्णतः विनाश हो जाने से यद्यपि मुक्ति की प्राप्ति हो जाती

है तथा प्रारब्ध कर्मों का भोग द्वारा क्षय करने हेतु ब्रह्मवित् शरीर की स्थिति धारण किये रहता है किन्तु कतिपय आचार्यों के अनुसार जीवन्मुक्ति दशा में प्रारब्ध कर्मों के साथ अविद्या भी विद्यमान रहती है और इसी के परिणाम स्वरूप शरीर की स्थिति भी बनी रहती है। यद्यपि इस सन्दर्भ में शंकराचार्य के परवर्ती अद्वैताचार्यों में जीवन्मुक्ति का प्रत्यय विवादास्पद रहा है। प्रकाशानन्द और सर्वज्ञात्ममुनि के अनुसार ब्रह्मज्ञान का उदय होने पर अविद्या पूर्णतः नष्ट हो जाती है।^{२५} अतः स्पष्ट है कि इनके मत से जीवन्मुक्ति सम्भव नहीं किन्तु सक्षेप शारीरिक में सर्वज्ञात्ममुनि ने 'यद्वाविद्वद्गोचरम् योजनोयम्' के अनुसार जीवन्मुक्ति का समर्थन किया है। आचार्य मण्डन मिश्र के अनुसार जब तक जीवन्मुक्त अथवा स्थितप्रज्ञ की अविद्या का उच्छेद नहीं होता तब तक वह साधक ही रहता है। इस स्थिति में उसे सिद्ध नहीं कहा जा सकता। अविद्या के निःशेष हो जाने पर शरीरपात के अनन्तर ही वह सिद्ध या मुक्त कहलाता है।^{२६} इस प्रकार स्पष्ट है कि जीवन्मुक्ति दशा को अद्वैत वेदान्त में अस्वीकार नहीं किया गया है। आचार्य शंकर ने स्वयं कहा है कि 'कथं ह्येकस्य स्वहृदय प्रत्यय ब्रह्मवेदन देहधारण चापरेण प्रविक्षेप्तुं शक्यते'।^{२७} अर्थात् ब्रह्म का साक्षात्कार प्रत्येक व्यक्ति का अन्तरंग अनुभव है जिसके विषय में अन्य कोई विवाद नहीं कर सकता।

इस प्रकार स्पष्ट है कि जीवन्मुक्ति दशा में स्वभावतः चल एव भेद कालुष्य से युक्त होते हुए भी इन्द्रियादि का व्यवहार सर्वथा अचल एव ज्ञानस्वरूप हो जाता है क्योंकि जब जीव मत्तैक्य को प्राप्त कर लेता है तो वह शिव रूप ही हो जाता है उसमें एक अद्वितीय चित्त तत्त्व विकसित हो जाता है। इस प्रकार अद्वैतरूपता को प्राप्त साधक समावेश में चित्त स्वरूप परमेश्वर के आनन्द का लाभ उठाता हुआ विदेहमुक्ति आदि की उत्कृष्टतम अवस्था को भी हेय समझता है क्योंकि विदेह मुक्ति की दशा में समावेश का आनन्द नहीं प्राप्त हो सकता। इस सन्दर्भ में शिवस्तोत्रावली में कहा गया है—

‘शान्तये न सुखलिप्सुता मना
भक्तिसम्भृतमदेष रौः प्रभोः ।
मोक्षमार्गणफलापि नार्थना
स्मर्यते हृदयहारिणः पुरः ॥^{२८}

इस तथ्य से यह स्पष्ट हो जाता है कि जीवन का आनन्द जीवन्मुक्ति में ही सम्भव है। विवरण प्रमेय सग्रहकार विद्यारण्य ने कहा है कि विद्या से अविद्या के नष्ट हो जाने पर अविद्या के सस्कार से देहेन्द्रियादि का अवस्थान सम्भव है। जैसे फूलों को डालियों से निकाल लिए जाने पर गन्ध के सस्कार से वे डालियाँ कुछ समय तक सुगन्धित रहती हैं वैसे ही अविद्या के दूर हो जाने पर भी उसके सस्कार से कुछ काल तक देहेन्द्रियादि अवस्थित रहते हैं।^{२९} इस पर यह शका होती है कि पूर्वोक्त दृष्टान्त में फूलों की डालियों के सुगन्धित रहने का कारण यह है कि वहाँ फूलों के सूक्ष्म अवयव अवशिष्ट रह जाते हैं तो यह ठीक नहीं क्योंकि प्रकृति स्थल में भी अवशिष्ट अविद्यालेश को ही देहेन्द्रियादि के अवस्थान का कारण माना जा सकता है। प्रारब्ध कर्मों के क्षय तक अविद्या लेश की अनुवृत्ति मानकर उसी से जीवन्मुक्ति के देहेन्द्रियादि के अवस्थान की व्याख्या सम्भव है।^{३०} प्रसिद्ध विचारक चित्सुखाचार्य ने भी इस सन्दर्भ में अपना विचार व्यक्त किया है कि तत्त्वज्ञान के उदय होने से भी अविद्यालेश की निवृत्ति नहीं होती क्योंकि प्रबल प्रारब्ध कर्मों से वह

ज्ञान प्रतिबद्ध रहता है।^{३१}

भामतीकार वाचस्पति मिश्र ने भी जीवन्मुक्ति के सिद्धान्त का समर्थन किया है तथा मण्डन मिश्र के मश्रोमुक्तिवाद का खण्डन किया है। शंकराचार्य द्वारा जीवन्मुक्ति के सम्बन्ध में प्रदर्शित स्थितप्रज्ञ के दृष्टान्त के सम्बन्ध में मण्डन मिश्र का कथन है कि स्थितप्रज्ञ साधक है। सिद्ध नहीं। अतएव स्थितप्रज्ञ को जीवन्मुक्त नहीं माना जा सकता।^{३२} मण्डन मिश्र के इस आक्षेप का निराकरण करते हुए वाचस्पति मिश्र कहते हैं कि स्थितप्रज्ञ को सिद्ध न मानकर साधक मानना ठीक नहीं। यदि स्थितप्रज्ञ को साधक माना जाय तो साधना के द्वारा उत्तरोत्तर ध्यान के उत्कर्ष से पूर्व प्रत्यय अनवस्थित हो जायेगा। स्थितप्रज्ञ तो निरतिशय प्रज्ञ होता है अतएव वह सिद्ध ही है साधक नहीं।^{३३} जीवन्मुक्ति के समर्थन में भामतीकार ने कहा है कि हिरण्यगर्भ, मन, उद्दालक आदि देवर्षिगण तत्त्वज्ञानी होते हुए भी दीर्घजीवी थे।^{३४} इस तथ्य की पुष्टि वे श्रुति, स्मृति, इतिहास, पुराण आदि ग्रन्थों से करते हैं। इस प्रकार स्पष्ट है कि कर्मों के प्रक्षय के लिए तत्त्वसाक्षात्कार हो जाने पर भी फलोपभोग की प्रतीक्षा करनी पडती है।^{३५}

विदेह मुक्ति

जीवन्मुक्त व्यक्ति जिस समय अपनी आत्माओं का परित्याग कर देते हैं उस समय उन्हीं महान आत्माओं को मृतमुक्त या परममुक्त कहा जाता है। परम मुक्ति की अवस्था में व्यक्ति का शरीर भी नष्ट हो जाता है। इसी को कुछ विद्वानों ने मृतमुक्ति भी कहा है क्योंकि मृत अवस्था को प्राप्त किये बिना इस अवस्था को नहीं प्राप्त किया जा सकता। प्रारब्ध कर्म के अनुसार सुख और दुःख के साधनों का शरीर के साथ अन्तिम क्षण तक सम्बन्ध बना रहता है। यदि ऐसा न हो तो मिथ्याज्ञान एवं मिथ्या वासनाओं के विनाश काल के अव्यवहित उत्तर क्षण में ही ज्ञानी महात्माओं का शरीर समाप्त हो जाना चाहिए। निम्बार्क आदि दार्शनिक जीवन्मुक्ति नहीं मानते। वे विदेह मुक्ति ही मानते हैं। निम्बार्क के अनुसार प्रारब्ध कर्मों का नाश होते ही शरीर छूट जाता है और जीव मुक्त हो जाता है। इस प्रकार का जीव ब्रह्म सदृश हो जाता है इसीलिए मुक्ति में ही पूर्ण जीवत्व का विकास होता है। मुक्त जीव ब्रह्म से अभिन्नाभिन्न रूप होता है। मुक्ति में जीव आत्मस्वरूप लाभ करता है। इस मत में जीव को अपरिमिति ज्ञान सम्पन्न माना जाता है। यह अपरिमित ज्ञान अविद्या से सीमित हो जाता है। अविद्या के नाश द्वारा उस अपरिमित ज्ञान स्वरूप को प्राप्त कर जीव आत्म स्वरूप लाभ करता है। तब वह क्षुधा, तृष्णा, जरा-मरण, शोक-पाप आदि दोषों से मुक्त होकर पूर्ण ज्ञानवान, सत्यकाम एवं सत्य सकल्प बन जाता है। स्वरूपतः जीव उपरोक्त गुणों से पूर्णतः सम्पन्न होता है। साधना एवं भगवत्कृपा उसे पुनः प्राप्त करना पड़ता है इसलिए मुक्ति को आत्मस्वरूप उपलब्धि भी कहते हैं। आत्मस्वरूप लाभ होने पर जीव सम्पूर्ण दुःखों से मुक्त होकर परमानन्द की प्राप्ति कर लेता है। मुक्त अवस्था में शरीर एवं अन्तःकरण न होने के कारण उनकी सीमा समाप्त हो जाती है। इसलिए वह असीम गुणों से परिपूर्ण हो जाता है फिर भी मुक्त जीव परमेश्वर के अधीन ही रहता है। मुक्त जीव मोक्ष लाभ के अनन्तर अपने कर्मों से मुक्त हो जाता है। इसीलिए इस ससार में पुनः उसका आगमन नहीं होता। परन्तु निम्बार्क ने अपना विचार स्पष्ट करते हुए कहा है कि मुक्त जीव लीला करने के लिए अपनी इच्छा से किसी भी लोक में किसी भी शरीर रूप में अवतीर्ण हो सकता है। शरीर धारण कर वह अपनी इच्छानुसार मृत्युलोक में भी पैदा हो सकता

है।^{३६} मुक्त जीव ज्ञान से पूर्ण होने पर भी अपने स्वरूप से वह अणु परिमित रहता है। ज्ञान से वह विभु हो जाता है। उसका ज्ञान व्यापक हो जाता है। विदेहमुक्त सिद्धान्त का समर्थन मण्डन मिश्र भी करते हैं। मण्डन मिश्र भी जीवन मुक्ति को नहीं मानते। उनके विचार में भी विदेहमुक्ति ही वास्तविक मुक्ति है। मण्डन मिश्र की विदेहमुक्ति का समर्थन इष्टमिदका विमुक्तात्मा जो सुरेश्वराचार्य एवं शकराचार्य के शिष्य थे, भी किये हैं। ब्रह्मानन्द भी जीवन्मुक्ति को वास्तविक मुक्ति न मानकर विदेहमुक्ति को ही वास्तविक मुक्ति मानते हैं। सर्वज्ञात्ममुनि ने भी कहा कि अविद्या के विरोधां तत्वमाक्षात्कार के उदय होने पर लेशमात्र भी अविद्या की अनुवृत्ति सम्भव नहीं है। जीवन्मुक्ति के प्रतिपादक 'तस्य तावदेव चिरम' इत्यादि शास्त्र स्रवणादि विधि के केवल अर्थवाद है क्योंकि जीवन्मुक्ति के प्रतिपादन में शास्त्र का कुछ भी प्रयोजन नहीं है।^{३७}

विदेहमुक्ति में जीव की अविद्या पूर्णरूप से निवृत्ति हो जाती है। जीव और परमेश्वर में कोई अन्तर नहीं रह जाता परन्तु उसे सृष्टि आदि करने की शक्ति प्राप्ति नहीं होती क्योंकि वह ब्रह्म के अधीन ही रहता है।

मोक्ष-मार्ग

हिन्दू धर्म में सम्प्रदायो एवं विचारधाराओ के अनुसार मोक्ष-मार्ग पर भी विद्वानों में मतैक्य नहीं है। जैन धर्म के प्रसिद्ध विद्वान् उमास्वामी के अनुसार सम्यक् दर्शन, सम्यक् ज्ञान और सम्यक् चरित्र मोक्ष मार्ग है। श्रीमद्भगवद्गीता जो हिन्दुओं का पवित्र धर्म ग्रन्थ है, में ज्ञान, भक्ति एवं कर्म इन्हीं तीनों को मोक्ष मार्ग के रूप में स्वीकार किया गया है। योग दर्शन में योग मार्ग पर विशेष बल दिया गया है। इस प्रकार हिन्दू धर्म में मोक्ष को अपनाने के लिए कई प्रकार के मार्गों का उल्लेख किया गया है। हिन्दुओं को अपनी-अपनी सुविधा के अनुसार जिसे जो मार्ग सुलभ जान पड़े उसे उसी मार्ग का हृदयगम कर मोक्ष प्राप्त करना चाहिए। हिन्दू धर्म में प्रमुख निम्न मोक्ष मार्गों का विवरण मिलता है—

१. राजयोग
२. ज्ञानयोग
३. कर्मयोग
४. भक्तियोग

१. राजयोग

हिन्दू धर्म के अनुसार बन्धन का मूल अर्थ आत्मा का शरीर, मन आदि विषयों के साथ तादात्म्य स्थापित करना कहा जाता है। यद्यपि आत्मा, शरीर तथा मन दोनों से भिन्न है तथापि अज्ञान के कारण वह अपने को इन विषयों से पृथक् नहीं समझ पाता। इसीलिए हिन्दू धर्म में मोक्ष की प्राप्ति हेतु चित्त की स्थिरता पर विशेष बल दिया गया है। आत्मा अपने को अनात्म से तभी अलग समझ सकती है जब वह आध्यात्मिक अभ्यास का पालन करे। इसीलिए हिन्दू धर्म में राजयोग को मुक्ति का मार्ग बतलाया गया है। जब तक मनुष्य की बुद्धि बुरे विचारों से दूर हटकर शुद्ध नहीं होती तब तक वह आध्यात्मिक सत्य का साक्षात्कार नहीं कर सकता। सत्य का साक्षात्कार करने के लिए हिन्दू धर्म में 'अष्टांगिक-योग साधना' का उल्लेख किया गया है। अष्टांगिक योग साधना में हमें योग शब्द को विशेष रूप से समझ

लेना आवश्यक है। कुछ उपनिषदों में योग शब्द उसी अर्थ में प्रयुक्त हुआ है जैसा वह योगसूत्र में प्रयुक्त हुआ है।^{३८} विज्ञ लोग योग द्वारा परमात्मा का ध्यान करके तथा मन को अन्तरात्मा में स्थिर करके आनन्द एव चिन्ता से मुक्त हो जाते हैं। हिन्दू धर्म में मोक्ष के सन्दर्भ में राजयोग के अन्तर्गत अष्टांगिक योग को महत्वपूर्ण बतलाया गया है, जो निम्न हैं—

१. यम
२. नियम
३. आसन
४. प्राणायाम
५. प्रत्याहार
६. धारणा
७. ध्यान
८. समाधि।

१. यम

‘यमयन्ति निवर्तयन्तीति यमा’ इस व्युत्पत्ति के अनुसार जो अवाञ्छनीय कार्यों से निवृत्त कराते हैं यम कहलाते हैं। यम को हिन्दू धर्म में पाँच प्रकार का बताया गया है। निवृत्ति मूलक यम पाँच प्रकार के हैं—

१. अहिंसा
२. सत्य
३. अस्तेय
४. ब्रह्मचर्य
५. अपरिग्रह

१. अहिंसा— यह व्रत साधक को अत्यन्त निन्दित कार्य हिंसा से निवृत्त कराता है। प्राणिमात्र के प्रति किसी भी समय किसी भी प्रकार का (कायिक, वाचिक व मानसिक) हिंसात्मक व्यवहार न करना अहिंसा है।

२. सत्य— मन एव वचन की एकाग्रता को सत्य कहते हैं। सत्य के अभ्यासी को अप्रिय सत्य से दूर रहना चाहिए।

३. अस्तेय— इसका अर्थ चोरी न करना है।

४. ब्रह्मचर्य— इस व्रत के द्वारा काम वासना को उद्दीप्त होने से बचाया जाता है। उपस्थेन्द्रिय विषयक समय को ब्रह्मचर्य कहते हैं।

५. अपरिग्रह— आवश्यकता से अधिक द्रव्य का ग्रहण न करना अपरिग्रह है।

२. नियम

“नियमयन्ति प्रेरयन्तीति नियमा।’ इस व्युत्पत्ति के अनुसार जो शुभ कार्यों में प्रवृत्त कराते हैं नियम कहलाते हैं । प्रवृत्ति मूलक नियम पाँच प्रकार का होता है ।

क. शौच

ख. सन्तोष

ग. तप

घ. स्वाध्याय

ड ईश्वर प्राणिधान ।

(क) शौच

वाह्य तथा आन्तरिक शुद्धि ही शौच है । शौच के दो भेद हैं वाह्य तथा आभ्यान्तर । मृज्जलादि से वाह्य शुचिता तथा मैत्री आदि उदान्त भावनाओं से आन्तर शुचिता लायी जाती है । पहला शारीरिक शुद्धि और दूसरा मानस शुद्धि के लिए है । वाह्य शौच का धर्म मुख मण्डल की तेजस्विता तथा शरीर की लघुता है । इसका निरन्तर अभ्यास करते रहने से साधक में स्व शरीर एवं पर-शरीर के प्रति घृणा बुद्धि उत्पन्न होती है । आभ्यन्तर शौच मन एवं इन्द्रियों को प्रसन्नता प्रदान करता हुआ उन्हें आत्मदर्शन के योग्य बनाता है ।

(ख) सन्तोष

उचित प्रयास से जो कुछ भी प्राप्त हो उसी से सन्तुष्ट हो जाना ही सन्तोष है । मनुष्य को जब तक सन्तोष नहीं होगा वह मोक्ष प्राप्त नहीं कर सकता क्योंकि सन्तोष के बिना उसकी इच्छाएँ समाप्त नहीं होती हैं । इच्छाओं की पूर्ति हेतु वह आवागमन चक्र में बँधा रहता है । कबीरदास ने सन्तोष की महत्ता को स्वीकार करते हुए कहा है—

‘गो-धन, गज-धन, बाजि धन और रतन धन खान ।

जब आवै सन्तोष धन, सब धन धूरि समान ।’

संस्कृत में भी कहा गया है । ‘सन्तोषः परमं सुखम् ।’ अर्थात् सन्तोष से परम सुख मिलता है ।

(ग) तप

अर्थात् सदी-गर्मी सहने आदि का अभ्यास तथा कठिन व्रत का पालन करना । तप से शरीर की पूर्णता की प्राप्ति हाती है (अणिमा के समान गुप्त शक्तियों की उपलब्धि होती है) और उससे क्लेश दूर हो जाते हैं तथा पाप भी नष्ट हो जाते हैं तदुपरान्त ज्ञानेन्द्रियों की पूर्णता प्राप्त होती है ।

(घ) स्वाध्याय

अर्थात् नियम पूर्वक धर्मग्रन्थों का अध्ययन करना । निरन्तर स्वाध्याय अर्थात् वेदाध्ययन (ओम् के जप आदि) से अपने मनचाहे देवता की अनुभूति होने लगती है ।

(ड:) ईश्वर प्राणिधान

ईश्वर का ध्यान और उस पर अपने को छोड़ देना ईश्वर प्राणिधान है। इससे समाधि में पूर्णता प्राप्त होती है।

विष्णुपुराण ने पाँच यमो एव पाँच नियमो का वैसा ही उल्लेख किया है किन्तु ईश्वर प्राणिधान के स्थान पर 'परब्रह्म में सलग्न मन' को रखा है (कुर्वीत ब्रह्मणि तथा परस्मिन् प्रवण मनः)।^{३९}

उपरोक्त पाँचो नियमो में तप, स्वाध्याय एव ईश्वर प्राणिधान को क्रियायोग कहा जाता है जैसा कि योगसूत्र में उल्लिखित है।^{४०}

३. आसन

'आस्यतेऽनेनेति आसनम्' इस व्युत्पत्ति के अनुसार जिस अवस्था में शरीर अपेक्षित समय तक सुख से रह सके, आसन कहते हैं। आसन का अर्थ है शरीर को विशेष मुद्रा में रखना। आसन की अवस्था में शरीर का हिलना और मन की चंचलता इत्यादि का अभाव हो जाता है, तन-मन दोनों को स्थिर रखना पड़ता है। योग वार्तिक में पृष्ठ सख्या २६८ पर कहा गया है कि जितने प्रकार की जीव जातियाँ हैं उतने ही प्रकार के आसन हैं। योगासनो पर हिन्दू धर्म में कई ग्रन्थ हैं परन्तु सबसे अधिक आसनो का वर्णन 'योगसिद्धान्त चन्द्रिका' में प्राप्त होता है। कुछ प्रमुख आसन निम्न हैं।

पद्मासन, सिरासन, वीरासन, सिद्धासन, भद्रासन, दण्डासन, सोपाश्रयासन, मयूरासन, कुक्कुटासन, मत्स्येन्द्रपीठासन, चक्रासन, गोमुखासन, कूर्मासन, बज्रासन, कमलासन, गरुणासन इत्यादि।

आसन के सन्दर्भ में सबसे महत्वपूर्ण बात यह है कि यम-नियम का जयी व्यक्ति ही आसन का अच्छा अभ्यास कर सकता है। इसीलिए यम और नियम के पश्चात् ही आसन का स्थान है। आसनो के दो प्रकार हैं जिनमें एक प्राणायाम, ध्यान एवं एकाग्रता के लिए उपयोगी है यथा पद्म, सिद्ध एवं स्वस्तिक। आसनो का दूसरा प्रकार शारीरिक रोगो के लिए निवारण एवं स्वास्थ्य के लिए उपयोगी होता है किन्तु इनमें अधिकांश में विभिन्न आयामो की आवश्यकता पडती है और इन आसनो द्वारा उपस्थापित अन्तिम शरीर दशा गम्भीर ध्यान को असम्भव नहीं तो कठिन अवश्य बना देते हैं।

४. प्राणायाम

श्वास-प्रश्वास की अत्यन्त स्वाभाविक गति के नियन्त्रण को प्राणायाम कहते हैं।^{४१} यह शरीर और मन को दृढ़ता प्रदान करता है। यह समाधि में पूर्णतया सहायक होता है। प्राणायाम के तीन प्रमुख भेद होते हैं।

(क) पूरक

(ख) कुम्भक

(ग) रेचक

(क) पूरक

पूरक प्राणायाम में नासिका के छिद्रों से श्वास को भीतर की ओर खींचकर उसे नियन्त्रण में रखा जाता है।

(ख) कुम्भक

इसमे प्राणवायु को जहाँ का तहाँ रोक दिया जाता है। आचार्य नारायणतीर्थ ने अपने व्यापक शास्त्रीय ज्ञान के कारण प्राणायाम के प्रतिपादन में विशेष अभिरूचि प्रदर्शित किया है। कुछ व्याख्याकारों ने कुम्भक प्राणायाम को 'महिन कुम्भक प्राणायाम' तथा 'केवल कुम्भक प्राणायाम' इन दो नामों से दो भेद बताया है। आचार्य नारायणतीर्थ ने महिन कुम्भक प्राणायाम के आठ भेद बतलाये हैं— सूर्यभेदी, उज्जायी, क्षीत्कारी, शीतली, भस्त्रिका, भ्रामरी, मृच्छा तथा मुख्य सहित। कुछ विद्वान् कुम्भक प्राणायाम को सोत्कर्ष एवं सापकर्ष नामक दो भेदों के रूप में स्वीकार किये हैं। नदनन्तर इन दोनों के सात अवान्तर भेद हैं, रेचिक कुम्भक, पूरित कुम्भक, शान्तकुम्भक, प्रत्याहार कुम्भक, उत्तर कुम्भक, अपर कुम्भक, सम कुम्भक।

(ग) रेचक

रेचक प्राणायाम में नासिका पुटों के द्वारा हृदय में भरी प्राणवायु को अत्यन्त मन्दगति से बाहर निकालकर श्वास-प्रश्वास की क्रिया को अवरुद्ध किया जाता है।

५. प्रत्याहार

प्राणायाम की साधना पूरी होने के पश्चात् साधक के लिए प्रत्याहार की साधना प्रशस्त हुई है।

‘इन्द्रियाणि विषयेभ्यः प्रत्याह्वयन्ते विमुखी क्रियन्तेऽनेनेति प्रत्याहारः’^{४२}

इस व्युत्पत्ति के अनुसार इन्द्रियों को अपने-अपने विषयों से हटाकर उन्हें अन्तर्मुखी बनाना प्रत्याहार है। इन्द्रियाँ प्रायः अपने-अपने विषयों की ओर दौड़ती रहती हैं। योगाभ्यास के लिए ध्यान को एक ओर लगाना होता है। अतः यह आवश्यक हो जाता है कि इन्द्रियों को अपने-अपने विषयों से ससर्ग न हो। प्रत्याहार द्वारा इन्द्रियाँ अपने-अपने विषयों से दूर हटकर मन के अधीन हो जाती हैं। यह कार्य योगी के लिए अत्यन्त कठिन है। प्रत्याहार को हम इन्द्रियों के परतन्त्र का साधन भी कह सकते हैं। आचार्य नारायणतीर्थ को छोड़कर पातञ्जल योग के सभी व्याख्याकारों ने इसे इन्द्रियों का धर्म बतलाया है। आचार्य तीर्थ ने इसे इन्द्रिय तथा प्राणवायु दोनों का धर्म बतलाते हुए द्विविधमार्गीय साधना उपन्यस्त की है। कूर्म पुराण में इसे इस प्रकार बताया गया है—

‘प्रत्याहार उन इन्द्रियों का निग्रह है जो स्वभावतः इन्द्रिय विषयों से आकृष्ट हो उठती हैं।’^{४३}

अब हम यह बतला देना उपयुक्त समझते हैं कि उपरोक्त यम से प्रत्याहार तक के साधनों को बहिरङ्ग कहते हैं क्योंकि इनका लक्ष्य चित्त को भौतिक बाह्य पदार्थों की ओर जाने से रोकना होता है। तत्पश्चात् धारणा, ध्यान, समाधि इन तीन क्रियाओं से चित्त की एकाग्रता के विभिन्न रूपों की साधना प्रारम्भ होती है फलतः इसे अन्तरङ्ग साधन कहा जाता है क्योंकि पदार्थ चिन्तन अन्तर्मुखी होता है।

६. धारणा

धारणा का अर्थ होता है चित्त को अभीष्ट विषय पर जमाना।^{४४} यह अन्तरंग साधन की पहली सीढ़ी है। इसमें

चित्त किसी एक वस्तु पर केन्द्रित हो जाता है। नाभिचक्र, हृदयकमल, कण्ठ, मुख आदि इसके आन्तरिक देश हैं। धारणा आध्यात्मिक देशों में निम्नांकित क्रम से आगे बढ़ती है। नाभि, हृदय, वक्षस्थल, कण्ठमुख, नासिकाग्र, नेत्र, भ्रू का मध्य भाग मूर्धा और सबसे अन्त में बारह अंगुल परिमित प्रदेश। धारणा के बाह्य देशों में सूर्य, चन्द्रमा अथवा किसी देवी या देवता की प्रतिमा सम्मिलित है। योगसिद्धान्त चन्द्रिका में महाभूत विषयक धारणा का भी उल्लेख मिलता है।^{४५} जैसे पार्थवीय धारणा, जलीय धारणा, तैजसीय धारणा, वायवीय धारणा तथा नामसी धारणा। इसे हम क्रमशः म्ताम्भिनी, प्लाविनी, दहनी, भ्रामणी, शमनी नामों से भी सम्बोधित करते हैं।^{४६}

७. ध्यान

ध्यान का अर्थ होता है अभीष्ट वस्तु का निरन्तर अनुशीलन।^{४७} योग सिद्धान्त चन्द्रिका में सगुण एवं निर्गुण दो प्रकार के ध्यानो का वर्णन मिलता है।

ध्यान और धारणा में अन्तर यह है कि धारणा में ध्येयाकार-वृत्ति विच्छिद्य होती है और ध्यान में ध्येयाकार वृत्ति की एकतानता रहती है अर्थात् नाभि आदि अभ्यान्तर देशों और सूर्य आदि बाह्य देशों में चित्त की स्थापना करना धारणा है और इन्हीं देशों में ईश्वर आदि देवताओं का चिन्तन करना ध्यान है।

८. समाधि

जब ध्यान ध्येयमात्र का प्रकाशक तथा अपने ध्यानाकार रूप से रहित के जैसा हो जाता है तब उसे समाधि कहते हैं। चित्त की एकाग्रता की इस सर्वोत्कृष्ट अवस्था में ध्याता, ध्यान, ध्येय का त्रिपुटीमान नहीं रहता है फलतः साधक सब कुछ भूल जाता है। यद्यपि ध्यान की अवस्था में वस्तु की ध्यान क्रिया और आत्मा की चेतना रहती है परन्तु समाधि में यह चेतना बिल्कुल लुप्त जाती है। इस अवस्था की प्राप्ति होने से चित्तवृत्ति का निरोध हो जाता है।

हिन्दू धर्म में समाधि को भी दो प्रकार का बतलाया गया है।

१. सम्प्रज्ञात समाधि
२. असम्प्रज्ञात समाधि

सम्प्रज्ञात समाधि

जब तक पुरुष शरीर से सम्बन्धित है तब तक चित्त की वृत्तियाँ या उनके सस्कार बने रहते हैं। इस समाधि में सूक्ष्म विषयों से सम्बन्धित वृत्तियाँ रहती हैं। इस समाधि के चार भेद बतलाये गये हैं।

- क. वितर्कानुगत
- ख. विचारानुगत
- ग. आनन्दानुगत
- घ. अस्मितानुगत

क. वितर्कानुगत

इसमें चित्त स्थूल विषयो से सम्बद्ध होकर उसी के आकार का हो जाता है। इसमें शब्द, अर्थ और उमका जान ये तीनों एक होकर भावना में रहते हैं। शून्य को छोड़कर केवल अर्थ की भावना होने पर निवितर्क समाधि होती है।

ख. विचारानुगत अथवा सविचार

इसमें चित्त सूक्ष्म विषय से सम्बद्ध होकर उसी का आकार ग्रहण करता है अर्थात् जब शब्द, स्पर्श, रूप, रस, गन्धादि सूक्ष्म भूत और अन्तःकरण के सूक्ष्म विषयो पर उनके देशकाल धर्मादि सहित विचार किया जाता है तब उसे सविचार समाधि कहते हैं।

ग. आनन्दानुगत अथवा सानन्द

जिस समाधि में रजस् और तमस् से अनुविद्ध अन्तःकरण का सत्वभावना का विषय होता है उसे आनन्दानुगत सम्प्रज्ञात समाधि कहते हैं। इस समाधि में भाव्य के रूप में सुख एव प्रकाशमय तत्व मुख्य होता है और चित्त शक्ति गौण। इसमें सुख का अनुभव प्रमुख होता है। इसे ग्रहण सभापत्ति भी कहते हैं।

घ. अस्मितानुगत अथवा सास्मित

इसमें रजोगुण और तमोगुण से अनभिभूत शुद्ध तत्व (चित्त का सत्व अंश) का आलम्बन करके भावना की जाती है किन्तु यहाँ ग्राह्य सत्व दब जाता है और चित्त शक्ति का उद्रेत रहता है इसीलिए इसे अस्मितानुगत सम्प्रज्ञात समाधि कहते हैं।

उपरोक्त चारों भेदों की परिभाषाये भोजवृत्ति के अनुसार है। इस स्थल पर वाचस्पति मिश्र और विज्ञानभिक्षु के बीच मतभेद भी है जिनका उल्लेख करना यहाँ आवश्यक नहीं है। समाधि की ये चारों अवस्थाये सालम्बन या सवीज बतलाई गई हैं क्योंकि इसमें ध्येय रूप विषय का आलम्बन अवश्य रहता है तथा इन अवस्थाओं में अनर्थ का बीज भूत अज्ञान भी विद्यमान रहता है। यही कारण है कि किसी शास्त्र में इस समाधि का फल नित्य मोक्ष न बतलाकर अनित्य ससार ही बतलाया गया है।^{४८}

२. असम्प्रज्ञात समाधि

यह वस्तुतः निर्वीज समाधि है इस समाधि में वस्तुतः सब प्रकार की वृत्तियों का विराम हो जाता है। 'पातञ्जल योगशास्त्र' में असम्प्रज्ञात समाधि भी दो प्रकार की बतलाई गई है।

१. भव प्रत्यय

२. उपाय प्रत्यय

चित्त वृत्ति का सम्यक् निरोध ही असम्प्रज्ञात समाधि का लक्षण है। चित्त आत्मा का अत्यन्त निकटवर्ती है यहाँ तक कि दोनों का सम्बन्ध स्व-स्वाभिभाव है।^{४९}

१. भव प्रत्यय

भव प्रत्यय विदेह तथा प्रकृति-लय जीवो का होता है जिनके शरीर की निरपेक्षता में बुद्धि वृत्तियाँ रहनी हैं क्योंकि उनमें सहज ज्ञान रहता है। प्रकृति लय भी देवयोनि विशेष रहते हैं। ईश्वर अथवा प्रकृति की उपासना द्वारा अधिकार प्राप्त करके स्वेच्छा से प्रकृतिलीन रहते हैं। अधिकार समाप्ति के बाद वे मुक्त हो जाते हैं।

२. उपाय प्रत्यय

इसमें प्रज्ञा के कारण अविद्या का नाश हो जाता है। इसमें कलेशो का नाश होता है और चिन्म ज्ञान में परिणित हो जाता है। यह समाधि योगियों की ही होती है। यह श्रद्धा, वीर्य, स्मृति, समाधि तथा प्रज्ञा से उत्पन्न होता है।

हिन्दू धर्म में प्रायः ऐसा विश्वास है कि इस अष्टांगिक योग साधना द्वारा आठ प्रकार की सिद्धियाँ प्राप्त होती हैं जो निम्न प्रकार हैं—

१. अणिमा

अर्थात् अणु के समान छोटा होना।

२. लघिमा

अर्थात् रुई से भी हल्का होकर उड़ जाना।

३. महिमा

अर्थात् पर्वत के समान विशाल बन जाना।

४. प्राप्ति

अर्थात् मनोवाञ्छित किसी भी वस्तु को प्राप्त करना।

५. प्रकाम्य

अर्थात् इच्छा शक्ति का बाधरहित हो जाना।

६. वाशित्व

अर्थात् सब जीवों को वश में करना।

७. इशित्व

अर्थात् समस्त भौतिक पदार्थों पर अधिकार जमा लेना।

८. यत्रकामावासायित्व

अर्थात् सम्पूर्ण सकल्पों की सिद्धि होना।

इन सिद्धियों के प्राप्त होने से सम्पूर्ण लौकिक तथा पारलौकिक ऐश्वर्य योगी के अधीन हो जाता है। विवेकख्याति

प्राप्त योगी को सात प्रकार की प्रज्ञा का लाभ होता है अर्थात् उसे सात प्रकार की बुद्धि प्राप्त होती है। हेय ससार को मैंने जान लिया और अब यह ससार मेरे जानने योग्य नहीं है। हेय अविद्यादि समस्त क्लेश क्षीण हो चुके हैं अब शेष नहीं। असम्प्रज्ञात समाधि द्वारा मैंने ससार की निवृत्ति का प्रत्यक्ष कर लिया है अब कुछ भी जानना शेष नहीं। त्रिवेद्यानि रूप मोक्ष का मैंने निष्पादन कर लिया है अब कुछ निष्पादन करना शेष नहीं है। मेरी बुद्धि भागापवर्ग रूप पुरुषार्थ का सम्पादन कर अधिकारी हो चुकी है। सत्व, रज तथा तम ये तीनों गुण चित्त के साथ निराधार हो चुके हैं अब इमको उत्पत्ति सम्भव नहीं। अब व्यक्ति (पुरुष) गुण सम्बन्धातीत ज्योति स्वरूप केवली अर्थात् मोक्ष प्राप्त हो चुका है।

२. ज्ञान योग

ज्ञान योग भी मोक्ष प्राप्त करने का एक साधन है। ज्ञान योग ईश्वर से सम्बन्ध स्थापित करने का आध्यात्मिक मार्ग है। हिन्दू धर्म में ज्ञान पर अनेक विवरण प्राप्त होता है। श्रीमद्भागवद्गीता जो (हिन्दू धर्म का प्रमाणिक ग्रन्थ स्वीकार्य है) में भगवान् श्रीकृष्ण अर्जुन को ज्ञान का उपदेश दिये हैं।

ज्ञान योग के द्वारा भी जीव और शिव का, आत्मा और परमात्मा का, सम्बन्ध हो सकता है। यह सम्बन्ध परमात्मा से तदात्म्य या एकीकरण है। ज्ञानयोगी आत्मरूप को परमात्मा का स्वरूप समझता है। वह परमात्मा से भिन्न नहीं वरन् अभिन्न है। ज्ञान के द्वारा ही मनुष्य को 'शिवोऽस्मि' का ज्ञान होता है। कबीरदास जी ने भी ज्ञान की महत्ता को स्वीकार करते हुए कहा है—

‘ज्यो तिलमा है तेल में, ज्यो चकमग में आगि।

तेरा साईं तुझ में, जागि सके तो जागि ॥’

मनुष्य अज्ञानवश इधर-उधर भटकता रहता है। अज्ञान के कारण ही वह इस चराचर विश्व में जन्म ग्रहण करता है। अज्ञानवश ही वह जीवन मरण के चक्र में बँधा रहता है। ज्ञान प्राप्त हो जाने पर वह इस ससार चक्र से दूर हो जाता है परन्तु ज्ञान का मार्ग अत्यन्त सरल नहीं है यह एक कठिन मार्ग है। यह मार्ग सभी व्यक्तियों के लिए नहीं है। इस मार्ग का पालन कर वही व्यक्ति मुक्त हो सकता है जो बुद्धिमान तथा प्रबुद्ध हो। मनुष्य में बुद्धि और विवेक का विकास तब तक नहीं होता जब तक वह कर्म योग, भक्तियोग तथा राजयोग का पालन नहीं करता है।

ससार को असार तथा आत्मा को परमात्मा स्वरूप समझना ही ज्ञान योग का स्वरूप है। ज्ञानी के लिए जो कुछ भी दृश्य है वह माया है, मृगतृष्णा है स्वप्न की सृष्टि है। यथार्थ में सच्चिदानन्द ब्रह्म के अतिरिक्त कुछ नहीं जो कुछ है वह ब्रह्म ही है। ब्रह्म एक है शुद्ध ज्ञान स्वरूप है ससार का नानात्व मिथ्या है एकत्व ही सत् है। ब्रह्म ही आत्मा है अथवा आत्मा ही ब्रह्म है। ससार में सब कुछ आत्मरूप है ब्रह्म स्वरूप है। यही एकत्व दर्शन ही ज्ञान योग का स्वरूप है। श्वेताश्वर उपनिषद् में ज्ञान के स्वरूप का विवेचन करते हुए कहा गया है। तू स्त्री है, तू पुरुष है, तू ही कुमार या कुमारी है, तू ही वृद्ध होकर दण्ड के सहारे चलता है तथा तू ही उत्पन्न होने पर अनेक रूप हो जाता है।^{५०} प्रसिद्ध राष्ट्रकवि डॉ० मैथिलीशरण गुप्त ने भी ज्ञानयोग का सुन्दर समन्वय किया है—

‘हे सच्चिदानन्द प्रभो तुम नित्य सर्व सशक्त हो,

अनुपम अगोचर शुभ परात्पर ईश वर अव्यक्त हो।

तुम एक होकर भी अहो रखते अनेको वेश हो,
आद्यन्तहीन अचिन्त्य अद्भुत आत्म भू अखिलेश हो ।’

ज्ञानी पुरुष आत्मा को ही समस्त प्राणियों में स्थित देखता है तथा सभी प्राणियों को आत्मा में स्थित देखता है । एक अद्वितीय सच्चिदानन्दघन परब्रह्म परमेश्वर ही सत तत्व है । परमात्मा से भिन्न सम्पूर्ण जगत् मिथ्या है । इस रहस्य को जानने वाला ही ज्ञानयोगी है । ज्ञानयोगी परमात्मा में अभिन्नभाव से स्थित हो सम्पूर्ण आत्मा में एक अद्वितीय आत्मा को ही देखता है तथा समस्त चराचर जगत् को आत्मा में ही स्थित देखता है ।^{५१}

ईश्वर आत्मा तथा विश्व के ज्ञान से मानव मोक्ष का भागी हो सकता है । ईश्वर आत्मा आदि के सम्बन्ध से तार्किक तथा सैद्धान्तिक ज्ञान प्राप्त करना ही पर्याप्त नहीं है । ईश्वर और आत्मा का साक्षात्कार भी आवश्यक माना गया है । इस प्रकार के ज्ञान को आध्यात्मिक ज्ञान माना गया है । दूसरे शब्दों में वस्तुओं के आभास में व्याप्त सत्यता का निरूपण करने का प्रयास ही आध्यात्मिक ज्ञान है । इस ज्ञान में ज्ञाता और ज्ञेय का द्वैत नष्ट हो जाता है । तार्किक ज्ञान में ज्ञाता और ज्ञेय का द्वैत विद्यमान रहता है ।

हिन्दू धर्म में प्रायः ऐसा विश्वास है कि जो व्यक्ति ज्ञान चाहता है उसे शरीर मन और इन्द्रियों को शुद्ध रखना नितान्त आवश्यक होता है । उसे यम का पालन करना चाहिए । ज्ञान की चाह रखने वाले व्यक्ति को निष्काम कर्म करना चाहिए । आचार्य शंकर ने मोक्ष अर्थात् आत्मा की अशरीरी अवस्था को नित्य माना है । शारीरिक भाष्य में शंकराचार्य ने कहा है, ‘मोक्षाख्यमशरीरत्व नित्यम् । अब यहाँ एक प्रश्न उठता है कि यदि आत्मा नित्य मुक्त है तो मोक्ष के लिए शरीर मन और इन्द्रियों को शुद्ध रखते हुए साधन की क्या आवश्यकता है ? दूसरी तरफ यदि साधनों से मोक्ष मिलता है तो फिर आत्मा को ‘सर्वदा वर्तमान स्वभावत्वाद’, ‘नित्योपलब्धिस्वरूपत्वात्’, ‘स्वमहिमप्रतिष्ठत्वम्’ इत्यादि कहना निरर्थक प्रतीत होता है । सूक्ष्म अध्ययन करने पर यह ज्ञात होता है कि वेदान्त में कही दो प्रकार की आत्माओं का वर्णन है । विज्ञानात्मा भोक्ता और कर्ता है परमात्मा कूटस्थ और मुक्त है । जीव अपने नित्य आत्मा के रूप को भूलकर अपने विज्ञानात्मा रूप को ही सब कुछ समझने लगता है । जबकि जीव का वास्तविक रूप परमात्मा है । अविद्या के कारण वह अपने वास्तविक स्वरूप को नहीं पहचान पाता । जैसे मृग अपने अन्दर कस्तूरी के रहने पर अज्ञानवश इधर-उधर वनों में खोजता रहता है जबकि मृग की नाभि में कस्तूरी विद्यमान रहती है उसी प्रकार अज्ञानवश मनुष्य परमात्मा को इधर-उधर खोजता रहता है । कबीरदास जी ने इसका सुन्दर चित्रण उपस्थित किया है—

‘कस्तूरी कुण्डलि बसै, मृग दूढ़ै बन माहि ।

ऐसे घटि-घटि राम हैं, दुनियाँ देखत नाहिं ॥’

इस प्रकार स्पष्ट है कि अविद्या का अर्थ आत्मा और परमात्मा का द्वैत है । इसी द्वैत को नष्ट करना ज्ञान योग का प्रमुख कार्य है । वेदान्त दर्शन का यही प्रमुख लक्ष्य है । अतः परमात्मा नित्य मुक्त है परन्तु विज्ञानात्मा को मुक्त करने के लिए श्रवण, मनन और निदिध्यासन आदि साधनों की आवश्यकता पड़ती है । इन साधनों से जीवात्मा द्वैतभाव को छोड़कर परमात्मा को पहचान जाता है और परमात्मा को पहचानने पर उसे मोक्ष प्राप्त हो जाता है ।

यहाँ यह प्रश्न उठना स्वाभाविक है कि यदि जीव को परमात्मा का ज्ञान हो जाता है तो वह पहले अविद्या में क्यों फँसा रहता है। इस सन्दर्भ में डायसन तथा पार्थसारथी मिश्र ने कहा है कि आचार्य शंकर अविद्या के उत्पन्न होने का कारण नहीं बतलाते। परन्तु इस सन्दर्भ में जहाँ तक मेरा अपना विचार है कि यदि अविद्या उत्पन्न न हो तो सभी जीव मोक्ष को प्राप्त कर लेते। हिन्दू धर्म में ऐसा विश्वास है कि मोक्ष प्राप्त जीव इस समार चक्र में पुनः जन्म नहीं लेता। यदि अविद्या उत्पन्न न हो तो सभी जीवों को मोक्ष प्राप्त करने के कारण सृष्टि प्रक्रिया समाप्त हो जायेगी। अतः स्पष्ट है कि सृष्टि निर्माण में अविद्या का महत्वपूर्ण योगदान है। सम्भवतः अविद्या इसीलिए उत्पन्न होती है।

इसके पूर्व भी उल्लेख किया जा चुका है कि मनुष्य को ज्ञान प्राप्ति हेतु साधना आवश्यक है। हिन्दू धर्म में इसके लिए 'साधन-चतुष्टय' पर विशेष बल दिया गया है जो इस प्रकार है—

१. नित्यानित्यवस्तु विवेक

साधन को नित्य और अनित्य पदार्थों में भेद करने का विवेक होना चाहिए।

२. इहामुत्रार्थभोग विरागः

साधक को लौकिक तथा पारलौकिक सब प्रकार के भोगों की कामना का त्याग कर देना चाहिए।

३. शमदमादिसाधनसम्पत्

साधक को शम, दम, श्रद्धा, समाधान, उपरति और तितिक्षा इन छः साधनों को अपनाना चाहिए। संक्षेप में इन छः साधनों का अर्थ बतलाना आवश्यक है।

क. शम

शम का तात्पर्य सयम से है। अर्थात् साधक को सयमी होना चाहिए। उसे सयम व्रत का पालन करना चाहिए।

ख. दम

दम का अर्थ इन्द्रियों के नियंत्रण से है। इन्द्रिय नियंत्रण के बारे में भी पहले ही स्पष्ट हो चुका है अतः उसका यहाँ दुबारा उल्लेख करना अनावश्यक नहीं है।

ग. श्रद्धा

श्रद्धा का अर्थ है शास्त्र में निष्ठा रखना। प्रत्येक धर्म का अलग-अलग प्रामाणिक ग्रन्थ होता है जैसे इस्लाम का कुरान और हिन्दुओं का ग्रन्थ गीता, भागवत्, रामायण, मनुस्मृति है उनमें साधक को विश्वास रखना चाहिए। यहाँ श्रद्धा से अर्थ प्रायः आस्तिक से है।

घ. समाधान

समाधान का अर्थ चित्त को ज्ञान के साधन में लगाना है। यदि चित्त ज्ञान के ध्यान में नहीं लगता है तथा उसके मन में सदैव अज्ञान का ही विचार बना रहता है तो साधक को तुरन्त ही उस विचार की बुराइयों का ध्यान करना चाहिए।

यदि इससे भी ज्ञान की भावना उसके विचार में नहीं आती है तो उसे अज्ञान मानकर उससे ध्यान हटाकर चित्त को ज्ञान के साधन में लगाना चाहिए।

च. उपरति

उपरति का अर्थ विक्षेपकारी कार्यों से विरत होना है।

छ. तितित्ति

शीतोष्ण आदि सहन करने का अभ्यास साधक को करना चाहिए।

४. मुमुक्षुत्व

साधक को मोक्ष प्राप्त करने का दृढ़ सकल्प करना चाहिए। इस सन्दर्भ में यह आवश्यक है कि साधक शुभ सकल्प का ग्रहण तथा अशुभ सकल्प का त्याग करे।

इस प्रकार स्पष्ट है कि साधक को साधन चतुष्टय के माध्यम से वासनादि पर विजय प्राप्त हो जाती है। परन्तु वासनाओं पर विजय प्राप्त करने से ही उसे मुक्ति नहीं मिल सकती। मोक्ष प्राप्त करने हेतु यह आवश्यक है कि वह श्रवण, मनन एवं निदिध्यासन करे, जिसकी हिन्दू धर्म में व्यवस्था दी गई है। वेदान्त दर्शन में इसके लिए उसे सर्वप्रथम गुरु से उपदेश सुनना चाहिए। गुरु मिथ्या सकारो का विनाश तथा 'ब्रह्म सत्य' में अचल विश्वास प्राप्त होने पर ही 'तत्त्वमसि' का उपदेश देते हैं तत्पश्चात् साधक एकाग्रचित्त से इस सत्य पर मनन करते हुए बारम्बार निदिध्यासन अर्थात् उसका ध्यान करता है। इस प्रकार उसे सत्य की अनुभूति होने लगती है तथा 'अहम्' का स्पष्ट साक्षात्कार होता है। यही साक्षात्कार एव सत्य का अनुभव ही ब्रह्मज्ञान की चरम सीमा है। यही मोक्ष है। इससे समस्त द्वैत मिट जाते हैं।^{५२} सन्देह और मोह भी मिट जाते हैं और परम आनन्द की प्राप्ति होती है। मुक्त व्यक्ति जब तक जीवित रहता है तब तक समाज और प्राणिमात्र की सेवा करता है और शरीर छोड़ने पर फिर वह इस ससार के मायाजाल में नहीं पड़ता अर्थात् वह पुनः जन्म नहीं लेता। श्वेताश्वतर उपनिषद् में ज्ञान मार्ग का सुन्दर चित्रण निम्न प्रकार किया गया है—

एको हसो भुवनस्य मध्ये

स एवाग्निः सलिलि सन्निविष्टः।

तमेव विदित्वाविमृत्युमेति

नान्यः पन्था विद्यते यनाय ॥^{५३}

अर्थात् इस भुवन के मध्य में एक ही परमात्मा (हंस) है उसी को जानकर पुरुष मृत्यु के पार हो जाता है मोक्ष के लिए अन्य कोई मार्ग नहीं है।

३. कर्म योग

कर्म शब्द ऋग्वेद के चालीस बार से अधिक प्रयुक्त हुआ है। कहीं-कहीं इसका अर्थ है 'पराक्रम' या 'वीर कार्य' है। इसका उदाहरण हमें ऋग्वेद में इस प्रकार प्राप्त होता है। 'विष्णु के कर्म (पराक्रम) का निरीक्षण करो'। 'प्रशसा के

योग्य उसके (इन्द्र के) प्राचीन कर्मों की घोषणा अपने शब्दों से करो⁴⁴ पराक्रम के अतिरिक्त ऋग्वेद में ही कर्म शब्द का अर्थ धार्मिक कृत्य से लिया गया है। जैसे 'देवलोग इस कवि के सभी कर्मों को स्वीकार करते हैं जो तुम्हें मनुति देता है (तुम्हारी बन्दना करता है)'⁴⁵ मोक्ष प्राप्ति के सन्दर्भ में ये दोनों अर्थ महत्वपूर्ण हैं। श्रीमद्भगवद्गीता जो हिन्दू धर्म का आधार ग्रन्थ है में कर्म योग का सुन्दर विवेचन है। इस सन्दर्भ में यह कह देना आवश्यक समझ रहे हैं कि इसी कारण गीता को कतिपय विचारक 'कर्मयोगशास्त्र' कहते हैं। 'दैवीय सेवा अर्थात् कर्म के द्वारा ही हम सर्वोच्च सत्ता तक पहुँच सकते हैं जिससे अमूर्त भी मूर्त रूप धारण करता है वह भी कर्म ही है।'⁴⁶ कर्म को अनादि कहा गया है और जगत् का कार्य ठीक किस प्रकार से होता है समझना कठिन है। सृष्टि के अन्त में समस्त जगत् एक सूक्ष्म कर्मरूपी बीज की अवस्था में विद्यमान रहता है और अगली सृष्टि में अकुर के रूप में प्रस्फुटित होने के लिए उद्यत रहता है। अब प्रश्न उठता है कि इस कर्म का अधिपति कौन है? चूँकि हिन्दू धर्म में ऐसा विश्वास है कि ससार की प्रक्रिया भगवान के ऊपर निर्भर है अतः उसे ही हम कर्म का अधिपति कह सकते हैं। मनुष्य इस ससार में कर्म करने के लिए ही जन्म लेता है। मानव के लिए यह आवश्यक है कि उसका आचरण धर्म का हित सम्पादन करने वाला हो, जिसका परिणाम आध्यात्मिक शान्ति और सन्तोष की प्राप्ति है। कर्म मार्ग आचरण का वह मार्ग है जिसके द्वारा सेवार्थ इच्छुक व्यक्ति अपने लक्ष्य तक पहुँच सकता है।

मानव की महत्वाकांक्षा आध्यात्मिक सुख की प्राप्ति के लिए होती है किन्तु वह जगत् के भौतिक तत्वों से इसे प्राप्त नहीं कर सकता। जिन सुखों की प्राप्ति के लिए वह प्रयत्न करता है वे भी अनेकानेक हैं। 'भ्रान्तिमन एव मिथ्या प्रकार की इच्छाओं से जिस सुख की प्राप्ति होती है उसमें तो अधिकतर तमाशा ही रहता है और इन्द्रियों से जो सुख प्राप्त होता है उसमें रजोगुण अधिक रहता है और आत्मज्ञान का जो सुख है उसमें सत्त्वगुण का भाव अधिकांश में रहता है। मनुष्य अपने को जब स्वतन्त्र कर्ता समझना छोड़कर यह अनुभव करने लगे कि इस जगत् का मार्ग दर्शन ईश्वर की अनन्त कृपा से हो रहा है तब उसे अनन्य सुख एवं सन्तोष की अनुभूति होती है। मनुष्य की यह अनुभूति ही सत्कर्म है और सत्कर्म द्वारा वह मोक्ष एवं आत्मा की पूर्णता प्राप्त करता है। इसका सुन्दर उदाहरण हमें श्रीमद्भगवद्गीता में प्राप्त होता है। जब अर्जुन के हृदय में शोक और मोह का उदय हुआ था और उनकी कर्मयोग के प्रति अनुभूति समाप्त हो रही थी जिससे वे अपने मार्ग से हट रहे थे। उनका विचार कर्म और अकर्म के भवर से मंडरा रहा था फलतः उनकी बुद्धि नष्ट हो रही थी। उस समय यदुवश शिरोमणि भगवान् श्रीकृष्ण ने उन्हें कर्मयोग का सुन्दर पाठ पढ़ाया। भगवान् श्रीकृष्ण ने कहा कि कर्मयोग का रहस्य बड़ा कठिन है। सर्वप्रथम इस अवश्य फल देने वाले योग (कर्मयोग) का मैंने सूर्य को उपदेश दिया था, सूर्य ने इसे मनु से कहा और मनु ने इक्ष्वाकु को सुनाया।'⁴⁷ आगे भगवान् ने पुनः कहा 'वह ही यह पुरातन योग (कर्मयोग) अब मैंने तेरे लिये वर्णन किया है क्योंकि तू मेरा भक्त और प्रिय सखा है इसलिए यह योग बहुत उत्तम तथा रहस्य का विषय है।'⁴⁸ यदुवशशिरोमणि भगवान् केशव के इस उपदेश से प्रभावित होने पर अर्जुन अपना कर्म करने के लिए तैयार हो गये और अपने कर्मों के द्वारा मोक्ष प्राप्त किया।

अब कर्मयोग के सन्दर्भ में यह प्रश्न उठता है कि हम जो कर्म करते हैं उसका कर्ता हमी हैं अथवा कोई दूसरा? इस प्रश्न के अनुसार जो व्यक्ति अपने को ही कर्ता मानता है वह अहकार विमूढ़ होता है।

गीता मे कर्म के पाँच कारण बतलाये गये है। अधिष्ठान, कर्ता, करण, चेष्टा और दैव या ईश्वरीय शक्ति ।^{५५} इन पाँचो के समूह से ही किसी कार्य का सम्पादन सम्भवा भूल है। अधिष्ठान या देह किसी कार्य का प्रथम कारण है क्योंकि देह अथवा शरीर के बिना कोई भी कार्य सम्भव नहीं है। शरीर के कारण भोक्ता, भोग्य विषयों की प्राप्ति के लिए कर्म करता है। यदि शरीर ही नहीं तो कर्म का प्रारम्भ ही सम्भव नहीं। पुनः कर्ता को कर्म का दूसरा कारण कहा गया है। कर्ता मे चेतन शक्ति होती है। इस चेतन शक्ति के माध्यम से ही वह यह निर्णय करता है कि उसे कौन सा कार्य करना है। इसे ही कार्यता ज्ञान अथवा कृतिसाध्यता ज्ञान कहते है जब तक किसी अनुकूल कार्य का ज्ञान नहीं होता, मनुष्य कार्यरत नहीं होता। इस प्रकार स्पष्ट होता है कि कर्ताकार्यता ज्ञान का दूसरा कारण है। आगे किसी कार्य मे करण या इन्द्रियों की भी आवश्यकता पडती है। इन्द्रियों के अभाव मे किसी भी कार्य का सम्पादन सम्भव नहीं। मनुष्य कोई भी कार्य अपने कर्मेन्द्रियों के ही माध्यम से करता है अतः यह चौथा कारण है। इसके अतिरिक्त दैव अथवा ईश्वरीय शक्ति पाँचवा कारण है अतः इन पाँच कारणों के माध्यम से सम्पन्न हुए कार्य का कर्ता अपने को मान लेना अहंकार के अतिरिक्त और क्या हो सकता है? इस अहंकार से रहित कर्म करना ही कर्मयोग है। वस्तुतः सभी कर्म शरीर और इन्द्रियों के माध्यम से ही सम्पादित होते है। ये शरीर और इन्द्रियाँ प्रकृति प्रसूत है अर्थात् माया से उत्पन्न है। माया परमेश्वर की क्रिया शक्ति है। इसी माया से ही शरीर और इन्द्रियाँ उत्पन्न होती हैं। अतः स्पष्ट होता है कि सभी क्रियाएँ परमेश्वर की माया के द्वारा ही सम्पन्न होती है। यह माया जड है चेतन नहीं। चैतन्य तो ज्ञाता आत्मा है। यह आत्मा अज्ञान के कारण अपने वास्तविक स्वरूप को भूल जाता है तथा अचेतन प्रकृति द्वारा किये गये कार्यों का कर्ता अपने को समझने लगता है। गीता मे इसे इस प्रकार बतलाया गया है—

‘प्रकृतेः क्रियमाणानि गुणैः कर्माणि सर्वशः ।

अहंकार विमूढात्मा कर्ताहमिति मन्यते ॥’^{५६}

हिन्दू धर्म मे मोक्ष प्राप्ति करने के लिए मुख्यतया कर्मों को भी दो श्रेणियों मे विभाजित किया गया है—

१. सकाम कर्म
२. निष्काम कर्म

१. सकाम कर्म

राग द्वेष तथा मोह से संचालित होने वाला कर्म सकाम कर्म कहलाता है। सकाम कर्म बन्धन का जनक होता है उदाहरणार्थ हम किसी कामना या इच्छा से प्रेरित होकर ही शारीरिक या मानसिक कर्म करते हैं। स्त्री, पुत्र, धन आदि सभी के लिए किए गये कर्म सकाम कर्म है। मनुष्य कामना से प्रेरित होकर अथवा फलाकांक्षा के वशीभूत हो कर्म करता है तथा उसका शुभ अथवा अशुभ फल भोगता है फिर भी उसे सन्तोष नहीं होता वह पुनः कामना से आक्रान्त होकर कर्म करता है और फल भोगता है। इस प्रकार कर्म की अनवरत धारा चलती है। इसी कर्म बन्धन के कारण ही हम नाना योनियों मे भ्रमण करते रहते हैं। श्वेताश्वर उपनिषद् मे सकाम को ही जीव के नाना योनियों में भ्रमण करने का कारण बतलाया गया है।^{६१}

मीमांसको का मत है 'स्वर्गकामी यजेत्' अर्थात् जो स्वर्ग चाहता है वह यज्ञ करे। इस प्रकार उनके मतानुसार अर्थात् नित्य, निरतिशय आनन्द की प्राप्ति ही जीवन का चरम लक्ष्य है। यह भी सकाम कर्म का ही उदाहरण है। स्वर्गकामी यजेत से स्पष्ट है कि यज्ञ का फल स्वर्ग शब्द निश्चय ही मनुष्य को बन्धन की तरफ ले जाता है। कर्म से मनुष्य का सस्कार नष्ट नहीं होता और उसे पुनः इस विश्व में जन्म लेना पड़ता है अतः स्पष्ट है कि सकाम मनुष्य को आनन्द की अनुभूति हो सकती है, स्वर्ग प्राप्त हो सकता है परन्तु मोक्ष नहीं मिल सकता।

निष्काम कर्म

इस प्रकार के कर्म में कामनाओं का अभाव रहता है। यह कर्म बन्धन का उच्छेदक है। मनुष्य को मोक्ष तभी मिल सकता है जब वह निष्काम भाव से कर्म करे। इस कर्म में मनुष्य तृष्णा रजित होता है। तृष्णा के अभाव में मनुष्य कर्मों से हुए कर्मफल का कारण नहीं बनता। निष्काम कर्म का सर्वोत्कृष्ट उदाहरण श्रीमद्भगवद्गीता में है जहाँ भगवान् मर्जुन से कहते हैं— 'तेरा कर्म करने में ही अधिकार है उसके फलों में कभी नहीं। इसलिए तू कर्मों के फल का भोग तथा मेरी उसमें आसक्ति भी न हो।'^{६२}

निष्काम कर्म में मनुष्य को फल की इच्छा नहीं होती और वह समस्त बन्धनों से मुक्त रहता है। उसकी सारी कामनाएँ नष्ट हो जाती हैं जिससे उसके पूर्व जन्म के समस्त सस्कार नष्ट हो जाते हैं। सस्कारों के नष्ट हो जाने से कर्मों का बन्धन छूट जाता है और जन्म मृत्यु का चक्र सदा के लिए समाप्त हो जाता है इस प्रकार उसे मोक्ष प्राप्त होता है। 'गण पचिका' के अनुसार मोक्ष में आत्मा, शरीर, इन्द्रिय मन सभी बन्धनों से मुक्त हो जाता है और बन्धन का नाश हो मनुष्य कभी भी जन्म-मरण के जाल में नहीं फँसता।

निष्काम कर्म के दो अंग हैं, कर्त्तापन या ममता का त्याग, आसक्ति या तृष्णा का त्याग। किसी भी कायिक या मानसिक कर्म में कर्तृत्व (मैं इस कार्य का कर्त्ता हूँ) का अभाव और कामना का अभाव (निस्पृहभाव से कर्म करना) यदि हो तो वह कर्म निष्काम कर्म होता है। जिस प्रकार भूजे हुए बीज में वपन शक्ति नहीं होती उसी प्रकार निष्काम कर्मों में बन्धन की शक्ति नहीं होती है।

निष्काम कर्म का अर्थ कुछ लोग काम्य कर्मों का त्याग समझते हैं। उदाहरणार्थ स्त्री, पुत्र, धन आदि के लिए दान, तप आदि काम्य कर्म हैं। इनका त्याग ही काम्य कर्म का त्याग है। कुछ लोग निष्काम कर्म से निरिद्ध कर्मों का त्याग समझते हैं। उदाहरणार्थ चोरी, व्यभिचार, झूठ आदि कर्मों को न करना। ससार के सभी कर्मों में ममता और आसक्ति का सर्वथा त्याग नहीं वरन् कर्मफल का त्याग किया जाता है। कर्मयोग अकर्मण्यता की शिक्षा नहीं देता। इस प्रकार यह स्पष्ट रूप से कहा जा सकता है कि निष्काम कर्म ईश्वरार्थ कम है। निष्काम कर्म करने वाला योगी ही परमात्मा को प्राप्त करता है यही कर्मयोग का लक्ष्य है। अनासक्त कर्म ही परमात्मा तक पहुँचने का सोपान या मार्ग है।^{६३}

भक्तियोग

भक्ति शब्द 'भज्' धातु से बना है जिसका अर्थ सेवा करना है। भक्ति या सेवा के द्वारा ईश्वर से सम्बन्ध स्थापित

नाम ही भक्ति योग है। देवर्षि नारद के अनुसार 'भगवान् के प्रति 'उत्कृष्ट प्रेम' ही भक्ति है।^{६४} शाण्डिल्य का के प्रति सर्वोच्च अभिलाषा- को भक्ति कहा है।^{६५} इसी अभिलाषा के फलस्वरूप ही भक्त ईश्वर के सामने र्पण करता है। योग सूत्रों के अनुसार भक्ति ईश्वर प्राणिधान है इसके कारण ही भक्त का हृदय परमात्मा के प्रति ओत-प्रोत हो जाता है इस भक्ति द्वारा तत्व का ज्ञान स्वतः प्राप्त हो जाता है। श्रीमद्भागवत् में महर्षि व्यास ने के 'तत्व में अर्थात् भगवान् में श्रद्धा रखने वाले मुनि जन ज्ञान और वैराग्य से युक्त भक्ति द्वारा, अपने हृदय में तत्व परमात्मा का अनुभव करते हैं।'^{६६} इस अनुभव से वह प्रेम-विभोर हो अपने भगवान् को ही सर्वत्र देखने। ईश्वर के प्रति असीम अनुराग हो जाने पर वह सब कुछ भूल जाता है और उसके चरणों में अपने आप को कर देता है। इसी श्रद्धा और भक्ति के कारण ईश्वर उसे शरणागति प्रदान करता है। मोक्ष प्राप्ति हेतु यह सबसे मार्ग है। इस मार्ग में किसी व्यक्ति के लिए न तो कोई अधिकार का प्रश्न है और न इसमें पतन का ही भय रहता। तथ्य को स्पष्ट करते हुए महर्षि कपिल ने माता देवहूति से कहा है कि 'योगियों के लिए ब्रह्म प्राप्ति की सिद्धि, सर्वात्मा भगवान् में की हुई भक्ति के समान और कोई मंगलमय मार्ग नहीं है।'^{६७} इतना ही नहीं भक्ति के महत्त्व श्रुत करते हुए भक्तवर प्रह्लाद ने भी कहा है कि 'देवता, दैत्य, मनुष्य, यज्ञ अथवा गन्धर्व आदि कोई भी क्यो न हो, भगवान् के चरण कमलों का सेवन करता है वह हमारे ही समान कल्याण का भाजन हो जाता है।'^{६८} गीता के नवमें अध्याय में भक्तिमार्ग के विषय में यो कहा गया है 'यह विद्याओं में प्रमुख है, रहस्यों में प्रमुख है, यह अति पवित्र है, फलदायक है। धर्मयुक्त है, अविनाशी है तथा बड़ा सुगम है।'^{६९}

के भेद

हिन्दू धर्म ग्रन्थों में भक्ति के भेदों के बारे में विद्वानों में मतभेद रहा है। श्रीमद्भागवत् में भक्ति के ९ प्रकार^{७०} बताये गये हैं जो इस प्रकार हैं—

१. विष्णु के विषय में सुनना।
२. विष्णु का कीर्तन करना।
३. स्मरण करना।
४. पद सेवन करना (विष्णु मूर्ति की सेवा करना)
५. अर्चन करना (पूजा करना)
६. बन्दन करना (नतमस्तक को प्रणाम करना)
७. दास्य भाव ग्रहण करना (अपने को विष्णु का दास समझना)
८. विष्णु को सखा के रूप में मानना।
९. आत्म निवेदन (उन्हे अपने आप को समर्पित कर देना)

नारद भक्ति सूत्र के अनुसार भक्ति ११ प्रकार की होती है। यथा गुणमाहत्म्य, पूजा, रूप, स्मरण, दास्य, सख्य, वात्सल्य, कान्त, आत्म निवेदन, तन्मयता, विरह की ११ आसक्तियाँ।^{७१} बृद्धहरीत स्मृति में भी भक्ति के ९ रूपों का ही वर्णन मिलता है।^{७२}

भक्ति के सन्दर्भ में मनुष्य को यह नहीं सोचना चाहिए कि भक्ति के ये उपर्युक्त भेद एक ही समय प्रयोजित होते हैं। कोई भी व्यक्ति इनमें से किसी एक का सहारा लेकर ईश्वर का सच्चा भक्त हो सकता है और मोक्ष प्राप्त कर सकता है।^{७३}

श्रीमद्भगवद्गीता में भक्ति के बारे में भगवान् श्रीकृष्ण का विचार भी उल्लेखनीय है जहाँ उन्होंने कहा है कि 'उत्तम कर्म करने वाले अर्थार्थी^X, आर्त^O, जिज्ञासु⁺, एवं ज्ञानी ऐसे चार प्रकार के मुझको भजते हैं।'^{७४} श्रीमद्भगवद्गीता के इस श्लोक से भक्ति के चार प्रकार स्पष्ट होते हैं परन्तु गीता में भी केवल चार ही प्रकार के भक्ति का वर्णन नहीं है। गीता में भी कुल नवधा भक्ति है। नवधा भक्ति के सब नाम एक स्थान पर नहीं हैं परन्तु उन्हें गीता ९/१४, २६, २७ श्लोकों से स्पष्ट किया जा सकता है।

भक्ति का स्वरूप

भक्त को ईश्वर का साक्षात्कार करने हेतु उसका सदैव स्मरण करना चाहिए। जब चित्त ईश्वर में लग जाता है और उसकी दिव्य प्रभा से आलोकित हो जाता है तब उसके लिए अन्य समस्त वस्तुओं का आकर्षण समाप्त हो जाता है फलतः उसका सर्वप्रिय आधार ईश्वर ही बन जाता है। चित्त की इस स्थिति को हिन्दू धर्म में भक्ति कहा गया है। बुद्धि ही भक्ति का रूप ग्रहण कर लेती है।^{७५} बुद्धिपरक होने के कारण भक्ति को विशेष प्रकार का ज्ञान कहते हैं।^{७६} भक्ति ज्ञान की पराकाष्ठा है। ज्ञान की चरम परिणति ईश्वर के प्रति परम प्रेम में होती है। इसे ही भक्ति कहते हैं। ईश्वर के प्रति भक्त का प्रेमपूर्ण ब्रह्मज्ञान अपेक्षित है। परन्तु केवल इस ब्रह्मज्ञान से ही भक्ति सम्भव नहीं है। तत्त्वबोध प्राप्त किये बिना कोई भी व्यक्ति भक्ति का अधिकारी नहीं हो सकता। रामानुज ने ध्यान, उपासना, वेदना (ज्ञान) को भक्ति का पर्यायवाची कहा है। जीव की भक्ति से प्रसन्न हो परमात्मा उसे मुक्ति प्रदान करते हैं। उपनिषदों में कहा गया है कि वही देव सर्वदा उपास्य है।^{७७} छान्दोग्य उपनिषद् ने एक अवतरण में कहा गया है कि अमरत्व का लाभ केवल उपासना से ही सम्भव है उपासना से भक्त उपास्य देव के लोक में पहुँच जाता है और उस लोक में सुख प्राप्त करता है।^{७८}

जैसा कि हम पहले ही बता चुके हैं कि हिन्दू धर्म किसी एक पैगम्बर पर आधारित धर्म नहीं है वरन् यह विभिन्न मत-मतान्तरो का सम्मिलन है। अतः यहाँ भक्ति के बारे में भी विद्वानों में मतैक्य नहीं है। एक ही ईश्वर को विभिन्न नामों से सम्बोधित किया जाता है। कोई शिव कहता है तो कोई विष्णु, कुछ लोग ब्रह्म तो कुछ लोग कृष्ण आदि नामों से सम्बोधित करते हैं। इस तथ्य को स्पष्ट करते हुए 'सुभाषित रत्न भण्डागार' में कहा गया है— 'जो हरि त्रैलोक्यनाथ है, जिनको शैव लोग शिव के रूप में पूजते हैं, वेदान्ती लोग ब्रह्म के रूप में, बौद्ध, बुद्ध के रूप में, प्रमाणपटु (ज्ञान के साधन में प्रवीण) नैयायिक लोग कर्त्ता के रूप में, जैनमतावलम्बी 'अर्हत्' के रूप में और मीमांसक लोग कर्म के रूप

मे पूजते है, हम लोगो को वाञ्छित फल प्रदान करे।^{७९}

कहने का तात्पर्य यह है कि परम तत्व (ईश्वर) की भक्ति भी विभिन्न सम्प्रदायो मे भिन्न-भिन्न प्रकार से होती है। कोई ईश्वर के प्रति अपने को समर्पण कर देते है तो कोई उसकी शरण मे जाते है।

अनन्यचित्त

भक्ति योग का मुख्य तात्पर्य है अनन्यभाव परमपूज्य परमात्मा के अतिरिक्त किसी दूसरे का भाव मन मे न लाना ही अनन्यभाव कहलाता है। भगवान् श्रीकृष्ण ने इस तथ्य को स्पष्ट करते हुए कहा है कि 'जिस परमात्मा के अन्तर्गत सर्वभूत है और जिस सच्चिदानन्दधन परमात्मा से यह समस्त जगत् परिपूर्ण है, वह सनातन, अव्यक्त परम पुरुष तो अनन्य भक्ति से ही प्राप्त होने योग्य है।'^{८०} सर्वाधार, सर्वान्तर्यामी, सर्वशक्तिमान परमेश्वर मे ही सब कुछ समर्पण करके सदा सन्तुष्ट रहना और सब प्रकार से अनन्य प्रेमपूर्वक नित्य निरन्तर उनका स्मरण करना ही अनन्य भक्ति है। इसके द्वारा साधक अपने उपास्य देव परमेश्वर तक पहुँच सकता है।

गीता मे अनन्य भक्ति को अनन्यचित्त कहा गया है अनन्यचित्त को ईश्वर की प्राप्ति अवश्य होती है। भगवान् कहते है 'जो पुरुष मुझमे अनन्यचित्त होकर सदा निरन्तर मुझ परमेश्वर को स्मरण करता है उस नित्य निरन्तर योगी के लिए मै सुलभ हूँ अर्थात् उसे सहज ही प्राप्त हो जाता हूँ।'^{८१} तात्पर्य यह है कि जिसका चित्त अन्य किसी भी वस्तु मे न लगकर निरन्तर अनन्य प्रेम से परमेश्वर मे ही लगा रहता है वही अन्य चेत्ता है वह सर्वदा ईश्वर के स्वरूप, नाम, गुण लीला आदि का चिन्तन और स्मरण करते हुए ईश्वर को प्राप्त कर लेता है। अनन्य भक्ति का स्वरूप बतलाते हुए गीता मे कृष्ण ने कहा है कि जो पुरुष केवल मेरे ही लिए सम्पूर्ण कर्तव्य कर्मों को करता है, मेरे परायण है मेरा भक्त है अनासक्त है और सभी प्राणियो मे वैरभाव से रहित है वही अनन्यभक्ति सम्पन्न पुरुष मुझको प्राप्त होता है।'^{८२} ईश्वर को प्राप्त पुरुष मोक्ष प्राप्त करता है।

शरणागति

भक्ति योग के लिए अनन्यचित्त होने के साथ-साथ भगवान् मे शरणागति भावना भी आवश्यक है। शरणागति का शाब्दिक अर्थ शरण मे जाना (आना) है। शरण शब्द का प्रयोग तीन भिन्न-भिन्न अर्थों मे किया जा सकता है—

१. शरण का अर्थ एक ऐसा स्थान है जो निरापद एव सुखप्रद है। संसार दु:खो का सागर होने के कारण एक भयावह स्थान है। इसके विपरीत ईश्वर लोक समस्त सुखो से भरपूर एक शान्तिप्रद स्थान है जहाँ जाकर जीव दु:खो से अन्तिम रूप से छुटकारा पा जाता है।

२. शरण शब्द उस क्रिया का वाचक है जिसके द्वारा उपर्युक्त प्रकार के निरापद स्थान तक पहुँचा जाता है।

३. शरण शब्द स्वय ईश्वर का भी वाचक कहा जाता है क्योंकि ईश्वर ही वह शक्तिशाली सत्ता है जिसे उस स्थान का एकमात्र स्वामी मानते है जो ससार से पूर्णतया भिन्न है और जहाँ किसी प्रकार के क्लेश, भय अथवा दु:ख का समावेश नही है।

अब हमे यह समझना आवश्यक है कि शरण के किसी स्थान विशेष का वाचक होने का अभिप्राय यह नहीं है कि शरणागति मृत्युलोक से वैकुण्ठलोक में पहुँचने का नाम है। वास्तव में शरणागति जीवात्मा की एक विशेष मनोदशा का ही वाचक है जब जीव ईश्वर को परम लक्ष्य के रूप में जान लेता है और उसे ही मोक्ष का सर्वोत्तम उपाय समझने लगता है तब वह शरणागति की मनःस्थिति में होता है। शरणागति का महत्व स्पष्ट करते हुए स्वयं भगवान् श्रीकृष्ण ने कहा है—

सर्वधर्मान् परित्यज्य मामेक शरणं ब्रज ।

अहं त्वा सर्वपपिभ्यो मोक्षयिष्यामि मा शुचः ॥^{८३}

शरणागति को प्रपत्ति भी कहते हैं। भक्ति के लिए प्रपत्ति अथवा शरणागति की आवश्यकता पड़ती है। प्रपत्ति को प्राप्त करने वाला व्यक्ति अनन्यगति होता है अर्थात् वह व्यक्ति भगवान् के अतिरिक्त अन्य किसी में अपनी गति (मुक्ति) नहीं मानता। वह अपने को न तो धार्मिक समझता है, न आत्मवेत्ता और न भक्त। वह भगवान् में अनन्य गति मानता है।^{८४} अर्थात् वह ईश्वर को ही अपना रक्षक और उद्धारक मानता है। यही आत्मसमर्पण है। आत्मसमर्पण के तीन प्रमुख भेद हिन्दू धर्म में माने गये हैं जो निम्न हैं—

अ. फल समर्पण

भक्त फल का त्याग करता है। भगवान् की प्रसन्नता ही उसका फल है। इसी सन्दर्भ में गोपियों को सर्वोत्कृष्ट भक्त की सज्ञा दी जाती है।

ब. भार समर्पण

भक्त अपनी रक्षा का भार भगवान् पर छोड़ देता है वह पाप-पुण्य आदि की भावना से रहित हो जाता है। भक्त प्रह्लाद ऐसे समर्पित भक्त थे।

स. स्वरूप समर्पण

भक्त अपने स्वरूप का त्याग कर भगवान् के सम्मुख आत्मसमर्पण कर अपने समस्त अहंकार को भगवान् के स्वरूप में सम्मिलित कर देता है और वह अपने को भगवान् से पृथक् नहीं समझता।

हिन्दू धर्मशास्त्रों में शरणागति के छ. अंग माने गये हैं।^{८५}

१. भगवान् के अनुकूल विचार, सकल्प और कर्म करना।
२. भगवान् के प्रतिकूल विचार, सकल्प और कर्म न करना।
३. भगवान् की रक्षा में विश्वास करना।
४. भगवान् से रक्षा की प्रार्थना करना।
५. भगवान् के चरणों में अपने को समर्पण करना।
६. भगवान् के प्रति दीन भाव का प्रदर्शन करना।

इस प्रकार स्पष्ट है कि भगवान् ही परम गति है। वही एकमात्र भर्ता और स्वामी है।

मोक्ष का स्वरूप

मोक्ष के स्वरूप का विवेचन करते समय ऋग्वेद की यह उक्ति 'तद्विष्णोः परम पदं सदा पश्यन्ति सूरयः'^{८६} को समझना आवश्यक प्रतीत होता है। इस मन्त्र में प्रयुक्त सूरि शब्द का प्रायः अर्थ विद्वान् से लगाया जाता है। सायण ने अपने भाष्य में इस मन्त्र की व्याख्या करते हुए लिखा है 'सूरयः विद्वानः ऋत्विगादयः विष्णोः सम्बन्धि परम उत्कृष्ट तत् शास्त्र प्रसिद्ध पद स्वर्गस्थानम् शास्त्रदृष्ट्या सर्वदा पश्यन्ति।'^{८७} पाचरात्र जो हिन्दू धर्म का एक प्रमुख सम्प्रदाय है में 'सूरि शब्द का अर्थ है नित्य जीव'^{८८} जीव तीन प्रकार के होते हैं—

१. बद्ध जीव

वे जीव जिनका सासारिक जीवन अभी समाप्त नहीं हुआ है। इनमें ब्रह्मा से लेकर कीड़े मकोड़े तक के जीव सम्मिलित हैं ये चौदहो भुवनो में रहते हैं।

२. मुक्त जीव

ये भी अनेक हैं तथा सब लोको में इच्छानुसार विचरण करते हैं।

३. नित्य जीव

ये जीव कभी ससार में नहीं जाते। ये सदैव ईश्वर के अनुकूल आचरण करने वाले तथा सर्वज्ञ हैं।

वेदात्त देशिक ने भी उपर्युक्त श्रुति में प्रयुक्त सूरि शब्द का अर्थ इसी प्रकार नित्य जीव के अर्थ में किया है।^{८९} उपरोक्त श्रुति में प्रयुक्त परमपद का अर्थ आचार्य सायण ने विष्णु से सम्बद्ध उत्कृष्ट स्वर्गस्थान किया है।^{९०} परन्तु पान्वरात्र सम्प्रदाय में इस शब्द का अर्थ वैकुण्ठलोक है।^{९१} विष्णु के परमपद की प्राप्ति मोक्ष है। अर्थात् इस अप्राकृतिक देश विशेष की प्राप्ति परिपूर्ण आनन्द का अनुभव तथा उस देश से अपुनरावृत्ति ही मोक्ष है।^{९२} लक्ष्मीतन्त्र में इसे इस प्रकार व्यक्त किया गया है 'करोडो सूर्यो के समान प्रकाशमान, सहस्रो पूर्ण चन्द्रमा के समान सासारिक बन्धनो से मुक्त लोग जिस स्थान में विराजमान रहते हैं इन्द्रिय आदि विकारो से रहित आहार आदि से रहित निर्मल तथा षाडगुण्य शरीर वाले एकान्ती लोग जहाँ हमें (लक्ष्मीनारायण) देखते हैं वही नित्य सिद्ध सर्वदा सर्वदशीं सूरिगण परम वैष्णव रूप का साक्षात्कार करते रहते हैं। दूसरे शब्दों में परमात्मा का सतत् अनुभव ही मोक्ष है। इसी को अमृतत्व अथवा अमरत्व भी कहते हैं। उपनिषदों में अमरत्व की दो व्याख्याएँ मिलती हैं— (१) तादात्म्य (२) सामीप्य, तादात्म्य के अनुसार ब्रह्मात्मैकत्वभाव ही मोक्ष है। सामीप्य के अनुसार परमात्मा सामीप्य ही मोक्ष है। इस प्रकार स्पष्ट है कि मोक्ष के दो स्वरूप हुए—

(१) तादात्म्य

आत्मा का ब्रह्म से तद्रूप हो जाना ही मोक्ष है। शंकराचार्य आदि अद्वैतवादी मोक्ष को ब्रह्म तादात्म्य ही मानते हैं। जिस प्रकार नदियाँ बहती हुई अपने नाम और रूप को छोड़कर समुद्र में लीन हो जाती हैं उसी प्रकार विद्वान् नाम

और रूप से मुक्त होकर पर से भी पर दिव्य से भी दिव्य पुरुष को प्राप्त हो जाता है।^{१४} यही अभेद दृष्टि है। आत्मा और ब्रह्म की एकता है। कठो० में कहा गया है कि जो जगत् में विभेद देखने वाला मृत्यु से मृत्यु को प्राप्त होता है। अभेद दृष्टि से ही अमरत्व की प्राप्ति होती है। छान्दोग्य उपनिषद् में बताया गया है कि मृत्तिका के एक टुकड़े के ज्ञान से सभी मृत्तिका निर्मित वस्तुओं का ज्ञान हो जाता है क्योंकि सभी वस्तु मृत्तिका के विकार मात्र हैं। लोहे के एक खण्ड के ज्ञान से लोहे की बनी सभी वस्तुओं का ज्ञान हो जाता है। क्योंकि सभी लोहे के विकार हैं। उसी प्रकार ब्रह्म के किसी रूप के ज्ञान से ब्रह्म का ज्ञान हो जाता है। ब्रह्म ही परमतत्त्व है।^{१५} आत्मा और ब्रह्म में पूर्णतः अभेद, तादात्म्य है। जब जीवात्मा को ब्रह्म से तादात्म्य का अनुभव हो जाता है तो वह एक द्वैतरूप हो जाता है। जीवात्मा और ब्रह्म में व्यवहारिक दृष्टि से भेद तथा पारमार्थिक दृष्टि से अभेद है। श्वेताश्वर उपनिषद् में एक स्थल पर कहा गया है कि आत्मा हंस के समान इस ब्रह्मचक्र में भ्रमण करता है क्योंकि वह अपने को और ब्रह्मचक्र के सचालक को भिन्न समझता है परन्तु ब्रह्म से तद्रूप होने पर अमरत्व को प्राप्त करता है।^{१६} वृहदारण्यक उपनिषद् में कहा गया है कि जो देवता को अपने से अलग मानकर उपासना करता है वह उसका पशु है।^{१७} तैत्तिरीय उपनिषद् में तो मनुष्य के अन्तस्थित तथा सूर्य के अन्तस्थित पुरुष के एकत्व का प्रतिपादन है।^{१८} छान्दोग्य उपनिषद् में तो आत्मा और ब्रह्म के एकत्व का उपदेश देते हुए श्वेतकेतु को 'तत्त्वमसि' महावाक्य बतलाया गया है।^{१९}

सामीप्य

कई स्थलों पर परमात्मा का सामीप्य भी मोक्ष माना गया है। एक स्थल पर बतलाया गया है कि अमरत्व देवलोक की प्राप्ति है जिसमें भक्त भगवान् के साथ सुखभोग करता है।^{१००} मुण्डकोपनिषद् में एक स्थल पर यह उल्लेख किया गया है कि 'जब भक्त रुक्मवर्ण पुरुष का दर्शन करता है जो सर्वकर्ता सर्व नियन्ता तथा ससार का मूल कारण है तो सभी पापो-पुण्यो से मुक्त होकर निरजन ब्रह्म के समीप हो जाता है।^{१०१} अतः इन मन्त्रों से ज्ञान होता है कि परमात्मा सामीप्य ही मोक्ष है। आचार्य रामानुज इसी प्रकार के मोक्ष को स्वीकार करते हैं।

मोक्ष के स्वरूप के सन्दर्भ में हम यह बतला देना भी आवश्यक समझते हैं कि हिन्दू धर्म में विभिन्न मतों के अनुसार मोक्ष के स्वरूप का अलग-अलग विवेचन मिलता है। इतना ही नहीं मीमांसा दर्शन में तो मोक्ष के स्वरूप के सम्बन्ध में कुमारिल भट्ट तथा प्रभाकर के मत में भी थोड़ा अन्तर है। प्रभाकर के अनुसार ज्ञान, सुख दुःख आदि आत्मा के विशेष गुण हैं जब इस विशेष गुणों का नाश हो जाता है तब आत्मा को अपनी स्वाभाविक स्थिति ज्ञात हो जाती है यही मोक्ष की अवस्था है। परन्तु कुमारिल इसे स्वीकार नहीं करते उनके अनुसार यदि मोक्ष में किसी प्रकार का आनन्द ही नहीं तो फिर उसकी प्राप्ति के लिए कोई क्यों प्रयत्न करेगा? कुमारिल ने मोक्ष के सन्दर्भ में अपना विचार व्यक्त करते हुए कहा है 'दुःख का अत्यन्त नाश हो जाने पर आत्मा में पहले से विद्यमान रहने वाले सुख का मन के द्वारा उपभोग अथवा अनुभव होने लगता है। यही मुक्तावस्था है।'^{१०२} इस प्रकार कुमारिल के मतानुसार मोक्ष में आनन्द का अनुभव होता है। इसी प्रकार वेदान्तियों में भी मतभेद है जिसका उल्लेख किया जा रहा है।

पारमार्थिक दृष्टि से अद्वैत वेदान्त ब्रह्म और जीव में कोई भेद नहीं मानता। परमार्थतः जीव ब्रह्म ही है, ब्रह्म से भिन्न नहीं। 'जब तक स्थाणु में पुरुष बुद्धि के समान द्वैतलक्षणा अविद्या का नाश नहीं होता और जीव अपने कूटस्थ, नित्य दृक् स्वरूप को पहचानकर 'अहं ब्रह्मास्मि' का अनुभव नहीं करता तब तक जीव का जीवत्व है।^{१०३} परन्तु जब श्रुति के द्वारा उसे यह बोध हो जाता है कि वह देहेन्द्रियमनोबुद्धि का सघात नहीं अपितु चैतन्यमात्रस्वरूप आत्मा है तब अपने वास्तविक स्वरूप को पहचानकर शरीरादि के अभिमान से ऊपर उठकर कूटस्थ नित्य दृक् स्वरूप आत्मा हो जाता है। श्रुतियों में कहा गया है कि जो उस परम ब्रह्म को जान लेता है वह परम ब्रह्म ही हो जाता है।^{१०४} मिथ्या ज्ञान के निवृत्ति हो जाने पर चैतन्य स्वरूप आत्मा वैसे ही प्रकाशित होता है। जैसे मलिनता के दूर हो जाने पर सुवर्ण अथवा मेघशून्य रात्रि में तारागण चमकते हैं।^{१०५} इसी प्रकार अविद्या की निवृत्ति होने पर जीव को विवेकज्ञान हो जाता है और वह अशरीरी एव मुक्त हो जाता है। जीव का सशरीरत्व (बन्ध) अविवेक का तथा अशरीरत्व (विवेक) का ही परिणाम होता है। पारमार्थिक दृष्टि से अशरीरी और सशरीरी में कोई भेद नहीं होता। अतएव मोक्ष पारमार्थिक है। वह कूटस्थ, नित्य, व्योमवत्, सर्वव्यापी, सर्वविक्रयारहित, नित्यतृप्त, निरवयव एव स्वयं ज्योतिस्वभाव है। धर्म, अधर्म, कार्य, भूत, भविष्य, वर्तमान आदि से उसका कोई सम्बन्ध नहीं रहता।^{१०६} इसका किसी देश काल से कोई सम्बन्ध नहीं रहता। इसी लोक तथा इसी काल में मोक्ष सम्भव है।

मोक्षावस्था में जीव ब्रह्मस्वरूप हो जाता है तथा जीव और ब्रह्म में कोई भेद नहीं रहता। इस प्रकार जीव और ब्रह्म के अविभागत्व के सम्बन्ध में विचारकों में मतभेद है। आचार्य जैमिनी के मतानुसार मुक्त पुरुष ब्रह्मरूप हो जाता है और ब्रह्म के अपहतपाप्मत्व, सत्य सकल्पत्व, सर्वज्ञत्व, सर्वेश्वरत्व आदि गुणों की प्राप्ति उसे होती है।^{१०७} परन्तु जैमिनी के इस सिद्धान्त से औण्डुलोभि सहमत नहीं हैं। उनके मत में सत्यसकल्पत्वादि गुण औपाधिक हैं। अतः ये आत्मा का स्वरूप नहीं हो सकते। चैतन्य की आत्मा का स्वरूप है। अतः मोक्षावस्था में आत्मा के चैतन्यमात्र स्वरूपत्व की अभिनिष्पत्ति के सिद्धान्त को ही वे ठीक मानते हैं।^{१०८} इस प्रकार स्पष्ट है कि औण्डुलोमि के अनुसार मुक्तात्मा को ब्रह्म के सत्यसंकल्पत्वादि गुणों की प्राप्ति नहीं होती। यद्यपि उपरोक्त दोनों मतों में अन्तर हो तथापि आचार्य वादरायण ने इनमें सामंजस्य स्थापित करते हुए कहा है कि 'जैमिनी का मत व्यवहारिक दृष्टि से ठीक है परन्तु पारमार्थिक दृष्टि से औण्डुलोमि का मत मान्य है।^{१०९} आचार्य रामानुज के मत में भी जीव और ब्रह्म का भेद वास्तविक है तथा मोक्षावस्था में भी यह भेद बना रहता है। परन्तु शंकराचार्य के मत में जीव और ब्रह्म का भेद पारमार्थिक नहीं अपितु अविद्याजन्य है। अविद्या के दूर होते ही जीव ब्रह्म हो जाता है। अविद्या के समाप्त हो जाने ही जीव ब्रह्म हो जाता है। जीव और ब्रह्म के अभेद के पारमार्थिक होने के कारण अविद्या निवृत्ति के अनन्तर जब जीव ब्रह्मरूप हो जाता है तब मुक्तात्मा और ब्रह्म के पूर्वोक्त भेद का उपपादन कैसे किया जा सकता है? तथा जब जीव ब्रह्म रूप अथवा शिवरूप हो जाता है तब उसके जगद्व्यापार असामर्थ्य का कारण क्या है? इस शंका का समाधान आचार्य शंकर ने इस प्रकार कहकर किया है कि जब जीव की अविद्या पूर्णतया नष्ट हो जाती है तब वह परममुक्ति की दशा को प्राप्त कर लेता है। ऐसी स्थिति में जीव, जगत् कर्ता इत्यादि का भेद स्वतः समाप्त हो जाता है और जब जीव की जीव-मुक्ति अवस्था रहती है तब मुक्तात्मा को जगत् व्यापार

के अतिरिक्त अन्य सत्यसकल्पत्वादि ऐश्वर्यो की प्राप्ति होती है। इस प्रकार मुक्तात्मा तथा परमात्मा मे भोगमात्र की समानता रहती है। जगत की उत्पत्ति आदि का सामर्थ्य तो परमात्मा मे रहता है, मुक्तात्मा मे नहीं। परन्तु जब जीव पूर्णतया अविद्यानिवृत्त हो जाता है और परममुक्त हो जाता है तब उसमे और ईश्वर मे कोई अन्तर नहीं रह जाता क्योंकि जीव और ईश्वर का भेद मिथ्याज्ञानकृत है वस्तुकृत नहीं।^{११०}

हिन्दू धर्म में मोक्ष प्राप्ति हेतु सुगम मार्ग

हिन्दू धर्म मे मोक्ष प्राप्ति हेतु राजयोग, ज्ञानयोग, कर्मयोग एव भक्तियोग इन चार प्रमुख सिद्धान्तो का विवेचन मिलता है। इन चारो मार्गो के अतिरिक्त भी चर्या, क्रिया इत्यादि मार्गो का उल्लेख हिन्दू धर्मशास्त्रो मे मिलता है। अब प्रश्न उठता है कि एक व्यक्ति सभी मार्गो का अनुसरण करने पर ही मोक्ष प्राप्त कर सकता है अथवा किसी एक मार्ग का अनुसरण करने से ही उसे मोक्ष प्राप्त हो जाता है? हम जानते है कि मुक्ति का उद्देश्य अज्ञान पाप तथा दुःख की आत्यन्तिक निवृत्ति तो है ही परन्तु परम पद का पुनर्लाभ भी है। आत्मा मुक्त होकर ब्रह्म मे लीन नहीं होता किन्तु ब्रह्म रूप एव ब्रह्म रस होता है तो आत्मा के इस ब्रह्म रूप एव ब्रह्म रस होने के लिए कौन-सा मार्ग सुगम है? इस प्रश्न पर गम्भीरतापूर्वक विचार करना आवश्यक है। उपरोक्त चारो मार्ग हमे एक ही लक्ष्य तक पहुँचाते है किन्तु सब के पहुँच के ढग अलग-अलग है। मोक्ष प्राप्ति के इन चारो मार्गो का वर्णन हम कर चुके है। हम योग ज्ञान, भक्ति अथवा कर्म की चाहे जिस पद्धति का अनुसरण करे, गन्तव्य लक्ष्य एक ही है जिसे हम 'सर्वोपरि ब्रह्म के साथ जीवात्मा का सयोग' कह सकते है। जब मन पवित्र हो जाता है और अहकार नष्ट हो जाता है तो मनुष्य को सर्वोपरि ब्रह्म के साथ तादात्म्य प्राप्त हो जाता है। यदि हम मानव की सेवा से प्रारम्भ करे तो भी हम सर्वोपरि ब्रह्म के साथ ऐक्य सम्बन्ध स्थापित कर लेते है। न केवल कार्य तथा चेतना के विषय मे अपितु जीवन ओर सत के रूप मे भी। प्रेम भक्ति के परमानन्द मे परिणत हो जाता है जहाँ पहुँचकर आत्मा और ईश्वर एक हो जाते है। चाहे हम किसी भी मार्ग का अवलम्बन करके पहुँचे, अन्त मे हमे उसका दर्शन ही मिलता है।

आध्यात्मिक यथार्थता की प्राप्ति का उपाय स्वरूप ज्ञान आध्यात्मिक अन्तर्दृष्टि रूपी उस ज्ञान से भिन्न है जो आदर्श है। इस सम्बन्ध मे आचार्य शंकर का कथन है कि 'मोक्ष अथवा ईश्वर का साक्षात्कार सेवा अथवा भक्ति का कर्म नहीं है और इसीलिए बोध भी नहीं है, यद्यपि ये मोक्ष प्राप्ति के साधन अवश्य हो सकते है। मोक्ष एक अनुभव अथवा सत्य का प्रत्यक्ष दर्शन है। भिन्न-भिन्न मार्गो का अवलम्बन ईश्वर प्राप्ति के लिए ही किया जाता है।'^{१११}

ईश्वर प्राप्ति के सन्दर्भ मे भगवान् श्रीकृष्ण ने गीता मे कहा है कि 'यदि तू मन को मेरे मे अचल स्थापन करने के लिए समर्थ नहीं है तो हे अर्जुन ! अभ्यासरूप^X योग के द्वारा मेरे को प्राप्त होने के लिए इच्छा कर। यदि तू ऊपर कहे हुए अभ्यास मे भी असमर्थ है तो केवल मेरे लिए कर्म करने के ही परायण^{XX} इस प्रकार मेरे अर्थ कर्मो को करता हुआ भी मेरी प्राप्ति रूप सिद्धि को ही प्राप्त होगा और यदि इसको भी करने के लिए असमर्थ है तो जीते हुए मन वाला और मेरी प्राप्ति रूप योग के शरण हुआ सब कर्मो के फल का मेरे लिए त्याग कर।'^{११२} गीता के इसी अध्याय मे आगे पुनः कहा गया है कि—

श्रेयो हि ज्ञानमभ्यासान्ज्ञानाद्ध्यान विशिष्यते ।

ध्यानात्कर्मफलत्यागस्त्यागाच्छान्तिरनन्तरम् ॥^{११३}

अर्थात् निस्सन्देह निरन्तर कर्म करने की अपेक्षा ज्ञान उत्तम है, ध्यान ज्ञान से उत्तम है, कर्म फल का त्याग ध्यान से ही उत्तम है कर्म फल के त्याग से शान्ति प्राप्ति होती है । इस प्रकार स्पष्ट है कि प्रत्येक उपाय को कभी न कभी प्रधान रूप में माना गया है । अतः किसी भी मार्ग को प्रधान और किसी को गौण रूप में स्वीकार कर यह कहना सर्वदा अनुपयुक्त ही होगा कि कौन-सा मार्ग सुगम है क्योंकि यह उस व्यक्ति की कार्य क्षमता पर निर्भर रहता है जो मोक्ष प्राप्ति करना चाहता है क्योंकि कोई कर्म मार्ग द्वारा मोक्ष (ईश्वर प्राप्ति) प्राप्त करता है तो कोई ज्ञान मार्ग द्वारा तो कुछ लोग भक्ति के माध्यम से ही मोक्ष प्राप्त करते हैं । पर हों इतना जरूर है कि ज्ञान का कार्य केवल अज्ञान का निवारण है और अज्ञान का निवारण होने पर व्यक्ति को परमतत्व का ज्ञान हो जाता है । इस सन्दर्भ में आचार्य रामानुज का कहना है कि अज्ञान तो भावात्मक स्वीकार किया गया है अतः इसका विनाश कैसे सम्भव है ? किसी भावात्मक वस्तु का विनाश ज्ञान मात्र से नहीं हो सकता । जीव का बन्धन भावात्मक है, कर्मजन्य है । बन्धन का विनाश केवल ज्ञान से नहीं हो सकता वरन् कर्म भक्ति, ज्ञान प्रसाद से इसका विनाश सम्भव है । जीव का बन्धन तभी समाप्त होता है जब सभी कर्म क्षय हो जाते हैं तथा जीव की भक्ति से परमात्मा प्रसन्न हो उसे मुक्ति प्रदान करता है ।^{११४}

इस प्रकार स्पष्ट है कि आचार्य रामानुज भक्ति को ही मोक्ष प्राप्ति हेतु सुगम समझते हैं जबकि शंकराचार्य ज्ञान मार्ग से ही मोक्ष प्राप्ति करना सुगम समझते हैं ।

यतीन्द्र दीपिका में स्पष्ट उल्लेख किया गया है कि ज्ञान का अर्थ शुद्ध ब्रह्मात्मैक्य ज्ञान नहीं जो मोक्ष का साधन अद्वैत मत में माना गया है वरन् ईश्वर में भक्ति प्रपत्ति ही मोक्ष का साधन है ।^{११५}

परन्तु भक्ति के सन्दर्भ में भी यह प्रश्न उठता है कि भक्ति किसकी की जाय जब तक हमें यह ज्ञान नहीं हो जाता तब तक हम भक्ति कर ही नहीं सकते । अतः भक्ति के लिए ज्ञान की भी आवश्यकता पड़ती है । इसीलिए आचार्य रामानुज भक्ति को ज्ञान का ही रूप मानते हैं ।^{११६} ज्ञान हेतु कर्म करना भी जरूरी है क्योंकि बिना कर्म के ज्ञान प्राप्त हो ही नहीं सकता । भक्ति करने हेतु शम, दम, निदिध्यासन की आवश्यकता मुमुक्षु को पड़ती है । भक्ति हेतु आत्म शुद्धि आवश्यक होती है जो व्यक्ति को राजमार्ग (योग) द्वारा ही सम्भव होता है ।

इस प्रकार स्पष्ट है कि मनुष्य को मोक्ष प्राप्त करने हेतु सभी मार्ग आवश्यक होते हैं । यदि भक्ति मार्ग ही प्रधान होता है तो अन्य मार्ग भी उसके साथ गौण रूप में अवश्य रहते हैं । परन्तु सभी मार्गों में भक्ति मार्ग सबसे सुगम है क्योंकि गीता में कहा गया है 'यह विद्याओं में प्रमुख है, रहस्यों में प्रमुख है, यह अति पवित्र है, प्रत्यक्ष फलदायक है, धर्मयुक्त है, अविनाशी है तथा बड़ा सुगम है ।'^{११७} इस प्रकार हम कह सकते हैं कि भक्ति मार्ग ज्ञान मार्ग से सुगम है । तभी भक्ति का सिद्धान्त हिन्दू समाज के सभी दलों को प्रभावित किया और जब पुराणों द्वारा भक्ति का प्रचार बढ़ा तो बौद्ध धर्म^{११८} से हिन्दू लोग बाहर निकलने लगे । अपितु महायानी बौद्ध सम्प्रदाय ने भक्ति के सिद्धान्त को अपना लिया ।

भक्ति मार्ग के माध्यम से ही मनुष्य ईश्वर की शरण में जा सकता है और ईश्वर की शरण प्राप्त करने पर उसे ईश्वर की कृपा प्राप्त होती है । ज्ञान प्राप्त करने हेतु भी भक्ति आवश्यक है इसका अनेको उदाहरण हमें हिन्दू धर्म में

मिलता है। उदाहरणार्थ भक्त प्रहलाद, ध्रुव गोपियों। इसके अतिरिक्त भगवान् बुद्ध ने भी भक्ति (तपस्या) के माध्यम से ही ज्ञान प्राप्त किया था। परन्तु भक्ति (तपस्या) के लिए भी उन्हें कर्म करना पडा था अतः कर्म को भी नकारा नहीं जा सकता।

इस प्रकार यह स्पष्ट है कि हिन्दू धर्म में मोक्ष प्राप्ति हेतु सर्वसुगम मार्ग भक्तियोग ही है।

सदर्भ

- १ ६ अश ५ अ० ५७
- २ यो० सू०
३. भारतीय दर्शन - दत्त एण्ड चटर्जी
४. सम्यग्दर्शनज्ञानचारित्राणि मोक्षमार्ग । तत्त्वार्थाधिगमसूत्र १/१
- ५ सदृष्टिज्ञानवृत्तानि धर्म धर्मेश्वरा विदु ।
यदीय प्रत्यनीकानि भवन्ति भवपद्धति ॥ रत्करण्ड
- ६ इदं खो पन भिक्खवे दुक्ख निरोध अरियसच्चं । सो तस्सायेव तज्जाय असेसविराग निरोधो चागो परिनिस्सागो मुक्ति अनालयो ।
विनय महावग्ग ॥सुत्तनिपात ॥
- ७ सर्वाजीवे सर्वसस्थे वृहन्ते,
अस्मिन्हसो भ्रान्यते ब्रह्म चक्रे ।
पृथगात्मान प्रेरितार च मत्वा,
जुष्टस्ततस्तेनामृत्वमेति ॥ श्वे० उ० १/१/६
- ८ तद्भावे संयोगाभावे प्रादुर्भावश्च मोक्षः । वै० सू० ५/२
- ९ दुखजन्मप्रवृत्तिदोष तदन्तरापायादप वर्गः । न्या० सूत्र १/१/१
- १० पुरुषार्थशून्याना गुणाना प्रतिप्रसव ... स्वरूपप्रतिष्ठा वा चितिशक्ति । योगदर्शन ४/३४
- ११ ब्रह्मसूत्र ३/२/४०
१२. उपाधिप्रलयं एवायम् नात्मप्रलय ॥शारीरिक भाष्य ॥
- १३ स्वात्मन्यवस्थानम् मोक्ष । शाकरभाष्य तै० उप० १/११
- १४ आत्मनि एवाविद्यानिवृत्ति । शाकरभाष्य मुण्ड० उप०
अविद्यापगमयात्रत्वाह ब्रह्मप्राप्तिफलस्य । शाकरभाष्य बृह० उप० १/४/१०
- १५ ब्रह्मणोभावः न तु स्वरूपैम्यम् । श्रीभाष्य १/१/१
- १६ अविद्यास्तमयो मोक्षः या संसार उदाहता ।
विद्यैव, चाहया शान्ता तदस्तमय उच्यते ॥ ब्रह्मसिद्धि, ३/१०६

- १७ सत्यम् परमार्थतो न कश्चिद् बन्ध केवल स्वस्मादनुत्तरात् स्वातन्त्र्यात् यदा स्वात्मानं सकुचित व भासयति स एव, तदा स्वस्य पूर्णस्य रूपस्य यदपरिज्ञानम् भासमानत्वे प्यपरामर्शरूप तदेव कारणत्वेन प्रकृत यस्य स पूर्णत्वाख्यातिमात्रतत्त्व पुरुष इत्युच्यते । भास्करकण्ठ, भास्करी
- १८ बुद्धचरित IX, पृ० ५९ अश्वघोष
- १९ अन्तर्भक्ति चमत्कारचर्वणामीलितेक्षण
नमो महय शिवायोति पूजयन् स्वयां तृणान्यपि ॥ शिवस्तोत्रावली, ५/१५
- २० भवद्भक्तिसुधासारस्तै किमप्युपलक्षित ।
ये न रागादिपङ्के स्मिल्लिप्यन्ते पतिता अपि ॥ शिवस्तोत्रावली, ५/१५
- २१ केव न स्यादृशा तेषा सुखसम्भारनिर्भरा ।
येषामात्माधिकेनेश न क्वापि विरहस्त्वया ॥ वही, ३/१०
- २२ अन्ये भ्रमन्ति भगवन्नात्मन्येवातिदु स्थिताः । वही, १०/१२
- २३ जीवत पुरुष कर्तृत्वभोक्तृत्वसुखदुःखादिलक्षण चिद् धर्म ।
क्लेशरूपत्वाद् बन्धो भवति तस्य निवारणानि जीवन्मुक्ति ॥ जीवन्मुक्ति विवेक-विद्यारण्य
- २४ भारतीय शोध सग्रह मे उद्धृत प्रत्यभिज्ञा दर्शन एव अद्वैत वेदान्त की जीवन्मुक्ति का तुलनात्मक अध्ययन ।
- २५ सक्षेपशारीरिक, ४/४० सर्वज्ञात्ममुनि
- २६ ब्रह्मसिद्धि, मण्डन मिश्र
- २७ ब्रह्मसूत्र शांकरभाष्य ४/१/१० शंकराचार्य
- २८ शिवस्तोत्रावली, १८/५
- २९ नि सारित्रपुष्पे पुष्पपात्रस्थिता. सूक्ष्मा पुष्पावयवा एव गन्धबुद्धिमुत्यादयन्ति न सस्कार इति चेत् तथापि प्रलयावस्थायां सर्वकार्यसस्कारो भ्युपगम्य एव । वि० प्र० सं०, पृ० ३६०
३०. ब्रह्मसाक्षात्कारे जाते प्यप्रारब्धक्षयविघालेशानुवृत्त्या जीवन्मुक्तिरस्तु । वही, पृ० ३६
- ३१ न च लेशस्यापि विरोधितत्वज्ञानान्निवृत्ति. कि न स्यादिति वाच्यम् प्रबलै प्रारब्धकर्म विज्ञानस्य प्रतिवद्धत्वात् । तत्वदीपिका, पृ० ६०७
- ३२ स्थितिप्रज्ञस्तावन्न विगलितिखिलाविद्य सिद्ध किन्तु साधक एवावस्था विशेष प्राप्तः स्यात् । ब्रह्मसिद्धि, पृ० १३०
- ३३ स्थितप्रज्ञश्च न साधक., तस्योत्तरोत्तरध्यानोर्षेण पूर्वप्रत्ययानवस्थितत्वात् ।
निरतिशय प्रज्ञस्तु स्थितप्रज्ञ., स च सिद्ध एव । भामती, पृ० ९५९
- ३४ अन्यथा देवर्षीणा हिरण्यगर्ममनूद्दालक प्रभृतीना विगलितक्लेशजालावरणतया परितः पद्योतमानबुद्धिसत्वानां न ज्योगजीविता भवेत् । वही, पृ० ९५८
- ३५ तस्मादागमानुसारतोस्ति प्रारब्ध विपाकाना कर्मणां प्रक्षयाय तदीयसमस्त फलोपभोगप्रतीक्षा सत्यपि तत्वसाक्षात्कारे । वही, पृ०

- ३६ वेदान्त पारिजात सौरम्भ सूत्र ४/४१, २, ४, ७, १२ इत्यादि
- ३७ सर्वज्ञात्मगुत्वस्तु विरोधिसाक्षात्कारोदये लेशतोऽपि अविद्यानुवृत्यसंभवाद् जीवन्मुक्तिः शास्त्र श्रवणादिविध्यर्थवादमात्रम्, शास्त्रस्य जीवन्मुक्तिः प्रतिपादने प्रयोजनाभावात् । सि० ले० स०, पृ० ५१३-१४
- ३८ यो० सू०
- ३९ विष्णुपुराण ६/७/३६-३७
- ४० तपः स्वाध्यायेश्वर प्राणिधानानि क्रियायोगः । यो० सू० २/१
- ४१ श्वासप्रश्वासयोगतिविच्छेदः प्राणायामः । यो० सू० ८/४९
- ४२ योग सूत्र
- ४३ इन्द्रियाणां विचितां विषयेषु स्वभावतः । निग्रहः प्रोच्यते सदिभः प्रत्याहारस्तु सत्तमः । कूर्म पु० २/११/३८
- ४४ देशबन्धचित्तस्य धारणा (१) / यो० सू० वि० पा०
- ४५ योगसिद्धान्त चन्द्रिका, पृ० १०५
- ४६ भारतीय दर्शन देवराज, पृ० ४३८
- ४७ तत्र प्रत्यैकतानता ध्यानम् ॥२॥ यो० सू० वि० पा०
- ४८ वितर्कश्चित्तस्यालम्बने स्थूलअभोगः सूक्ष्मी विचार आनन्दोहलाद एकात्मिका संविदास्मिता व्या० भा० सू० १७
- ४९ भारतीय सस्कृति और साधना प्रथम खण्ड पृष्ठ ३८७ ले० महामहोपाध्याय पं० गोपीनाथ कविराज
- ५० त्व स्त्री त्व पुमानसि त्व कुमार उत वा कुमारी ।
त्व जीर्णो दण्डेन वन्धसि त्वं जातो भवति विश्वतोमुखम् ॥ श्वे० उप० ४/३
- ५१ सर्वभूतस्थमात्मानं सर्वभूतानि चात्मनि ।
ईक्षते योगमुक्तात्मा सर्वत्र समदर्शनः ॥ भारतीय दर्शन डॉ० वी० एन० सिंह, पृ० ८४
- ५२ इस तथ्य को स्पष्ट करते हुए डॉ० ए सेन गुप्ता ने लिखा है—
If an individual is eager to attain liberation, he should first of all seek to attain a true knowledge of his pure aham. as a mode of God Naturally he feels an intense affection and longing for God This feeling of dependence on God as his sole support and refuge gradually produces in him an attitude of self surrender then he attains emancipation from all evils Philosophy of Ramanuja P 128
- ५३ श्वे० उप० ६/६/१६
५४. अस्येदु प्र बूहि पूव्याणि कर्माणि नव्य उक्तथै । ऋ० १/६१/१३
- ५५ जुवन्त विश्वान्यस्य कर्मोपस्तुतिं भस्माणस्य कारोः । ऋ० १/१४८/२

श्यावाश्वस्य सुन्वतस्तथा शृणु यथा शृणोरत्ने कर्माणि कृणतत। ऋ० ८/३६/७

- ५६ लोकमान्य बालगगाधर तिलक
५७ इमे विवस्वते योग प्रोक्तवानहमव्ययम्
विवस्वान्मनवे प्राह मणुरिक्ष्वाक्वेऽब्रवीत ॥ गी० ४/१
५८ स एवाय मया तेऽद्य योगः प्रोक्त पुरातन ।
भक्तोऽसि मे सखा चेति रहस्य ह्येतदुत्तमम् ॥ वही ४/३
५९ अधिष्ठान तथा कर्ता करण च पृथग्विधम् ।
विविधाश्च पृथक्चेष्टा दैव चैवात्र पञ्चमम् ॥ गीता, १८/१४
६० गीता, ३/२७
६१ श्वे० उप० ५/११
६२ कर्मण्येवाधिकारस्ते मा फलेषु कदाचन ।
मा कर्मफलहेतुर्भूर्मा ते सङ्गोऽस्त्वकर्मणि ॥ गीता २/४७
६३ तस्मादसक्त सतत कार्यं कर्म समाचार ।
असक्तो ह्याचरन्कर्म परमाप्नोति पूरुष ॥ गी० ३/१९
६४ परम प्रेम रूपा ।
६५ सा परानुरक्तिरीश्वरे । १/१/२
६६ तत्छद्दधाना मुनयो ज्ञानवैरागयुक्तया ।
पश्यन्त्यात्मनि चात्मानं भक्त्या श्रुतिगृहृतया ॥
६७. न युञ्जमानया भक्त्या भगवत्यखिलात्मनि ।
सदृशो स्ति शिवः पन्था योगिना ब्रह्मासिद्धये ॥ भग ३/२५/१९
६८ देवो सुरो मनुष्यो वा यक्षो गन्धर्व एव वा ।
भजन मुकुन्द चरण स्वस्तिमान स्याद् यथा वयम् ॥ भाग ७/७/५०
६९ राजविद्या राजगुह्यं पवित्रमिदमुत्तमम् ।
प्रत्यक्षावगम धर्म्यं सुसुख कर्तुमव्ययम् ॥ गी० ९/२
७० श्रवण कीर्तन विष्णो स्मरण पाद सेवनम् ।
अर्चन वन्दन दास्ये सख्यमात्मनिवेदनम् ॥ भाग० ७/५/२३
७१ ना० भ० सू० ८३
७२ वृ० ह० स्मृ० ८१-८३

- ७३ शा० सू० ७३
- x सासारिक पदार्थों के लिए भजने वाला
- o सकट निवारणार्थ भजने वाला
- + मेरे को यथार्थ रूप से जानने की इच्छा भजने वाला
- ७४ चतुर्विधा भजन्ते मा जनाः सुकृतिनोऽर्जुन ॥
आर्तो, जिज्ञासुरर्थार्थी ज्ञानी च भरतर्षभ ॥ गी० ७/१६
- ७५ भक्तिरपि निरतिशयप्रियानन्यप्रयोजनस्वेतरवैतृष्यायावहज्ञानविशेष एवं ।
- ७६ ब्रह्मप्राप्सुपायश्च शास्त्राधिगत तत्त्वज्ञानपूर्वक स्वकर्मानुग्रहीतभक्ति निष्ठा साध्यानवधिकातिशयप्रियदिशदतम प्रत्यक्षसापन्नानुध्यानरूप परभक्तिरेवेत्युक्तम् । भक्ति शब्दस्य प्रीतिविशेषे वर्तते । प्रीतिश्च ज्ञान विशेष एवं । वेदार्थ सग्रह, पृ० ४४
- ७७ सहि० आश्रमै सदानुपास्य - छा० उप० ४/२/२
- ७८ सायुज्य गच्छति--- छा० उप० २/२०/२
७९. य शैवा समुपासतेशिव इति ब्रह्मेति वेदान्तिनो,
बौद्धा बुद्ध इति प्रमाणपटव कर्तेति नैयायिका ।
अर्हन्नित्यथ जैनशासनरताः कर्मेति मीमासका,
सो य वो विदधातु वान्छित फल त्रैलोक्यनाथो हरिः ॥
सुभाषित रत्न भण्डागार निर्णय सागर प्रेस सं० १९३५ पृ० श्लोक २७
- ८० पुरुष स पर पार्थ भक्त्या लभ्यस्त्वनन्यया ।
यस्यान्त स्थानि भूतानि येन सर्वमिद ततम् ॥ गी० ८/२२
- ८१ अनन्यचेता सतत यो मां स्मरति नित्यश ।
तस्याह सुलभ पार्थ नित्ययुक्तस्य योगिन ॥ गी० ८/१४
- ८२ मत्कर्मकृन्मत्परमो मद्भक्त सङ्गवर्जित ।
निवैर सर्वभूतेषु यः स मामेति पाण्डव ॥ गी० ११/५५
- ८३ गी० १८/६६
८४. न धर्मानिष्ठोस्मि न चात्मवेदी न भक्तिमास्त्वच्चारणारविन्दे ।
अकिञ्चनो न्यगनि शरण्यं त्वत्यादमूलं शरणं प्रपद्ये ॥ यामुनाचार्यः आलवन्तार स्त्रोत्र १५
- ८५ अनुकूलस्य संकल्प प्रतिकूलस्य नर्जनम् ।
रक्षिस्यतीति विश्वासो गोप्तृत्वे वरण तथा ॥

आत्मनिक्षेपकार्यण्ये षडविधा शरणागतिः ॥ भारतीय दर्शन पृ० ५२७ डॉ० वी० एन० सिंह

- ८६ ऋग्वेद १/२२/२०
- ८७ वही सायणभाष्य १/२२/२०
- ८८ लक्ष्मी तन्त्र धर्म और दर्शन, पृष्ठ १८० ले० डॉ० अशोक कुमार कालिया
- ८९ अन्ये चानादिशुद्धा श्रुतिसमाधिगतास्सूरयस्सन्त्यसख्या ।
कर्माभावादानादेर्व तु भवति कदाप्येषु ससारबन्ध ॥ तत्वमुक्ताकलाप, पृ० ६६
यहाँ प्रयुक्त श्रुति समाधिगता का अर्थ करते हुए वेदान्तदेशिक उपर्युक्त श्रुति की ओर ही सकेत करते हैं—
श्रुतिसमाधिगता सदा पश्यन्ति इति श्रुत्या निर्बाधमधिगता इत्यर्थः, स्वार्थ सिद्धिजीव ६६
- ९० ऋग्वेद सायणभाष्य । १/२२/२०
९१. लक्ष्मीतन्त्र धर्म और दर्शन, पृष्ठ १८१ डॉ० कालिया
९२. तयोर्नो परमं व्योम निर्दुखं पदमुत्तमम् ।
षड्गुण्यप्रसरो दिव्यः स्वाच्छन्द्योदेशतां गतः ॥ ल० त० १७/९
- ९३ लक्ष्मीतन्त्र १७/१५-१९
- ९४ यथा नद्य स्यन्दमाना समुद्रेस्त
गच्छन्ति नामरूपे विहाय
तथा विद्वान्नामरूपादि मुक्त
परात्पर पुरुष मुपैतिदिव्यम् ॥ मुण्ड० उप० ३/२/८
- ९५ छान्दोग्य उप० ६/१/२-७
- ९६ अस्मिन् हंसो, भ्राम्यते ब्रह्मचक्रे ।
पृथगात्मानं प्रेरितार च मत्वा जुष्टस्ततः ॥ तेनामृतत्वमेति श्वेता० १, ६
- ९७ स वेद यथा पशुदेव देवनाम्, वृ० १/४/१०
९८. यश्चाय पुरुष यश्चासावादिव्ये स एकः, तै० ११/८
- ९९ तत्वमसि श्वेतकेतो छा० ६/८/७
- १०० सय एवमेतद्राजन देवतास प्रोतं वेद एतासामेव देवानां सलोकतां सायुज्यं गच्छति । छा० ११/२०/२
- १०१ यदा पश्य पश्यते रुक्मवर्ण कर्तारमीश पुरुष ब्रह्मयोमिम् ।
तदा विद्वान् पुण्य पापे विधूय निरजन परम साम्य मुपैति । मु० ३/१/३
- १०२ दुखात्यन्तसमुच्छेदे सति प्रागात्मवर्त्तिन
सुखस्य मनसा मुक्तिर्मुक्तिरूक्ता कुमारिलैः ॥ मीमासा दर्शन- पं० श्रीराम शर्मा आचार्य, पृ० ३०

- १०३ यावदेव हि स्थाजाविव पुरुष बुद्धि द्वैतलक्षणाविद्या निवर्तयन् कूटस्थनित्यदृकस्वरूप मात्मानमह ब्रह्मास्मीति न प्रतिपद्यते, तावज्जीवस्य जीवत्वम् । ब्र० सू० शा० भा० १/३/१९
- १०४ यदा तु देहेन्द्रियमनो बुद्धिसघातात् व्युत्थाप्य श्रुत्या प्रतिबोध्यते नासित्व देहेन्द्रियमनोबुद्धिसघात नासिससारी, किं तर्हि तद्यत्सत्य स आत्मा चैतन्य मात्रस्वरूपरूढमसीति, तदाकूटस्थनित्यदृकस्वरूपमात्मान प्रतिबुध्यस्माच्छति राद्यभिमानात् समुत्तिष्ठन् स एव कूटस्थनित्यदृकस्वरूप आत्मा भवति । वही
- १०५ वही
- १०६ इदं तु पारमार्थिक कूटस्थनित्य व्योमवत् सर्वव्यापी सर्वविक्रियारहितं नित्यतृप्त निरवयव स्वयं ज्योति स्वभावम् यत्र धर्माधर्मो सहकार्येण कालत्रय न चोपावर्तते । ब्र० सू० शा० भा० १/१/४
- १०७ स्वमस्यरूपं ब्राह्मण हतपाप्मत्वादिसत्यसकल्पत्वावसानं तथा सर्वज्ञत्व च सर्वेश्वरत्व च तेनरूपेणाभिनिष्पद्यत इति जैमिनिराचार्यो मन्यते । ब्र० स० शाक्त ४/४/५
- १०८ चैतन्यमेव त्वस्यात्मन स्वरूपमिति तन्मात्रेण स्वरूपणामिनिष्पत्तियुक्ता । ब्र० सू० शा० भा० ४/४/६
- १०९ भामती प्रस्थान तथा विवरण प्रस्थान का तुलनात्मक अध्ययन, पृ० १२७
- ११० मिथ्याज्ञानकृत एवं जीवपरमेश्वरयोर्भेदो न वस्तुकृत । ब्र० सू० शा० भा० १/३/२०
- १११ भारतीय दर्शन, पृ० ५३१, भाग १, डॉ० राधाकृष्णन्
- x भगवान् के नाम और गुणों का श्रवण, कीर्तन, मनन तथा श्वास के द्वारा और भगवत्प्राप्ति विषयक शास्त्रों का पठन-पाठन इत्यादि चेष्टाएँ भगवत्प्राप्ति के लिए बारम्बार करने का नाम अभ्यास है ।
- xx स्वार्थ को त्यागकर तथा परमेश्वर को ही परम आश्रय और परमगति समझ कर निष्काम प्रेमभाव से सती शिरोमणि पवित्रता स्त्री की भाँति मन, वाणी और शरीर द्वारा परमेश्वर के ही लिए यज्ञ, दान और तपादि सम्पूर्ण कर्तव्य कर्मों के करने का नाम 'भगवत अर्थ कर्म करने के परायण होना है ।'
- ११२ गीता० १२/१-११
- ११३ वही, १२/२२
- ११४ इण्डियन फिलासफी, पृ० ३६०, डॉ० सी० डी० शर्मा
- ११५ भक्ति प्रपत्योरेव मोक्षसाधनत्वस्वीकारत् । भक्ति प्रपत्तिभ्यां प्रसन्न ईश्वर एवं मोक्षं ददाति । यतीन्द्रदीपिका, पृ० ४०
- ११६ भक्तिशब्दस्य प्रीतिविशेषे वर्तते । प्रीतिश्चज्ञानविशेषे एव । वेदार्थसंग्रह, पृ० ७४४
- ११७ राजविद्या राजगुह्य पवित्रमिदमुत्तमम् ।
प्रत्यक्षावगम धर्म्यं सुसुखं कर्तुमव्ययम् ॥ गी० ९/२
- ११८ बौद्ध धर्म का अर्थ यहाँ प्रारम्भिक बौद्ध जो अपने को पूजा-पाठ से अलग रखते थे, से है इन्हें हिन्दू धर्म से अलग नहीं समझना चाहिए वरन् ये आस्तिकता से प्रभावित होने लगे ।

सप्तम - अध्याय

धम्म पद की ऐतिहासिक पृष्ठभूमि एवं नैतिक
उपदेश

धम्म पद की ऐतिहासिक पृष्ठभूमि एवं नैतिक उपदेश

धम्म पद सर्वाधिक प्रसिद्ध एव जनप्रिय ग्रन्थ है। इसमें ४२३ गाथाये हैं जिन्हे तथागत ने अपने जीवन काल में विभिन्न शिष्यों को उपदेश दिया था। ये गाथाये नीति तथा आचार की शिक्षा से ओतप्रोत हैं। यह ग्रन्थ २६ वर्गों में विभक्त है। इनमें से कुछ गाथाये सुत्तपिटक आदि ग्रन्थों में उपलब्ध होती हैं और कुछ मनु तथा महाभारत से गृहीत प्रतीत होती हैं।

धम्म पद बौद्ध दर्शन का प्रमुख धर्म ग्रन्थ है और मुक्ति ही पूरे बौद्ध दर्शन का केन्द्र बिन्दु है।

चुल्लवग ने कहा भी है— “जिस प्रकार विशाल सागर में एक ही स्वाद होता है नमक का स्वाद उसी प्रकार भिक्षुओं में भी एक ही स्वाद व्याप्त है— मुक्ति ॥निर्वाण ॥ का स्वाद।”

बुद्ध ने अपने उपदेश भिक्षु सघ के सम्मुख दिये थे। साधारण मनुष्यों से बुद्ध के सवाद बहुत कम दृष्टान्तों में धार्मिक-दार्शनिक दृष्टि से महत्वपूर्ण हुए। साथ ही यह भी तथ्य महत्वपूर्ण है कि बुद्ध हर सम्प्रत्यय की पूरी व्याख्या नहीं करते तथा एक पूर्ण सुनिश्चित पदावली का उपयोग करते हैं जो इस ओर ध्यान आकृष्ट करता है कि उनका श्रोता पहले से ही उन सम्प्रत्ययों तथा पदावली से परिचित होता होगा।

धम्म पद विश्व की सर्वश्रेष्ठ प्रज्ञा ग्रन्थों में से एक है। गीता की तरह धम्म पद जीवन साथी श्रेणी की पुस्तक है। हर अवस्था में, विभिन्न परिस्थितियों में इसकी शरण में जा सकते हैं। इसकी गाथाएँ सदा मधुर शांति प्रदान करती हैं।

सात्वना सुलभ करने की बजाय इसमें कठोर सदाचार और उद्योग की देशना है। “अक्खतारा तथागता” तथागत तो बतला या दिखला ही सकते हैं—प्रयास तुम्हें करना है। उपदिष्ट धर्म निर्मम है, परन्तु बुद्ध शासन में चित्त प्रसन्नता प्राप्त है।

धम्म पद का मोह हर पीढ़ी अपने ढंग से अनुभव करती है।

प्राकृत धम्म-पद

धम्म पद बौद्ध धर्म की गीता है। वह संसार का कदाचित् सर्वाधिक लोकप्रिय ग्रन्थ है जिसने बौद्ध धर्म के मूल सिद्धान्त तो वर्णित है ही, शाश्वत सत्य और नैतिक मूल्यों की सुन्दरतम व्याख्या भी सकलित है। भाव और भाषा

की दृष्टि से भी यह एक महानतम ग्रन्थ है तथागत बुद्ध के प्रमुख उपदेशों का यह सर्वमान्य संग्रह है जो खुद्दक निकाय का अन्यतम भाग है। महानिदेश, चुल्लनिदेश, कथावत्थु आदि पिटक ग्रन्थों में 'ननु वुत्त भगवता' कहकर धम्म पद की अनेक गाथाओं का उल्लेख मिलता है।

धम्म पद के विविध संस्करण

१. पालि धम्म पद— पालि त्रिपिटक के सिंहलीज, बर्मीज, स्पामीज, देवनागरी, रोमन आदि अनेक संस्करण प्रकाशित हो चुके हैं जिनमें धम्म पद का मौलिक रूप सकलित हुआ है। इस पर बुद्ध घोष की भट्टकथा भी प्रकाशित हुई है जो सिंहलीज अट्ट कथा पर आधारित रही है। कर्म सिद्धान्त का प्रतिपादन इसका मुख्य उद्देश्य है। इसमें २६ वर्ग हैं और १६२३ गाथाएँ हैं जो विषयानुसार विभाजित हैं, यद्यपि कहीं-कहीं इसका पालन नहीं किया गया। इदल्लेंदत्त ने कदाचित् सर्वप्रथम इन गाथाओं की तुलना बौद्ध और बौद्धेतर साहित्य से की थी और ईं शल्ल्ती ने उसका अनुवाद अंग्रेजी में किया था।

२. संस्कृत धम्म पद—

काल - ४१० ई०

इसमें ९०० गाथाएँ मानी जाती हैं।

१००० गाथाएँ

७०० गाथाएँ

१४-१५वीं शती में श्रीलंका में दीक्षित भारतीय भिक्षु वन रत्न ने पालि धम्म पद का संस्कृत रूपान्तरण किया। उनकी मागधी लिपि में लिखी एक प्रति तिब्बत में मिली। जिसे महापंडित राहुल साकृत्यायन भारत ले आये थे।

३. चीनी धम्म पद— २२४ ई०

३९ वर्ग

७५० गाथाएँ

पालि धम्म पद की ४२३ गाथाओं के स्थान पर ५०० गाथाएँ मिलती हैं उत्तरकाल में इसमें १३ वर्ग और दिये गये, और कुल संख्या ३९ कही गई।

४. तिब्बती धम्म पद— १८८३ ई०

१००० गाथाएँ

३३ वर्ग

५. प्राकृत धम्म पद— १८९२ ई०

१२ वर्ग

पालि धम्म पद मे २६ वर्ग है जबकि प्राकृत धम्म पद मे २१ वर्ग मिलते है । पालि धम्म पद की अपेक्षा सस्कृत, तिब्बती और चीनी उदान वर्ग से प्राकृत धम्म पद की समानता अधिक है ।

प्राकृत धम्म पद पालि और अन्य धम्म पदो की अपेक्षा अधिक सशक्त और गम्भीर है । इसमे पुनरावृत्ति कम और अपेक्षित सामग्री का सकलन अधिक है । पालि धम्म पद मे जो पुनरावृत्ति दिखाई देती है वह प्राकृत धम्म पद मे नहीं है ।

जहाँ तक प्राचीनता का प्रश्न है, पालि धम्म पद निश्चित ही प्राचीनतर है । प्राकृत धम्म पद उत्तरकालीन है । उसमे बौद्ध साहित्य से सुन्दर-सुन्दर गाथाओ को सकलित कर सम्राहक ने एक नया सुन्दर और सशक्त धम्म पद तैयार किया है । इसमे सग्रह कर्ता ने अपने ढंग से पाठान्तर भी समाहित किये है जो भाषा विज्ञान की दृष्टि से अपना विकसित रूप लिए हुए है ।

प्राकृत धम्म पद के सकलयिता के सन्दर्भ मे कोई जानकारी नहीं मिलती । उसके आदि पद मे धर्म पद के साथ ही बुद्ध नन्दी और बुद्ध वर्मन के नाम उल्लिखित है । अधिक सभव है कि ये लिपिकार रहे होंगे जिन्होंने धर्मोद्यान मे उसे लिखा होगा । धर्म पद की तुलना पुण्य से दी गई है । जिस प्रकार कुशल माली पुष्पो को गूथकर सुन्दर माला बनाता है वैसे ही शैक्ष्य बुद्धानुयायी तथागत बुद्ध के वचनो का सगायन कर अपना जीवन सार्थक करता है कदाचित् यही कारण है कि धम्म पद को कण्ठस्थ करने की परम्परा लगभग सभी बौद्ध देशो मे प्रचलित है । जीवन को सार्थक, सुखद, समन्वित, सक्षम तथा आध्यात्मिक बनाने के लिए धम्म पद मे निर्दिष्ट मार्ग बड़ा प्रभावक व अनुपम है । उसमे नैतिक तत्व इतना सुगठित है कि वह बौद्ध ग्रन्थ न होकर सर्वमान्य ग्रन्थ बन गया है । उसकी लोकप्रियता का यही कारण है ।

पालि धम्म पद के समान प्राकृत धम्म पद का भी विभाजन वर्गो मे हुआ है । यद्यपि वर्ग (वर्ग) शब्द कही आया नहीं है पर अपनी विशेषताओ के साथ ये वर्ग जुडे हुए है ।

प्राकृत धम्म पद के प्रारम्भ मे बुद्ध वर्मन का उल्लेख लेखक के रूप मे हुआ है । सम्भव है वे इसके सकलयिता रहे होंगे ।

पालि धम्म पद धेरवादी परम्परा का सर्वमान्य ग्रन्थ है, उसका सम्बन्ध महाबिहारवासी सम्प्रदाय से अधिक रहा है ।

उदान वर्ग सर्वास्तिवादियो का और महावस्तु मे आया धर्मपद लोकोत्तरवादी महासाधिको का है ।

धम्म पद और उसका कालक्रम

धम्म पद का शाब्दिक अर्थ धार्मिक वचनो का सग्रह जिसमे है ऐसा संग्रह है तथागत बुद्ध की सूक्तियो और उदानो का सग्रह है, जिन पर चलने से व्यक्ति के जीवन का निर्माण होता है । पालि धम्म पद की गाथा ४५-४५ (प्राकृत धम्म पद ३०१-३०२) मे धर्म पद शत्रु का उल्लेख हुआ है और वहाँ पुण्यमाला की उपमा दी गई है । जिस प्रकार कुशल

माली फूलो का सग्रह कर उनसे सुन्दर माला तैयार करता है वैसे ही यह धर्म पद शैक्ष्य सज्ञा प्राप्त बुद्धानुयायी को नैतिक और धार्मिक मार्ग पर आरुढ करता है ।

सयुक्त निकाय के सज्जाय सुत्त मे एक ऐसे भिक्षु का उल्लेख है जो धर्म पदी का बहुत स्वाध्याय करता था पर जब वह आध्यात्मिक साधना मे अधिक बढ गया तो उसने उसका स्वाध्याय छोड दिया । इसका कारण पूछने पर उसने बताया कि जब तक उसको वास्तविक वैराग्य नही हुआ था तब तक उसका मन 'धर्म पदी' को पढने की ओर लगा रहता था पर अब उसकी आवश्यकता नही है । इसका अर्थ यह है कि साधना के प्राथमिक स्तर पर धर्म पद की नितान्त आवश्यकता है । ध्यान की उच्चतम अवस्था मे उसकी आवश्यकता समाप्त हो जाती है ।

धम्म पद का एक-एक पद वस्तुतः जीवन की दिशा बदलने वाला है । उसका दर्शन कर्म सिद्धान्त पर आधारित है । चतुर्थ आर्य सत्य की व्याख्या मे प्रतीत्य समुत्पाद को यहाँ व्यावहारिक दृष्टि से स्पष्ट करने का प्रयत्न हुआ है । सभी पापो से मुक्त होकर चित्त को विशुद्ध कर अर्हत् प्राप्ति का उसका साध्य है । इन्द्रिय-सयम, प्रज्ञा, शील और समाधि उसकी साधना है । धम्मपद की अधिकांश गाथाओ को जैनागमो मे खोजा जा सकता है ।

धम्म पद निश्चित ही सर्वाधिक मान्य ग्रन्थ रहा है । उसका उल्लेख मिलिन्द पन्हो, कथावत्थु, नेत्तियप्रकरण, पेटकोपदेश, महानिदेश चुल्लनिद्देश आदि ग्रन्थो मे मिलता है । पर यह भी उल्लेखनीय है कि इसका उल्लेख न अशोक के शिलालेखो मे है और न भाबू अभिलेख मे । अतः कहा जा सकता है कि ई० पू० तृतीय शताब्दी तक धम्म पद का कोई अस्तित्व नही था । परन्तु यह अवश्य कहा जा सकता है कि चूँकि ई० पू० प्रथम शती मे समूचा त्रिपिटक सिहल मे बट्ट गामीण के शासन काल मे लिपिबद्ध हो चुका था, अतः धम्म पद इस समय तक सकलित हो चुका होगा ।

कालक्रम की दृष्टि से विचार किया जाये तो पालि धम्म पद प्राचीनतम संकलन होना चाहिए । उसके बाद सस्कृत धम्म पद लिखा गया और फिर प्राकृत धम्म पद को तैयार किया गया । प्राकृत धम्म पद का संकलन अधिक गम्भीर और स्वस्थ दिखाई देता है । इसमे पुनरावृत्ति कम और गाथाएँ अधिक गम्भीरार्थ देने वाली है । इन सभी धम्म पदो मे विषय लगभग एक जैसा प्रस्तुत किया गया है । अगुत्तर निकाय के चतुर्थ निपात धम्म पद के चार विषय बताये गये है— अलोभ, अक्रोध, सम्यक् स्मृति और सम्यक् समाधि । वस्तुतः धम्म पद मे इन चारो विषयो पर ही चर्चा की गई है ।

डॉ० बरुआ ने धम्म पदो का कालक्रम निम्नलिखित रूप से प्रतिस्थापित किया है—

१. पालिधम्म पद (स्थविरवादी) ४-३वी शती ई० पू० ।
२. धम्म पद (महासाधिक) २वी शती ई० पू० ।
३. महावस्तु धम्म पद (महा साधिक) द्वितीय प्रथम शती ई० पू० ।
४. प्राकृत धम्म पद (महासाधिक) द्वितीय प्रथम शती ई० पू० ।
५. मूल अथवा उदान वर्ग का प्राचीनतम सस्करण (वैभाषिक) प्रथम-द्वितीय शती ई० पू० ।

६ चीनी सस्करण - २३३ ई०

७. उदान वर्ग का अन्य सस्करण— चतुर्थ-पचम शती John Brough ने गाधारी धर्म पद को कालक्रम की दृष्टि से पालि धम्म पद के तुरन्त बाद का माना है। उनके अनुसार यह क्रम इस प्रकार होना चाहिए—

१ पालि धम्म पद

२ गाधारी धम्म पद

३ उदान वर्ग

४ महासाधिक धर्म पद

५ Fa-Chu-Ching सस्करण

तृतीय शताब्दी मे अनेक विहार और स्तूप भी यहाँ बन गये। कालान्तर मे विदेशी आक्रमणो ने उन्हे नष्ट-भ्रष्ट कर दिया।

धम्म पद की भाषा और इन प्राकृत अभिलेखो की भाषा मे काफी साम्य दिखाई देता है।

कतिपय सकीर्ण विचारधारा के तथाकथित विद्वान स्वार्थवश यह प्रचारित करते रहे कि प्राकृत मात्र जैनो की भाषा है। बौद्धो को उससे क्या लेना है? यह तो उनका दिग्भ्रम है।

पालि-प्राकृत-सस्कृत भाषाएँ परस्पर अत्यन्त जुड़ी हुई है शोध कार्य के लिए तीनो भाषाओ का ज्ञान होना वैसे ही अत्यावश्यक है।

विषय वस्तु— प्राकृत धम्म पद की विषय वस्तु लगभग वही है जो पालि धम्म पद की है। अन्तर मात्र इतना है कि प्राकृत धम्म पद मे उन गाथाओ को छोड दिया गया है जिनमे पुनरावृत्ति दिखाई देती थी। प्राकृत धम्म पद पालि धम्म पद की अपेक्षा अधिक सशक्त और गम्भीर बन रहा है।

धम्म पद बौद्ध धर्म का सर्वमान्य ग्रन्थ है जिसमे तथागत बुद्ध के मूल उपदेश सकलित है। वह धर्म विशेष की सीमा से भी हट कर शाश्वत सत्य और नैतिक मूल्यो को प्रतिष्ठापित करता है। जनकेन्द्रित नये आयामो को भी उद्घाटित करने मे धम्म पद की विशिष्ट भूमिका रही है।

नैतिक दर्शन— धम्म पद बौद्ध धर्म का सकित धर्म ग्रन्थ है। इनमे मानवीय जीवन के आध्यात्मिक विकास की प्रक्रिया का सुन्दर विवेचन है, व्यवहार, दर्शन, रीति और सिद्धान्त का सयुक्तिक व्याख्यान है तथा दृष्टान्तो और उपमाओ के माध्यम से जीवन के निर्माण की दिशा का सकेत है।

संसार का हर पदार्थ क्षण भगुर है और जो क्षण भगुर होता है उससे मोह करना बुद्धिमत्ता नही है। वह मोह दु खदायी होता है। सभी संस्कार परिणामतः दुःखदायी होते है। अनित्य और नश्वर होते है। आत्मा के अस्तित्व का निषेधकर बौद्ध धर्म ने चिन्तन के क्षेत्र मे एक नयी विचार-क्रान्ति खड़ी कर दी और फिर कर्मवाद तथा पुनर्जन्म के सिद्धान्त की वकालत कर उस विचार क्रान्ति को साथ ही झकझोर भी दिया। इसलिए चिन्तको के मन मे एक प्रश्नचिन्ह खडा

हो जाता है कि आत्मा के अनस्तित्व में कर्मवाद की पहचान कैसे हो सकती है? इसका समाधान अनेक प्रकार से किया, पर वह समाधान कारक न बन सका। चित्त, विज्ञान, हृदय वत्सु, जीवितेन्द्रिय जैसे शब्दों को आत्मा के स्थान पर बैठाकर कर्मवाद को पोषित किया। अविद्या और तृष्णा ससार चक्र में घुमाने वाले तत्त्व हैं। चार आर्य सत्य, अष्टांगिक मार्ग, प्रज्ञा, शील और समाधि उनसे मुक्त होने के साधन हैं।

धम्म पद धर्म के मार्ग का दर्शक है। पर दूसरे के हित के लिए अपने हित की आहूति करना बुद्धिमानी नहीं है। अप्रमादी होकर अकेला विचरण करते हुए अरण्यवासी होने का विधान धम्म पद में मिलता है। इन्द्रिय सयम और प्रति मोक्ष-पालन बौद्ध भिक्षु के लिए अपरिहार्य नियम हैं। ईश्वर के स्थान पर आत्म पुरुषार्थ तथा यज्ञ के स्थान पर चित्तविशुद्धि की बात करना धम्म पद की मूल भावना है। ध्यान-समाधि के उपयोग से अर्हत और निर्वाण अवस्था की प्राप्ति धम्म पद का परिणाम है। श्रामण्य का सम्बन्ध वाह्य शुद्धि पर नहीं बल्कि वह आन्तरिक शुद्धि पर टिका रहता है।

धम्म पद का सम्बन्ध अहिंसा के सिद्धान्त से भी गहराई से जुड़ा हुआ है। प्राणातिपात न करना, चोरी न करना, असत्य न बोलना, पर स्त्री गमन न करना, पापों से दूर रहना, कल्याण मित्रों की संगति करना, क्रोध-मान-माया-लोभ न करना, अकुशल कर्मों से दूर रहकर कुशल कर्म में लीन रहना, बैर को अबैर से दूर करना, जातिवाद के स्थान पर चित्त विशुद्धि और कर्म-विशुद्धि को स्वीकार करना, प्रज्ञा-शील-समाधि का पालन कर सही श्रमण धर्म का पालन करना, पर छिद्रान्वेषी न होना, आत्मचिन्तन करना, निर्भय होकर धर्मसाधन करना आदि कुछ ऐसे नैतिक तत्त्व हैं जिनसे धम्म पद विश्व साहित्य में अपना शीर्षस्थ स्थान बनाये हुए है।

धम्म पद वस्तुतः कोई स्वतन्त्र रचना नहीं है बल्कि पालि त्रिपिटक में से महत्त्वपूर्ण गाथाओं का एक सुन्दर सकलन मात्र है। धम्म पद में दृष्टान्त शैली का प्रयोग हुआ है। इससे सिद्धान्त अथवा कथ्य को सरलतापूर्वक श्रोता के गले उतार दिया जाता है।

धम्म पद में कुछ विषयों को उपमा के माध्यम से समझाया गया है— उदाहरणार्थ— नश्वरता के लिए समुद्र फेन (३००) अज्ञानी व्यक्ति के लिए बैल (३६), निर्मलता के लिए चन्द्रमा (१४०) मृत शरीर के लिए अपश्य लौकी और शख (१५४) विचरण के लिए मृग (३९१) आयु के लिए रात्रि का अवसान (१४५), वृद्ध के लिए ताल पत्र (१४६), स्वार्थी शूर के लिए काक (२२१), क्रोध के लिए मधु (२२३) मत्सर करने वाले के लिए मधुमक्खी, हिंसक व्यक्ति के लिए गधा, क्रोधी व्यक्ति के लिए सूअर (२८५) धर्म पद के लिए पुष्प (३०३-३०४)।

प्राकृत धम्म पद लौकिक संस्कृत छन्दों पर आधारित न होकर वैदिक छन्द पद्धति पर आधारित है। इस पद्धति में चरण अक्षरों की संख्या पर जोर दिया जाता है। धम्म पद में अनुष्टुप्, त्रिष्टुप् और जगती इन तीन वैदिक छन्दों का उपयोग हुआ है।

धम्मपद के नैतिक उपदेश

— धम्मपद में यह बतलाया गया है कि मनुष्य का धर्म क्या है ? और उसको क्या करना चाहिए और किस प्रकार अपनी आयु पूरी करनी चाहिए ।

यह बौद्ध धर्म की सबसे प्राचीन और ससार की एक विख्यात पुस्तक है, मूल पुस्तक पाली और सस्कृत भाषा में लिखी गई है ।

सस्कृत शब्द का 'धर्म पद' पालि भाषा में 'धम्मपद' हुआ । धर्म का अर्थ है— कर्तव्य कर्म करने एवं भलाई का पथ, पद का अर्थ है स्थान, दशा, आश्रय ।

शैली और उपदेश दृष्टि से धम्मपद हिन्दुओं की विख्यात पुस्तक गीता से मिलती है, गीता में श्रीकृष्ण ने एक पुरुष (अर्जुन) से कही । धम्मपद के वाक्य बुद्ध ने कई स्थान और कई पुरुषों से कहे ।

धम्म पद में २६ वर्ग और ४२३ श्लोक हैं ।

| | |
|--|----------------|
| (१) नित्य के अनुभव से आने वाले विचार । | (यमक वर्ग) |
| (२) लगन | (अप्रमाद वर्ग) |
| (३) मन | (चित्त वर्ग) |
| (४) फूल | (पुष्प वर्ग) |
| (५) अज्ञानी | (बाल वर्ग) |
| (६) पण्डित | (पण्डित वर्ग) |
| (७) अरिहत (शत्रु का नाश करने वाला) | (अर्हत वर्ग) |
| (८) मन | (सहस्र वर्ग) |
| (९) पाप-बुराई | (पाप वर्ग) |
| (१०) डड | (दण्ड वर्ग) |
| (११) बुढापा वृद्धा पकाल | (जरा वर्ग) |

| | |
|-----------------------|-----------------|
| (१२) आप स्वयं | (आत्म वर्ग) |
| (१३) ससार | (लोक वर्ग) |
| (१४) बुद्ध (जागा हुआ) | (बुद्ध वर्ग) |
| (१५) आनन्द | (सुख वर्ग) |
| (१६) सुख-आनन्द | (प्रिय वर्ग) |
| (१७) क्रोध | (क्रोध वर्ग) |
| (१८) मेल-अपवित्रता | (मल वर्ग) |
| (१९) न्यायकारी | (धर्मिष्ठ-वर्ग) |
| (२०) मार्ग-पथ | (मार्ग वर्ग) |
| (२१) इधर-उधर की बातें | (विविध वर्ग) |
| (२२) नीच गति-नीचे पतन | (नरक वर्ग) |
| (२३) हाथी | (नाग वर्ग) |
| (२४) इच्छा | (तृष्णा वर्ग) |
| (२५) भिक्षुक-साधु | (भिक्षु वर्ग) |
| (२६) ब्राह्मण | (ब्राह्मण वर्ग) |

धम्म पद का पहला उपदेश

नित्य के अनुभव में आने वाले विचार—

(१) हम जो हैं, जैसे हैं अपनी ही भावना और अपनी ही वासना के पुतले हैं। वासना ही से हम बने हैं, वासना से ही हमारा अस्तित्व है। जो मनुष्य बुरी भावना से कुछ कहता या कोई काम करता है दुःख इसी भाँति उसके पीछे है जिस प्रकार गाड़ी खींचते हुए बैल के पीछे पहिया।

(२) हम जो हैं जैसे हैं अपने ही विचार और अपनी ही इच्छा के चित्र हैं। इच्छा ही से हम उत्पन्न हुए, इच्छा ही हमारा अस्तित्व है। जो मनुष्य शुभ विचार से बोलता है और शुभ विचार से काम करता है सुख इसी प्रकार उसके साथ-साथ है जिस प्रकार मनुष्य के साथ परछाई।

(३) उसने मेरा निरादर किया उसने मुझे मारा उसने मुझे लूट लिया जो ऐसी बातों को मन में स्थान देते हैं, शत्रुता इनके मन से कभी नहीं जाती।

(४) उसने मेरा अपमान किया, उसने मुझे ठग लिया, जो इन बातों का विचार नहीं करते उनके मन बैर भाव से मुक्त हो जाते हैं।

(५) शत्रुता, घृणा से नहीं जाती, शत्रुता का नाश प्रेम से होता है, यह एक सनातनी बात है ।

(६) ससार यह नहीं जानता कि सबको एक दिन यहाँ से जाना है, जो यह जानते हैं उनके सारे झगडे मिट जाते हैं ।

(७) जो सुख (भोग) और आनन्द का पागल है, जिसकी इन्द्रियाँ बस में नहीं जो खाने पीने का भूखा सुस्त और निर्बल है, माया उसको उसी प्रकार गिरा देती है जिस प्रकार अँधी निर्बल पेड़ों को जड़ से उखाड़ फेंकती है ।

(८) जो सुख और आनन्द के पीछे मारा-मारा नहीं फिरता जिसका मन बस में है, जो युक्त अहारी है, दृढ़ और श्रद्धा वाला है, माया इसी तरह उसका कुछ नहीं बिगाड़ सकती, जिस प्रकार पवन एक बड़े पहाड़ का कुछ नहीं कर सकता ।

(९) पापो को धोये बिना जो जोगिया वस्त्र (गेरुआ वस्त्र) पहन लेता है जिसमें सोच विचार व सत्य नहीं, वह जोगिया भेष धारण करने योग्य नहीं ।

(१०) जिसने पापो को धो डाला है, शुभ कामों से भरपूर और सत्य का ग्राहक है, जोगिया बाना उसी पर अच्छा लगता है ।

(११) जो झूठे को सच्चा और सच्चे को झूठा मान लेते हैं, वे कभी सच्चाई तक नहीं पहुँचते वे झूठी खुशी के पीछे मारे-मारे फिरते हैं ।

(१२) जिन्हें सत्य, सत्य और असत्य, असत्य समझ पड़ता है, वे सच्ची बात जान लेते हैं और सच्चे रास्ते पर हो लेते हैं ।

(१३) जिस प्रकार भली प्रकार न छाई झोपड़ी में मेह नहीं रुकता, उसी प्रकार डावाडोल बुद्धि में इच्छाएँ नहीं रुकती, बलपूर्वक घुस जाती हैं ।

(१४) अच्छी प्रकार छाई झोपड़ी में जैसे पानी नहीं टपकता, ठहरे हुए स्थिर बुद्धि, मन में बुराईयाँ नहीं जाने पाती ।

(१५) बुरा काम करने वाला अब भी रोता है, आगे भी दुःख उठाएगा । उसका यह लोक और परलोक दोनों बुरे हैं, जब वह अपने ही बुरे कामों का बुरा फल देखता है तब उसे दुःख होता है ।

(१६) भला काम करने वाला अब भी प्रसन्न है, आगे भी सुख पायेगा । उसे यह लोक वह लोक दोनों जगह, सुख है और जब वह अपने ही भले कामों की भलाई देखता है तो प्रसन्न होता है और आनन्द उठाता है ।

(१७) पापी यहाँ भी दुःख उठाता है और दूसरे लोक में भी । उसके लिए दोनों जगह दुःख ही दुःख हैं, उसके बुरे काम भी याद आ-आ के उसे सताते हैं और जब वह दुःखमय रास्ते पर चलता है जो उसी के बुरे कामों का फल है तो उसका दुःख और भी और भी बढ़ जाता है ।

(१८) धर्मात्मा यहाँ भी प्रसन्न है और दूसरे लोक में भी । उसे दोनों जगह आराम ही आराम है और जब वह अपने ही भले कामों के अर्थ भले मार्ग पर चलता है तो अधिक-अधिक प्रसन्न होता है ।

(१९) अनजान बड़ा पण्डित ही क्यों न हो यदि उसका सच्चाई पर अधिकार नहीं तो वह पण्डित नहीं वह तो उस ग्वालिए की तरह है जो दूसरो की गौवो को गिनता और उनको अपनी समझता है ।

(२०) धर्म के मार्ग पर चलने वाला बेपट्टा भी हो परन्तु उसने इच्छाओ को छोड़ दिया है, बैर भाव से रहित है जिसका मन चंचल नहीं जो सच्ची विद्या से भरपूर और शांत है, जिसे न इस लोक में इच्छा है न परलोक में वह निश्चय ही पण्डित और साधु है ।

दूसरा उपदेश (लगन)

(२१) लगन जीवन का रास्ता है, लगन न होना मृत्यु की राह है जिनके मन में लगन है, वह कभी नहीं मरते, सिर्फ मन में लगन नहीं वह जीते हुए भी मरे हुए हैं ।

(२२) जिसने इस बात को भली प्रकार समझ लिया है ।

(२३) जिनको मन से लगी हुई है, जो लगन में मग्न है, भलो की बात जिनको भली मालूम होती है, हर समय काम में लगे हुए वे शांत और सतोष वाले हैं ऐसे मुक्ति का आनन्द भोगते हैं जो मीठे से मीठा मेवा है ।

(२४) जिस लगन के मतवाले ने अपने को जगा लिया है वह भूला हुआ नहीं है उसके काम अच्छे हैं सोच-समझ कर काम करता है उसका मन बस में है धर्म के मार्ग पर चलता है ऐसी लगन वाले की बड़ाई और प्रभुता दिन दूनी रात चौगुनी होती है ।

(२५) अपने को जगाकर भूल को छोड़, सच्ची लगन के द्वारा मन को बस में करके ज्ञानी अपने लिए एक ऐसा टापू बनाता है जो बड़े से बड़े तूफान और चढ़ाव से भी ऊँचा है ।

(२६) मूर्ख आलस्य के हाथ बिक जाते हैं, ज्ञानी लगन की एक अमूल्य रत्न की भाँति रक्षा करते हैं ।

(२७) आलस्य को छोड़ इन्द्रियो के सुख में मत भूल, लगन के रास्ते पर चल, जिस सुख के आनन्द का वर्णन नहीं हो सकता उसका रास्ता यही है ।

(२८) जब ज्ञानी सलग्न से धोखा दूर हो जाता है, तो ज्ञान की सबसे ऊँची चोटी पर पहुँच जाता है ॥ आप दुःख की पहुँच से बाहर ऊँचा बैठा हुआ ससार को दुःख के सागर में डुबकी लगाते और डूबते हुए देखता है ।

(२९) आलसियो में काम करने वाला, सोते हुए में जागता हुआ, ज्ञानी घुड़दौड़ के घोडो की भाँति फसड़ी को पीछे छोड़कर आगे बढ़ जाता है ।

(३०) सलग्न प्रयत्न से इन्द्र देवताओं का राजा हो गया, सलग्न और प्रयत्न की ससार प्रशंसा करता है । निर्बल और आलसी को सबने बुरा कहा है ।

(३१) मन से प्रयत्न करने में जिसे आनन्द आता है, बिना विचारे काम करने से जो बचता है, ऐसा मनुष्य एक तीव्र अग्नि की भाँति धधकता और अपने सारे बन्धनो को जला डालता है ।

(३२) एक साधु जिसे सोच-विचार से प्रेम है जो आँख बन्द करके अधाधुन्ध काम करने से डरता है, अपने ऊँचे पद से गिर नहीं सकता, वह तो मुक्ति के द्वार पर खड़ा है।

तीसरा उपदेश (मन)

(३३) जिस प्रकार लुहार तीर को सीधा करता है, ज्ञानी अपने चंचल मन को जिसका रोकना कठिन है, वस में करता और सीधे रास्ते पर लगता है।

(३४) जिस प्रकार पृथ्वी पर पड़ी पहुँई मछली पानी में जाने को तडपती है हमारा शुद्ध मन भी माया के फन्दे से छूटने को तडपता है।

(३५) मन झट हाथ से निकल जाने वाला और मनमाने मार्ग पर चलने वाला है, इसका रोकना कठिन है, परन्तु सधा हुआ मन, रुका हुआ मन, सदा सुख देता है, मन का साधना अच्छा है।

(३६) ज्ञानी को चाहिए, मन को बस में रखे, इसकी अच्छी तरह चौकसी करे, क्योंकि यह जाता हुआ दिखाई नहीं देता और बड़ा धोखा देने वाला है, भाई! बस किया हुआ मन खुशियों की खान है।

(३७) जो अपने ऐसे मन को (जो कही का कही चला जाता है, अकेला ही भागता और बिना पाँव दौड़ता है, दिल की कोठरी में छिपा रहता है और बात करते-करते उड जाता है) जो रोकते हैं, वे माया के जाल से बच जाते हैं।

(३८) जिसका विश्वास कच्चा है, जो अपने धर्म और कर्म को नहीं जानता जिसका मन चंचल और घबराया है। उसकी विद्या सदा अधूरी रहेगी।

(३९) यदि मनुष्य के विचार बिखरे हुए नहीं हैं, मन अशांति से रहित है, अच्छे बुरे का ध्यान मन से निकाल चुका है। हर प्रकार चौकन्ना व सावधान है उसके लिए कोई डर नहीं।

(४०) जब यह जान लिया कि यह शरीर घड़े की भॉति खाली है तो अपने मन को पहाड़ की भॉति अचल बनाकर ज्ञान के शस्त्रों से माया पर धावा बोल दे और जब तक जीत न जाय विश्राम न ले।

(४१) खेद है कि अतिशीघ्र एक दिन यह शरीर निरुपयोगी लकड़ी के कुन्दे की भॉति निष्क्रिय पराधीन पृथ्वी पर निर्जीव पड़ा होगा।

(४२) बैर करने वाला बैरी को, शत्रुता करने वाला शत्रु को, इतना दुःख नहीं देता जितना कि छोटे रास्ते पर चलने वाला मन।

(४३) माता-पिता, मित्र, कुटुम्बी जन और सम्बन्धी इतना सुख नहीं देते जितना कि अच्छे रास्ते पर चलने वाला मन।

चौथा उपदेश (फूल)

(४४) इस ससार को कौन जीतेगा, मृत्यु पर कौन विजय पायेगा और जिस प्रकार चतुर अच्छा फूल दूढ़ लेता है, कौन सच्चे रास्ते को देखेगा।

(४५) श्रद्धा वाला चेला इस ससार को जीतेगा। देवताओं और मृत्यु पर जय पायेगा और जिस भौंति आँखों वाला सुन्दर सुगन्धित फूल देख लेता है, सच्चा चेला दिखाए हुए मार्ग को देखेगा बताए हुए मार्ग पर चलेगा।

(४६) जो यह जानता है कि शरीर पानी की बुद बुद की भौंति है, जो यह जानता है यह धोखा है वह माया के तीव्र तीरो को तोड़ डालेगा उसका यमराज या मृत्यु के दूत से सामना नहीं होता।

(४७) जिस प्रकार नदी का पूर सोते हुए गाँव को बहा ले जाता है, मृत्यु बात करते-करते इच्छा भरे फूल चुनते-चुनते मनुष्य को बहा ले जाती है।

(४८) जिसकी बुद्धि में अभी अँधेरा है, जिसकी इच्छा अभी पूरी नहीं हुई, मृत्यु ऐसे मनुष्य को फूल की भौंति तोड़ डालती है।

(४९) जिस भौंति मधुमक्खी फूल का रंग-रूप बिगाड़े बिना रस लेकर उड़ जाती है साधु को भी बस्ती में इसी विध (प्रकार) रहना चाहिए।

(५०) औरो का हठ बुराई और कुव्यवहार को न देख अपनी बुराइयों और अच्छाइयों पर दृष्टि डाले।

(५१) एक सुन्दर किन्तु सुगन्ध रहित फूल की भौंति झूठे के मीठे, परन्तु झूठे शब्द है जो कहने ही के हैं करने के नहीं।

(५२) सच्चे की बात एक सुन्दर और सुगन्धित फूल की भौंति मीठी और भली मालूम होती है।

(५३) जिस प्रकार फूलों से नाना भौंति के गुलदस्ते बन जाते हैं, भले मनुष्यों से बहुतों का भला होता है।

(५४) पुष्प की और चन्दन की सुगन्ध विपरीत नहीं उड़ती, परन्तु भले आदमी की कीर्ति विपरीत वायु में फैलती है भले की भलाई का निर्वाह प्रत्येक जगह है।

(५५) भलाई की सुगन्ध, चन्दन, अगर और कमल के पुष्पों की सुगन्ध से भी बढ़कर है।

(५६) मालाबारी चन्दन की सुगन्ध सर्वथा सूक्ष्म है पर भलाई की सुगन्ध आकाश से भी परे पहुँचती है।

(५७) जो भले हैं जिनके मन में भलाई भर रही है जो सोच-विचार कर चलते हैं माया उनके पास भी नहीं आ सकती।

(५८-५९) निरुपयोगी और फेंके हुए कूड़े के ढेर पर सुन्दर और सुगन्धित फूल उगता है। ज्ञानी निरुद्योगी और बुरे लोगों में ज्ञान से प्रकाशित होकर चमकता है।

पाँचवा उपदेश (अज्ञानी)

(६०) जागते हुए की रात्रि बड़ी है, थके हुए को एक मील की यात्रा भी कठिन है, धर्म का स्वरूप न जानने वाले का जीवन प्रपच और ससार दुःख का स्थान मालूम होता है।

(६१) यात्रा में अपने से अच्छा या बराबर का साथी मिले तो अकेला ही चल निकले मूर्ख का साथ, खोटे की सगति अच्छी नहीं।

(६२) ये मेरे बेटे है, ये मेरा धन है, अज्ञानी इन विचारो मे रहता है ये तो आपके अपने नही, बेटे और धन भला किसका साथ देगा ।

(६३) वह अज्ञानी जो अपने को मूर्ख समझता है किसी सीमा तक ज्ञानी है परन्तु वह नादान जो अपने को ज्ञानी समझता है प्रथम श्रेणी का मूर्ख है ।

(६४) न समझ सारे जीवन अच्छो से मिलता रहे, जिस प्रकार चमचे को पदार्थ का स्वाद नही आता उसी प्रकार मूर्ख को वास्तविकता का पता नही लगता है ।

(६५) जिस प्रकार जीभ भोजन का स्वाद लेती है, ज्ञानी एक ही मिनट मे अच्छो की सगति से असली बात ग्रहण कर लेता है ।

(६६) ना समझ अज्ञानी स्वय अपना शत्रु है, क्योकि बुरा फल लाने वाला बुरा कार्य वह अपने आप ही करता है ।

(६७) वह काम अच्छा काम नही जिसके लिए पछताना हो और जिसका फल रो-रो के खाना पडे ।

(६८) वह काम अच्छा काम है जिसके लिए पछताना न हो और जिसका फल स्वाद ले ले के खाएँ ।

(६९) जब तक बुरा काम बुरे फल नही लाता मूर्ख उसे मीठा समझता है किन्तु जब वह पक जाता है, तब कडवा निकलता है, दुःख देता है और बुरा सिद्ध होता है ।

(७०) नादान आजीवन तिनके से उठा-उठाकर खाता रहे परन्तु जिन्होने धर्म को अच्छी तरह समझ लिया, उनका सौवा भाग भी नही ।

(७१) बुरा काम तुरत के दूध की तरह शीघ्र नही बिगड़ जाता, राख से ढकी हुई चिनगारी के समान पाप पापी को जलाकर भस्म कर देता है ।

(७२) जब बुरी बात खुल जाती है तो दुःख देती है । बुरी बात करने वाले का मुँह काला होता है और बुराई एक दिन उसका सर उड़ा देती है ।

(७३) मूर्ख झूठा वैभव और दूसरो मे आदर चाहा करे मान बड़ाई का विचार किया करे, कुछ नही होता ।

(७४) जिस अज्ञानी के ऐसे विचार है कि सब यह जान जाएँ कि यह काम इसके प्रयत्न से हुआ है, मानने योग्य हैअथवा अयोग्य तो भी ससार मेरा कहना माने, इत्यादि तो इसका घमड और इसकी इच्छा अधिक बढ़ती है ।

(७५) एक रास्ता तो ससार के झूठे धन की ओर ले जाता है, दूसरा मुक्ति का द्वार खोलता है, गले की फाँसी निकालता है, जिसने यह समझ लिया वह मिथ्या मान बड़ाई का विचार नही करता, इस ससार से बचने के लिए प्रयत्न करता है ।

छठा उपदेश (पंडित)

(७६) यदि तुम्हे ऐसा मनुष्य मिले जो ऐसी बात बताता है जिससे बचना चाहिए और बुरी बात के लिए बुरा

भला कहता है वह ज्ञानी है तो ऐसे भले मनुष्य का कहना अवश्य मानो ऐसो का कहना मानने में लाभ ही लाभ है ।

(७७) उसका उपदेश सुनो, उसे समझाने दो, बुरी बात पर कड़वा बोलने दो, भले ऐसो की सेवा करते हैं बुरे नि सदेह उन्हें बुरा कहते हैं ।

(७८) बुरो से मेल-जोल न करो, अच्छे का सग करो, भलो के साथी बनो ।

(७९) धर्म ही जिनका भोजन है, धर्म ही जिनका पानी है, ऐसे शान्त चित्त सदा प्रसन्न रहते हैं ज्ञानी भले मनुष्यो के बताए मार्ग पर चलने से प्रसन्न होते हैं ।

(८०) नहर बनाने वाले जहाँ चाहे पानी ले जाते हैं, तीर बनाने वाले तीर को सीधा करते हैं, बढई लकड़ी को गढता है, ज्ञानी अपने को सुधारता है ।

(८१) जिस प्रकार एक दृढ चट्टान हवा से नहीं हिलती, ज्ञानी बुरा भले कहने से अपना मार्ग नहीं छोडता ।

(८२) ज्ञानी भली बात समझकर गहरी और स्थिर झील के पानी की भाँति शान्त और स्थिर रहते हैं ।

(८३) प्रवीण प्रत्येक दशा में प्रसन्न है, इन्द्रियो के वश होकर कोई बात नहीं करते, दुःख हो या सुख कभी साहस नहीं खोते न कभी इन्हे घमण्ड अथवा अभिमान होता है ।

(८४) जो अपने लिए धन, दौलत अथवा सन्तान की इच्छा नहीं करता न बडा बनना चाहता है, न अपने उद्देश्य के लिए धोखा करता है न अपने लाभ के हेतु बुरी बात करता है वह ज्ञानी नेक और भला है ।

(८५) बहुत थोडे ऐसे हैं जो ससार सागर के किनारे पर पहुँचते हैं, नहीं तो बीच ही में डूब जाते हैं ।

(८६) जो भली बात को अच्छी प्रकार समझकर उस पर पूरी प्रकार पालन करते हैं, वह नाश के मार्ग से निकल जाते हैं चाहे वह कितना ही कठिन हो ।

(८७) ज्ञानी को चाहिए, अधिकार की राह छोड प्रकाश का मार्ग ले, घर छोड जब बेघर हो गया तो एकान्त में जहाँ प्रसन्नता कठिन ज्ञान पडती है आनन्द की खोज करे, ज्ञानी को चाहिए कि खुशियो को छोड, किसी को अपना न माने मन के मैल को धोवे ।

(८८-८९) जिसने विद्या की बारीकियो को समझ लिया है, जिसको किसी वस्तु का लगाव नहीं, जो स्वतन्त्रता से प्रसन्न है, जिसकी इच्छाएँ जाती रही हैं, जो विद्या के प्रकाश और ज्ञान के उजाले से प्रकाशित है, वह इस संसार में रहता हुआ भी स्वतन्त्र है, जीते जी मुक्त है ।

सातवाँ उपदेश (शत्रु का नाश करने वाला)

(९०) जिसकी जीवन यात्रा समाप्त हो गई, जिसने दुःख का नाश कर दिया, जिसने सर्व प्रकार छुडा लिया जिसने सम्पूर्ण बन्धन काट दिये, उसे कोई दुःख नहीं ।

(९१) भले मनुष्य मन को स्थिर कर अपने ही विचार से लडते हैं किसी स्थान को घर नहीं समझते और जिस प्रकार बगुला सूखी झील छोड देता है ये सब कुछ छोडकर विरक्त हो जाते हैं ।

(९२-९३) जिनके पास धन-दौलत नहीं है, जिनके मन मर गए, रस रसहीन जान पड़ता है, जिन्होंने निरुपाधि, निर्वाण को समझ लिया है, हवा के पक्षियों की भाँति उनका पन्थ उनका रहस्य जानना कठिन है।

(९४) थके हुए घोड़े की भाँति जिनकी इन्द्रियों में जान नहीं रही, जिनके मन के हाथ पॉव टूट गए, जो अभिमान से शून्य है, उन पर देवता भी ईर्ष्या (ईर्ष्या) करते हैं।

(९५) जो पृथ्वी की भाँति सहन करता हुआ, अपने काम में लगा हुआ है वह निर्मल झील की पानी की भाँति स्वच्छ और जन्म मरण से मुक्त है।

(९६) जिनका मन शान्त है, जिनके प्रत्येक विचार बात और काम शान्ति के हेतु है, सच्ची विद्या की ज्योति उन्हें शान्त स्वरूप कर देती है।

(९७) जो झूठे विश्वास से मुक्त है जो अजन्मा को जानता है, जिसने सर्वबन्धनों को काट दिया है, जिसे किसी वस्तु का लालच नहीं है, जिसकी वासनाएँ विदा हो गई हैं, वह महापुरुष है और पूजा के योग्य है।

(९८) कुटियों में रहे, जगल में बसे, पृथ्वी पर सोवे, सज्जन पुरुष जहाँ भी रहता है, वह स्थान आनन्ददायक ही होता है।

(९९) जगल में बड़ा मगल है, जहाँ औरों को कोई प्रसन्नता दिखलाई नहीं देती, वासनाओं से विरक्त को वहाँ बड़ा आनन्द मिलता है क्योंकि वह वहाँ प्रसन्नता की खोज नहीं करता, सासारिक सुख नहीं ढूँढता।

आठवाँ उपदेश (मन)

(१००-१०१) एक बात चाहे हजारों शब्दों में कही गई हो परन्तु वे शब्द अर्थ रहित हो तो किस काम के ज्ञान का एक अक्षर अच्छा है जिसे पढ़ने से ज्ञान चक्षु खुले, जिसके सुनने से मन शान्त हो।

(१०२) फालतू शब्दों और बेकार बातों की पुस्तकें जन्म भर पढ़ते रहो कुछ हाथ नहीं लगता, रहस्य की बात एक ही अच्छी जिसे सुनकर भेद का पर्दा हटे।

(१०३) युद्ध में कोई अकेला हजारों बार हजारों को परास्त कर दे परन्तु विद्वानों के सम्मुख शूरमा वही है जो मन को मारता है।

(१०४-१०५) दूसरों को जीतने की अपेक्षा अपने आपको जीतना अच्छा है। अपने को जीते हुए नियम से रहने और नियम पूर्वक चलने वाले की जीत को देवता, गधर्व, माया और ब्रह्मा भी हार में नहीं बदल सके।

(१०६-१०७) मनुष्य चिरकाल तक पूजा-पाठ, दान-पुण्य करता रहे, बरसों अग्नि तपे, जंगल में तपस्या करे परन्तु यदि वह एक मिनट भी दिल से ऐसे आदमी की प्रतिष्ठा करे जो सच्चाई पर दृढ़ता से स्थित है तो यह एक मिनट जन्म भर की पूजा पाठ से अच्छा है।

(१०८) अपने लाभ के लिए जो चढ़ावे चढ़ाता है और दान करता है वह फूटी कौड़ी के बराबर भी नहीं भले आदमियों का मन से सत्कार करना लाभ का व्यवसाय है।

(१०९) जो वृद्धो और बडो का सच्चे मन से आदर करता है उसकी आयु, बल, कीर्ति दिन दूनी बढ़ती है।

(११०) मन को बस मे रखने वाला बुरे चलन और खोटा सौ वर्ष भी जीता रहे तो क्या ? नेक चलन और सोच-विचार का जीवन एक दिन का भी अच्छा है।

(१११) अज्ञानी सौ वर्ष भी जीवित रहे तो किस काम का, ज्ञानी का एक दिन का जीवन भी अच्छा है।

(११२) निर्बल, सुस्त और निकम्मा सहस्र वर्ष भी जीवित रहे तो व्यर्थ है, दृढ हृदय और अपने कार्य मे सलग्न रहने वाले का एक ही दिन पर्याप्त है।

(११३) आदि और अन्त की बात को जिसने नही समझा वह युगो-युगो जीवित रहा तो क्या लाभ। प्रारम्भिक अन्तिम के भेद की समझ थोडी देर की भी अच्छी होती है।

(११४) जिसे कभी न मिटने वाली जगह न मिली वह युगो जीवित रहा तो क्या लाभ।

(११५) जिसने सच्चे धर्म को न पहिचाना वह सौ वर्ष भी जिया तो क्या जिया, धर्म के पथ पर एक दिन का चलना भी अच्छा है।

नवाँ उपदेश (पाप-बुराई)

(११६) मनुष्य को चाहिए कि भलाई की तरफ शीघ्र बढे और बुराई को विचार से दूर रक्खे, जो भलाई के मार्ग पर सुस्ती से चलता है उसे बुराई भली लगती है।

(११७) किसी से कोई काम बुरा हो जाय तो उसे फिर न करे, बुरे काम से प्रसन्न न हो क्योंकि पापो का समग्रह करना दुःख देगा।

(११८) मनुष्य से जब कोई अच्छा काम हो जाय तो ऐसे काम फिर करे, क्योंकि अच्छे काम सुख देगे।

(११९) जब तक बुरे काम पूर्ण बढ नहीं जाते बुरा मनुष्य भी प्रसन्न होता है, परन्तु जब वे बुरे फल ले आते है तो दुःख होता है।

(१२०) भला मनुष्य भी जब तक उसके अच्छे काम फल नहीं लाते कुछ दिन दुःख उठाता है, परन्तु जब अच्छे काम के अच्छे फल लगते हैं तो उसे प्रसन्नता होती है।

(१२१) मनुष्य को चाहिए कि बुरी बातो को बुरी न समझे और यह न सोचे कि ये मेरा क्या बिगाडेगा क्योंकि जिस भौंति बूँद-बूँद पानी से घडा भर जाता है थोडी-थोडी करके एक दिन मनुष्य बुराइयो से भर जाता है।

(१२२) अच्छी बातो को यूँ ही न टाल दो और यह न सोचो कि इस किञ्चित बात से क्या होगा। छोटे-छोटे मिलकर एक दिन अच्छे कामो का ढेर बन जाता है।

(१२३) जिस प्रकार धनवान यात्री यदि उसके साथी थोड़े हों तो हानिकारक मार्ग से बचता है, जिसे प्राण प्यारे है वह विष से परे रहता है, इसीप्रकार अपना भला चाहने वाले मनुष्य को चाहिए कि बुराई से दूर रहे।

(१२४) जिसके हाथ मे घाव नही वह विष को स्पर्श कर सकता है, क्योंकि बिना घाव के विष का प्रभाव नही

होता, इसी प्रकार जो बुरा काम नहीं करता उसके लिए कोई बुराई नहीं ।

(१२५) जिस प्रकार आकाश की ओर थूका हुआ अपने ही ऊपर आकर गिरता है, इसी प्रकार जो सत्पुरुष और दीन मनुष्यो को सताता है वह स्वत ही दुःख उठाता है ।

(१२६) अज्ञानी बार-बार जन्म लेता और मरता है, बुरे नरक में जाते हैं और भले स्वर्ग में, जो सासारिक इच्छाओं से पवित्र है वही मुक्त हो जाते हैं ।

(१२७-१२८) न आकाश में न समुद्र की गहराई में न पहाड़ों की गुफा में न पर्वत की चोटी पर ससार में कहीं ऐसा स्थान दृष्टि नहीं आता जहाँ मनुष्य अपने कामों के बुरे फल से बच सके या मृत्यु की दृष्टि से ओझल हो सके ।

दसवाँ उपदेश (डंड)

(१२९) सब डंड से काँपते हैं, सब मौत से भय खाते हैं, याद रखो तुम भी मनुष्य हो, किसी को मत मारो और न किसी को सताने में सहायता करो ।

(१३०-१३१) सब डंड से डरते हैं, सबको प्राण प्यारे हैं, अन्ततोगत्वा तुम भी जीवधारी हो, अत किसी को मत सताओ, किसी को मत मारो, जो किसी को मारता है या दुःख देता है मृत्यु के पश्चात् उसे भी हर्ष नहीं होता ।

(१३२) जिसको अपने प्राण प्यारे हैं, वह न किसी का जीवन-घात करता है, न किसी को दुःख देता है, मरने के पीछे स्वत सुखी रहता है ।

(१३३) किसी से कडवी बात न कहो, क्योंकि दूसरा भी वैसा ही उत्तर देगा, क्रोध और घृणायुक्त शब्द अनुचित होते हैं, 'थप्पड का बदला थप्पड' स्वतः को दुःख देगा ।

(१३४) टूटी हुई घड़ियाल की भाँति यदि तुझसे कोई ध्वनि नहीं निकलती तो तू बुराई की आँच से मुक्त हो गया ।

(१३५) जिस प्रकार ग्वालिया लकड़ी से हॉक कर ढोरो को खड्ग में ढकेल देता है, काल एक दिन सब जानवरों को आगें रख लेगा ।

(१३६) बुरा काम करते समय मूर्ख यह नहीं सोचता कि मैं बुरा कर रहा हूँ फिर अपनी ही लगाई हुई अग्नि से जलकर तड़पता है ।

(१३७ से १४०) जो निरपराधो और अवाक जीवों को दुःख देता है, शीघ्र इस गति को पहुँचता है, उसे राजरोग अर्थात् कभी अच्छी न होने वाली बीमारियाँ घेर लेती हैं, शारीरिक दुःख और चित्त में बेचैनी होती है, राजा की ओर से डंड मिलता है, अपराध लगता है, उसके सम्बन्धियों और द्रव्य की हानि होती है, उस पर बिजली गिरती है, बुरी तरह मरता है और मरने के अनन्तर भी नरक में जाता है, इत्यादि दुर्दशाओं को वह प्राप्त होता है ।

(१४१) जब तक मनुष्य अपनी इच्छाओं को न जीत ले, बाल बढाना, भभूत-रमाना, नग्न रहना, पृथ्वी पर सोना व्रत रखना, उपवास करना, उसे पवित्र नहीं कर सके ।

(१४२) अच्छे कपडे पहिने किन्तु दिल मे सन्तोष और शान्ति है, मन वश मे है, नेक जीवन और नेक चलन है, जिसकी दूसरो के गुणो पर दृष्टि नही, वह निस्सदेह सच्चा साधु और पूर्ण महात्मा है ।

(१४३) क्या ससार मे कोई ऐसा लज्जावान मनुष्य है जिसे अच्छे घोडे की भॉति चाबुक खाते हुए लज्जा आती है ।

(१४४) असली घोडे की भॉति जब तुझ पर कोडे पडे तो पहले से अधिक सचेत हो जा, लगन को बढा, धर्म को जानकर बात को समझकर सत् बुद्धि और भलाई की सहायता से उस दुःख से पार हो, चाल चलन का अच्छा और अज्ञान से बचकर सदाचारी बन जा ।

(१४५) जिस प्रकार तीर बनाने वाला तीर को सीधा करता है, बढई लकड़ी को सुडोल बनाता है भले लोग अपने आप को सुधारते हैं ।

ग्यारहवाँ उपदेश (बुढ़ापा वृद्धा पकाल)

(१४६) कैसा हँसना, कहाँ की प्रसन्नता ससार चारो ओर जल रहा है । अन्धकार से घिरे हुए अंधो ! तुम्हे प्रकाश की खोज नही ।

(१४७) इस मिट्टी के पुतले पर दृष्टि डालो, घावो से भरा हुआ और रोगो से घिरा हुआ । इच्छाओ का दास बिल्कुल असमर्थ और लाचार है ।

(१४८) शरीर एक व्यर्थ नाश होने वाली वस्तु है, यह कूडे का ढेर शीघ्र बिखर जायेगा, जीवन मृत्यु पर समाप्त हो जायेगा ।

(१४९) जब इन गली सड़ी हड्डियो पर दृष्टि पड़ती है जिसे बरसाती कीडे की भॉति यो ही फेक देते है, तो जीवन का आनन्द चला जाता है ।

(१५०) हड्डियो का पुतला माँस से ढक रहा है । बुढ़ापा, मृत्यु, घमण्ड और धोखा, उसमे निवास करते है ।

(१५१) राजा के चमकते हुए रथ नाश हो जाते है, शरीर भी मिट्टी मे मिल जाता है परन्तु भलो की भलाई कभी नही मिटती है, अच्छो ने अच्छो से यही कहा है ।

(१५२) जिस मनुष्य ने ससार मे आकर अच्छी बाते न जानी, भलाई नही की, वह बैल की भॉति शीघ्र बूढा हो जाता है, उसका शरीर मोटा हो जाता है किन्तु ज्ञान नही बढता है ।

(१५३-५४) इस नाशवान घर के बनाने वाले की खोज अगणित जीवन धारण किए किन्तु वह नही मिला ऐ ! इस झूठे घर को बनाने वाली माया तेरा पता चल गया, तेरी बात खुल गई । अब तू यह झूठा मकान फिर नही बना सकती है । तेरी पाल टूट गई ! तेरे घर की कले गिर पड़ी । अब मैं इच्छाओं के नाश हो जाने वाले स्थान पर पहुँच गया ! अब मैं सदा बने रहने वाले पथ को पा गया ।

(१५५-५६) जो सोच-समझकर नहीं चले, जिन्होंने बुरे भले का विचार नहीं किया, समय पर सच्चा धन नहीं कमाया, वह टूटी हुई कमान की भाँति पृथ्वी पर पड़े होंगे, बिना मछली की झील के किनारे बूढ़े बगुले की भाँति तड़प-तड़प कर मर जायेंगे ।

बारहवाँ उपदेश (आप स्वयं)

(१५७) यदि मनुष्य को अपने से प्रेम है तो अपनी जाँच पड़ताल करता रहे, तीन दशाओ (बचपन, यौवन, बुढ़ापा) में, कम से कम बुढ़ापा में तो बुद्धिमान अपनी देखभाल करे ।

(१५८) प्रत्येक मनुष्य को चाहिए कि पहिले स्वयं अच्छे व सीधे रास्ते पर चले, फिर दूसरो को भी भले रास्ते पर लगाएँ, इस प्रकार ज्ञानी दुःखो से बच जाता है ।

(१५९) जैसा तू दूसरो को उपदेश करता है, वैसे तू भी उस पर चल ।

(१६०) तू आप अपना स्वामी है दूसरा तेरा कौन स्वामी हो सकता है, अपने को वश में किए हुए को वह स्वामी मिलता है जो किसी को नहीं मिलता ।

(१६१) अपना ही बुरा कार्य, अपने ही हाथों से उत्पन्न हुई बुराई, अपने ही हाथों से पाले पोसे बुरे काम, मूर्ख को इस प्रकार चूर-चूर कर डालते हैं जिस प्रकार हीरा काँच को चूर-चूर कर डालता है ।

(१६२) जिस प्रकार पेड़ पर फैली हुई बेल उसी पेड़ को हानि पहुँचाती है, पाप करने वाला स्वयं ही अपने आप वह दशा कर लेता है, जो उसका शत्रु चाहता है ।

(१६३) बुरी बात (दूसरो को दुःख देने वाला काम कर लेना) आसान है, भली बात (औरो को सुख देने वाला काम) करना कठिन है ।

(१६४) वह मूर्ख जो बुद्धिमानों और अच्छे मनुष्यों की बात पर नाक भौ चढ़ाता है, और बुरो का कहना मानता है, अपने पैरो पर अपने हाथों से कुल्हाड़ी मारता है, स्वयं ही अपनी हानि करता है ।

(१६५) बुरा काम भी यह आप ही करता है आप ही उसके बुरे परिणाम पर पहुँचता है, बुराई से बचने वाला यह स्वयं ही है, बुराई का धब्बा भी इसके धोने से ही छूटेगा, दूसरा न किसी को बुरा बना सकता है न कोई किसी का मैल धो सकता है ।

(१६६) दूसरो के हेतु अपना कार्य मत छोड़ो, जब तुम्हे तुम्हारा कर्त्तव्य समझ में आ जायेगा तो शीघ्र कार्य में लग जाना ।

तेरहवाँ उपदेश (संसार)

(१६७) बुरे पन्थ पर न चलो असावधानी में अपना समय न खोओ, बुरे नियमों को छोड़ो, संसार से प्रेम न करो ।

(१६८) अपने को जगाओ, आलस्य को छोड़ो, भलाई का रास्ता पकड़ो, क्योंकि भलो को दोनो लोक में आराम

है।

(१६९) भलाई की डगरिया पर हो लो, पापो के रास्ते से बचो, भलो के लोक-परलोक दोनो भले है।

(१७०) ससार को पानी के बुदबुद की भाँति समझो, इसे धोखा ही धोखा मानो, जो ससार को अनित्य मानता है, उससे यमराज अर्थात् मृत्यु का दूत, आँख नहीं मिला सकता है।

(१७१) तनिक इस ससार को देखो ! देखने में कितना मनोहर प्रतीत होता है। मूर्ख इससे मन लगाते हैं, ज्ञानी उसे छूते तक नहीं।

(१७२) प्रथम जो निश्चिन्त था, परन्तु अब चौकन्ना रहा गया है। समझ आ गई है, आँखे खुल गई है, वह ससार को इस प्रकार से प्रकाशित कर देता है, जिस प्रकार बादलो से निकला हुआ चन्द्र।

(१७३) जिसके बुरे कृत्य अच्छे कार्यों से बदल जाते हैं वह ससार को इस प्रकार प्रकाशित कर देता है, जिस प्रकार बादलो से निकला हुआ चन्द्र।

(१७४) ससार एक अन्धकार का स्थान है, बहुत कम ऐसे हैं, जिन्हें यह दिखाई देता है। फन्दे से निकले हुए जानवर की भाँति गिने चुने विरले ही उसके फन्दे से बचते हैं और थोड़े ही स्वर्ग को जाते हैं।

(१७५) हस आकाश की ओर ऊँचा उडता है और बिना थकान उडा चला जाता है, ज्ञानी भी उसी प्रकार माया और उसके साथी मन को जीतकर ससार को छोड जाता है।

(१७६) जो मनुष्य सच्चे धर्म के विरुद्ध चलता है, दूसरे लोक और आने वाले समय पर हँसता है, ऐसा कौन सा कार्य है जो वह नहीं कर सकता है।

(१७७) ओछा और कम साहसी पुरुष दिव्य लोक में नहीं जाता है, नासमझ स्वतन्त्रता का सत्कार नहीं करता है, विद्वान् स्वतन्त्रता के आनन्द को जानता है और फिर अपनी शुभ आकाक्षाओं से दोनो लोक का आनन्द लेता है।

(१७८) पूर्ण ससार का राजा बन जाने और स्वर्ग मिल जाने से भलाई का भिखारी बनना और भलाई की ओर प्रथम पदार्पण करना कई गुणा अच्छा है।

चौदहवाँ उपदेश (बुद्ध जगा हुआ)

(१७९) जिसकी जीत को कोई जीत नहीं सकता, जिसकी विजय में कोई विघ्न नहीं कर सकता उसे कोई क्या मार्ग बता सकता है, वह तो अजीत, जागा हुआ पूर्ण ज्ञानी, सब कुछ ज्ञाता और सावधान है।

(१८०) इच्छा, माया का जाल, लालच और विष जिसे उसके पथ से नहीं डिगा सकते ऐसे जागे हुए ज्ञानी रमते हुए को किस लालच से ललचाएँ और क्यो कर पथ से हटाए।

(१८१) जो भूल को भुला चुके हैं, ध्यान में निमग्न हैं, काम के ज्ञाता हैं, ज्ञानवान हैं वे ऐसी जगह विश्राम कर रहे हैं जिसके हेतु देवता भी तरसते हैं।

(१८२) मनुष्य का सद्विचार उत्पन्न होना कठिन है, मनुष्य देह प्राप्त होना, सत्सग होना और धर्म का पथ मिलना भी कठिन है, बुद्ध कभी-कभी जन्म लेते हैं ।

(१८३) सब विद्वानों का यही कहना है कि पापों से बचो, अवगुण छोड़ो, भलाई करो, भले बनो, मन को शुद्ध करो और हृदय पवित्र करो ।

(१८४) विद्वानों ने सन्तोष को सबसे बड़ी तपस्या और दुःख सहने की सिद्धि को निर्वाण माना है, जो औरों को दुःख देता है वह कैसा विजयी कहा जा सकता है, दूसरों का अनादर करने वाला साधु नहीं ।

(१८५) किसी को अपराध न लगाओ, किसी को न सताओ, नियम के भीतर रहो, थोड़ा खाओ, एकान्त झोपड़ी में रहो, सदा अच्छी बातों में समय व्यतीत करो, महात्माओं का यही उपदेश है ।

(१८६) सोना भी यदि बरसे, इच्छा किसी की पूरी नहीं होती, जिसने जान लिया कि इच्छा एक झूठा आनन्द और दुःख देने वाली वस्तु है, वही ज्ञानी है ।

(१८७) स्वर्ग के भोगों में जिसे आनन्द नहीं, अच्छी प्रकार जागा हुआ त्यागी तो इच्छाओं के नाश करने से ही आनन्दित होता है ।

(१८८-१८९) दुःख के भय से पुरुष कई प्रकार की शरण ढूँढते, पहाड़ों की गुफाओं में सोते, जंगल में निवास करते, पेड़ों की कुँज में विश्राम करते हैं, परन्तु यहाँ शान्ति कहीं । यहाँ मनुष्य को दुःखों से छुटकारा नहीं मिलता ।

(१९०-१९१) जागते हुए की शरण जा, धर्म का आश्रय ले सन्तों का पल्ला पकड़ और इन चार बातों को समझ—
(१) दुःख है (२) दुःख का कारण हमारा ही अज्ञान है (३) दुःख ज्ञान से दूर हो जाता है (४) ज्ञान के पथ के आठ साधन हैं ।

(१९२) शांति का स्थान इसमें है, सुख का पथ यह है ऐसे ज्ञान पर विश्वास करने वाले सारे दुःखों से छूट जाते हैं ।

(१९३) ज्ञानी आसानी से नहीं मिलते, साधु हर स्थान पर नहीं होते, जब ये कहीं जन्म लेते हैं तो उस कुल का बेड़ा पार हो जाता है ।

(१९४) भले पुरुषों का जन्म लेना और अच्छे धर्म का प्रचार अच्छा है, भले पुरुषों का प्रेम से रहना भी कल्याणकारी है, जिनका मन शांत और वश में है उसकी सेवा करनी भी अच्छी है ।

(१९५-१९६) अच्छा है वह पुरुष जो आदर के योग्य व्यक्तियों का आदर करता है, और आदर के योग्य हैं वे पुरुष जिन्होंने पापों की फौज (काम, क्रोध, लोभ, मोह, मद, मत्सर्य ये छह अन्तरंग शत्रु) को जीत लिया है । जो दुःख सागर से पार हो गए हैं ।

पन्द्रहवाँ उपदेश (आनन्द)

(१९७) हम प्रसन्न हैं, क्योंकि घृणा करने वालों से हम घृणा नहीं करते, बैर करने वालों में रहते हुए उनसे प्रेम

करने में हमने सुख देखा है ।

(१९८) हम आराम से हैं, बीमारी से बचे हुए रोगियों में रहते हुए, हमें निरोग रहना चाहिए ।

(१९९) हमारी आनन्द से बीत रही है, इच्छा रहित, लालच रहित, लालचियों में रहते हुए संतोष से रहते हैं ।

(२००) हम मग्न हैं, क्योंकि हम किसी को अपना नहीं मानते, हम तो देवता हैं, हमारा भोजन तो आनन्द है ।

(२०१) जीत वरि भाव उत्पन्न करता है, हारा हुआ सुखी नहीं, जो हार जीत से न्यारा है वही सतोषी और सुखी है ।

(२०२) इच्छा से बढकर आग नहीं, घृणा से बढकर हारा हुआ पासा नहीं, शरीर से बढकर रोग नहीं, शांति और सतोष से बढकर सुख नहीं ।

(२०३) भूख सबसे बुरा रोग है, शरीर दुःख की जड है, जिसने यह भेद अच्छी प्रकार जान लिया वही सुखी है, निर्वाण पद यही है ।

(२०४) स्वास्थ्य सहस्रो अच्छी वस्तुओं से भी बढकर है, सतोष सबसे बडा सुखद धन है, श्रद्धा और विश्वास सबसे अच्छे साथी हैं, निर्वाण ही सच्चा सुख है ।

(२०५) जिन्होंने विवेक और शांति की मीठी मिठाइयाँ चखी हैं, जो धर्म के ठडक पहुँचाने वाले सुरस पी रहे हैं, पाप के धब्बों से पवित्र हैं ।

(२०६) भलो के दर्शन होने अच्छे हैं, उनके साथ रहने में सुख है, बुरों से मेल न होने में लाभ है ।

(२०७) जो बुरों से मिलता जुलता है, उसे आगे चलकर बडा दुःख होता है, खोटों का सग शत्रु के साथ की भाँति दुःखदाई है, सज्जनों का साथ सुख देता है, जैसे किसी के प्रिय मित्र मिल जाए ।

(२०८) मनुष्य को चाहिए कि ऐसों का अनुकरण करे जो ज्ञानी हैं, ज्ञानी बुद्धिमान गम्भीर धर्म पर चलने वाले और जो अपने कर्तव्य को जानते हैं, जिस प्रकार चन्द्र तारों के पीछे-पीछे चलता है तुम भी भलो के पथ पर चलो ।

सोलहवाँ उपदेश (सुख आनन्द)

(२०९) जो झूठे सुखों में आनन्द ले रहा है, और विचार से काम नहीं लेता, जीवन का वास्तविक उद्देश्य भूल गया, ससार के प्रेम में डूब रहा है, समय आयेगा, तब यह विचारकर चलने वालों को ईर्ष्या की दृष्टि से देखेगा ।

(२१०) मनुष्य को चाहिए अच्छे और बुरे दोनों का विचार हृदय से निकाल दे, अच्छी वस्तु के प्राप्त न होने से दुःख होता है और बुरी वस्तु के दर्शन से दुःख होता है

(२११) किसी वस्तु से मन न लगा, क्योंकि प्रेम की वस्तु की हानि से दुःख होता है, जो न किसी से प्रेम करते हैं, न घृणा, उनको कोई दुःख नहीं ।

(२१२) सुख से दुःख होता है, सुख में डर होता है, जिसे सुख का विचार नहीं उसे न कोई दुःख है न डर ।

(२१३) प्रेम से शोक होता है, प्रेम में डर होता है, जो मोह में नहीं फसता उसे न शोक है न भय ।

(२१४) इच्छा से दुःख होता है, इच्छा भय उत्पन्न करती है, जो इच्छा से बचा हुआ है, उसे न शोक न मोह ।

(२१५) हृदय के लगाव से विकलता होती है, दिल दुःखी होता है, जो लगाव से बिलग है उसे न विकलता है और न दुःख है ।

(२१६) लालच से शोक होता है, लालची डरता रहता है, जिसे लालच नहीं उसे न डर है न दुःख ।

(२१७) जो भला और बुद्धिमान है, न्यायप्रिय वाला और सत्य भाषी है, जिसे अपने काम से काम है, उसे ससार प्रेम करेगा ।

(२१८) जिसे मुक्त हो जाने का विचार उत्पन्न हो गया है, जिसके मन में मोह नहीं, ऐसी उन्नति की नदी पर ऊपर की ओर जा रहा है ।

(२१९-२२०) जब कोई यात्रा से सकुशल आता है तो सम्बन्धी मित्र और प्रेमी उससे मिलने जाते हैं, इसी प्रकार जिसने ससार का विचार मन से निकाल दिया है और भले काम किये हैं, उसकी भलाइयाँ उसका स्वागत करने जाती हैं ।

सत्रहवाँ उपदेश (क्रोध)

(२२१) क्रोध को छोड़ो, अहंकार से मुख मोड़ो, बधन से निकला, जो नाम रूपात्मक वस्तु का इच्छुक नहीं, जो सबसे सम्बन्ध रहित है, जो कुछ अपना नहीं मानता, उस पर कोई सकट नहीं आता ।

(२२२) भागते हुए घोटो की भाँति जो क्रोध से रोकता है, वह सच्चा सारथी है, दूसरे तो यो ही बागडोर पकड़ने वाले हैं ।

(२२३) मनुष्य को चाहिए क्रोध को प्रेम से, बुराई को भलाई से, लालच को सतोष से और झूठ को सत्य से जीते ।

(२२४) सत्य बोल, क्रोध के वशीभूत न हो, जो कुछ बन सके दे; इन तीन बातों से तू देवता बन जा ।

(२२५) ज्ञानी और ऋषि जो किसी को कष्ट नहीं देते, जो अपने पर अधिकार पाए हुए हैं, वे उस एक रस रहने वाले पद में विश्राम करते हैं, उस पद को पाते हैं, जहाँ दुःख का नाम नहीं ।

(२२६) जो सदा सावधान है, जिन्हें हर समय पढ़ने-लिखने में ध्यान है, स्वतंत्रता जिसके सम्मुख है; उनकी अनित्य इच्छाओं का नाश बहुत जल्द हो जायेगा ।

(२२७) भाई यह आज की बात नहीं, पुरानी कहावत है कि संसार चुपचाप को भी बुरा कहता है, अधिक बोलने और कम बोलने वाले की भी बुराई करता है, ससार में ऐसा कोई नहीं जो सासारियों की बुराई से बचा हो ।

(२२८) न कभी कोई ऐसा था न अब है न आगे कोई ऐसा होगा, जिसे सब बुरा ही बुरा या अच्छा ही अच्छा कहे ।

(२२९-२३०) परन्तु खरा खोटा परखने वाले ही जिसकी दिन-रात प्रशंसा करते हैं, जिसे दोष रहित गुणवान बताते हैं, जम्बू नदी के खरे सोने से ढले हुए सिक्के की भाँति उसे कौन दोष लगा सकता है, उसकी देवता भी प्रशंसा करते हैं।

(२३१) शरीर के ध्यान को छोड़ो, मन को वश करके शरीर के मैल को धोओ, उसे भले काम में लगाओ।

(२३२) जीभ की बुराईयों का विचार करो, जीभ को रोको, जीभ के दुर्गुणों को छोड़ो और भली बात मुँह से निकालो।

(२३३) मन की बुराईयों पर दृष्टि रखो, मन से दोष छोड़ो, और मन से भली बात विचारने का अभ्यास रखो।

(२३४) जिस ज्ञानी का शरीर वश में है, जीभ पर लगाम है, वही जीता हुआ है।

अठारहवाँ उपदेश (मेल-अपवित्रता)

(२३५) अब तू एक सूखे हुए पत्ते की भाँति है, मृत्यु का दूत तेरे द्वार पर खड़ा है, चला चली का समय आ गया और तेरे पास यात्रा की कुछ सामग्री नहीं।

(२३६) अपने वास्ते कोई ठहरने की जगह बना, मन लगा कर बिना ठहरे काम करता रह, ज्ञानी बन, जब तेरी बुराईयाँ जाती रहेगी, कोई मैल नहीं रहेगा, तो तू भलो के ससार में भरती हो जायेगा।

(२३७) जीवन का अन्त आ गया, मृत्यु पास आ गया, रास्ते में विश्राम का कोई ठौर नहीं और न यात्रा में खाने-पीने की पोटली तेरी काख में है।

(२३८) अपने हेतु आश्रय का स्थान बना, लगातार काम कर, ज्ञानी बन, जब तेरी बुराईयाँ जाती रहेगी और तू निरपराध हो जायेगा तो मृत्यु और नाश से बच जायेगा।

(२३९) जिस प्रकार सुनार चाँदी के खोट को दूर कर देता है, ज्ञानी को चाहिए कि अपनी बुराईयों को एक-एक करके थोड़ी-थोड़ी करके दूर कर दे।

(२४०) जिस प्रकार लोह से उत्पन्न हुआ रंग लोहे को नष्ट कर देता है, बुराई करने वाले की बुराईयाँ स्वतः उसे बुराई के मार्ग पर ले जाती हैं।

(२४१) भजन भूखे रहने से, मकान सुधार न होने से, स्वास्थ्य आलस्य से बिगड़ जाता है, चौकीदार अज्ञानवश मारा जाता है।

(२४२) कुचलन स्त्री को बिगाड़ता है, कजूसी भलाई करने वालों को, बुरा पंथ लोक और परलोक दोनों को बिगाड़ता है।

(२४३) सब बुराईयों की जड़, सबसे बुरी वस्तु, अज्ञान और मूर्खता है, ऐ भाई ! इस बुराई को दूर कर और निरपराध हो ले।

(२४४) निर्लज्ज लड़ाई झगडे कराने वाले, निरादर करने में निडर मनुष्य को जीवन कठिन नहीं प्रतीत होता ।

(२४५) जिसकी दृष्टि भलाई पर है, जिसे किसी के भले बुरे से सम्बन्ध नहीं, चुपचाप निरपराध और सोच विचार कर चलने वाला है, ऐसे भले को जीवन बिताना कठिन नहीं है ।

(२४६-२४७) जो किसी को दुःख देता है, झूठ बोलता है और कपटी है, दूसरे की वस्तु लेता, दूसरे की स्त्री को बुरी दृष्टि से देखता और मद पीता है, वह अपनी जड़ आप उखाड़ता है और अपने आप अन्धे कुँए में कूदता है ।

(२४८) ऐ मनुष्य ! सुन, देख, सोच और याद रख कि जिनका मन वश में नहीं उनकी बुरी दशा होती है, पाप और लालच तुझे कई समय तक दुःख देगे ।

(२४९) देने वाला अपनी शक्ति और श्रद्धा के अनुसार दान देता है, जो अधिक और कम मिलने का विचार करता है सदा दुःखी रहता है ।

(२५०) जिसके हृदय से थोड़े अधिक का विचार निकल गया, इस बात की जड़ उखड़ गई उसे हर समय सुख है ।

(२५१) इच्छा से बढ़कर कोई आग नहीं, घृणा से बढ़कर मगरमच्छ नहीं, अज्ञान से बढ़कर जाल नहीं, और लालच से बढ़कर बहा ले जाने वाली नदी नहीं ।

(२५२) दूसरो के दोषो पर शीघ्र दृष्टि पडती है, अपनी बुराई कठिनाई से दिखती है, मूर्ख औरो की बुराईयो की छानबीन करता है और अपना पाप इस भाँति छुपाता है, जिस प्रकार कपटी खिलाडी खोटे पासो को औरो की दृष्टि से बचाता है ।

(२५३) जो दूसरो की बुराईयो की खोज करता है और अपनी बुराईयो से चिढता है उसकी बुराईयाँ बढ़ती रहेगी, वह कभी निरपराध नहीं रहेगा ।

(२५४) बाहर की बनावट से कोई साधु नहीं होता, ससार वाले बाहरी बनावट से प्रसन्न है, परन्तु बुद्ध जन और ज्ञानी दिखावे से सुरक्षित है ।

(२५५) हवा में कोई उड़ नहीं सकता, ऊपरी भेष किसी को साधु नहीं बन सकता, कोई मृत्यु से नहीं बचता, केवल बुद्ध ही मृत्यु और नाश होने से मुक्त है ।

उन्नीसवाँ उपदेश (न्यायकारी)

(२५६-२५७) जो किसी काम में कठिनाई से काम लेता है, वह न्यायकारी नहीं, न्यायकारी वह है, जो सत्य झूठ को जानता, दूसरो को ठीक रास्ता दिखाता है, बरजोरी के बदले प्रेम काम में लाता है और स्वयं भी नियम पर चलता है ।

(२५८) अधिक बाते करने से कोई पण्डित नहीं कहलाता । पण्डित तो वही है जो धैर्य वाला है, डर से रहित है ।

(२५९) अधिक बोलने से कोई धर्म रक्षक नहीं बन जाता, वह थोड़ा जानने वाला भी अच्छा है, जो धर्म को सामने देखता और कर्तव्य को नेत्रों से ओझल होने नहीं देता ।

(२६०) बाल सफेद हो जाने से कोई वृद्ध नहीं हो जाता, अज्ञानी बड़ा आयुष्मान भी हो तो क्या ।

(२६१) जिसमें सत्य, भलाई, दया, शांति और सहनशीलता है, जो बुराई से मुक्त और ज्ञानी है, वही बड़ा है ।

(२६२) कपटी, कृपण, अधिक बातें बनाने वाला, घमण्ड करने वाला, आदरणीय नहीं बन जाता है ।

(२६३) जिसमें से ये सब बुराईयाँ जाती रही हो, वह निःसन्देह आदरणीय है ।

(२६४) जिसका मन वश में नहीं, जो झूठ बोलता है, वह केवल सिर मुड़ाने से साधु नहीं बन सकता, जिसकी इच्छाओं का नाश नहीं हुआ, उसे साधु कैसे कहे ? साधु तो मन साधने वाले को कहते हैं ।

(२६५) छोटी-बड़ी, थोड़ी अधिक, जो हर एक वस्तु को छोड़ता है वही साधु है ।

(२६६) भीख माँग कर खाने वाला साधु नहीं, जो साधन के पथ पर चलता है, वही साधु है ।

(२६७) भिक्षा माँग कर निर्वाह करने वाला भिक्षुक नहीं, जो बुराई भलाई से ऊँचा और सदाचारी है, चतुराई से ससार में रहता है, वही भिक्षुक है ।

(१६८-२६९) मौन रहने से कोई मुनि नहीं हो जाता, परन्तु वह ज्ञानी जो सोच-विचार कर और देखभालकर चलता, बुराई छोड़ता और भलाई को ग्रहण करता है मुनि है, चुपचाप मन को मारने वाला मुनि कहलाता है ।

(२७०) जीवधारी को मारने वाला, आर्य या भला नहीं कहलाता, सब पर दया करने वाले का नाम आर्य है ।

(२७१-२७२) किसी मुख्य नियम पर चलने से, कोई मुख्य प्रतिज्ञा करने, अधिक पढ़ने, समाधि लगाने या अकेला सोने से, मेरा छुटकारा नहीं हुआ, ऐ साधु ! जब तक तेरी सब इच्छाओं का नाश न हो जाय शांति से न बैठ, विराम न ले ।

बीसवाँ उपदेश (मार्ग-पथ)

(२७३) सबसे अच्छा मार्ग ८ साधन है, सबसे अच्छी बातें चार सच्चाईयाँ हैं, सबसे अच्छी भलाई इन्द्रियों को जीत लेना है और सबसे अच्छा मनुष्य वह है जिसकी आँखें देखती हैं, जिसे छोटे खरे की परख है ।

(२७४) मार्ग यही है बुद्धि को शुद्ध करने, बुद्धि को प्रकाशित करने का और कोई उपाय नहीं, इस मार्ग पर चलो, यह माया को चक्कर में डाल देगा ।

(२७५) यदि तुम समता के पथ पर चलते रहोगे तो दुःख कपूर की भाँति उड़ जायेगा ।

(२७६) तुम्हें आप ही इस मार्ग पर प्रयत्न से चलना चाहिए, बुद्ध तो केवल मार्ग बताने वाले हैं, जो ज्ञानी इस मार्ग पर चलते हैं, वे माया के बन्धन से छूट जाते हैं ।

(२७७) उत्पन्न होने वाली सब वस्तुएँ एक दिन नाश होती हैं, जो इसको जानता है और अच्छा देखता है उसका

दुःख कुछ नहीं कर सकते, पवित्रता का मार्ग यही है, दुःख की और कोई औषधि नहीं ।

(२७८) उत्पन्न होने वाली सब वस्तुएँ दुःखो से भरी है, जो इसको अच्छी प्रकार देखता है और समझता है वह दुःखो की पहुँच से बाहर है, छुटकारा इसी में है ।

(२७९) अन्य सर्व साधन धोखे की टट्टी है, जो इस बात को जान गया वह दुःख से बच गया बचाव का रास्ता यही है ।

(२८०) जो समय पर न जागा, चाहे वह युवक और बलवान ही क्यों न हो, जो सुस्ती भरा और आलस्य का पुतला है, जिसका हृदय निर्बल है, जिसकी प्रतिज्ञा झूठी है, ऐसे आलसी और काम चोर को ज्ञान का रास्ता नहीं मिलता, ज्ञान का प्रकाश दिखाई नहीं देता ।

(२८१) जिह्वा से कोई बुरी बात न निकले, मन से बुरी बात न सोचे, शरीर से बुरा काम न करे, जो तीनों बातों से मन पवित्र रखेगा, भले मनुष्यों का बताया हुआ सुमार्ग उसे स्वच्छ दिखाई देगा ।

(२८२) ज्ञान, लगन और प्रयत्न से आता है, ज्ञान सुस्ती से धुँधला हो जाता है, जो इस लाभ हानि के भेद को जानता है, वह इस मार्ग पर चलता है, जिससे कि ज्ञान बढे और अँधेरा प्रकाश में बदले ।

(२८३) इच्छा के सम्पूर्ण वन काट डालो, घास का तिनका भी न छोड़ो, इच्छा का वन दुःख का घर है, जब तुम इस वन को काट डालोगे, जडे भी खोद डालोगे, पौधे भी उखाड फेकोगे, तो इस जगल से निकलोगे ।

(२८४) जब तक मनुष्य के मन में स्त्री बस रही है, मन में कामनी की कामना है, तब तक यह माया घर से नहीं निकलेगी । उसका परिवार, दुःख, दीनतादि भी उसके साथ है, जिस प्रकार दूध पीता हुआ बछडा थन को बलपूर्वक पकडे रहता है, तू भी कामना के बन्धन से बँधा रहेगा ।

(२८५) स्वतः का प्रेम छोड, इसे सूखे कमल की डडी की भाँति अपने हाथ से काट डाल, सच्चे सुख के विचार की रक्षा कर, मुक्ति का सुमार्ग तुम्हे बुद्ध ने अच्छी प्रकार दिखा दिया ।

(२८६) यहाँ बरसात बिताऊँगा, यहाँ जाडे में रहूँगा, इस जगह गर्मी में बसूँगा, ऐसा पहिँनूँगा यह ओढूँगा, ये खाऊँगा, मूर्ख ऐसी ही बातें सोचता रहता है और मृत्यु की घडी को याद नहीं करता ।

(२८७) मृत्यु आता है, माँ-बाप की लाडली सन्तान और कुनबे के प्यारो को इस तरह बहा ले जाती है जिस तरह पानी का चढाव सोते हुए गाँव को बहा ले जाता है ।

(२८८) जब मृत्यु ने आ दबाया तो माँ-बाप, बेटे, पोते, यार प्रेमी, भाई बन्धु कोई सहायता नहीं करता ।

(२८९) विद्वान ज्ञानी को चाहिए कि इस बात को अच्छी तरह सोच-समझ और अपने भविष्य को सुधारे मुक्ति के रास्ते को शीघ्र साफ करे ।

इक्कीसवाँ उपदेश (इधर उधर की बातें)

(२९०) छोटी सी खुशी छोडने से यदि कोई बड़ा लाभ दृष्टि आता हो तो छोटी बात को छोड दो और बडे

लाभ पर दृष्टि डालो ।

(२९१) जो दूसरो को सताकर आप प्रसन्न होना चाहता है वह घृणा के जाल में फँसा हुआ घृणा के फन्दों से नहीं छूटता ।

(२९२) करने के काम में आलस्य किया न करने का काम किया, ऐसे अज्ञानी मनुष्य की इच्छा बढ़ती रहती है ।

(२९३) जिनका सब ध्यान अपने ऊपर लगा हुआ है, जो न करने का काम नहीं करते, करने के काम में लीन हैं, ऐसे ज्ञानी और सावधान की इच्छाएँ शीघ्र कम हो जायेगी ।

(२९४-९५) जो वास्तविक ब्राह्मण डड रहित है इस पर भी कि वह अपने माँ-बाप दो वीर राजा, इनकी सारी प्रजा और एक बड़े मनुष्य को मार डालता है, बुद्ध धर्म की पुस्तकों से पता नहीं चलता कि बुद्ध ने यह बात किससे कही, मार डालना और पाप करके डड न पाना धर्म के विरुद्ध है, मैं इसका आशय यह समझा—

(i) विषय वासना उत्पन्न करने वाली इच्छा 'माँ' है, दोहाभिमान उत्पन्न करने वाला अहकार 'बाप' है, इच्छा अर्थात् विषय वासना को मारना आवश्यक है ।

(ii) मन और अज्ञान दो वीर राजा हैं, इनको भी मारो ।

(iii) सारी प्रजा मन की आज्ञा लेने वाली और काम करने वाली इन्द्रियाँ हैं । इनको भी मारो, एक बड़े आदमी का आशय ज्ञान से है, इस पर भी ज्ञान ही के कारण ये वास्तविक भेद पाता है, परन्तु अन्तिम स्थान ज्ञान से भी ऊँचा है ।

(२९६) बुद्ध के चले सदा अच्छी प्रकार जागे हुए हैं, उनका ध्यान दिन-रात बुद्ध में लगा हुआ है ।

(२९७) बुद्ध के चले सदा भलीभाँति चौकन्ना हैं, उनका विचार प्रत्येक समय धर्म पर लगा हुआ है ।

(२९८) बुद्ध के धर्म पर चलने वाले सदा जागे हुए हैं, उनका सारा समय साधु-सत्संग में व्यतीत होता है ।

(२९९) बुद्ध को मानने वाले सदा जागे हुए हैं, उनकी सावधानी अपने सुधार में लगी हुई है ।

(३००) बुद्ध को मान लेने वाले कभी असावधान नहीं, वे सदा दया, परोपकार और परसेवा से प्रसन्न होते हैं ।

(३०१) बुद्ध के मानने वाले कभी सुस्त नहीं, इन्हें सदा ध्यान में आनन्द आता है ।

(३०२) संसार छोड़ना कठिन है, संसार के आनन्द भोगना भी कठिन है, मन्दिर सुख से शून्य है, घर भी दुःख से भरा है, बराबरी वालों में रहने से सुख नहीं, साधु भी दुःखी हैं, दुःख सुख का विचार मन से न निकले, तो कोई साधु नहीं ।

(३०३) श्रद्धा वाला और सत्यप्रिय जहाँ रहे लोग उसका आदर करते हैं ।

(३०४) हिम से ढके हुए पहाड़ के अनुसार भले आदमी दूर से चमकते हैं, और बुरे मनुष्य अँधेरे में चलाए

हुए तीर की भाँति दृष्टि में नहीं आते ।

(३०५) अकेला फिरता, अकेला बैठा, अकेला लेटा, अपने मन को वश में रखता हुआ ऐ ज्ञानी । किसी जगल के किनारे समय बिता दे ।

बाइसवाँ उपदेश (नीच गति-नीचे पतन)

(३०६) न होने वाली वस्तु को जो बताता है 'अस्ति' वह नरक में जाता है, और जो एक काम करके कहता है, मैंने नहीं किया वह भी नरक में पड़ने वाला है । मरने के पश्चात् दोनों बराबर हैं, परलोक में दोनों की काँख में बुराई की गठरी है ।

(३०७) साधु भेष में रहने वाले बहुधा बुरे चलन और पराधीन होते हैं । ऐसे दुराचारी अपने पापों के कारण नरक में जाते हैं ।

(३०८) दुष्ट चलन देश के दान से पेट भरने के स्थान में अधिक अच्छा हो कि अग्नि की भाँति धधकता हुआ लोहे का गोला निगल ले ।

(३०९) पराई स्त्री पर दृष्टि डालने वाले कुकर्मी और निर्लज्ज को चार फल मिलते हैं— अपयश, निद्रा भग कर देने वाली विकलता, दण्ड और अन्त में नरक के कष्ट ।

(३१०) यह अपयश और नरक की ओर ले जाने वाला कुमार्ग है, डरे हुए को डरते हुए की शरण में शांति नहीं ऐसो को राजा भी दंड देता है, अतः पराई स्त्री का ध्यान न करो ।

(३११) जिस प्रकार भली-भाँति न पकड़ा हुआ तिनका भी घाव डाल देता है, अनियमित साधन भी दुःख देते हैं ।

(३१२) असावधानी से किया हुआ काम, टूट जाने वाली सौगन्ध ऊपरी मन की पूजा, अच्छा फल नहीं लाते ।

(३१३) ऐ मनुष्य कुछ करना है तो कर डाल ! दत्तचित्त कर शीघ्र कर, कारण कि असावधान यात्री अपनी इच्छाओं की धूलि कुभाँति से उड़ाता है ।

(३१४) बुरा काम न करना ही अच्छा, कारण कि इसके करने से पीछे पछताना होगा, अच्छा काम कर डालना ही अच्छा है । कारण कि भला काम करने से पछताना नहीं पड़ता ।

(३१५) भीतर-बाहर दोनों ओर से दृढ़ दुर्ग की भाँति अपनी रक्षा कर, सावधान रह, एक पल भी व्यर्थ न जाने दे, जो इस अमूल्य समय को खो देते हैं, नरक में जाकर दुःख भोगते हैं ।

(३१६) जो ऐसी बात से लज्जित होते हैं, जिससे लज्जित नहीं होना चाहिए और ऐसी बात से नहीं शर्मते जिससे शर्माना चाहिए, ऐसे लोग झूठे विश्वास का पल्ला पकड़ के झूठे मार्ग पर हो लेते हैं ।

(३१७) जो डरने के काम से नहीं डरते और न करने के काम से डरते हैं, वे खोटे विश्वास करके खोटे पथ पर पड़ जाते हैं ।

(३१८) जिन्हे बुराई मे भलाई और भलाई मे बुराई दृष्टि आती है, वे अन्धो का हाथ पकड के आप भी टोकरे खाते है ।

(३१९) जो सच्चे को सच्चा और झूठे को झूठा समझते है वे सच्ची बात पल्लू मे बाँधकर सच्चे रास्ते पर चलते है ।

तेईसवाँ उपदेश (हाथी)

(३२०) जिस प्रकार हाथी लडाई मे चलाये हुए तीरो को सहन करता है, मैने भी ससार को बुरी स्थिति मे देखकर ससार के उलाहने और बुराईयो को चुपचाप सहे ।

(३२१) लडाई मे सधे हाथियो को ले जाते है, राजा भी सधे हुए हाथी पर चढते है, मनुष्यो मे भी वही सधा हुआ जो औरो के बुरा भला कहने को सहन करता है ।

(३२२) खच्चर भी सधा हुआ अच्छा है, सिध का अनमोल और भला घोडा, लम्बे दाँत वाला हाथी भी अच्छा है परन्तु जो अपने को सुधारता है वह सबसे अच्छा है ।

(३२३) इन जानवरो की सहायता से कोई उस कठिन चिन्ह रहित स्थान पर नही पहुँच सकता जहाँ एक सधा हुआ मनुष्य अपने जीते हुये मन की सहायता से पहुँचता है ।

(३२४) धन-पालक नाम का हाथी जिसकी छाती पर मद बह रहा है, जिसका रोकना कठिन है, बँधा हुआ एक तिनका भी नही खाता, उसका मन तो हथनियो के झुण्ड मे लगा रहता है ।

(३२५) जो मनुष्य फूलकर कुप्पा हो रहा है, बहुत खाता है, हर समय ऊँघता और लेटा रहता है, वह उस सूकर की भाँति है जो खेत खा-खा के मोटा हो गया है, ऐसा मूर्ख बार-बार जन्म लेता है ।

(३२६) पहिले मेरा मन यूँ ही फिरता रहता था, जहाँ जी चाहता चला जाता, जो जी मे आता करता, परन्तु जिस प्रकार महावत अकुश, से बलवान हाथी को वश मे कर लेता है, अब मैने भी मन को वश मे कर लिया है ।

(३२७) भूले हुए मत रहो, मन को वश मे करो और जिस प्रकार दलदल मे फँसा हुआ हाथी प्रयत्न करके साफ निकल जाता है, तुम भी पापो के दल-दल से बहर हो जाओ ।

(३२८) यात्रा मे यदि तुझे ऐसा साथी मिल जाए जो ज्ञानी और गम्भीर है, बचकर रहता है, तू उसके साथ हो ले, सारी कठिनाइयो को सुगम करता हुआ और सोच समझकर पाँव रखता हुआ चला जा ।

(३२९) तुझे अच्छा साथी न मिले, तेरा साथी नासमझ हो, तो जिस प्रकार राजा जीता हुआ देश छोडकर चला जाता है, तू भी जगल मे हाथी की भाँति अकेला और बेधडक चला जा ।

(३३०) अकेला रहना अच्छा है, अज्ञानी का साथ अच्छा नही, थोडी सी आवश्यकताओ का विचार रखता हुआ अकेला रह और कोई पाप मत कर ।

(३३१) अवसर पर मित्र भी अच्छे है, प्रसन्न होना भी अच्छा है, किसी कारण से किया हो मृत्यु के समय अच्छा

कार्य अच्छा है ।

(३३२-३३३) ससार मे माँ-बाप की सेवा करने से सुख मिलता है, साधु और गुणवान की सेवा करना अच्छा है, अन्त तक रहने वाली भलाई भी अच्छी है, वह धर्म भी अच्छा है जिसने मन मे घर कर लिया हो, ज्ञान हो जाना भी अच्छा है, परन्तु बुराई से बचना सबसे अच्छा है ।

चौबीसवाँ उपदेश (इच्छा)

(३३४) मूर्ख की इच्छा बेल की भाँति बढ़ती है और जिस प्रकार बदर फलो की खोज मे मारा-मारा फिरता है मूर्ख बार-बार जन्म लेता है ।

(३३५) ससार मे जिस किसी को तृष्णा का दुखदाई विष चढता है उसका दुख स्वयं घास की तरह पल-पल बढ़ता है ।

(३३६) जो इस कठिनाई से वश मे आने वाली तृष्णा को रोकता है जिस प्रकार कमल के पत्ते पर से पानी की बूँद लुढक जाती है ।

(३३७) एक लाभ की बात सुनो ! जिस प्रकार खस की सुगन्धित जड़ निकालने वाला पहिले घास को काटता है, तुम्हे भी यदि सुगन्ध की खोज है तो पहिले तृष्णा की घास काटो, ताकि जिस प्रकार नदी का तीव्र बहाव नरसलो को बहा ले जाता है तुम ससार के लालच मे न बह जाओ ।

(३३८) पेड को काट भी डाले, परन्तु जब तक जड है, वह फिर फूटेगा, इसी प्रकार जब तक इच्छा है बार-बार दुख देगी ।

(३३९) जिसकी इच्छाओ की नदियाँ इन्द्रिय सुखो के सागर की ओर बह रही है, ऐसे फूले हुए मनुष्य को एक दिन ये लहरे बहा ले जायेगी, वासना भरा मन इसे नष्ट कर देगा ।

(३४०) इच्छाओ की नदियाँ हर ओर बह रही है, इच्छा की बेल हर ओर उग रही है, ऐ मनुष्य ! जब तू पानी फूटता देखे तो उसी समय श्रोत बन्द कर दे, जहाँ तू ये बेल निकलती देखे, चट ज्ञान की दरौंती से जडे काट डाल ।

(३४१) मनुष्य की इच्छाएँ अगणित हैं, सुखो का पुतला वासनाओ का दास बार-बार जन्म लेता और नष्ट होता रहता है ।

(३४२) इच्छाओ से घिरा हुआ, जाल मे फँसे हुए खरगोश की भाँति इधर-उधर भागता है, इच्छा के फन्दो मे फँसा हुआ मनुष्य सदा दुःख पाता है ।

(३४३) साधु को चाहिए, इच्छा को छोड, इच्छा रहित होने का प्रयत्न करे ।

(३४४) जो एक बार इच्छाओ को छोडकर फिर इच्छा के बन मे चला जाता है, ज्ञान हो जाने पर भी इच्छाओ को नहीं छोडता, उसकी मूर्खता देखो, स्वतंत्र होकर फिर बन्धन मे फँस जाता है ।

(३४५) ज्ञानी लोहे या लकडी की बेडी और रस्सी के फंदो को बहुत बडा बन्धन नहीं समझते, इनके विचार

में धन-दौलत और बेटे पोते की इच्छा सबसे बड़ी कैद और बेबस कर देने वाली लाचारी है ।

(३४६) विद्वान् तो ऐसे फंदे को फाँसी समझते हैं, कारण कि ये नीचे पतन करता है, हराता और खुलता नहीं, जो इसको काटते हैं वे दुःख से छूटकर मोह प्रेम का विचार पीछे छोड़कर, संसार से मुक्त हो जाते हैं ।

(३४७) जिस प्रकार मकड़ी का जाला तनकर इधर-उधर दौड़ती है, इच्छा के बँधे हुवे अपनी ही इच्छा की नदी में बहे-बहे फिरते हैं, उनका लक्ष्य आगे की ओर हो जाता है, चिन्ताओं से निश्चिन्त होकर मुक्त हो जाते हैं ।

(३४८) गये को भूल जा, अब का भी विचार न कर, आने वाले भविष्य से भी निश्चिन्त हो, जब तू अस्तित्व के दूसरे सिरे पर संसार सागर के किनारे पहुँच जायेगा, और तेरा मन सर्वथा स्वतंत्र हो जायेगा तू जन्म-मरण के चक्र से निकल जायगा ।

(३४९) जो मनुष्य सन्देह में फँस रहा है, जिसकी इच्छा बढ़ी हुई है, जिसका मन मिथ्या सुख और आनन्द में भटक रहा है, उसकी इच्छा बढ़ती है और वह अपने बन्धनों को अधिकाधिक दृढ़ कर लेता है ।

(३५०) जो मनुष्य धोखा छूटने में आनन्द देखता है, सदा सोच-विचार कर काम करता है, सुख और आनन्द देने वाली वस्तुओं का विचार नहीं करता, वह निस्संदेह माया के फन्दे को काटकर स्वतंत्र हो जायेगा ।

(३५१) जो प्रवीणता की अन्तिम सीमा तक पहुँच गया, निर्वाण पद के पास जा पहुँचा, जो डर से नहीं डरता, जिसकी इच्छा नाश हो गई जिससे कोई पाप नहीं होता, जिसने खटकने वाले सारे काँटे निकाल डाले, उसका ये अन्तिम जन्म है ।

(३५२) जिसके मन में न कोई इच्छा है, न किसी का प्रेम, जो सत्य बात और उसकी बारीकी को समझता है, उसका ये अन्तिम जन्म है, वह अब महात्मा और पुण्यवान है ।

(३५३) मैंने सब को जीत लिया, सब कुछ जान लिया, जीवन की प्रत्येक दशा में प्रत्येक दोष से पवित्र हूँ, मैंने सब कुछ छोड़ दिया, इच्छा का नाश करके मुक्त हो गया, मैंने स्वतः के आत्मा से पाठ लिया, किसको गुरु मानूँ ।

(३५४) धर्म का दान सब दानों से बढ़कर है, धर्म का मिठास सबसे मीठा है, धर्म का आनन्द परम आनन्द है, इच्छा का नाश सब दुःखों को नाश कर देता है ।

(३५५) भविष्य का विचार न करने वाले मनुष्य को धन दौलत नष्ट कर देते हैं । अज्ञानी धन की इच्छा करके अपना नाश कर लेता है ।

(३५६) घास खेत को नष्ट करता है, आदमी इच्छा से नष्ट होता है, इसलिए इच्छा रहित को दान देना बड़ा फल देता है ।

(३५७) कास से खेत बिगड़ता है, मनुष्य घृणा से बिगड़ता है, अतएव घृणा न करने वालों को दान देना अपने सम्मान को सँवारना है ।

(३५८) आड पौधे को बढ़ने से रोकता है, घमड आदमी को बिगाडता है, घमडहीन आदमी को दान देना लाभप्रद है ।

(३५९) खेत की उन्नति को कचरा कूडा रोकता है, इच्छा आदमी को उन्नति के रास्ते में रुकावट है, अतः इच्छा रहित आदमी को दान देना, दान देने वाले को सुख देगा ।

पच्चीसवाँ उपदेश (भिक्षुक-साधु)

(३६०) आँख, कान, नाक और जिह्वा को वश में रखना अच्छा है, इन्द्रियो को वश में रखने से लाभ है ।

(३६१) शरीर और इन्द्रियो को वश में करना अच्छा है, जिस साधु को इन पर अधिकार है वह दुःखों से मुक्त है ।

(३६२) हाथ-पाँव जिसके वश में है, जिसकी जीभ पर लगाम है, जो हर प्रकार अपने ऊपर अधिकार पाए हुए है, जिसे अपने अन्तःपुर ही में आनन्द आता है जिसका मन शांत है, जो अपने ही में अकेला रहता है, वह साधु है ।

(३६३) जिसके मुँह पर ताला लगा हुआ है, जो ज्ञान की बात कहता है, शांति और धैर्य से बोलता है, जो धर्म की बात बताता है, ऐसे साधु की बात मीठी होती है ।

(३६४) जो धर्म ही में रहता है धर्म ही से प्रसन्न होता है, धर्म ही का ध्यान धरता और धर्म ही का स्मरण करता है, ऐसा साधु धर्म से कभी नहीं हटता ।

(३६५) जो मिल जाय वह खा ले, दूसरे को द्वेष की दृष्टि से नहीं देखे, जो साधु औरों को देखकर जलता है उसके मन को सुख नहीं ।

(३६६) जो थोड़े को भी संतोष और धन्यवाद के साथ ग्रहण कर लेता है, पवित्र है, जगा हुआ है, देवता भी उसकी पूजा करते हैं ।

(३६७) जो अपने को किसी नाम और रूप की सीमा के भीतर नहीं लाता और गए हुए का शोक नहीं करता वह निःसदेह साधु है ।

(३६८) जो सबसे स्नेह से मिलता है जिसे बुद्ध की बात में आनन्द आता है, वह निर्वाण पद को पाता है, उसे वह आनन्द मिलता है जो इच्छाओं के नाश होने से होता है ।

(३६९) ऐ साधु ! अपनी नाव का बोझ हल्का कर, छूछी नाव शीघ्र किनारे पर लगती है, वैर भाव को धुत्कार बता, इच्छा से हाथ छोड़ा, तो मुक्त हो जायेगा ।

(३७०) पाँचो बन्द (इन्द्रियाँ अर्थात् नाक, कान, आँख, जीभ और चर्म) को काट, पाँचो को छोड़ अर्थात् जो इन पाँचो विषयों से बचा वही मुक्त हुआ ।

(३७१) ऐ साधु ! ध्यान कर, असावधान मत हो, सुख के विचार की ओर मन को मत जाने दे, ऐसा न हो तुझे

अपनी ही भूल से दुःख भोगना पड़े, और जब तू दुःख उठा रहा हो तो तुझे पछता-पछता कर यह न कहना पड़े कि हाय दुःख, हाय मरा, हाय मरा ।

(३७२) बिना ज्ञान के ध्यान नहीं, न बिना ध्यान के ज्ञान, जहाँ ज्ञान और ध्यान दोनों हैं मुक्ति वही है ।

(३७३) जो साधु कुछ न रहने वाले स्थान पर पहुँच गया है, जिसका मन ठहर गया है वह वास्तविकता को प्रत्यक्ष देखता है, उसे स्वर्गीय आनन्द प्राप्त होता है ।

(३७४) जब इस भौतिक पुतले की वास्तविकता और इसके नाश करने का भेद प्रकट हो जाता है, तो बड़ा हर्ष होता है और यह उस आनन्द को पाता है जो मुक्त और स्वतन्त्र लोगों का भाग है ।

(३७५) साधु पन की पहिला पाठ यह है कि इन्द्रियो पर देख-रेख रखे, सतोष, धर्म और कर्तव्य के भीतर चले, सत्सग करे और ऐसे भले मनुष्यों से मेल रखे जो भले हैं, जिनको भले काम करने में प्रसन्नता प्रतीत होती है ।

(३७६) जो परोपकारी और दानी है, जो अपने धर्म, कर्म और कर्तव्य में भूल नहीं करता, ऐसे महात्मा की प्रसन्नता का प्याला ऊपर तक भर जाता है, इच्छा की प्यास बुझ जाती है ।

(३७७) जिस प्रकार पौधा अपने मुरझाये हुए फूलों को गिरा देता है, मनुष्य को चाहिए कि बैर भाव और मस्ती को छोड़ दे ।

(३७८) जिस साधु का शरीर, जिह्वा और मन शिथिल हो गये हैं, जिसका चित्त शांत है, जिसने ससार में फँसाने वाले लालच को छोड़ दिया है, वही शातिवान् कहलाता है ।

(३७९) ऐ साधु ! अपने को जगा, अपनी जाँच तू आप ही कर, आप अपनी रक्षा करता हुआ सावधान रह ।

(३८०) तू आप ही अपना राजा है, तू आप ही अपनी शरण का स्थान है, जिसप्रकार रथवान असली घोड़े को वश में करता है, तू आप ही अपने को वश में कर ।

(३८१) जिसे बुद्ध की बात में आनन्द आता है, वह आनन्द पद को पाता है, क्योंकि सासारिक इच्छाएँ छोड़ने में ही आनन्द है ।

(३८२) बचपन ही से जो बुद्ध की बताई हुई बातों पर चलता है, वह इस ससार में चाँद की भाँति प्रकाशित है ।

छब्बीसवाँ उपदेश (ब्राह्मण)

(३८३) ऐ ब्राह्मण ! तृष्णा की नदी को वीरता से रोक, इच्छा का जल सुखा दे, जब तू उत्पन्न होने वाली वस्तुओं को समझ जायेगा तो उत्पन्न न होने वाले भेद को भी जान लेगा ।

(३८४) जो बन्धन और मुक्ति दोनों को समझ गया है उसे ज्ञान हो जाता है, उसके बन्धन छूट जाते हैं ।

(३८५) जिसके हेतु न यह है न वह, न यहाँ न वहाँ, ऐसे निडर और स्वतंत्र को मैं ब्राह्मण कहता हूँ ।

(३८६) जो विचार वाला है, निश्कलक, धर्म-कर्म वाला इच्छा रहित है, और जिसने जानने वाली बात को जाना लिया है, उसे मैं ब्राह्मण मानता हूँ।

(३८७) सूर्य दिन को प्रकाशित करता है, चाँद रात को प्रकाश देता है, सिपाही अपने हथियारों से भला लगता है, ब्राह्मण ध्यान करता हुआ अच्छा लगता है, परन्तु बुद्ध दिन-रात अपनी ज्योति जगमगाता है।

(३८८) पाप न करने वाले को ब्राह्मण कहते हैं, शांति से रहने वाला साधु कहलाता है, बुराई से पवित्र मनुष्य त्यागी है।

(३८९) किसी को ब्राह्मण पर आक्रमण न करना चाहिए और ब्राह्मण का भी यह धर्म है कि आप भी आक्रमण न करने वाले पर आक्रमण न करें, ब्राह्मण को मारने वाले पर खेद है, परन्तु इससे अधिक दुःख उस ब्राह्मण पर है जो मारने वाले पर हाथ उठाता है।

(३९०) ससार के आनन्दों से मन हटाए रखने में ब्राह्मण का लाभ है, ज्यो-ज्यो दुःख देने वाली इच्छाएँ कम होंगी, दुःख का नाश होगा।

(३९१) जो मन से, वचन से, कर्म से किसी को दुःख नहीं देता, जिसके ये तीनों अधिकार में हैं, मैं तो उसको ब्राह्मण मानता हूँ।

(३९२) जिस गुरु से ज्ञान मिले, उसकी पूजा उसी प्रकार करे जिस प्रकार ब्राह्मण अग्नि को पूजता है, बुद्ध का यही उपदेश है।

(३९३) बाल बढ़ाने अथवा किसी मुख्य घराने में जन्म लेने से मनुष्य ब्राह्मण नहीं बन जाता, ब्राह्मण और शूद्र वही है जिसमें सत्य और धर्म है।

(३९४) ऐ मूर्ख ! जटा बढ़ाने या मृगछाला ओढ़ने से क्या होता है, भीतर तो तू मैला है, ऊपर से उजला हो गया है।

(३९५) दुबला, पतला, मैले, कुचैले, चिथड़े लपेटे जो अकेला जंगल में बैठा ध्यान कर रहा है, उसे मैं निःसन्देह ब्राह्मण मानता हूँ।

(३९६) जिसने ब्राह्मण कुल में जन्म लिया मैं उसे ब्राह्मण नहीं समझता, यह झूठा घमड़ है, यदि वह रुपये वाला भी हो, ब्राह्मण तो वह कजूस है जिसे किसी वस्तु की चिन्ता नहीं, जिसे किसी से सम्बन्ध नहीं।

(३९७) मैं तो उसे ब्राह्मण समझता हूँ कि जिसने सर्व सम्बन्ध और लगाव दूर कर दिये हैं, जो निर्भय सम्बन्धों से सम्बन्ध रहित दृढ़ और स्थिर चित्त है।

(३९८) मेरे विचार में ब्राह्मण तो वह है जिसने सब बेडियाँ तोड़ दी हो, रस्सी गॉठ के सहित काट डाली हो सब रुकावटों को दूर कर दिया हो, जिसके ज्ञान की आँख खुल गई हो, अज्ञान की नीद उचट गई हो, और माया का अधिकार दूर हो गया हो।

(३९९) मान लो कि उसने कोई पाप नहीं किया, परन्तु निरादर को सहता और कोडों की चोटों को झेलता है, ब्राह्मण तो वह है कि “सह लेना” जिसकी बलवान सेना और बल है, सहना ही जिसका आहार है।

(४००) मैं तो उसे ब्राह्मण समझता हूँ, जिसमें क्रोध नहीं, जो धर्म पर चलने वाला इच्छा रहित और इन्द्रियों को जीते हुए है, उसका यह अन्तिम जन्म है।

(४०१) ब्राह्मण वह है जो इन्द्रियों के सुख से इस प्रकार न्यारा और मुक्त है जैसे कमल के पत्ते पर पानी की बूँद, सुई की नोक पर सरसों का दाना।

(४०२) ब्राह्मण तो वह है जो इस ससार ही में अपने दुःखों का नाश देख रहा है, जिसने अपना बोझ फेंक दिया है, जो सर्वथा स्वतंत्र हो गया है।

(४०३) मैं तो उसे ब्राह्मण बताता हूँ जिसने सब गुण सीख लिए हों, जो ज्ञानवान् और बुद्धिमान् है, जिसे झूठ और सत्य की परख है और जो अन्तिम पद पर पहुँच गया है।

(४०४) ब्राह्मण वह है जो गृहस्थ और त्याग दोनों से विलग है, जो घर-घर मारा-मारा नहीं फिरता, जिसे कोई इच्छा नहीं।

(४०५) ब्राह्मण वह है जो बलवान् या निर्बल किसी को नहीं सताता न आप किसी को दुःख देता है, न दुःख देने वाले की सहायता करता है।

(४०६) ब्राह्मण वह है जो लड़ाई मोल लेने वालों के सम्मुख सहनशील, कठोर के सम्मुख नरम और लालचियों के सम्मुख लालच रहित है।

(४०७) ब्राह्मण तो वह है जिसमें क्रोध, बैर भाव, अहंकार, दिखावा और कपट इस प्रकार गिर पड़े हों जिस भँति सुई की नोक पर से राई का दाना।

(४०८) ब्राह्मण तो ऐसी बात कहता है जो सत्य और दूसरे के लाभ की हो।

(४०९) ब्राह्मण का तो धर्म यह है कि बिना दी हुई कोई वस्तु न ले, वह थोड़ी हो अथवा अधिक, छोटी हो अथवा बड़ी, बुरी हो अथवा भली।

(४१०) ब्राह्मण को चाहिए कि इस लोक अथवा परलोक अथवा किसी और वस्तु की उसे सर्वथा इच्छा न हो, वह बिना लगाव और बिना आसक्ति के हो।

(४११) ब्राह्मण हो तो ऐसा हो, जो त्यागी हो और अमर पद को पा गया हो और जब उसे ज्ञान हो जाय तो कहों ? क्यो ? और कैसा ? न कहे, निश्चक हो जाय।

(४१२) ब्राह्मण वह है जिसे अच्छे, बुरे, बुराई, भलाई दोनों से लगाव न हो, पाप और अपराध रहित और सर्व प्रकार पवित्र हो।

(४१३) ब्राह्मण वह है जो चोंद की भाँति शीतल, एक रस, स्थिर, जिसमे गर्मी न हो जिसका द्वेषानल टडा हो गया हो ।

(४१४) ब्राह्मण वह है जो इस दलदली मार्ग से निकल गया हो, ससार की कठिन घाटी और ससार सागर से पार हो गया हो, विचार वाला, माया के बन्धनो से छूटा हुआ और शात हो ।

(४१५) ब्राह्मण वह है जिसे कोई इच्छा न हो, बिना घर घूम रहा हो, जिसका मद और अज्ञानजन्य नशा उतर गया हो, सुस्ती जाती रही हो ।

(४१६-४१७) ब्राह्मण वह है जो मनुष्य देवता या किसी के किसी बधन से बँधा न हो, जो सारे सम्बन्धो से ऊँचा हो ।

(४१८) ब्राह्मण वह है जिसे दु ख सुख का विचार न हो, सर्वथा टडा हो गया हो, जन्म देने वाले कीडे जिसके मर गए हो, वह वीर जिसने सब लोक जीत लिए हो ।

(४१९) ब्राह्मण तो वह है जिसने आवागमन (जन्म-मरण) के चक्र को देख लिया हो, जो उसके बधन से मुक्त है, शुभ-गति वाला, सद्भाव वाला और सचेत है ।

(४२०) ब्राह्मण तो वह है जिसका मार्ग न मनुष्यो को ज्ञात हो न देवताओ को, जिसका देहाभिमान दूर हो गया हो, वह पूजा करने योग्य है ।

(४२१) मैं तो उसे ब्राह्मण मानता हूँ जो भूत, भविष्य और वर्तमान किसी अवस्था को उच्च नहीं मानता, जिसे सासारिक प्रेम नहीं ।

(४२२) ब्राह्मण वह भला मनुष्य है जो भला, वीर, ज्ञानी, पण्डित, निश्चिंत और सचेत हो गया है ।

(४२३) ब्राह्मण वह है जिसे अपने पूर्व जन्मो, पूर्व दशाओ का ज्ञान है, जिसे स्वर्ग और नरक दोनो दिखाई देते हैं, जिसने मरने-जीने के चक्र को देख लिया है, सब गुणो से गुणवान् हो, जिसकी कोई बात अधूरी न हो ।

॥ॐ शान्ति. शान्ति. शान्ति. ॥

अष्टम अध्याय

कर्म सिद्धान्त

कर्म सिद्धान्त

कर्म और कर्मवाद भारतीय चिन्तन धारा की एक आधारभूत मान्यता है। भारतीय दर्शन, भारतीय सस्कृति, भारतीय धर्म कर्मवाद को पृष्ठभूमि के रूप में अनिवार्य रूप से स्वीकार करते हैं। कर्म एव कर्मवाद भौतिक और अभौतिक, चेतन और अचेतन जगत् के समस्त घटनाओं की व्याख्या, कार्य कारण सिद्धान्त को आधार बना कर करता है। यह एक ऐसा व्यापक शाश्वत और अनुलघ्य नियम है, जिसके अधीन समस्त सृष्टि है, देव, मनुष्य, पशु-पक्षी कोई भी इस नियम से परे नहीं है। जहाँ यह एक ओर विश्व की वैज्ञानिक व्याख्या करता है, वहाँ दूसरी ओर यह विश्व की नैतिकता के लिए एक व्यापक आधार प्रस्तुत करता है। यह एक सर्वमान्य मत है कि कर्म की शृंखला ने ससार चक्र को प्रवाहित किया है और आगे भी वह इसे पल्लवित और पुष्पित करता रहेगा। कर्म सिद्धान्त अनिवार्य रूप से पुनर्जन्म की मान्यता को स्वीकार करने के लिए बाध्य करता है। यही कारण है कि भारतीय शास्त्रों में कर्म और पुनर्जन्म का महत्त्व इतना व्यापक हो गया है कि इसे माने बिना किसी प्रकार की व्यवस्था या किसी प्रकार के सिद्धान्त का सगत विवेचन सम्भव नहीं है।

कर्म के सम्बन्ध में धर्मशास्त्रों में भी बड़ी व्यापकता से विचार किया गया है। कर्म का अर्थ, कर्म स्वरूप एवं क्षेत्र, कर्म के प्रकार, कर्म का वर्गीकरण, विपाक प्रक्रिया में कर्म, कर्म का कायिक वाचिक और मानसिक भेद, कर्म के शुक्ल और अशुक्ल भेद, कर्म तथा उसका फल, कर्मवाद तथा उसका सिद्धान्त आदि प्रमुख विषय हैं, जिन पर धर्मशास्त्रों ने अपना विचार व्यक्त किया है। इस सम्बन्ध में विभिन्न पहलुओं पर धर्मशास्त्रों के दृष्टिकोण में परस्पर मतभेद अवश्य है, किन्तु इस मान्यता में कर्म का फल कर्ता को प्राप्त होता है और कर्म सृष्टि और प्राणी के जन्म चक्र का संचालक है। कोई मतभेद नहीं दिखाई देता है। धर्मशास्त्रों का समाज दर्शन भी इस कर्म, कर्मवाद और पुनर्जन्म के सिद्धान्तों से बंधा हुआ है, इसलिए धर्मशास्त्रों के समाज, सामाजिक व्यवस्था, सामाजिक संरचना और कार्य एव प्रयोजन को समझने के लिए कर्म, कर्मवाद और पुनर्जन्म का एक साधारण ज्ञान अति आवश्यक है।

कर्म शब्द “कृ” धातु से बना है, इसका सामान्य अर्थ करना, व्यापार या हलचल होता है। करना अर्थ में मनुष्य जो कुछ करता है, वही उसका कर्म है, इसी सामान्य अर्थ में गीता में इसका उपयोग हुआ है। परन्तु यदि कर्म के अर्थ को व्यापक अर्थ में देखा जाय तो स्पष्ट होता है कि— “मनुष्य जो कुछ करता है— खाना-पीना, खेलना, रहना, बैठना,

उठना, श्वासोच्छ्वास करना, हँसना, रोना, सूँघना, देखना, बोलना, सुनना, चलना, देना-लेना, जगन, मासा, मनन और अध्ययन करना, आज्ञा और निषेध करना, दान देना, यज्ञ-पाग करना, खेती, व्यापार और धन्धा करना, इच्छा करना, निश्चय करना, चुप रहना, इत्यादि । ये सब कर्म हैं ।^१

प्राचीन वैदिक परम्परा के अनुसार यज्ञ-पाग ही वह कर्म है, जिससे स्वर्ग की प्राप्ति होती है । वैदिक ग्रन्थ में यज्ञ-पाग की विधि बताई गयी है, परन्तु इसके विषय में कहीं-कहीं परस्पर विरोध भी परिलक्षित होता है । अतएव उनकी एकता एव सगति दिखलाने के लिए जैमिनी ने पूर्वमीमांसा शास्त्र की रचना की । जैमिनी के अनुसार— वैदिक और श्रोत यज्ञ-पाग करना ही प्रधान कर्म है, इसे वे धर्म कहते हैं । मनुष्य जो कुछ करता है वह सब यज्ञ के लिए करता है । यदि धन कमाता है तो यज्ञ के लिए और धन-धान्य का सग्रह करता है तो भी यज्ञ के लिए ।^२ धर्म यज्ञ का एक साधन है, वह स्वतन्त्र रीति से साध्य वस्तु नहीं है । इसलिए यज्ञ से जो मिलने वाला फल है, उसी में उस कर्म का भी समावेश हो जाता है । उस कर्म का अलग से कोई फल नहीं होता । मीमांसको के अनुसार— यज्ञ करने से एक प्रकार की सुख की प्राप्ति होती है और इस सुख प्राप्ति के लिए व्यक्ति यज्ञ बड़ी ही निष्ठा से करता है । भगवद्गीता के दूसरे अध्याय में भी यज्ञ-पाग आदि का काम्य कर्मों का निर्देश मिलता है ।^३ ब्रह्म ज्ञान के बिना किये जाने वाले यज्ञादि कर्म ही हैं । इसी तरह यह भी मीमांसको के ही मत का अनुकरण है कि— “यज्ञार्थाकर्मणोन्यत्र लोको य कर्म बन्धन”^४ अर्थात् यज्ञ के लिए किए गये कर्म बन्धक नहीं हैं । शेष सब कर्म बन्धक हैं । गीता में कर्म का लक्षण बतलाते हुए भी कहा गया है कि— अक्षर परब्रह्म से पचभूतादि विविध सृष्टि निर्माण की जो क्रिया है, वही कर्म है ।^५

कुछ लोगो की यह मान्यता है कि कर्म व्यापार अथवा क्रिया है । चाहे वह मनुष्य कृत हो, सृष्टि के अन्य पदार्थों की क्रिया हो अथवा मूल सृष्टि से उत्पन्न होने की क्रिया हो उसका परिणाम सदैव केवल इतना होता है कि एक प्रकार का नाम रूप बदल कर उसकी जगह दूसरा नाम-रूप उत्पन्न हो जाता है । क्योंकि इन नाम रूपों से आच्छादित मूल द्रव्य कभी नहीं बदलता, वह सदा एक सा ही रहता है । उदाहरणार्थ— बुनने की क्रिया से “सूत” का नाम बदलकर तथ्य को वस्त्र का नाम-रूप मिल जाता है । कुम्हार के व्यापार से मिट्टी के नाम रूप के स्थान पर घट का नाम रूप मिल जाता है ।

कर्म के स्वरूप तथा क्षेत्र पर ‘मनुस्मृति’ तथा अन्य धर्मशास्त्रों में पर्याप्त प्रकाश डाला गया है । मनुस्मृति में कर्म के द्वारा चारों वर्णों, आश्रमों आदि कर्मों का निर्देश किया गया है । जैसे ब्राह्मण का कर्म वेदाध्ययन, क्षत्रिय के लिए युद्ध, वैश्य के लिए वाणिज्य आदि । वर्ण आश्रम कर्म का सम्यक् प्रतिपादन स्मृति ग्रन्थों में किया गया है । इसलिए इन्हे ‘स्मार्त कर्म’ या ‘स्मार्त यज्ञ’ कहते हैं । इन श्रोत और स्मार्त कर्मों के अतिरिक्त और भी धार्मिक कर्म हैं, जैसे— व्रत, उपवास आदि । इनका विस्तृत प्रतिपादन पुराणों में किया गया है । इसलिए इन्हे पौराणिक कर्म कहते हैं । इस प्रकार यह स्पष्ट है कि प्रतिपादक शास्त्र के आधार पर कर्मों के नाम श्रोत कर्म ॥ जो श्रुति द्वारा प्रतिपादित होते हैं ॥ स्मार्त कर्म ॥ जिनका प्रतिपादन स्मृतियों के द्वारा किया जाता है ॥ तथा पौराणिक कर्म ॥ जिनका प्रतिपादन पुराणों में किया गया है ॥

आदि माने गये हैं।

धर्मशास्त्रो में कर्मों के वर्गीकरण के लिए विभिन्न प्रसंगों में विभिन्न आधार अपनाये गये हैं। कर्म के स्वरूप को स्पष्ट करने के लिए वर्गीकरण के इन आधारों का एक सक्षिप्त विवरण यहाँ प्रस्तुत किया जा रहा है।

विधान के आधार पर कर्म के भेद

विधान के आधार पर कर्मों के दो भेद किये गये हैं— विहित कर्म तथा निषिद्ध कर्म। विहित कर्म के अन्तर्गत नित्य, नैमित्तिक और काम्य कर्मों को रखा गया है, जो कर्म प्रतिदिन किये जाने वाले हैं, जैसे— स्नान, सध्या आदि वे नित्य कर्म कहलाते हैं। जिनके करने से कुछ विशेष फल अथवा अर्थ की सिद्धि नहीं होती, परन्तु उनके न करने से दोष अवश्य लगता है। नैमित्तिक कर्म उसे कहते हैं, जिन्हें पहले किसी निमित्त के उपस्थित हो जाने पर करना पड़ता है। जैसे अनिष्ट ग्रहों की शान्ति, प्रायश्चित्त आदि। जिसके लिए हम शांति प्रायश्चित्त करते हैं, वह निमित्त कारण यदि पहले न होगा तो हमें नैमित्तिक कर्म करने की कोई आवश्यकता नहीं होती। काम्य कर्म हम उस कर्म को कहते हैं, जब हम कुछ विशेष इच्छा रखकर उसकी सफलता के लिए शास्त्रानुसार कर्म करते हैं। जैसे वर्षा होने के लिए या पुत्र प्राप्ति के लिए यज्ञ करना, ये तीनों विहित कर्म के अन्तर्गत आते हैं। क्योंकि शास्त्रों में इनको करने का विधान किया गया है। कुछ कर्म ऐसे भी हैं, जो नित्य, नैमित्तिक और काम्य कर्म के अन्तर्गत नहीं आते जैसे— मदिरापान, असत्य भाषण इत्यादि, जिन्हें शास्त्रों ने त्याज्य कहा है, इसलिए ये निषिद्ध कर्म कहलाते हैं, क्योंकि शास्त्रों ने इनको करने का निषेध किया है।

प्राकृतिक गुण के आधार पर कर्म के भेद

प्रकृति के तीनों गुणों के आधार पर मनु ने कर्म को तीन रूपों में विभाजित किया है। जैसे— सात्विक, राजसिक व तामसिक। मनु ने यह भी कहा है कि मनुष्य को सत्व गुण वाले कर्मों को सर्वाधिक करणीय समझना चाहिए। सात्विक कर्मों के अन्तर्गत वेद का अध्ययन, तप, ज्ञान, शौच, इन्द्रिय निग्रह, धर्म कार्य, आत्मा का मनन आदि सम्मिलित हैं। सात्विक कर्म की सामान्य विशेषता बतलाते हुए कहा गया है कि जिस कर्म को करने से भूत, वर्तमान तथा भविष्य में मनुष्य लज्जित नहीं होता, जिस कर्म को सदैव जानने की इच्छा रहती है तथा जिस कर्म से मनुष्य आनन्द का अनुभव करता है, वह सत्व गुण से प्रभावित होने के कारण सात्विक कर्म है।^६

सात्विक कर्म में धर्म की प्रधानता रहती है। सात्विक कर्मों को करने से मनुष्य को वैदैतत्व की प्राप्ति होती है। अतः मनु के अनुसार मनुष्य को अधिक से अधिक सात्विक कर्म करते रहना चाहिए। सात्विक कर्म ही श्रेष्ठ और उत्तम कर्म है। दूसरा कर्म राजसिक कर्म है। राजसिक कर्मों में मनु ने उन कर्मों को रखा है, जिनके प्रति शीघ्र ही रुचि हो जाती है और फिर अधैर्य उत्पन्न होता है, ऐसे कर्म में प्रवृत्ति को अनुचित माना जाता है। जैसे निरन्तर विषय भोग की इच्छा रखना, दूसरों पर विजय प्राप्त करना आदि। रज में अर्थ की प्रधानता रहती है अर्थात् राजसिक कर्म अर्थ प्रेरित होते हैं। सात्विक कर्मों के प्रभाव से जहाँ देव तत्व की प्राप्ति होती है, वहाँ राजसिक कर्मों से मनुष्यत्व की प्राप्ति होती है। तीसरा कर्म तामसिक कर्म है। तमोगुण से उत्पन्न कर्म तामसिक कहलाते हैं। लोभ, निद्रा, अधैर्य, क्रूरता, अनाचार, याचक वृत्ति

तथा प्रमाद आदि तामसिक कर्मों के करने से मनुष्य मृत्यु के पश्चात् निकृष्ट गति या तिर्थक ॥ वृक्ष पशु आदि ॥ की योनि प्राप्त करता है । अतः मनु के अनुसार तामसिक कर्मों से निरन्तर बचना चाहिए ।

गीता में भी कर्म के उसी प्रकार तीन भेद किये गये हैं— सात्विक, राजसिक तथा तामसिक । यहाँ तीनों कर्मों की व्याख्या कर्ता के मन में फल के प्रति उठने वाली प्रवृत्ति के आधार पर किया गया है । जो कर्म कर्म फल की आशा त्याग कर, बिना आसक्ति के धर्मानुसार किये जाते हैं, उन्हें सात्विक कर्म कहते हैं । फल की इच्छा रखते हुए अहंकार पूर्ण मनोभाव से किया गया कर्म राजसिक है तथा तामसिक कर्म वह है जो मोहवश वर्तमान तथा भविष्य को सोचे बिना किया जाता है ।^{१७}

कर्म विपाक प्रक्रिया के आधार पर कर्म के भेद

कर्म विपाक प्रक्रिया अर्थात् कर्म एवं कर्मफल का चक्र अनन्त है । इस प्रक्रिया में प्रत्येक मनुष्य को अपने कर्मों का फल अनिवार्य रूप से भोगना पड़ता है । इस सन्दर्भ में कर्म का जो भेद सामान्यतः किया जाता है, वह मनुस्मृति और गीता के कर्म की सामान्य अवधारणा से भिन्न है । कर्म विपाक प्रक्रिया में कर्म के तीन भेद माने गये हैं—

१. संचित कर्म
२. प्रारब्ध कर्म
३. सचीय मान अथवा क्रियमाण कर्म ।

इन तीनों प्रकार के कर्मों को तिलक जी ने इस प्रकार प्रस्तुत किया है कि किसी मनुष्य के द्वारा इस क्षण तक किया गया जो कर्म है, चाहे वह कर्म इस जन्म में किया गया हो या पूर्व जन्म में, वह सब संचित कर्म कहा जाता है । इसी संचित कर्म का दूसरा नाम 'अदृश्य' है और मीमांसको की परिभाषा में इसे 'अपूर्व' भी कहा गया है । इन नामों की अन्वर्थता के सन्दर्भ में यह कहा गया है कि जिस समय कर्म या क्रिया की जाती है, उसी समय के लिए वह केवल दृश्य रहती है, उस समय के बीत जाने पर वह क्रिया तो स्वरूपतः शेष नहीं रहती, किन्तु उसके सूक्ष्म अतएव अदृश्य सस्कार शेष रहते हैं, जिन्हें न दिखाई देने के कारण और विलक्षण भावी फल के कारण होने से अपूर्व कहा गया है । संचित कर्मों को एक साथ भोगना असम्भव है, क्योंकि इनके परिणामों के साथ-साथ शुभ और अशुभ दो प्रकार के कर्म जुड़े रहते हैं, जैसे— कोई संचित कर्म स्वर्ग-पद, तो कोई नरक-पद हो सकता है । इसलिए इन दोनों के कर्म फलों को एक ही साथ भोगना सम्भव नहीं है, इन्हें एक के बाद एक क्रमशः भोगना पड़ता है । अतः संचित कर्म से जितने कर्म के फलों का भोगना पहले प्रारम्भ होता है, उतने अंश को ही प्रारब्ध कर्म कहते हैं । क्रियमाण का तात्पर्य है कि वह कर्म जो अभी हो रहा है अथवा जो अभी किया जा रहा है ।^{१८}

अन्य आधारों पर कर्म के भेद

कर्मभेद के उक्त आधारों के अतिरिक्त कुछ अन्य आधार भी धर्म शास्त्रों में मिलते हैं, जिनके आधार पर कर्मों का वर्गीकरण होता है । इन आधारों में कभी कर्म के कारणों जैसे— मन, वचन और शरीर को दिया जाता है, तो कभी

कर्मों से होने वाले भले या बुरे फल को दिया जाता है। मनु के अनुसार समस्त कर्म मन, वाणी तथा शरीर की ही उपज ही है और ये कर्म शुभ अथवा अशुभ भाव उत्पन्न करते हैं, जिनके अनुसार मनुष्य की उत्तम, मध्यम तथा अधम गति ॥ जन्मान्तर की प्राप्ति होती है।^{१९} मनु के अनुसार शरीर के कर्म दोष या पाप कर्म मनुष्य की वृक्षादि योनि तथा मन के कर्म दोष चाण्डालादि कुल में जन्म लेने के लिए विवश करते हैं।^{२०} एक व्यक्ति शुभ कर्मों से देवभाव, शुभ-अशुभ मिश्रित कर्मों से मनुष्य भाव को प्राप्त होता है तथा केवल अशुभ कर्मों से नीच योनियों में जन्म लेता है। उक्त तीनों आधारों से अर्थात् शरीर, वचन और मन से होने वाले पाप कर्मों की गणना करते हुए मनु ने उन्हें मानसिक पाप कर्म वाचिक पाप कर्म तथा कायिक पाप कर्म कहा है और उनमें विभिन्न अशुभ कार्यों की गणना भी की है।^{२१}

१. मानसिक पाप कर्म

अन्याय से दूसरे की वस्तु प्राप्त करने की इच्छा, मन से दूसरे का अनर्थ चाहना और परलोक के अस्तित्व को न मानना— ये तीन मानसिक अशुभ कर्म हैं।

२. वाचिक पाप कर्म

कठोर तथा असत्य वचन कहना, चुगली करना, अनावश्यक विवाद करना— ये चार वाचिक अशुभ कर्म हैं।^{२२}

३. कायिक पाप कर्म

अन्याय से दूसरे की वस्तु या धन लेना, शास्त्र निषिद्ध हिंसा करना तथा पर स्त्री गमन— ये कायिक या शारीरिक पाप कर्म हैं।^{२३}

मनु के अनुसार शुभ अशुभ कर्मों के परिणामों का विवेचन उनसे प्राप्त होने वाले योनियों के आधार पर किया गया है। ब्रह्म हत्या करने वाला मनुष्य कुत्ता, बकरी, पक्षी आदि अथवा चाण्डाल योनि में जन्म लेता है।^{२४} मद्यपान करने वाला व्यक्ति कीड़े-मकोड़े अथवा हिंसक पशुओं की योनि प्राप्त करता है। चोरी करने वाला मकड़ी या पिशाच बनता है। गुरु पत्नी से सम्भोग करने वाला व्यक्ति बॉस, लता बनता है। कच्चा मांस खाने वाले पशु या क्रूर कर्म करने वाला प्राणी बनता है। चाण्डाल स्त्री से यौन सम्बन्ध रखने वाले, परस्त्री गमन करने वाले तथा विभिन्न पाप करने वाले मनुष्यों की अधोगति का भी उल्लेख मनु ने किया है।^{२५} इसी प्रकार मनु ने शुभ कर्मों की ओर सकेत करते हुए कहा है कि वेद का अध्ययन, तप, गुरु सेवा, सत्य, अहिंसा और इन्द्रिय संयम आदि शुभ कर्म हैं।^{२६} सबसे उत्तम कर्म आत्मज्ञान है, जो मोक्ष का मार्ग है। कर्मों का वर्गीकरण करते समय मनु ने कर्त्ता के कर्म फल के प्रति होने वाली मनोवृत्ति पर विशेष ध्यान दिया है। कर्म और कर्म फल परस्पर सम्बद्ध होते हैं। प्रत्येक शुभ एवं अशुभ कर्म अपना फल कर्त्ता को अवश्य देता है और कर्त्ता अपने किये हुए शुभाशुभ कर्मों का फल भी अवश्य पाता है। यह एक यात्रिक प्रक्रिया के समान चलता है, किन्तु कर्त्ता को उसके कर्म फल से बाँधने में केवल कर्म पर्याप्त नहीं है, उन कर्म फलों के प्रति कर्त्ता की मनोवृत्ति ही वह मुख्य कारण है जो कर्त्ता को उसके लिए कर्म के फल से बाँधती है। कर्त्ता यदि कर्म फल की प्राप्ति की कामना से कर्म करता है तो कर्म का फल उसे अवश्य मिलेगा। किन्तु यदि कर्त्ता कर्म के फल की प्राप्ति की इच्छा न रखकर

केवल धर्म बुद्धि या कर्तव्य बुद्धि से कर्म करता है, तब उसे कर्म फल नहीं मिलेगा। उसके किये हुए कर्म उसकी आत्म शुद्धि करते हैं और वह मुक्ति का अधिकारी बन जाता है। इस दृष्टि को ध्यान में रखकर मनु ने वैदिक कर्मों के दो भेद किये हैं— १ प्रवृत्त कर्म, २. निवृत्त कर्म। इन्हीं को प्रवृत्ति मार्ग और निवृत्ति मार्ग कहते हैं। प्रवृत्ति मार्ग का शाब्दिक अर्थ है वह मार्ग जो मनुष्य को ससार की ओर प्रवृत्त कराता है। कर्ता को उसके कर्मों के अनुसार फल देकर ससार चक्र को चलाने में सहायक होता है। निवृत्त मार्ग कर्म भी कर्म है किन्तु यह कर्ता को उसके फल से हटाकर मोक्ष की ओर ले जाने में सहायक होता है। अतः इसे निवृत्ति मार्ग कहते हैं।

मनु ने प्रवृत्ति और निवृत्ति कर्म की व्याख्या करते हुए कहा है कि प्रवृत्त कर्म वे कर्म हैं जिसमें कर्ता को स्वर्ग एव सुखादि की प्राप्ति होती है। ये कर्म ससार में प्रवृत्त कराने वाले होते हैं, उदाहरण के लिए— वैदिक ज्योतिष्टोम आदि यज्ञों को लिया जा सकता है। इस लोक में या परलोक में इच्छापूर्वक ॥ सकाम भाव से ॥ किया गया ॥ ज्योतिष्टोम यज्ञ रूप ॥ कर्म ससार में प्रवृत्ति का साधक होने से प्रवृत्त कर्म कहा जाता है। द्वितीय— निश्चयस ॥ मुक्ति ॥ साधक ससार से निवृत्ति कराने वाला ॥ प्रतीकोपासनादि रूप ॥ तथा इच्छा रहित निष्काम भाव से ब्रह्म ज्ञान के अभ्यासपूर्वक किया गया कर्म ॥ ससार निवृत्ति साधक होने से ॥ निवृत्त कर्म कहा जाता है।^{१७}

सामान्यतया निष्काम भाव से किया गया कर्म निवृत्त कर्म कहा जाता है और सकाम भाव से किया गया कर्म प्रवृत्त कर्म कहा जाता है।^{१८} निष्काम कर्म राग विहीन कर्म होते हैं इन कर्मों के द्वारा भी वचन की उत्पत्ति नहीं होती है। अतः इनके द्वारा जाति, आयु, भोग— ये तीनों की प्राप्ति नहीं होती। निष्काम बुद्धि से किया हुआ कर्म आगे बन्धन पैदा नहीं करता। सकाम कर्म के द्वारा ही जाति, आयु और भोग— ये तीनों प्राप्त होते हैं। इन कर्मों के द्वारा ही व्यक्ति एक विशिष्ट स्थान, कुल, जाति तथा शरीर को प्राप्त करता है।

शरीर को 'भोगायतन' कहा गया है। सत्य तो यह है कि कर्म के द्वारा शरीर प्राप्त होता है और साथ ही साथ यह भी सत्य है कि शरीर के द्वारा कर्म भी होते हैं। ससार स्वयं कर्म जाल है इसकी उत्पत्ति सब प्राणियों के कर्मों के ऊपर आधारित है। कर्मों को भोगने के हेतु देह की आवश्यकता होती है। शरीर द्वारा किये गये कर्मों को चार भागों में रखा जा सकता है—

क शुक्ल ॥ पुण्य या धर्म ॥

ख कृष्ण ॥ पाप या अधर्म ॥

ग. शुक्ल कृष्ण ॥ पुण्य-पाप मिश्रित ॥

घ अशुक्ल अकृष्ण ॥ न पुण्य न पाप ॥

जिन कर्मों से अपना पराया किसी का अहित नहीं होता किसी प्राणी को कष्ट नहीं होता बल्कि जो कोई परहित साधक होते हैं, केवल दूसरो को सुख पहुँचाते हैं, वे कर्म ही 'शुक्ल' कर्म कहे जाते हैं। समाज के लिए अकल्याणकारी अर्थात् असामयिक कर्म जिनके द्वारा दूसरो का अहित होता है तथा प्राणियों को कष्ट होता है वे कर्म कृष्ण कर्म कहलाते

है। इस प्रकार के कर्म करने वाले व्यक्ति को पापी या पापात्मा कहा जाता है।

साधारणतया सामान्य व्यक्ति के कर्म पाप पुण्य मिश्रित होते हैं, ऐसे व्यक्तियों के कर्मों के द्वारा समाज में किसी का अहित होता है जिसके फलस्वरूप उसको दुःख प्राप्त होता है और किसी का हित होता है जिसके परिणामस्वरूप उसको सुख होता है। इस प्रकार कर्मों के फलों के अनुरूप गुणों वाली वासनायें उत्पन्न होती हैं और इनके अनुसार ही प्राणी जाति, आयु और भोग प्राप्त करता है और सुख दुःखादि फल भोगता है। इन वासनाओं के द्वारा कर्म में प्रवृत्ति होती है और पुनः कर्म के द्वारा वासनायें बनती हैं। इस रूप में 'पुण्य-पाप मिश्रित' कर्मों वाले प्राणियों को उनकी मनोवृत्तियों के कारण सुख-दुःख रूपी कर्म फल प्राप्त होते हैं। वासनामय कर्म अर्थात् राग पूर्ण कर्म ही प्राणियों को निरन्तर ससार चक्र में घुमाते रहते हैं इसलिए यह कहा जाता है कि वासना मय कर्म ही ससार है। इनके बिना ससार चक्र की परिकल्पना ही नहीं की जा सकती। कर्म स्वयं फल प्रदान करने की शक्ति नहीं रखते। वह तो कर्ता की मनोवृत्ति है जो फल प्रदान करने की क्षमता कर्म में उत्पन्न करती है, चूँकि ये कर्म शुभ और अशुभ मिश्रित होते हैं। अतः इन्हें शुक्ल-कृष्ण 'मिश्रित कर्म' या 'पाप-पुण्य मिश्रित कर्म' कहा जाता है।

जो कर्म फलों की आशा से रहित होकर किये जाते हैं। उन निष्काम कर्मों की 'अशुक्ल-अकृष्ण' कर्म कहते हैं। ये कर्म किसी की मनोवृत्ति से नहीं किये जाते हैं। भावनाओं से प्रेरित होकर न किये जाने के कारण इनसे धर्म-अधर्म रूप कर्माशय उत्पन्न नहीं होते और इसी कारण इन कर्मों का फल भी प्राप्त नहीं होता। कर्म योगी लोग इस प्रकार के कर्म करते हैं। ये कर्म वासना रहित होते हैं। अतः ये धर्म-अधर्म रूप नहीं होते। यह तो स्पष्ट है कि कर्मों को किये बिना प्राणी का शरीर जीवित नहीं रह सकता। फिर भी कर्मों में प्रवृत्त करने वाली वासना से बचा जा सकता है। क्योंकि वासना के कारण ही अविद्या, अस्मिता, राग, द्वेष, अभिनिवेश ये पाँच क्लेश उत्पन्न होते हैं। वासना रहित कर्म केवल कर्तव्य के लिए ही किये जाते हैं। आत्म सन्तुष्ट व्यक्ति के लिए कोई भी फल शेष नहीं रह जाता। उसके जितने कार्य होते हैं वे सब वासना रहित होते हैं, उसके सम्पूर्ण कार्य ईश्वरार्पण बुद्धि से किये जाते हैं। अतः वे समाज के कार्य होते हैं। वह अज्ञानी लोगों की तरह अपने को कर्म करने का अभिमानी कर्ता समझकर उनमें आशक्त नहीं होता। यही कारण है कि वह समस्त कर्मों को कराते हुए भी निर्लिप्त रहता है।^{१९}

उक्त विवेचन से यह स्पष्ट होता है कि ॥मनुष्य ॥ प्रवृत्त कर्म का सेवन कर देवों की समानता ॥स्वर्ग ॥ पाता है। निवृत्त कर्म का सेवन करता हुआ पच महाभूत ॥पृथ्वी, जल, वायु, तेज और आकाश ॥ का अतिक्रमण कर पुनर्जन्म रहित होकर मोक्ष प्राप्त करता है।^{२०}

कर्म तथा उसका फल

कर्म और उसके फल के सम्बन्ध में धर्मशास्त्रों की मान्यता का प्रभाव भारतीय जीवन और दर्शन दोनों में परिलक्षित होता है। जीवन में यह विश्वास है कि व्यक्ति अपने कर्मों के अनुसार उत्तम, मध्यम, और निम्न गति प्राप्त करता है। दर्शन शास्त्र में कर्म और उसके फल के सम्बन्ध की सम्भावना, अनिवार्यता तथा अपरिहार्यता आदि का बड़ा सूक्ष्म विवेचन

किया गया है। योग दर्शन में इसे स्पष्ट करते हुए कहा गया है कि— कर्म और उसके फल को समझने के लिए क्लेश कर्म, विपाक तथा आशय के स्वरूप एवं परस्पर सम्बन्ध को समझना आवश्यक है। क्लेश ५ है, अविद्या, अस्मिता, राग, द्वेष और अभिनिवेश। ये कर्म के कारण बनते हैं तथा पुनः कर्मों से उत्पन्न होते हैं। कहने का तात्पर्य यह है कि बीज और वृक्ष की भाँति क्लेश और कर्म का सम्बन्ध चलता रहता है। प्रथमतः कर्म क्लेश से उत्पन्न होता है और आगे चलकर वह क्लेशों को जन्म देता है और पुनः क्लेश से कर्म। इस प्रकार यह प्रक्रिया चलती रहती है। कर्मों के विपाक या फल को तीन वर्गों में रखकर समझा जा सकता है— (१) जाति, (२) आयु और (३) भोग। कर्म के कारण ही व्यक्ति विभिन्न उच्च, मध्य एवं निम्न योनियों में जन्म ग्रहण करता है। किसी योनि विशेष से जन्म लेना न तो आकस्मिक है और न उसकी इच्छा पर निर्भर है। यह तो उसके पूर्व जन्म के कर्मों के ऊपर आधारित है, वह एक बाध्यता है। उसके पूर्व कर्म जिस प्रकार के जन्म के उपादान संग्रह करेंगे, उस प्रकार का जन्म उसे अवश्य ही ग्रहण करना पड़ेगा।

अतः कर्म का प्रथम फल या परिणाम जाति या जन्म है। कर्म का दूसरा परिणाम आयु या जीवन की अवधि है। विभिन्न वर्ग के प्राणियों की आयु भिन्न-भिन्न होती है। कुछ प्राणी कुछ क्षण या कुछ दिन जीवित रहते हैं तो दूसरे कुछ महीने या कुछ वर्ष। ये भी प्राणी ससार में हैं जो सैकड़ों वर्षों तक जीवित रहते हैं। प्रत्येक व्यक्तियों के जीवन में भी भेद पाया जाता है। यह आवश्यक नहीं है कि कोई प्राणी किसी वर्ग विशेष में जन्म ले लेता है तो वह उसी वर्ग की अधिकतम आयु तक जीवित रहे। इस कम या अधिक जीवन अवधि का कारण भी कर्म है, जिसका कर्म जितने दिन के भोग के लिए रहता है, वह प्राणी उतने दिन तक जीवित रह पाता है। कर्म का तीसरा परिणाम फल भोग है। भोग दुःख और सुख के अनुभव को कहा जाता है, प्राणियों का जन्म तथा जीवन इस भोग के लिए ही प्राप्त होता है। जिस प्राणी का कर्म जिस प्रकार के भोग की सामग्री का संग्रह करने में समर्थ होता है, उस प्राणी को उसी प्रकार का फल भोगना पड़ता है। जीवन और भोग भी परस्पर सम्बद्ध हैं, जीवन भोग के लिए प्राप्त होता है और भोग जीवन के लिए सम्भव है। भोग समाप्त होते ही जीवन समाप्त हो जाता है, किन्तु जीवन की समाप्ति हो जाने से कर्म फल से छुटकारा नहीं मिल जाता। जीवन के न रहने पर भी कर्म के आशय बने रहते हैं। आशय का तात्पर्य है कर्मों के वासनात्मक सस्कार। जन्म, जीवन और भोग कर्मों के दृश्य या वाह्य विपाक है, किन्तु आशय कर्मों के अन्त विपाक है। ये आशय ही जन्म, जीवन और भोग की भूमिका उत्पन्न करते हैं। एक जन्म के जीवन और भोग के समाप्त होते ही दूसरे जन्म के जीवन और भोग की भूमिका आशय में तैयार रहती है।^{२१} अतः मृत्यु एक शरीर की समाप्ति है एक जीवन की समाप्ति नहीं। इसी बात को गीता में स्पष्ट करते हुए कहा गया है कि जन्म लेने वाले की मृत्यु निश्चित है और मृत्यु प्राप्त व्यक्ति का पुनर्जन्म भी निश्चित है।^{२२}

जन्म, मृत्यु तथा कर्म फल भोग की परम्परा का नाम ही ससार या बन्धन है, इससे छुटकारा प्राप्त करने के लिए विभिन्न दर्शनो में उपाय बतलाये गये हैं। अधिकांश दर्शन कर्म संन्यास का समर्थन करते हैं, किन्तु धर्मशास्त्रों तथा गीता में कर्म करते हुए कर्म बन्धन से छुटकारा दिलाने वाले मार्ग का विशेष समर्थन है। मनु ने उसे निवृत्त मार्ग कहा है और गीता में उसे निष्काम कर्म या कर्मयोग कहा गया है।

निष्काम कर्म

गीता के अनुसार निष्काम कर्म वह है जो फल की आशा को त्याग कर किया जाता है। सुख-दुःख, जय-पराजय, हानि-लाभ का विचार या आशा किये निष्काम बुद्धि से सद्कार्य में लगे रहने ही को निष्काम कर्मयोग कहा गया है। निष्काम कर्मयोग मोक्ष का सरलतम उपाय है। एक बार किया गया, कर्म कभी समाप्त नहीं होता, उसकी प्रतिक्रिया चलती रहती है। अपने समस्त कर्मों को ईश्वर को समर्पित करके स्वयं को निमित्त मानना और कर्म के परिणाम पर अपना अधिकार न मानते हुए मोह और अहंकार से परे रहकर अपने धर्म के अनुसार बर्ताव करना निष्काम कर्मयोग है। गीता में विवेचन है कि ससार के चाल ढाल परखने से दिखलाई पड़ता है कि आत्मज्ञानी पुरुषों के जीवन बिताने के अनादि काल से दो मार्ग चले आ रहे हैं।^{२३} पूर्ण आत्म ज्ञान प्राप्त करने पर जहाँ शुक जैसे पुरुष ससार छोड़कर आनन्द से भिक्षा माँगते फिरते हैं, वही जनक सरीखे आत्मज्ञानी ज्ञान के पश्चात् भी स्वधर्मानुसार लोगों के कल्याणार्थ ससार के सैकड़ों कर्मों में अपने को समाहित किये हुए पाये गये हैं। पहले मार्ग को साख्य या साख्यनिष्ठा कहते हैं और दूसरे को कर्मयोग या कर्मनिष्ठा कहते हैं। यद्यपि दोनों निष्ठाएँ प्रचलित हैं पर कर्मयोग ही श्रेष्ठ है, ऐसा माना गया है। कर्मयोग या निष्काम कर्मयोग के अनुष्ठान के लिए आत्मा के स्वरूप का ज्ञान होना आवश्यक है। जब यह ज्ञान बुद्धि में प्रतिष्ठित हो जाता है, तो आत्मा का न तो जन्म होता है और न कभी मृत्यु। वह अज, नित्य, शाश्वत व पुरातन है एव शरीर के विनाश होने पर भी उसका नाश नहीं होता है। जिस प्रकार मनुष्य अपने पुराने वस्त्रों को छोड़कर नये वस्त्रों को धारण करता है उसी प्रकार ॥देही शरीर का स्वामी आत्मा— पुराने शरीर का त्याग कर दूसरा नया शरीर धारण करता है।^{२४} इसलिए तब यह आवश्यक है कि जन्म और मृत्यु के विषय में व्यर्थ का शोक न करके मनुष्य अपना कर्म करता रहे। इस कर्मयोग की सबसे बड़ी विशेषता यह है कि इसमें एक बार प्रारम्भ किये हुए कर्म का नाश भी नहीं होता अर्थात् कर्मयोग मार्ग में यदि एक जन्म में सिद्धि न मिले तो किया हुआ कर्म व्यर्थ न जाकर अगले जन्म में इसकी वृद्धि होती है एव अन्त में इससे कभी न कभी सच्ची सद्गति अवश्य मिलती है।

कर्मवाद या कर्म का सिद्धान्त

भारतीय दर्शन, सस्कृति और सामाजिक जीवन में यदि कोई सिद्धान्त सर्वमान्य रूप से स्वीकृत है तो वह है कर्मवाद या कर्म का सिद्धान्त। भारतीय विचारधारा में अनेक प्रकार की दृष्टियाँ जगत्, ईश्वर और आत्मा के सम्बन्ध में उपलब्ध होती हैं किन्तु सभी के मूल में कर्मवाद का सिद्धान्त स्वीकृत है। इसलिए कर्मवाद को समझे बिना भारतीय दर्शन, भारतीय सस्कृति और भारतीय समाज को भली भाँति नहीं समझा जा सकता।

कर्मवाद एक व्यापक सिद्धान्त है। उसकी यह मान्यता है कि समस्त ब्रह्माण्ड, विश्व, व्यक्ति और समाज एक व्यापक, शाश्वत एव अनुलंघ्य नियम में बँधे हुए हैं। यह अनुलघ्य नियम है, कर्म का नियम। इसका तात्पर्य यह है कि व्यक्ति जो कुछ भी करता है, चाहे वह शुभ करता है या अशुभ, उचित या अनुचित सबका फल अवश्य उसे मिलता है। वह फल कर्ता को भोगना पड़ता है, इतना ही नहीं इसके अन्तर्गत यह भी स्पष्ट है कि कोई भी कर्ता अपने किये हुए कर्मों

के फल से न वंचित रह सकता है और न छुटकारा ही पा सकता है।^{२५} इसके साथ ही साथ यह भी मान्यता है कि व्यक्ति जो कुछ भी सुख या दुःख भोगता है, वह किसी अन्य का किया हुआ नहीं होता अपितु उसके अपने कर्मों का ही फल या परिणाम होता है। इस प्रकार कर्मवाद का विश्लेषण करने पर इसके अन्दर मुख्य तीन पहलू आते हैं— कर्ता, क्रिया और फल। अब यहाँ यह प्रश्न उठता है कि कर्ता जब कोई कर्म या क्रिया करता है तो उसकी प्रतिक्रिया अन्य वस्तु या व्यक्ति पर तत्काल ही पड़ जाती है और उसके बाद वह कर्म समाप्त हो जाता है। ऐसी स्थिति में कर्ता को भविष्य में होने वाले फल के साथ उस कर्म के सम्बन्ध की योजनाएँ कैसे सम्भव हैं? क्योंकि यह साधारण सा नियम है कि कारण के नष्ट हो जाने पर कार्य का होना सम्भव नहीं है। यदि अपनी तात्कालिक प्रतिक्रिया के अतिरिक्त किसी अन्य फल का कारण भी उक्त क्रिया को माना जाय तो उस फल तक उसको स्थायी मानना होगा अन्यथा उस फल का वह कारण कैसे माना जा सकता है? किन्तु यह भी अनुभव सिद्ध है कि कर्म क्रिया रूप होने के कारण तत्काल ही अपनी प्रतिक्रिया व्यक्त कर नष्ट हो जाता है। इस विरोध को बहुत गहरायी से भारतीय चिन्तनधारा में समझा गया है और इसको दूर करने के लिए दार्शनिक दृष्टि से इस पर पर्याप्त चिन्तन भी हुआ है।

कर्म और कर्मफल के बीच कार्य-कारण सम्बन्ध को लेकर अनेक प्रकार की स्थापनाये भारतीय दर्शन में उपलब्ध होती हैं, किन्तु यहाँ हम केवल न्याय दर्शन एवं मीमांसा के दृष्टिकोण का संक्षिप्त विवरण प्रस्तुत कर रहे हैं। न्याय दर्शन का कहना है कि जब कोई कर्ता कोई कर्म या क्रिया करता है तो उसकी दो प्रकार की प्रतिक्रिया उत्पन्न होती है एक प्रतिक्रिया तो दृष्ट है जिसे सामान्यतया लोग प्रतिक्रिया कहते हैं और दूसरी प्रतिक्रिया अदृष्ट है जो बाहर न उत्पन्न होकर उस कर्ता में उत्पन्न होती है। यह कर्ता की आत्मा में उत्पन्न होता है और तब तक के लिए विद्यमान रहता है, जब तक उसका फल उस कर्ता को प्राप्त न हो जाय। अतः कर्म और कर्मफल के बीच कार्य-कारण सम्बन्ध मानने में कोई बाधा नहीं है। क्योंकि कर्म अदृष्ट द्वारा फल जनक होता है और आत्मा के नित्य होने से चिर स्थायी रहता है। जब वह अदृष्ट फलोन्मुख होता है, उसका फल उस कर्ता को प्राप्त हो जाता है, और फल प्राप्त होने के बाद वह अदृष्ट समाप्त हो जाता है।

इस अदृष्ट की मान्यता के साथ नैयायिकों ने ईश्वर की मान्यता को भी जोड़ दिया है उनका कहना है कि अदृष्ट स्वयं में एक गुण विशेष मात्र है, वह फल की व्यवस्था अपने आप करने में समर्थ नहीं है। इसीलिए एक सर्वज्ञ सर्वशक्तिमान चेतन तत्व की आवश्यकता है जो समस्त प्राणियों के अदृष्ट को समझकर उसके फल का विधान कर सके और उन फलों के करने वाले प्राणियों के फल प्रदान करने की परिस्थिति तैयार करे तथा उन्हें अपने कर्मों के फल भोगने के लिए बाध्य करे।

इसके विपरीत मीमांसकों का कहना है कि कर्म एक शाश्वत नियम 'चाहिए' या विधि वाक्य से प्रेरित होकर किए जाते हैं। इन कर्मों से एक 'अपूर्व' उत्पन्न होता है। वह अपूर्व कर्ता में उत्पन्न न होकर उस कर्म से होने वाले फल में उत्पन्न होता है, जिस प्रकार खेत जोतने से, दही मथन से या चावल पकाने से उर्वरक शक्ति खेत में, मक्खन दही में और विकृति चावल में उत्पन्न होती है, उसी प्रकार समस्त कर्मों का फल उन वस्तुओं में होता है जो उस कर्मों के फल

है। कर्म एक शाश्वत नियम होने के कारण अपना अपूर्व उन फलों में उत्पन्न कर देता है। इसके लिए ईश्वर की मान्यता आवश्यक नहीं, अवसर आने पर वे फल स्वयं ही कर्ता को अपनी ओर आकृष्ट कर लेते हैं और कर्ता को वह फल भोगना पड़ता है।

कर्मवाद के सिद्धान्त के अन्तर्गत यह भी स्पष्ट रूप से स्वीकार किया गया है कि यह आवश्यक नहीं कि व्यक्ति जो कुछ कर्म अपने इस जीवन में करता है, उन सबका फल उसको उसी जीवन में प्राप्त हो जाये और जो कुछ भी वह फल सुख या दुःख रूप में इस जीवन में भोगता है, उन सब भोगों का कारण कहलाने वाला कर्म केवल इसी जीवन में हो। कर्मवाद का सिद्धान्त अनिवार्य रूप से पुनर्जन्म और उत्तर जन्म या जन्म मरण के चक्र की स्थापना करता है। समस्त भोगों की व्याख्या इस आधार पर की जाती है कि मनुष्य या प्राणी अपने जीवन में जो सुख या दुःख भोगता है, उन सबका कारण इस जन्म के ही कर्म नहीं होते, अपितु उसके पुनर्जन्म के कर्म होते हैं। इसलिए कर्मवाद के सिद्धान्त पर यह आरोप नहीं बनता कि जन्म के पूर्व व्यक्ति की स्थिति न होने के कारण उसका कोई कर्म नहीं होता और कोई व्यक्ति जन्म से सम्पन्न या दरिद्र घर में कैसे उत्पन्न हो जाता है? क्योंकि कर्मवाद केवल इस जन्म के कर्म पर आधारित सिद्धान्त नहीं है। वह इस जन्म से पूर्व जन्म को भी स्वीकार करता है। कर्मवाद के आधार पर उक्त प्रश्नों के उत्तर सरलता से दिये जा सकते हैं कि जन्म से दुःख सुख प्राप्त करने वाला व्यक्ति अपने पूर्व जन्म के कर्मों का फल प्राप्त करता है। उसी प्रकार यह अनुभव विरोध कि जो व्यक्ति जीवन में अच्छा कर्म करता है, दुःखी रहता है और जो बुरा कर्म करता है, वह सुखी रहता है कर्मवाद के सिद्धान्त में बाधक नहीं बन पाता क्योंकि कर्मवाद के आधार पर व्याख्या करने वाले यह कहते हैं कि इस समय प्राप्त होने वाला सुख-दुःख पिछले जन्म में हुए कर्मों के पाप पुण्य के फल हैं और इस जन्म में किये जाने वाले शुभ और अशुभ कर्म जिनका फल इस जन्म में नहीं मिल पाता अपना फल उत्तर जन्म में लेते हैं।

कर्मवाद के सिद्धान्त की कुछ आधारभूत मान्यताएँ हैं, इन्हीं आधारभूत मान्यताओं पर कर्मवाद के सिद्धान्त को भली-भाँति समझा जा सकता है। इन मान्यताओं का संक्षेप में वर्णन करना विषय की स्पष्टता के लिए आवश्यक प्रतीत होता है—

(अ) कर्म केवल भौतिक क्रिया ही नहीं है, अपितु इसके अन्तर्गत मानसिक, बौद्धिक, भावनात्मक और आध्यात्मिक सभी क्रियाओं का समावेश है। कर्म का सम्बन्ध केवल स्थूल शरीर से नहीं है, अपितु सूक्ष्म शरीर से भी है। स्थूल पञ्च भौतिक शरीर मृत्यु के उपरान्त नष्ट हो जाता है, किन्तु सूक्ष्म शरीर कर्मों के समस्त सस्कारों के साथ मृत्यु के उपरान्त भी रहता है। जिसके साथ आत्मा एक योनि से दूसरे योनि में जाकर जन्म ग्रहण करती है।

(ब) कर्मवाद के अनुसार— कर्मों के सस्कार धर्म अथवा अधर्म, पुण्य अथवा पाप पूर्ण सुरक्षित रहते हैं। न तो किये हुए कर्म का नाश सम्भव है और न अकृत कर्म का अभ्युपगम ही सम्भव है। इसे ही कृत प्रणाश तथा अकृताभ्युपगम कहा जाता है। अर्थात् जब कोई कर्ता कर्म करता है तो वह कर्म अपने सस्कार रूप में तब तक बना रहता है, जब तक उसका फल उस कर्ता को प्राप्त न हो जाये। दूसरी ओर कर्ता को कोई भी ऐसा फल नहीं मिलता जो उसके कर्म का परिणाम या फल न हो।

(स) कर्मवाद कर्मचक्र अनादि और अनन्त है इसे चक्र कहने का तात्पर्य यह है कि यह एक वृत्त के रूप में है, जिसमें आदि और अन्त बतलाना और खोजना सम्भव नहीं है। प्राणी अपने पूर्व कर्मों के अनुसार जन्म लेता है, पुनः कर्म करता है और पुनः जन्म लेता है। कर्म, जन्म और भोग का यह चक्र निरन्तर चलता रहता है। इसको कर्म विपाक भी कहा जाता है। इसी आधार पर यह कहा जाता है कि कोई दृष्टि आदि दृष्टि नहीं और कोई प्रलय अन्तिम प्रलय नहीं। प्रत्येक सृष्टि अपने आप में तो नवीन है किन्तु उसका आधार उसके अपूर्व की सृष्टि है। जब ब्रह्मा सृष्टि करना प्रारम्भ करते हैं तो उस सृष्टि में उस सृष्टि से पूर्व वाली सृष्टि के प्राणियों के उन कर्मों को ध्यान में रखते हैं, जिनका फल अभी तक उन कर्मों के कर्ताओं को प्राप्त नहीं हुआ रहता। अतः नवीन सृष्टि के प्राणियों की योनि का निर्धारण उनको प्राप्त होने वाले फल की व्यवस्था आदि उनके पूर्व जन्म के कर्म के आधार पर की जाती है।^{२६}

(द) कर्मवाद के अनुसार कर्म का परिणाम सस्कार के रूप में कर्ता के चरित्र, प्रवृत्ति, विचार या भावनाओं पर पड़ता है। यह सस्कार उसके व्यक्तित्व का अंग बन जाता है। जीवन पर्यन्त तो यह उसके साथ रहती ही है, मरने के बाद दूसरे जन्म में भी यह उसके साथ जाता है। आज के कर्म का फल कल भोगना पड़ता है और कल के कर्म फल का भोग परसो। इस प्रकार कर्म फल का क्रम सदैव चलता रहता है।^{२७}

(य) कुछ विचारकों का मत है कि कर्मवाद के सिद्धान्तों के अनुसार आत्मा की अमरता को स्वीकार करना अनिवार्य है, क्योंकि जब पूर्वजन्म के कर्मों का फल इस जन्म में मिलता है और इस जन्म के कर्मों का फल अगले जन्म में मिलेगा तो फल पाने वाले आत्मा का अस्तित्व तीन जन्मों तक अवश्य स्वीकार करना होगा। इस प्रकार अनेक पूर्व जन्म और उसके उत्तर जन्म की परम्परा स्वीकार करने में आत्मा को निर्विवाद रूप से नित्य एवं अविनाशी मानना होगा।

(र) कर्मवाद के सिद्धान्त के अनुसार— सामाजिक जीवन का और व्यक्तिगत जीवन में विद्यमान अपरिहार्य विषमता और विसंगतियों में रहने वाले मानव को अपने जीवन से सन्तुष्ट रहने के लिए एक दार्शनिक आधार प्रस्तुत करता है। जीवन की परिस्थितियाँ समान नहीं हैं, कोई धनी है तो कोई निर्धन, कोई सुखी है तो कोई दुःखी। ऐसी स्थिति में निराशा और हताशा का होना स्वाभाविक है, यदि उसके पास विसंगतियों को सुलझाने का ठोस आधार न हो। कर्म का सिद्धान्त एक ठोस दार्शनिक आधार प्रस्तुत करता है, जिसके आधार पर यह विश्वास किया जा सकता है कि मनुष्य के वर्तमान जन्म में जो परिस्थितियाँ हैं वह उसके पूर्वजन्मों के कर्मों के फल के रूप में प्राप्त हुई हैं। इसने जिस वर्ण, जिस व्यवस्था, जिस परिवेश और परिवार में जन्म ग्रहण किया है, वे सब उसके प्रारम्भ से प्राप्त हुए हैं।

(ल) कर्म का सिद्धान्त इस अवस्था को भी दृढ़ करता है कि मनुष्य अपने कर्मों के फल का भोग तो स्वर्ग या नरक के रूप में मृत्यु के पश्चात् प्राप्त करता है या पुनर्जन्म में सुख दुःख के रूप में प्राप्त करता है।

(व) कुछ विचारकों का यह मत है कि कर्मवाद अनिवार्य रूप से नियतिवाद या भाग्यवाद का समर्थन करता है। क्योंकि कर्मवाद के अनुसार मानव जीवन की सारी विषमताओं की व्याख्या पुनर्जन्म के आधार पर हो जाती है।

अतः यह कहा जा सकता है कि मानव का वर्तमान जीवन पूर्व कर्मों के पूर्व रूप से नियमित और नियन्त्रित है। ऐसी स्थिति में कुछ भी करने की स्वतंत्रता नहीं है। वह केवल वही कर सकता है जो उसके पूर्व सस्कार करने के

लिए प्रेरित करते हैं, किन्तु गम्भीरतापूर्वक विचार करने से यह स्पष्ट हो जाता है कि कर्मवाद अनिवार्य रूप से भाग्यवाद या नियतिवाद नहीं है। कुछ अंश तक इसमें नियतिवाद की झलक अवश्य मिलती है, किन्तु कर्मवाद नियतिवाद या भाग्यवाद का पूर्ण रूप से समर्थक नहीं है। कर्मवाद का सिद्धान्त यह स्पष्ट करता है कि व्यक्ति को जन्म से प्राप्त होने वाले परिवेश शारीरिक, मानसिक क्षमताएँ उसके प्रारम्भ के कारण हैं। इसमें उसका कोई स्वतंत्र अधिकार नहीं है कि वह इसे बदल सके। जन्म स्थान, माता-पिता, परिवार-परिवेश आदि ऐसे तथ्य हैं, जिसमें उसे चुनाव या परिवर्तन की स्वतंत्रता नहीं है फिर भी उसे इसके उपयोग करने की पूर्ण स्वतंत्रता है। उसके सकल्प में इतनी शक्ति या क्षमता है कि वह अपने पुराने संस्कारों को नये कर्मों के द्वारा बदल सकता है। नये संस्कार अर्जित कर सकता है और अपने आने वाले जीवन को नई दिशा दे सकता है। इस प्रकार हम देखते हैं कि कर्मवाद पुरुषार्थ का समर्थन करता है। नियतिवाद या भाग्यवाद का नहीं। किसी भी व्यक्ति को जो कुछ प्राप्त होता है वह उसके कर्मों के फल है किन्तु जिन कर्मों का फल अभी नहीं मिला है उन कर्मों के संस्कारों को नये कर्मों के द्वारा दृढ़ सकल्प, संयम, उपदेश आदि से बदला जा सकता है।

मनु का विचार

मनु समस्त कर्मों को मन, वाणी और शरीर की उपज मानते हैं। कर्म के अच्छे या बुरे प्रभाव उत्पन्न होते हैं जिसके अनुसार प्राणी को दूसरे जन्म में उत्तम, मध्यम या अधम गति प्राप्त होती है। मन, वाणी और शरीर मनुष्य के समस्त कर्मों के साधक हैं। इन्हीं से वह पुण्य कर्म करता है और स्वर्ग, देव आदि योनियों में जाकर सुख-भोग प्राप्त करता है। इन्हीं के द्वारा वह पाप कर्म भी करता है जिससे उसको नरक या दुःख भोगना पड़ता है तथा निम्न योनि में जन्म ग्रहण करना पड़ता है। मनु ने शरीर, मन और वाणी से होने वाले पाप कर्मों की गणना तथा उनसे होने वाले फलों का वर्णन बड़ी विस्तार से किया है—

मन से होने वाले पापों में

अन्यास से दूसरों की चीजों को लेने की इच्छा, मन से दूसरों का बुरा चाहना, परलोक में अविश्वास आदि को अधिक महत्त्व दिया गया है।

वाणी से होने वाले पापों में

कठोर और असत्य भाषण सब प्रकार की चुगली तथा अनावश्यक वाद-विवाद आदि को अधिक महत्त्व दिया गया है।

शरीर से होने वाले पापों में

अन्याय से दूसरों के धन का अपहरण शास्त्र के विधान के अतिरिक्त हिंसा, परस्त्री के साथ अनैतिक सम्बन्ध स्थापित करना आदि को प्रमुख माना गया है।

मनु का कहना है कि शरीर के कर्म दोषों या पाप कर्मों से मनुष्य वृक्ष आदि योनि, वाणी के कर्म दोषों से पक्षी और मृग की योनि तथा मन आदि पाप कर्मों के दोषों से चाण्डाल आदि कुल में जन्म लेता है। व्यक्ति शुभ कर्मों से देवत्व

प्राप्त करता है। मिश्रित कर्मों से मनुष्यत्व और अशुभ कर्म से नीच योनि में जन्म लेता है।^{२८} इस प्रकार हम देखते हैं कि मनु ने शुभ और अशुभ कर्मों की गणना बड़ी विस्तार के साथ की है तथा उनसे प्राप्त होने वाले शुभ और अशुभ फल योनियों का वर्णन भी विस्तार पूर्वक किया है, जिसका सारांश केवल इतना है कि कर्मवाद का सिद्धान्त अटल और अनिवार्य है। कर्म अपना फल अवश्य देते हैं। शुभ कर्मों का फल शुभ होता है और अशुभ कर्मों का फल अशुभ होता है।

बौद्ध दर्शन में कर्म सिद्धान्त

बौद्ध विचारकों ने भी कर्म शब्द का प्रयोग क्रिया के अर्थ में किया है। वहाँ भी शारीरिक, वाचिक और मानसिक क्रियाओं को कर्म कहा गया है, जो अपनी नैतिक शुभाशुभ प्रकृति के अनुसार कुशल कर्म अथवा अकुशल कर्म कहे जाते हैं। बौद्ध दर्शन में यद्यपि शारीरिक वाचिक और मानसिक इन तीनों प्रकार की क्रियाओं के अर्थ में कर्म शब्द का प्रयोग हुआ है, फिर भी वहाँ केवल चेतना को प्रमुखता दी गयी है और चेतना को ही कर्म कहा गया है। बुद्ध ने कहा है कि 'चेतना ही भिक्षुओं का कर्म है, ऐसा मैं कहता हूँ।' चेतना ही कर्म को करता है, काया से, वाणी से या मन से।^{२९} यहाँ पर चेतना को कर्म कहने का आशय केवल यही है कि चेतना के होने पर ये समस्त क्रियाएँ सम्भव हैं। बौद्ध दर्शन में चेतना को ही कर्म कहा गया है लेकिन इसका अर्थ यह नहीं है कि दूसरे कर्मों का निरसन किया गया है। उसमें कर्मों के सभी पक्षों का सापेक्ष महत्त्व स्वीकार किया गया है। आश्रय स्वभाव और समुत्थान की दृष्टि से तीनों प्रकार के कर्मों का अपना-अपना विशिष्ट स्थान है। आश्रय की दृष्टि से काय कर्म ही प्रधान है। क्योंकि मन कर्म और वाचा कर्म भी काय कर्म पर ही आश्रित हैं। स्वभाव की दृष्टि से वाक् कर्म ही प्रधान है क्योंकि काय और मन स्वभावतः कर्म नहीं हैं। कर्म उनका स्वस्वभाव नहीं है। यदि समुत्थान (आरम्भ) की दृष्टि से विचार करें तो मन कर्म ही प्रधान है, क्योंकि सभी कर्मों का आरम्भ मन से होता है। बौद्ध दर्शन में समुत्थान कारण को प्रमुखता देकर ही यह कहा गया है कि चेतना ही कर्म है। साथ ही इसी आधार पर कर्मों का एक द्विविध वर्गीकरण किया गया है— १. चेतना कर्म, और २. चेतयित्वा कर्म। चेतना मानस कर्म है और चेतना से उत्पन्न होने के कारण शेष दोनों वाचिक और कायिक कर्म चेतयित्वा कर्म कहे गये हैं।^{३०}

इस प्रकार हम देखते हैं कि यद्यपि कर्म शब्द क्रिया के अर्थ में प्रयुक्त होता है, लेकिन कर्म सिद्धान्त में कर्म शब्द का अर्थ क्रिया से अधिक विस्तृत है। वहाँ पर कर्म शब्द में शारीरिक, मानसिक और वाचिक क्रिया, उस क्रिया का विशुद्ध चेतना पर पड़ने वाला प्रभाव एवं इस प्रभाव के फलस्वरूप भावी क्रियाओं का निर्धारण और भावी क्रियाओं के कारण उत्पन्न होने वाली अनुभूति सभी समाविष्ट हो जाती है। साधारण रूप में कर्म शब्द क्रिया, क्रिया का उद्देश्य और उसका फल विपाक तीनों ही अर्थ लिए जाते हैं। कर्म में क्रिया का उद्देश्य क्रिया और उसके फल विपाक तक के सारे तथ्य सन्निहित हैं। आचार्य नरेन्द्र देव लिखते हैं कि— केवल चेतना (आशय) और कर्म ही सकल कर्म नहीं हैं (उसमें) कर्म के परिणाम का भी विचार करना होगा।^{३१}

बौद्ध दर्शन में आर्य आष्टांगिक मार्ग को स्वीकार किया गया है, जिसके घटक, सम्यक् ज्ञान या (दृष्टि) सम्यक्

सकल्प, सम्यक् वचन, सम्यक् कर्मान्त, सम्यक् आजीव, सम्यक् व्यायाम, सम्यक् स्मृति तथा सम्यक् समाधि । सम्यक् सकल्प, सम्यक् कर्मान्त, सम्यक् आजीव सम्यक् व्यायाम निश्चित रूप से व्यक्ति को सही प्रकार के कर्म करने की प्रेरणा देते हैं । उसके अन्तर्गत बौद्धो का चतुर्थ आर्य सत्य दुःख निरोध मार्ग है अर्थात् निर्वाण प्राप्ति का मार्ग है, जिन कारणों से दुःख उत्पन्न होता है, उन कारणों के नाश का उपाय ही निर्वाण मार्ग कहा जाता है, इसके आठ अंग हैं, इसलिए इन्हे आष्टागिक मार्ग कहते हैं ।^{३२} इसके अन्तर्गत सम्यक् दृष्टि और सम्यक् सकल्प का प्रज्ञा तथा सम्यक् वचन, सम्यक् कर्मान्त सम्यक् आजीव और सम्यक् व्यायाम को शील और सम्यक् स्मृति एव सम्यक् समाधि को समाधि कहा जाता है । इस अष्टाग मार्ग को प्रज्ञा, शील और समाधि नामक त्रिरत्न में विभाजित किया गया है । यह अष्टाग मार्ग ही श्रेष्ठ मार्ग है ।^{३३} तथा इसी का अनुसरण करने से निर्वाण लाभ हो सकता है ।

१. सम्यक् दृष्टि या ज्ञान

सम्यक् दृष्टि यथार्थ दृष्टि है । अविद्या के कारण ही मिथ्या दृष्टि उत्पन्न होती है । मिथ्या दृष्टि के कारण हम अनित्य, दुःखद तथा अनात्म पदार्थ को नित्य सुखद तथा आत्मरूप मानते हैं यथार्थ दृष्टि से ही मिथ्या दृष्टि का नाश सम्भव है । पालि निकायो में मिथ्या दृष्टि को विपल्लासा कहा गया है । विपल्लासा तीन प्रकार की है— सज्ञा, चित्त और दिट्ठी विपल्लासा । क्षणिक को शाश्वत या सनातन मानना सज्ञा विपल्लासा है । दुःखद और सुखद मानना चित्त विपल्लासा है । अनात्म को आत्मा मानना दिट्ठी विपल्लासा है । मिथ्या दृष्टि का निवारण ही सम्यक् दृष्टि है । सम्यक् दृष्टि से ही कुशल तथा अकुशल कर्मों का ज्ञान सम्भव है, जब तक कुशल कर्मों का ज्ञान नहीं होता तब तक कुशल कर्मों का आचरण भी नहीं होता । अतः सम्यक् दृष्टि आचार मार्ग का प्रथम अंग है कुशल तथा अकुशल कर्मों का विभाजन इस प्रकार है—

| | अकुशल | कुशल |
|----|---------------------------|--------------------------------|
| १ | हिंसा | अ. हिंसा |
| २ | चोरी (अदत्तदान) | अ. चौर्य |
| ३ | व्यभिचार (मिथ्याचार) | अ. व्यभिचार |
| ४ | अनृत (मृषावचन) | अ. मृषावचन |
| ५ | चुगुली (पिशुनवचन) | अ. पिशुनवचन |
| ६ | कटुवचन (परुषवचन) | अ. परुषवचन |
| ७ | व्यर्थवचन (सप्रलाप) | अ. सप्रलाप |
| ८ | लाभ (अभिध्या) | अ. लोभ |
| ९ | प्रतिहिंसा (व्यापाद) | अ. प्रतिहिंसा |
| १० | असत्यज्ञान (मिथ्यादृष्टि) | अ. मिथ्यादृष्टि (सम्यक्दृष्टि) |

इन कर्मों का ज्ञान तथा चार आर्य सत्यों का ज्ञान ही सम्यक् ज्ञान या सम्यक् दृष्टि है ।

२. सम्यक् सकल्प

दृढ निश्चय करना है। सम्यक् सकल्प के दो अंश हैं— शुभ सकल्प का ग्रहण करना तथा अशुभ सकल्पों का त्याग। शुभ सकल्प तीन है— नेकखम अर्थात् निष्कामना का सकल्प, अत्यापाद सकल्प अर्थात् अद्रोह का सकल्प और अविहिंसा सकल्प अर्थात् अहिंसा का सकल्प। शुभ सकल्प के विपरीत अशुभ सकल्प हैं ये भी तीन हैं— काम सकल्प अर्थात् कामना का सकल्प, व्यापाद का सकल्प अर्थात् द्रोह का सकल्प और विहिंसा का सकल्प अर्थात् हिंसा का सकल्प।^{३४} शुभ सकल्पों को धारण करने के लिए दो गुणों की आवश्यकता है— मैत्री और करुणा अर्थात् प्राणीमात्र के प्रति और सभी जीवों के प्रति दया का भाव ही शुभ सकल्प का आधार है।

३. सम्यक् वाक्

अनुचित वचन का त्याग करना ही सम्यक् वाक् है। अनुचित वचन चार तरह के बतलाये गये हैं— मृषा वाचा, पिशुन वाचा, परुषा वाचा और सकल्पना वाचा। सक्षेप में मिथ्यावादिता, निन्दा, अप्रियवचन तथा वाचालता ये चार वाणियों के दोष बतलाये गये हैं। इससे मनुष्य को बचना चाहिए तथा मंगलमय (कल्याणकारी), मित (सक्षिप्त) और मधुर (प्रिय) बोलना चाहिए।

४. सम्यक् कर्मान्त

पाप कर्मों का त्याग ही सम्यक् कर्म है। पाप कर्म मुख्यतः तीन बतलाये गये हैं— हिंसा अर्थात् पानातिपात, स्तेय अर्थात् अदिन्नवदान (चोरी) और अब्रह्मचर्य अर्थात् इन्द्रियनिग्रह का अभाव ये सभी निन्दनीय कर्म माने गये हैं। इनके विपरीत अहिंसा, अस्तेय, और इन्द्रिय निग्रह की पुण्य कर्म हैं। अहिंसा के लिए करुणा की आवश्यकता है। अस्तेय के लिए यथालाभ सतोष की आवश्यकता है। ब्रह्मचर्य के लिए इन्द्रिय-निग्रह की आवश्यकता है।

५. सम्यक् आजीव

जीविका अर्थात् जीवन निर्वाह के लिए उचित मार्ग का अनुसरण तथा निषिद्ध मार्ग का त्याग ही सम्यक् आजीव है। जीवन निर्वाह के लिए जीविका की आवश्यकता है, परन्तु जीविका का उपार्जन उचित मार्ग से होना चाहिए, अनुचित मार्ग से नहीं। अनुचित मार्ग है— दूसरों को क्लेश देकर तथा दूसरों की हिंसा कर जीविकोपार्जन करना ये निषिद्ध हैं। पालि निकायो में तथागत के समय पाँच प्रकार के निषिद्ध मार्ग का वर्णन आया है—

- १ शस्त्र का व्यापार / सत्थ वणिज्जा
- २ प्राणी का व्यापार / सत्र वणिज्जा
- ३ मास का व्यापार / मस वणिज्जा
- ४ मद्य का व्यापार / मज्ज वणिज्जा
- ५ विष का व्यापार / विसव वणिज्जा

६. सम्यक् व्यायाम

शुभ विचारो का ग्रहण और अशुभ विचारो का परित्याग करने के लिए प्रयत्न ही सम्यक् व्यायाम है। सम्यक् व्यायाम के चार अंग हैं— पहले के शुभ विचारो का पूर्णतः त्याग, नये अशुभ विचारो का उदय न हो, मन को सर्वदा शुभ विचारो से आच्छादित करना तथा इन शुभ विचारो को बनाये रखने के लिए सतत् प्रयत्न करना। प्रयास के बिना बुरी भावनाओ का अन्त नहीं तथा अच्छी भावनाओ का आगमन नहीं। बुरी भावनाओ के परित्याग के लिए भगवान् बुद्ध ने पाँच उपाय बताये हैं।

क यदि किसी वस्तु को देखकर अपवित्र भावना का उदय होता है तो तुरन्त ही उस व्यक्ति को किसी पवित्र वस्तु का ध्यान करना चाहिए, जिससे अपवित्र का अन्त हो।

ख यदि किसी पवित्र वस्तु के ध्यान से अपवित्र भावना का अन्त नहीं होता तो उस व्यक्ति को अपवित्र वस्तु की बुराइयो का ध्यान करना चाहिए।

ग यदि अपवित्रता वस्तु की बुराइयो पर ध्यान देने से भी अपवित्र का अन्त न होता तो उस व्यक्ति को उस वस्तु से ध्यान हटा लेना चाहिए।

घ यदि अपवित्रता से ध्यान हटा लेने पर भी अपवित्र विचार आते ही रहे तो उस व्यक्ति को उन अपवित्र विचारो को निर्मूल करने का प्रयास करना चाहिए।

ड यदि बुरे विचारो को निर्मूल करने में वह व्यक्ति समर्थ न हो तो उसे मुट्ठी बाँधकर दाँतो को दबाकर बलपूर्वक बुरे विचारो को रोककर मन को अच्छे विचारो से भर देना चाहिए।

७. सम्यक् स्मृति

ज्ञात विषयो का यथार्थ स्मरण है, जिन विषयो का सम्यक् ज्ञान हो चुका है, उन्हें सतत् स्मरण करना चाहिए। इससे विषय का विस्मरण नहीं होता। उदाहरणार्थ— शरीर को शरीर, वेदना को वेदना, मानसिक अवस्थाओ को मानसिक अवस्थाओ के रूप में स्मरण करते रहना चाहिए इन स्मरणो या चिन्तन से इन विषयो के यथार्थ स्वरूप का ध्यान बना रहता है।^{३५}

सम्यक् स्मृति के चार अंग हैं— कायानुपस्थान, वेदानुपस्थान, चित्तानुपस्थान और धम्मानुपस्थान। इन उपस्थानो का तात्पर्य है कि शरीर, वेदना, चित्त और धर्म के यथार्थ स्वरूप को समझना। शरीर को क्षणिक और विनाशी समझने वाला कायानुपस्थयी है। वेदना को सुखात्मक, दुःखात्मक और उभयात्मक समझने वाला वेदानुपस्थयी है। इस प्रकार का सतत् स्मरण ही सम्यक् स्मृति है। सम्यक् स्मृति का महत्त्व बुद्ध ने अन्तिम क्षण तक बतलाया है— अप्पमादेन सम्यादेट्ठा अर्थात् अप्रमाद से इनका आचरण करना चाहिए।

८. सम्यक् समाधि

बौद्ध धर्म में समाधि का सर्वोपरि महत्त्व बतलाया गया है, इसका वर्णन विशद है। सम्यक् समाधि अष्टांग मार्ग

का अन्तिम चरण है। इसका वर्णन कई प्रकार से किया गया है। समाधि के दो अग बतलाये गये हैं— चित्त एकाग्रता और प्रज्ञा। ये दोनो अग भगवान् के अपने अनुभव पर आधारित है। भगवान् स्वतः बोधि-वृक्ष के नीचे चित्त को एकाग्र कर बैठे और उन्हे प्रज्ञा प्राप्त हुई। इस अन्तर्दृष्टि से उन्हे दुःख, अनात्म तथा क्षणिकवाद का ज्ञान प्राप्त हुआ।

बौद्ध धर्म में समाधि के चार अग बतलाये गये हैं। ध्यान की पहली अवस्था में साधक एकाग्रचित्त हो। बाह्य विषयों को ध्यान से हटाकर केवल आर्यसत्यो पर ही चिन्तन करता है। आर्य सत्य सम्बन्धी अनेक तर्क-वितर्क उसके मन में उठते हैं तथा आर्य सत्यो के प्रति श्रद्धा का उदय होता है। साधक को ध्यान जन्य आनन्द का अनुभव होता है। तीसरी अवस्था में साधक का ध्यान आनन्द से भी हट जाता है तथा उसके मन में उपेक्षा भाव का उदय होता है। परन्तु दैहिक सुख का भान रहता है। चौथी अवस्था में ध्यानजन्य आनन्द, दैहिक सुख आदि किसी का भान नहीं रहता। यह सुख दुःख से रहित, स्फूर्ण शान्ति, पूर्ण विराग तथा पूर्ण-निरोध की अवस्था है।

बौद्ध दर्शन के प्रमुख प्रतीत्य समुत्पाद के सिद्धान्त से ही कर्मवाद की स्थापना होती है। दोनो के अनुसार मनुष्य का वर्तमान जीवन उसके अतीत कालीन जीवन का परिणाम है और भविष्य वर्तमान पर अवलम्बित है। बौद्ध धर्म के अनुसार अपने कर्मों में अन्तर के कारण मनुष्य एक जैसे नहीं होते, परन्तु कुछ अधिक आयु कुछ कम आयु, कुछ निरोग और कुछ रोगी इत्यादि होते हैं।^{३६}

जब एक पीडित शिष्य बुद्ध के पास आया, जिसका सिर कटा था और उससे रक्त बह रहा था, तब बुद्ध ने कहा— हे अर्हत उसे ऐसा ही सहन करो। तुम उन कर्मों का फल सहन कर रहे हो, जिसके लिए तुम्हें सदियों तर्क नर्क का दुःख सहन करना पड़ता है। कर्म के सिद्धान्त के अनुसार प्रत्येक व्यक्ति अपने कर्मों का उत्तरदायी है। कर्मों का फल अवश्य होता है। प्रत्येक का भविष्य वर्तमान कर्मों पर ही आधारित है।

कर्म के सिद्धान्त के अनुसार कर्मों का फल कर्मों के चरित्र के अनुसार होता है, यदि किसी दुश्चरित्र व्यक्ति ने कोई पाप किया तो उसके लिए उसको अधोगति की यातनाएँ सहन करनी पड़ेगी। परन्तु यदि किसी सुचरित्र व्यक्ति से बुरा कर्म हो जाता है तो उसे इसी जीवन में थोड़ा सा कष्ट सहने के बाद उससे छुटकारा मिल जाता है। जैसे— यदि एक मनुष्य एक छोटे प्याले भर पानी में ज्यादा नमक डाल दे तो वह पानी खारा हो जायेगा जो कि पीने योग्य नहीं रहेगा। परन्तु वही नमक यदि गंगा के पानी में डाल दिया जाये तो उसमें कोई भी स्पष्ट दोष नहीं दिखलाई पड़ेगा।^{३७} जब कर्म का सिद्धान्त सर्वशक्तिमान हो जाता है तो मानव की स्वतन्त्रता समाप्त हो जाती है। जब प्रत्येक अवस्था कर्मों के अनुसार पहले से ही सुनिश्चित है तब मानव उसमें क्या कर सकता है? गौतम बुद्ध ने मानव की आजादी के सन्दर्भ में कोई भी स्पष्ट उत्तर न देते हुए भी कर्म से मुक्ति और सम्पूर्ण कर्म सिद्धान्त पर विजय की सम्भावना को स्वीकार किया है। बुद्ध के अनुसार कर्म-सिद्धान्त यात्रिक सिद्धान्त नहीं है। यद्यपि वर्तमान पर अतीत का नियन्त्रण का नियन्त्रण है, परन्तु भविष्य उन्मुक्त है और हमारे सकल्प पर निर्भर करता है। 'हे पुजारियो ! यदि कोई कहे कि मनुष्य को अपने कर्म का फल अवश्य भोगना चाहिए तो उस अवस्था में कोई धार्मिक जीवन नहीं रहता, न ही दुःखों के पूर्ण विनाश का ही कोई अवसर रह जाता है, परन्तु यदि कोई कहता है कि किसी मनुष्य को जो पारितोषिक मिलता है वह उसके कर्मों के अनुसार

होती है तो हे पुजारियो । उस अवस्था मे धार्मिक जीवन है और समस्त दुखो के नाश का भी अवसर मिलता है ।^{३८} वास्तव मे यदि कर्म का सिद्धान्त यात्रिक हो तो धर्म और नीति शास्त्र के लिए कोई स्थान नही रहेगा । कर्म का सिद्धान्त आध्यात्मिक विकास और प्राकृतिक प्रक्रियाओ के क्षेत्र मे एक व्यवस्था दिखलाता है । वह प्रयत्न और उत्तरदायित्व के महत्व को कम नही करता । बौद्ध धर्म यदृच्छावाद के विरुद्ध है और साथ ही साथ अनियन्त्रणवाद को भी नही मानता ।

ससार के क्रम को बौद्ध धर्म ने भवचक्र कहा है । भवचक्र मे कारण से कार्य की शृंखला चलती रहती है । द्वादशनिदान के सिद्धान्त मे इसी मत की पुष्टि की गयी है । मृत्यु और जन्म एक ही शृंखला की दो कडियाँ है । पुराने के नष्ट होने पर नवीन का जन्म होता है । केवल मनुष्य ही नही वरन् सभी प्राणी इसी चक्र मे फँसे हुए है ।

परन्तु इस भवचक्र से भी निकला जा सकता है । बौद्ध धर्म के अनुसार सर्वोच्च आध्यात्मिक अवस्था मे कर्म का प्रभाव नही रहता । इसमे सभी पिछले कर्म और उनके परिणाम सदा के लिए नष्ट हो जाते है । मानव धर्म और अधर्म दोनो से ही ऊपर उठ जाता है । निर्वाण प्राप्त होने पर सभी कर्म प्रायः समाप्त हो जाते है, परन्तु इसका अर्थ निष्क्रियता नही है । वास्तव मे सभी कर्मों का फल नही होता बल्कि केवल उन्ही कर्मों का फल होता है जो अविद्याजन्य वासनाओ से प्रेरित होते है । निर्वाण प्राप्त करने के पश्चात् कर्म तो होते है, परन्तु उनका फल नही होता है । जैसे भूजे हुए बीज से पौधे की उत्पत्ति नही होती है ।

बुद्ध किसी स्थाई आत्मा को विश्वास मे नही लेते बल्कि उनके अनुसार विज्ञान एक प्रवाह है, जिसमे सभी क्षणो मे पूर्वोत्तर सम्बन्ध है परन्तु किसी अपरिवर्तनीय कूटस्थ आत्मा का अस्तित्व नही है । मृत्यु के पश्चात् जीव के सस्कार बन जाते है, ये सस्कार उसके 'कर्मों' के अनुसार होते है और इन्ही के दबाव से एक जन्म का दूसरे जन्म मे सम्बन्ध बना रहता है । यह सस्कार मरणासन्न व्यक्ति के अन्तिम विचार के रूप मे प्रगट होते है । कर्म की इस शक्ति के साथ-साथ उपादान भी आवश्यक है— जीवैषणा अथवा उपादान ही वह शक्ति है जो कि पूर्व कर्मानुसार नवीन जन्म का कारण है । उसके बिना स्वयं कर्म की अपनी कोई शक्ति नही है । निर्वाण प्राप्त करने पर मोह नष्ट हो जाता है और उपादान समाप्त हो जाता है । अतः पुनर्जन्म नही होता । पिछले और नये व्यक्ति मे कोई समानता नही होती, केवल यही सम्बन्ध होता है कि पूर्व के कर्मानुसार बनता है । कभी विज्ञान को भी मृत्यु के बाद अवशिष्ट माना जाता है । 'जो कुछ हम है यह जो कुछ हमने सोचा है, उसी का परिणाम है ।' विज्ञान को ही सभी अर्थो मे हमारी आत्मा का सार माना गया है । वास्तव मे इससे विज्ञान और कर्म, विचार और सकल्प मे दृढ सम्बन्ध भी प्रगट होता है । निर्वाण प्राप्त करने पर विज्ञान तथा कर्म दोनो से ही छुटकारा मिल जाता है ।

इस प्रकार निर्वाण प्राप्ति के बाद भी व्यक्ति को कार्यरत रहना चाहिए । उस अवस्था मे उसके कर्म अपने लिए नही होते, वे ससार की भलाई के लिए होते है । सर्व दुख प्रशान्ति के लिए स्वयं बुद्ध ने बार-बार ससार मे जन्म लिया । महामैत्री तथा महाकरुणा से आप्लावित हृदय वाला बौद्ध साधक अपने मुक्ति से अधिक सभी लोगो की मुक्ति की परवाह करता है, इसलिए जनकल्याण के लिए वह हमेशा कार्यरत रहता है ।^{३९}

न्याय-वैशेषिक दर्शन में कर्म-विचार

न्याय तथा वैशेषिक दर्शन में कर्म विचार एक जैसा या समान रूप से स्वीकार किया गया है। न्याय वैशेषिक ये दोनो समान तन्त्र है अर्थात् दोनो एक ही स्तर के दर्शन है। ये व्यावहारिक जगत् से विशेष सम्बन्ध रखते हैं। कुछ सिद्धान्तो में तो इनका मतभेद अवश्य है, किन्तु साधारण रूप से इन दोनो में मतभेद नहीं के बराबर है।

न्याय-वैशेषिक दर्शन में जगत् की सभी वस्तुएँ सात पदार्थों में बाँटी गयी हैं— द्रव्य, गुण, कर्म, सामान्य, विशेष, समवाय और अभाव। यहाँ कर्म को भी एक पदार्थ माना गया है।

सदर्भ

- १ गीता रहस्य, तिलक, कर्मयोग शास्त्र प्रकरण, पृ० ५५
२. महाभारत, शान्ति पर्व, २५, २६
- ३ वेद वादरता पार्थ नान्यदस्तीति वादिन । गीता, २४२
- ४ यज्ञार्थात्कर्मणोऽन्यत्र लोकोऽय कर्मबन्धन ।
तदर्थं कर्म कौन्तेय मुक्तसङ्ग समाचर ॥ गीता ३९
- ५ अक्षर ब्रह्म परम स्वभावोऽध्यात्म मुच्यते ।
भूतभावोद्भवकरो विसर्ग कर्मसञ्जित ॥ गीता, ८३
- ६ वैदाभ्यासस्तयौ ज्ञान शौचमिन्द्रिय निग्रह ।
धर्म क्रियात्मचित्ता च सात्त्विक गुणलक्षणम् ॥ — मनुस्मृति, १२३१
- ७ नियत सङ्गरहितमरागद्वेषत कृतम् ।
अपल्नेप्सुना कर्म यत्तत्सात्त्विकमुच्यते ॥ गीता, १८२३
यत्तु कामेप्सुना कर्म साहङ्करेण वा पुनः ।
क्रियते बहुलायास तद्राज समुदाहृतम् ॥ गीता १८.२४
- ८ गीता रहस्य, तिलक, पृ० २८४
- ९ शुभाशुभ फलं कर्म मनोवाग्देहसम्भवम् । कर्मजा गतयो नृणामुत्पाध्यमध्यमा ॥ — मनु० १२३७
- १० देवत्व सात्त्विका यान्ति मनुष्यत्व च राजसा ।
तिर्यक्त्व तामसा नित्यमित्येषा त्रिविधा गति ॥ — मनु० १२४०
- ११ पाद्रत्येण्वभिध्यान मनसानिष्ट चिन्तनम् ।
वितथाभिनिवेशश्च त्रिविध कर्म मानसम् ॥ — मनु० १२५
- १२ पासष्यममृत चैव पैशून्य चापि सर्वश ।
असवद्भ्रमलापश्च वाड्मयं स्याच्चतुर्विधम् ॥ — मनु०, १२६

- १३ अदत्तानामुपादानाहिसा चैवाविधानत ।
परदारोपसेवा च शारीर त्रिविध स्मृतम् ॥ — वही, १२७
- १४ श्वसूकरखरोष्ट्राणा गोजा विभग पक्षिणाम् ।
चाण्डलयुक्कसानां च ब्रह्मज्ञ यौनिमृच्छति ॥ — मनु १२५५
- १५ तृणगुल्म लताना च क्रत्यादा दष्टिणामपि ।
क्रूरकर्म कृता चैव शत शो गुरु तल्यग ॥ — मनुस्मृति १२५८
- १६ वेदाश्यासस्तयोज्ञानमिन्द्रियाणा च सयम ।
अहिसा गुर सेवा च निश्रेयस्कर परम् ॥ — मनुस्मृति १२८३
- १७ सुखाभ्युदायिक चैव नैश्रेयसिक मेव च ।
प्रवृत्तं च निवृत्तं च हि विध कर्म वैदिकम् ॥ — मनु० १२८८
- १८ इह-वामुत्र वा काम्य प्रवृत्त कर्म कीर्त्यते ।
निष्काम ज्ञानपूर्वं तु निवृत्तमुपदिश्यते ॥ — मनु०, १२८९
- १९ कल्याण, परलोक और पुनर्जन्माक, कर्म विपाक मीमासा से उद्धृत, पृ० २५१
- २० कल्याण, परलोक और पुनर्जन्माक, कर्म विपाक मीमासा से उद्धृत, पृ० २५१
- २१ योग सूत्र, व्यास भाष्य, २१३
- २२ जातस्य हि ध्रुवो मृत्यु, ध्रुव जन्ममृतस्य च । — गीता, २२७
- २३ गीता रहस्य, तिलक, ३३
- २४ वसासि जीर्णानि यथा विहाय, नवानि गृहणाति नरोऽपराणि ।
तथा शरीराणि विहाय जीर्णान्यन्यानि सयाति नवानि देही ॥ गीता २.२२
२५. अवश्यमेव भोगतव्यं कृत कर्म शुभाशुभम् ।
पेनैव यद्यथा पूर्वं कृत कर्म शुभाशुभम् ।
स एव तत्रथा मुक्ते नित्य विहित मात्मना ॥ — इतिहास समुच्चय, २.५२
- २६ येषा ये योनि कर्माणि प्राक्सृष्ट्या प्रतियेधिरे ।
तान्येव प्रति पद्यन्ते सृज्यमाना पुन पुन ॥ — महाभारत, शान्ति पर्व, १३१.४८, ४९
- २७ यतु कर्माणि पस्मिन्स न्ययुहवनत प्रथम प्रभु
स तदैव स्वयं मैजे सृज्यामान पुन पुन ॥ — मनु० १.२८
- २८ शुभैः प्रयागैर्देवत्व व्यभिश्चैर्मानुषैः भवेत ।
अशुभैः केवलेश्चैव तिर्यग्योनिषु जायते । — मनु०, १.२.२

- २९ अगुत्तर निकाय - उद्धृत - बौद्ध दर्शन और अन्य भारतीय दर्शन, भरत सिंह उपाध्याय, पृ० ४६३
- ३० बौद्ध धर्म दर्शन : आचार्य नरेन्द्र देव, पृ० २४९
- ३१ वही, पृ० २५५
- ३२ इद खो पना भिक्खवे निरोधगामिनि - पतिपदा
अरियसच्च, अयमेव अरियो अत्यागिको मग्गो सेयाथिद
सम्मपादिट्ठि, सम्मा सकप्पो, सम्मावाचा, सम्मा कम्मन्तो
सम्माजीवो, सम्मासति, समासमाधि ।
- धम्मचक्क पवत्तनसुत्त, सयुक्त निकाय
- ३३ एष व मग्गो नत्थन्नो दस्सस्य विसुद्धिया ।
एत हि तुम्हे परिप्पन्ना दुक्ख स्सन्त करिस्सथ ॥ - धम्मपद, २०२
- ३४ विसुद्धिमग्ग, ११७
- ३५ सच्चाविभग सुत्त, मज्झिम निकाय ।
- ३६ मिलिन्द पन्ध ।
- ३७ अगुत्तर निकाय, १, पृ० २४९
- ३८ अगुत्तर निकाय, ३, पृ० ९९
- ३९ वास्तव मे बौद्ध धर्म के अनुसार मनुष्य की आत्मा का नही वरन् उसके कर्मों का आवागमन होता है । देहावसान के समय जीव की आत्मा का तो नाश होता है, लेकिन उसके कर्म अविनाशी होकर विद्यमान रहते हैं, इन्ही कर्मों की वजह से एक दूसरे शरीर का निर्माण होता है, जिसे हम पुनर्जन्म कहते हैं ।
- भारतीय दर्शन का सर्वेक्षण सगल लाल पाण्डेय, पृ० १६३

नवम् अध्याय

निर्वाण

निर्वाण

निर्वाण

निर्वाण आध्यात्मिक अनुभव की अन्तिम अवस्था है। जरामरण का निदान ही निर्वाण है। जिसकी खोज में महात्मा बुद्ध ने ससार को छोड़ा महायात्रा (महाअभिनिष्क्रमण) की तथा बारह वर्षों की अनवरत साधना की थी। यह भव बन्धन का सर्वथा विनाश है। इसे प्राप्त करने से ही जन्म का स्रोत बन्द हो जाता है। स्रोत के बन्द होने से ससार सर्वदा के लिए छूट जाता है। निर्वाण निर्वेद की अवस्था है। जन्म बन्धन के विनाश से दुःख का भी अन्त हो जाता है। शरीर धारण करने से ही दुःख का अनुभव होता है। जब शरीर कारण की क्रिया ॥पुनर्जन्म॥ समाप्त हो जाती है तो शरीर और ससार जन्म क्लेश का क्षय हो जाता है। अतः निर्वाण निर्वेद या निरोध की अवस्था है। निर्वाण प्राप्त कर मनुष्य जन्म ग्रहण नहीं करता अर्थात् वह अमर हो जाता है। अमृत-तत्त्व को प्राप्त करता है। भगवान् बुद्ध ने स्वयं कहा है— भिक्षुओ ! ध्यान दो, मैंने अमृत को पाया है। मैं उसका उपदेश तुम्हें करता हूँ। मैं अब अमृत की दुन्दुभि बजाऊँगा। अब अमृत के द्वार खुल गये।^१ इस अमृत रस का पान जिसने कर लिया वह अमर हो जाता है। उसे कुछ पाना नहीं रह जाता, प्राप्तव्य को वह पा लेता है। अतः निर्वाण 'अशेष लाभ', 'परम शान्ति', 'परम-प्राप्ति', 'परम-सुख' और 'परम शिव' की अवस्था है।

निर्वाण क्या है ? निरोध का नाम ही निर्वाण है। निरोध जन्म और मरण के स्रोत का आत्यन्तिक अभाव है। जन्म का कारण तृष्णा है— अतः तृष्णा का क्षय ही निर्वाण है।^२ तृष्णा के कारण ही मनुष्य में राग, द्वेष और मोह उत्पन्न होता है। हम राग, द्वेष से युक्त होकर कर्म करते जाते हैं और जन्म लेते हैं। अतः राग द्वेष का निरोध ही निर्वाण है। राग, द्वेष के निरोध से जन्म-मरण का स्रोत बन्द हो जाता है अर्थात् 'भव' रुक जाता है। अतः 'भव' का रुक जाना ही निर्वाण है। दूसरे शब्दों में भव निरोध ही निर्वाण है।^३ इसका वर्णन करते हुए स्वयं भगवान् ने कहा है कि 'मार्ग समाप्त हो गया है, आशाये मिट गयी, सूखी हुई धाराएँ नहीं बहती, लता कट जाने पर नहीं फैलती' यही निरोध निर्वाण है। इसके लिए राग, द्वेष और मोह का क्षय आवश्यक है। राग, द्वेष और मोह ही मानव के सबसे बड़े शत्रु हैं। इनसे युक्त होकर मानव कभी शान्ति लाभ नहीं करता। इनके सयोग से ही वह अशान्त होकर दुःख को प्राप्त करता है। भगवान् बुद्ध के अनुसार तीन ही 'अकुशल मूल' हैं। इनके सयोग से मनुष्य का चित्त कभी सुख और शान्ति नहीं पाता। अतः राग, द्वेष

और मोह से निर्वाण या विमुक्ति ही निर्वाण है। राग, द्वेष और मोह का निरोध ही तृष्णा का क्षय है तथा तृष्णा का क्षय ही निर्वाण है। यही 'भव-निरोध' है। भगवान ने तृष्णा पर बहुत अधिक जोर दिया है। इसका कारण यह है कि महात्मा बुद्ध के अनुसार तृष्णा सभी अकुशल धर्मों का एक सम्मिलित नाम है। यही जीवन की नदी को प्रवाहित करती है। जिस व्यक्ति में तृष्णा समाप्त हो गयी वह निष्काम हो गया, निर्वाण प्राप्त कर लिया। इस प्रकार राग, द्वेष, मोह से रहित होना तो तृष्णा या आशा से रहित होना है। जो तृष्णा या आशा से रहित हो जाता है वह जरा और जन्म को पार कर जाता है। इससे स्पष्ट है कि भगवान बुद्ध के अनुसार तृष्णा ही जीवन की जड़ है। तृष्णा या कामना के समाप्त होते ही जीवन की जड़ कट जाती है, भव-सागर समाप्त हो जाता है। यह अजर, अमर और अमृत की अवस्था है।

बौद्ध साहित्य में निर्वाण की उपमा बुझे हुए दीपक से की जाती है। तात्पर्य यह है कि दीपक के बुझ जाने के समान वेदनाओं का सदा के लिए समाप्त हो जाना ही निर्वाण है। भगवान् बुद्ध का कहना है 'भिक्षुओ! जिस प्रकार तेल और बत्ती के रहने से दीपक जलता है, तेल और बत्ती के समाप्त हो जाने से दीपक बुझ जाता है उसी प्रकार तृष्णा के क्षय से जीवन-मरण की क्रिया भी समाप्त हो जाती है, वेदनाये शान्त हो जाती है।^४ इस प्रकार निर्वाण निर्वेद की अवस्था है। इसका वर्णन करते हुए कहा गया है कि पुराना कर्म क्षीण हो गया, नवीन की उत्पत्ति नहीं होती, पुनर्जन्म के बीज नष्ट हो गए, कोई इच्छा नहीं रही तो धीरे धीरे पुरुष बुझे हुए दीपक के समान निर्वाण को प्राप्त करते हैं।^५ निर्वाण प्राप्त व्यक्ति सदा के लिए शान्त हो जाता है। जब पुनर्जन्म की प्रक्रिया समाप्त हो जाती है तो व्यक्ति का पता नहीं चलता कि वे किस दशा में विलीन हो गया, इसे कोई नहीं जानता। अतः निर्वाण अनन्त और अज्ञात दिशा में प्रमाण है। स्वयं भगवान् बुद्ध ने बतलाया है कि— लोहे के घन की चोट पड़ने पर जो चिनगारियाँ उठती हैं, वे शीघ्र ही बुझ जाती हैं, कहीं गई कुछ पता नहीं चलता। उसी प्रकार तृष्णा से मुक्त या निर्वाण प्राप्त व्यक्ति की गति का कोई पता नहीं है।^६

उपरोक्त विवरण से स्पष्ट है कि निर्वाण राग, द्वेष का क्षय है, तृष्णा का निरोध है। इससे पता चलता है कि निर्वाण अभावात्मक है। निर्वाण के लिए अनेक अभावात्मक विशेषणों का प्रयोग किया जाता है तथा इसे निरोध की अवस्था बतलाया जाता है। यह जरामरण दुःख-शोक इत्यादि से निरोध की अवस्था है। परन्तु बौद्ध साहित्य में निर्वाण का भावात्मक वर्णन भी उपलब्ध होता है, जैसे निर्वाण को 'अमृत पद' की प्राप्ति बतलाया गया है। इसे परम सुख और परम शान्ति का लाभ भी कहते हैं। यह साधक के लिए अद्वितीय 'योग क्षेम' है। इसे 'शिव' तत्त्व भी कहा गया है। यह 'सत्य', ध्रुव, निष्प्रपञ्च, अमृत, शिव, क्षेम, अद्भुत और विशुद्धि है। यह प्रपञ्चो का विनाश है तथा परम पद की 'प्राप्ति' भी है।

इस प्रकार निर्वाण केवल पुनर्जन्म का निरोध ही नहीं वरन् परम शान्ति की प्राप्ति है। अमृत लाभ से बढ़कर और कोई लाभ नहीं। इसलिए इसे 'परम लाभ' और 'परम शान्त' पद कहा गया है। निर्वाण प्राप्त व्यक्ति विमुक्ति रस का अस्वाद लेते हैं। भगवान् बुद्ध के अनुसार विमुक्त व्यक्ति का 'कर्तव्य कर्म' पूरा हो गया। वह अत्यन्त सुखमय शान्तपद को प्राप्त करता है।^६ निर्वाण शिवत्व का लाभ है। यह मानव के परम कल्याण की स्थिति है। भगवान् बुद्ध के अनुसार— निर्वाण का साक्षात्कार इस जीवन में किया जा सकता है। जिस व्यक्ति के राग, द्वेष क्षीण हो गये हैं, कामना समाप्त हो

गई है वह इस जीवन में भी 'परम त्राण' और 'परम क्षेम' का अनुभव करता है।^{१७} यह अनासक्ति का परमानन्द है जो आसक्ति के सुख से बढकर है। 'अक्षय लाभ' का सुख परमानन्द की प्राप्ति है।

जहाँ तक भगवान् बुद्ध और उनके शिष्यो का सम्बन्ध है, निर्वाण आध्यात्मिक अनुभव की एक अवस्था का नाम है कुछ विशिष्ट अर्थो में उसे चित्त की अवस्था विशेष भी कहा जा सकता है बौद्धिक उहापोह का तो वह स्थिरवादी तत्व दर्शन में कभी विषय नहीं बनाया गया, जैसा प्रायः बौद्ध दर्शन के उत्तर कालीन विकास में लिया गया है। भगवान् बुद्ध ने निर्वाण का उपदेश अवश्य दिया परन्तु निवृत्त होकर वे यहाँ इस जीवन में रहे। यही उनका सर्वोत्तम उपदेश था। निर्वाण का आधार जीवन में है। वह एक वास्तविकता है, दिष्ट धर्म (दृष्टि धर्म) है, देखी हुई वस्तु है। जीवन की विशुद्धि ही विमुक्ति के रूप में साधक के लिए प्रकटित होती है यही निर्वाण है। विशुद्धि और निर्वाण दोनो एक है।^{१८} साधन और साध्य की तरह यह एकता ही बुद्ध धर्म का मूल उपदेश है।

निर्वाण वस्तुतः अहभाव को विसर्जित करने वाले पुरुष की महासुख अवस्था का नाम है। ब्रह्मचर्य का वह अन्तिम फल है। इस फल में प्रतिष्ठित एक साधक भिक्षु को देखकर भगवान् बुद्ध ने उल्लासपूर्वक कहा था 'ऊपर नीचे सभी ओर मुक्त हो गया।' यह मैं इस भ्रम में नहीं पड़ता। इस प्रकार मुक्त भवसागर को पार हो जाता है, जिसे पहले पार नहीं किया था। वह उसमें फिर नहीं पड़ता।^{१९} एक दूसरे मुक्त पुरुष को देखकर भगवान् ने उद्गार किया था 'निर्दोष, शुद्ध, श्वेत आसन वाला एक ही धुरा वाला रथ आ रहा है। इस निष्पाप को आते देखो जिसका स्रोत बन्द हो चुका है, जो बन्धन से छूट गया है।'^{२०}

निर्वाण अमानुषि रति है, जो धर्म का सम्यक् दर्शन करने से उत्पन्न होती है, वह निर्विषय मन का आनन्द है। ऐसा सुख है जो निरामिष है, आलम्बन की अपेक्षा से रहित है अतीन्द्रिय है। इसी सुख का अनुभव करते हुए बिना हिले-डुले, खाये-पीये तथागत कई सप्ताहो तक एक आसन पर समाधि अवस्था में बैठे रहे थे। यही आनन्द था जिसके कारण वे अपने को राजा बिम्बिसार से भी अधिक सुखी मानते थे। उनके शिष्यो में से भी अनेक ने इस रस को चखा था। अहो सुख। अहो सुख। कहने वाले महिय स्थविर ने इसी अवस्था का साक्षात्कार किया था।^{२१} अहो मैं कितनी सुखी हूँ, मैं कितने सुख से ध्यान करती हूँ, यह कहने वाली भिक्षुणी ने भी इस अमृत को पाया था। यह निःसन्देह है।

भगवान् बुद्ध ने कहा है जिस प्रकार महासमुद्र का केवल एक रस है— लवण रस, उसी प्रकार उनके द्वारा उपदिष्ट धम्म-विनय का भी एक रस है वह है, विमुक्ति रस।^{२२} विमुक्ति का अर्थ यहाँ चित्त की विमुक्ति है जिसका कोई परिमाण नहीं। चेती विमुक्ति को भगवान् ने ब्रह्मचर्य का अन्तिम उद्देश्य माना है। जीवन विशुद्धि, दृष्टि विशुद्धि, आर्य आष्टांगिक मार्ग और चार स्मृत प्रस्थानो आदि के अभ्यास सब चित्त की अचल विमुक्ति के लिए है। जब साधक भिक्षु से अशुभ भावना के द्वारा राग प्रहीण हो जाने पर कहा था ततो चित्त विमुच्चि मे अर्थात् मेरा चित्त विमुक्त हो गया तो उसने जीवन के अन्तिम लक्ष्य को प्राप्त करते हुए निर्वाण के रस को ही चखा। अतः विमुक्ति और निर्वाण दोनो एक है। भगवान् ने स्वयं कहा भी है राघ ! विमुक्ति का अर्थ है निर्वाण।^{२३}

भगवान् बुद्ध का जन्म, जरा, मरण, दुःख, शोक से विमुक्ति के खोजी थे। उसे उन्होंने निर्वाण के रूप में ही पाया। निर्वाण आत्यन्तिक दुःख विमुक्ति की अवस्था थी। वह तथागत की मृत्यु पर विजय थी पालि त्रिपिटक में अनेक वार निर्वाण को अमृत पद कहा गया है जो बड़ा सार्थक है। मैंने अमृत को पा लिया है। इन शब्दों में भगवान् ने अपनी सत्य प्राप्ति की सूचना सर्वप्रथम ससार को दी थी।^{१४} भगवान् ने अमृत की ओर ले जाने वाले मार्ग के रूप में मध्यम मार्ग का उपदेश दिया था। उसी के सम्बन्ध में उनका कहना था भिक्षुओ 'मैंने अमृत को पाया है, मैं उसका तुम्हें उपदेश करता हूँ और मैं अमृत की दुन्दुभी बजाऊँगा।'^{१५} बोधि प्राप्ति के बाद भगवान् का पहला उद्गार था— 'अमृत के द्वार खुल गये हैं।'^{१६} वस्तुतः बुद्ध शासन अमृत का द्वार ही है, जिसमें ज्ञान से स्नान किये हुए पुरुष प्रवेश करते हैं। परन्तु यह अमृत क्या है? बुद्धशासन की परिभाषा में राग, द्वेष और मोह का जो क्षय है वही अमृत कहा जाता है।^{१७} यही अमृत जिसने पा लिया है, उसको भगवान् ब्राह्मण कहते हैं। 'जिसमें तृष्णा नहीं है, जो सशय नहीं करता, जिसने अमृत को पा लिया है, उसे मैं ब्राह्मण कहता हूँ।'^{१८}

चार स्मृति प्रस्थानों की भावना से इस अमृत की प्राप्ति होती है, ऐसा भगवान् ने सयुक्त निकाय में कहा है। भगवान् ने 'अशुभ-भावना, मृत्यु-स्मरण, स्वाद-त्याग, वैराग्य, अनित्य-दुःख और अनात्म' इन सात वस्तुओं की जानकारी को अमृत की ओर ले जाने वाला मार्ग कहा है।^{१९} एक सुन्दर उपमा द्वारा निर्वाण को एक रमणीय भूमि-भाग कहा है जहाँ जाने के मार्ग को तथागत जानते हैं। वहाँ जाने का जो सीधा मार्ग है वही आष्टागिक मार्ग है। इसी प्रकार एक सुन्दर उपमा के द्वारा भगवान् ने शरीर को एक राजा का नगर बतलाया है, जिसके छः इन्द्रिय आयतन छः दरवाजों के समान हैं। इस नगर का द्वार रक्षक स्मृति है और राजा मन है। इस मन रूपी राजा के पास शथम और विपश्यना दो सदेशवाहक आते हैं जो सत्य का सन्देश लाते हैं। जिस मार्ग से ये सन्देशवाहक आते-जाते हैं, वह आर्य आष्टागिक मार्ग है और सत्त्व के जिस संदेश को वे लाते हैं वह है निर्वाण।^{२०} इस उपमा के द्वारा भगवान् ने यही दिखाया है कि स्वयं उनका सदेश निर्वाण का ही है और उसका मार्ग है— आर्य आष्टागिक मार्ग। 'निर्वाण के सिद्धान्त का प्रख्यापन बुद्ध शासन की ऐसी कोई विशेषता नहीं है। उसकी सबसे बड़ी विशेषता तो है निर्वाण और उसकी प्राप्ति के उपाय स्वरूप आष्टागिक मार्ग का पारस्परिक समन्वय विधान है।'^{२१}

निर्वाण के अनुरूप मार्ग है और मार्ग के अनुरूप निर्वाण है। साधन और साध्य में एकरूपता है यही तात्पर्य है, बुद्ध धर्म को स्वाख्यात कहने का। जिस प्रकार गंगा की धारा जमुना में मिलती है दोनों एक हो जाती हैं, उसी प्रकार निर्वाण गामिनी प्रतिपदा निर्वाण के साथ मेल खाती है, मिलकर एक हो जाती है।^{२२} निर्वाण के मार्ग का इस जीवन में शीघ्रतापूर्वक विशोधन करना चाहिए।^{२३} इसके लिए बुद्ध शासन हमें उत्साहित करता है। आस्रवों के क्षय से अपने मन को जब तक पूर्ण विशुद्ध न बना लो, तब तक चैन मत लो यही उन कल्याणकारी शास्ता का हमारे लिए उपदेश है। अतः अप्रमाद की बड़ी आवश्यकता है, निर्वाण साधना के लिए। इसीलिए कहा गया है— 'अप्पमादरतो भिक्खु निव्वानस्सेव सन्तिके।'^{२४} अर्थात् वीर्य-रत भिक्षु निर्वाण के नजदीक ही है। एक दूसरी जगह साधन पक्ष को ही ध्यान में रखकर कहा गया है, जिसमें ध्यान और प्रज्ञा दोनों हैं वह निर्वाण के समीप है।^{२५} इसी प्रकार एक अन्य जगह बतलाया गया

है एकान्त चिन्तन करने वाला भिक्षु निर्वाण के समीप है।^{२६} जैसे-जैसे साधक पचस्कन्धों की उत्पत्ति और विनाश पर विचार करता है, वह ज्ञानियों की प्रीति और प्रमोद रूपी अमृत को पाता है। जिसका दूसरा नाम निर्वाण है। भगवान् बुद्ध अमृत पद रूपी निर्वाण का उपदेश करते थे। इसका सर्वोत्तम साक्ष्य भिक्षुणी चापा ने दिया है, जिसने अपने पति उपक के बुद्ध दर्शन के सम्बन्ध में कहा है, उसने सम्यक् सम्बुद्ध को अमृत पाद का उपदेश करते देखा। रपुद्रदक पाठ के रतनसुत्त में भी निर्वाण के लिए अमृत शब्द का प्रयोग करते हुए कहा गया है जो तृष्णा रहित हो दृढचित्त से बुद्ध के धर्म में लग गये हैं वे प्राप्ति को प्राप्त कर अमृत में बैठ अनायास ही विमुक्ति रस का आस्वाद लेते हैं। अतः इतने अधिक प्रमाणों से यह कहना कुछ अधिक नहीं है कि बुद्धोपदिष्ट निर्वाण अमृतपद है।

उपर्युक्त विवेचन से स्पष्ट है कि निर्वाण परमसुख, परमशान्ति, चित्त की विमुक्ति और अमृतपद है, जिसकी प्राप्ति के लिए भगवान् ने आष्टागिक मार्ग का उपदेश दिया है। वस्तुतः यह मार्ग ही हमारे लिए विशेष महत्त्वपूर्ण है क्योंकि इसका अभ्यास स्वयं निर्वाण स्वरूप है। हम पहले बुद्ध वचन के आधार पर कह चुके हैं कि जिसे अमृत कहा जाता है वह राग, द्वेष और मोह का क्षय ही है। राग, द्वेष और मोह ये तीन अकुशल मूल हैं। ससार में जितनी बुराइयाँ हैं उन सबकी जड़ भगवान् ने राग, द्वेष और मोह को माना है। राग, द्वेष और मोह से अनुविद्ध चित्त कभी सुखी नहीं रह सकता कभी शान्त नहीं रह सकता। इनसे विमुक्ति प्राप्त करना अमृत है। वही निर्वाण है। साधन ही साध्य बन जाता है। इसीलिए सारिपुत्र ने जब अपने साथी भिक्षुओं से कहा 'अवुसो ! यह जो राग का क्षय, द्वेष का क्षय और मोह का क्षय है, यही कहलाता है निर्वाण'^{२७} तो इसे हम निर्वाण की सर्वोत्तम परिभाषा मान सकते हैं क्योंकि इसमें जीवन के साथ निर्वाण का सर्वोत्तम सयोग और समीकरण है। भगवान् ने तो केवल यह कहा था कि राग द्वेष का छेदन कर तुम निर्वाण को प्राप्त करोगे। परन्तु सारिपुत्र ने स्वयं राग, द्वेष और मोह के क्षय को ही निर्वाण बताकर बुद्ध के नैतिक शासन को ऐसी ठीक दिशा में बढ़ाया जो महाप्रज्ञ शिष्य के लिए सर्वथा अनुरूप ही था। इसीलिए तृष्णा के क्षय को भी निर्वाण कहा जाता है। स्वभावतः तृष्णा के क्षय के कारण भव रुक जाता है, स्वयं भगवान् ने कहा है— भव का रुक जाना ही निर्वाण है।^{२८} उदान में उन्होंने भावनामय शब्दों में कहा है, मार्ग कट गया, आशायें मिट गयीं। सूखी हुई धारायें नहीं बहती हैं। लता कट जाने पर और नहीं फैलती, दुखों का अन्त यही है।

निर्वाण प्राप्त व्यक्ति के लिए कुछ करणीय शेष नहीं रह जाता। प्राप्तव्य को वह पा चुकता है। निर्वेद को प्राप्त कर वह विरक्त होता है। विरक्त होने से विमुक्त होता है। विमुक्त होने पर मैं विमुक्त हूँ यह ज्ञान उसे उत्पन्न होता है। वह जानता है, जन्म क्षीण हो गया, ब्रह्मचर्यावास पूरा हुआ, कर्तव्य कर्म कर लिया गया अब यहाँ कुछ करने को बाकी नहीं है।^{२९} वह सुखमय शान्त-पद को प्राप्त करता है।^{३०} उसका यह अन्तिम देह है।^{३१} उसका पतन होना सम्भव नहीं है।^{३२}

महात्मा बुद्ध ने अनेक बार पुनरुक्तिपूर्वक कहा है कि निर्वाण का साक्षात्कार यही, इस जीवन में होता है। वह कालान्तर में प्राप्त होने वाली वस्तु नहीं है। इसी जन्म में निर्वृत होने की बात सुत्तनिपात में भी आयी है।

बुद्ध ने इस लोक का अशरण कहा है। इसमें कहीं त्राण है, कहीं क्षेम है, इसकी खोज उन्होंने स्वयं की थी और इसे निर्वाण के रूप में उन्होंने पाया था। उन्होंने कहा है धीरे-धीरे पुरुष निर्वाण में प्रवेश करते हैं जो अद्वितीय योग क्षेम है।^{३३}

अमृत और शान्ति कहने के साथ-साथ भगवान् ने निर्वाण को अच्युत-पद भी कहा है। 'छन्दरागविरतो सो भिक्खु पन्वाणवा इधत। अज्झगा अमत सन्ति निव्वाणपदमच्चुत।'^{३४} इसका अर्थ है कि इच्छा और राग से विरत प्रज्ञावान् भिक्षु अमृत-शान्ति, अच्युतपद निर्वाण को प्राप्त करता है।

निर्वाण शिवत्व का स्थान है। भगवान् ने अत्यन्त सार्थकतापूर्वक कहा है जरा और मरण के विनाश को मैं निर्वाण कहता हूँ।^{३५} जन्म और जरा-मरण के विनाश को प्राप्त विवर्त पुरुष का लक्ष्य क्या है, जिसके सम्बन्ध में उन्होंने कहा है— जिस ब्राह्मण को तू ज्ञानी, अकिंचन, कामभय में अनासक्त जाने, अवश्य ही वह इस काम भय को पार कर गया है। जो पार हो वह सबसे निरपेक्ष है। भय-अभय में आसक्ति को छोड़कर वह विचरता है। वह तृष्णा रहित रागरहित और आशा रहित है। वह जन्म, जरा से पार हो गया, मैं कहता हूँ।^{३६}

इसी प्रकार भगवान् ने कहा है 'लोक में बार-बार को जानकर जिसे लोक में कहीं भी तृष्णा नहीं जो शान्त धूम-रहित, आशा-रहित है, वह जन्म जरा को पार हो गया है, मैं कहता हूँ।'^{३७} भिक्षुणी सुमेधा ने भी निर्वाण के सम्बन्ध में अत्यन्त महत्त्वपूर्ण शब्दों में कहा है—

'यह अजर है, यह अमर है, जरा और मरण से यह विमुक्त स्थान है। यह शोक रहित है। यहाँ कोई विरोध नहीं, कोई बाधा नहीं, यहाँ। स्वल्प नहीं, भय नहीं, ताप नहीं। बहुतों ने इस अमृत को प्राप्त किया है और आज भी यह प्राप्त किया जा सकता है। जो सम्यक् ध्यान करेंगे, वे इसे प्राप्त करेंगे। बिना प्रयत्न करने वाले पुरुष के द्वारा यह प्राप्त करने योग्य नहीं।'^{३८}

निर्वाण इस भव सागर के बीच सुरक्षित द्वीप है। इसी अर्थ को लेकर भगवान् ने कहा है— 'अकिंचन, अनादान, यह सर्वोत्तम द्वीप है। इसे मैं जरा-मृत्यु, विनाश रूप निर्वाण कहता हूँ।'^{३९}

भगवान् ने निर्वाण को ओघ का निस्तरण भी कहा है। जो मनुष्य दृष्ट, श्रुत, स्मृत और विज्ञात में राग हरा चुके हैं, जो तृष्णा रहित और राग रहित हैं उन्हें मैं ओघ-पार कहता हूँ।^{४०} एक ऐसे ही ओघ तीर्ण पुरुष को देखकर भगवान् ने उल्लास में कहा था जो पुल बाँध कर ऊपर ही ऊपर सागर और नदी सभी को पार कर जाते हैं, वे ज्ञानी जन तो पार कर चुके अन्य लोग बेडा बाँधते रह गये।^{४१}

क्षेम-रूप निर्वाण को भगवान् ने अविवाद भूमि कहा है— 'खेमाभिपस्स अविवाद भूमि'।^{४२} निर्वाण प्राप्त मुनि विवाद से परे हो जाता है। उसी के सम्बन्ध में कहा गया है 'जिसमें सम-विषय नहीं वह किसके साथ विवाद करे ?'^{४३} निर्वाण क्या है ? इसका सक्षिप्ततम उत्तर दिया जाय तो वह केवल यह होगा 'रसवन्तो दुक्खस्साति' अर्थात् यह दुःखों का अन्त है। ऋणी पुरुष को जो प्रसन्नता ऋण चुकाकर होती है, बीमार को जो सुख आरोग्य प्राप्त करने पर होता है, बन्धन और दासता से छूटने पर जो उल्लास बन्दी और दास को होता है, किसी बड़े रेगिस्तान को पार कर जो सुख किसी

पथिक को होता है, वही सुख तृष्णा-विमुक्त पुरुष को भव-बन्धन से पार होने पर होता है।^{४४} वह निर्वाण का सुख ही है। भगवान् ने कहा है सब कुछ जल रहा है— 'सबत्र आदित'। क्या सब कुछ जल रहा है? रूप जल रहा है, चक्षु जल रहा है, चक्षु विज्ञान जल रहा है, सुख-दुःख वेदनाएँ जल रही हैं; श्रौत, घ्राण, काय, नासिका, शब्द, गन्ध, स्पर्श, रस सब कुछ जल रहे हैं, पाँचो उपादान स्कन्ध जल रहे हैं, किसकी आग से द्वेषाग्नि से, मोहाग्नि से, रागाग्नि से। चित्त की शान्ति वहाँ नहीं है। 'ज्ञानी की दृष्टि में सब कुछ दुःख है। इस सब दुःख को छोड़कर अनित्य दुःख और अनात्म से दृष्टि को हटाकर जिसने अमृत पद की ओर चित्त को एकाग्र किया है, वही शीतल हुआ है और उसने निर्वाण के सत्य का साक्षात्कार किया है। राग, द्वेष और मोह की अग्नि के शान्त हो जाने से जो शीतलता मिलती है वही निर्वाण है और यह निर्वाण है बुद्ध शासन का एक निश्चिततम आश्वासन।' इसी निर्वाण के सम्बन्ध में कहा गया है कि— 'यही शान्ति उत्तम है जो कि सस्कारो का मन सारी उपाधियों का परित्याग, तृष्णा का क्षय, विराग, निरोध रूपी निर्वाण।'^{४५}

इस प्रकार उपर्युक्त उद्धरणों द्वारा हमने यह दिखाने का प्रयत्न किया है कि प्रारम्भिक बौद्ध साधना में निर्वाण आध्यात्मिक अनुभव का उच्चतम स्वरूप था और उसे ब्रह्मचर्यावस्था का अन्तिम उद्देश्य समझा जाता था।

परन्तु परमार्थ, परम, अतीत सत्य के रूप में भी भगवान् ने निर्वाण का उपदेश दिया था। उनका यह उपदेश तत्त्व दर्शन की दृष्टि से अत्यन्त महत्वपूर्ण है।

भगवान् बुद्ध ने निर्वाण के सम्बन्ध में भिक्षुओं से कहा— जिस प्रकार तेल और बत्ती के रहने पर दीपक जलता है तथा उसके समाप्त हो जाने पर अथवा दूसरे के न रहने पर दीपक बुझ जाता है, उसी प्रकार शरीर छूटने पर, मरने के बाद, जीवन के परे, अनासक्त रहकर अनुभव की गई ये वेदनाएँ यही ठण्डी पड़ जाती है।^{४६} भगवान् कहते हैं कि वह एक आयतन है, जहाँ न तो पृथ्वी, न जल, न तेज, न वायु, न आकाश, नन्वायतन, न विज्ञानान्वायतन, न आकिन्चन्यायतन, न नैवसज्ञानासज्ञायतन है। वहाँ न तो यह लोक है, न परलोक है न चन्द्रमा और सूर्य ही हैं। भिक्षुओं! न तो मैं उसे 'अगति' और न 'गति' कहता हूँ और न स्थिति और न च्युत कहता हूँ, उसे उत्पत्ति भी नहीं कहता। वह न तो कहीं ठहरा है, न प्रवर्तित होता है और न उसका कोई आधार है। यही दुःखो का अन्त है।^{४७} भिक्षुओं! अजात, अभूत, अकृत, असंस्कृत है। भिक्षुओं! यदि वह अजात, अभूत, अकृत और असंस्कृत नहीं होता तो जात, भूत, कृत और संस्कृत का व्युपशम नहीं हो सकता। क्योंकि वह अजात, अभूत, अकृत और असंस्कृत है, इसलिए जात, भूत, कृत और संस्कृत का व्युपशम माना जाता है।^{४८}

लोहे के घन की चोट पड़ने पर जो चिन्गारियाँ उठती हैं तो तुरन्त ही बुझ जाती हैं— कहीं गई कुछ पता नहीं चलता। इसी प्रकार काम, काम-बन्धन से मुक्त हो निर्वाण पाये हुए तथा अचल सुख पाये हुए जन की गति का कोई पता नहीं लग सकता।^{४९} वायु के वेग से क्षिप्त अर्चि (लौ) जैसे अस्त हो जाती है और इस दिशा में गई उस दिशा में गई आदि व्यवहार को प्राप्त नहीं होती। इसी प्रकार मुनि नाम काम से मुक्त हो अस्त हो जाता है, व्यवहार को प्राप्त नहीं होता। अस्तगत (निर्वाण प्राप्त) के रूप आदि प्रमाण नहीं हैं। जिससे यह कहा जा सके कि यह अस्तगत है या नहीं या वह हमेशा के लिए अरोग है। सभी धर्मों के नष्ट हो जाने पर, कथन मार्ग से भी सब धर्म नष्ट हो गये।^{५०}

निर्वाण का उपदेश भगवान् ने उस अतीत सत्य के रूप में दिया था, जो सम्पूर्ण साधना का आश्रय है, परन्तु स्वयं जिसके आश्रय के सम्बन्ध में कोई उत्तर नहीं दिया जा सकता। निर्वाण अन्तिम सत्य है। उसके आगे नेति-नेति है। 'अथ त आदेशो नेति-नेति' औपनिषद् दर्शन में तो ब्रह्म के अधिष्ठान के सम्बन्ध में होती है। वही बात बौद्ध दर्शन में निर्वाण के सम्बन्ध में है। भिक्षुओं के उपदेश देते हुए भगवान् ने सयुक्त निकाय में कहा है— भिक्षुओ। चक्षु, श्रोत्र, घ्राण, जिह्वा और शरीर का आश्रय मन है। मन का आश्रय योनिशः मनसिकार या सम्यक् स्मृति है। विमुक्ति सम्यक् स्मृति का आश्रय है। विमुक्ति का आश्रय निर्वाण है। परन्तु तुम यदि पूछो कि निर्वाण का आश्रय क्या है तो यह एक अति प्रश्न है, जिसका उत्तर नहीं दिया जा सकता। यह ब्रह्मचर्य का जीवन निर्वाण में प्रवेश के लिए है। निर्वाण तक जाने के लिए है, निर्वाण में परिपूर्णता प्राप्त करने के लिए है।^{५१}

जो विद्वान् एकाग्र रूप से यह मानते हैं कि भगवान् बुद्ध ने तो केवल अनित्य, दुःख और अनात्म को ही देखा था, प्रतीत्य समुत्पन्न शून्य और सस्कृत धर्मों तक ही इनकी पहुँच थी और यही तक उन्होंने अपनी सीमा बना ली थी जो यही कहते हैं कि भगवान् बुद्ध ने किसी परिनिष्ठित वस्तु विषयक कोई उपदेश नहीं दिया है, उन्हें भगवान् बुद्ध के एक महत्त्वपूर्ण उपदेश को नहीं भूलना चाहिए वह उपदेश यह है— भिक्षुओ। अब मैं तुम्हें असस्कृत का उपदेश दूँगा सत्य का पार का अजर का. ध्रुव का.. अमृत का शिव का.. क्षेम का.. अद्भूत का. विशुद्धि का. द्वीप का. त्राण का उपदेश करूँगा।^{५२} निर्वाण को असस्कृत कहा गया है— इसका अर्थ है कि वह एक सस्कार नहीं है। निर्वाण अनित्य नहीं है। वह अत्यन्त सुख है, अनित्य कैसे होगा? अनित्य तो दुःख रूप होता है। फिर वह संस्कारों की पहुँच के बाहर है। अतः निर्वाण नित्य है, ध्रुव है।^{५३} निर्वाण सत्य है और अविनाशी तत्त्व है। भगवान् ने स्पष्टतम् शब्दों में कहा है— 'वह मृषा है, जो नाशवान है, जो नाशवान नहीं है, वह निर्वाण है।'^{५४} निर्वाण अमोषधर्मा है। अविनाशी तत्त्व है— अमोसधम्म निब्बाण।^{५५} निर्वाण उच्छेदवाद नहीं है, वह केवल तृष्णा की आग का उच्छेद से जाना है। काम की आग का बुझ जाना है। काम तृष्णा और भवतृष्णा मुक्त होने पर प्राणी फिर जन्म ग्रहण नहीं करता। क्योंकि तृष्णा के सम्पूर्ण निरोध से उपादान निरुद्ध हो जाता है। उपादान निरुद्ध हुआ तो भव निरुद्ध, भव निरुद्ध हुआ तो जन्म निरुद्ध, जन्म निरुद्ध हुआ तो बूढ़ा होना, मरना, शोक करना, रोना-पीटना, पीडित होना, चिन्तित होना, परेशान होना यह सब निरुद्ध हो जाता है। इस प्रकार इस सारे के सारे दुःख स्कन्ध का निरोध होता है। इस प्रकार प्रतीत्य समुत्पाद निर्वाण में समाप्त हो जाता है। निश्चय ही आचार्य नागार्जुन ने मूल बुद्ध दर्शन को चाहे जो कुछ निषेधात्मक व्याख्याएँ दी हो किन्तु सब प्रतीत्य समुत्पन्न भावों का निर्वाण में अशेष निरोध हो जाता है। इस प्रकार प्रतीत्य समुत्पाद निर्वाण में समाप्त हो जाता है। निश्चय ही आचार्य नागार्जुन ने मूल बुद्ध दर्शन को चाहे जो कुछ निषेधात्मक व्याख्याएँ दी हो किन्तु सब प्रतीत्य समुत्पन्न भावों का निर्वाण में अशेष निरोध हो जाता है और वास्तव में निर्वाण का अर्थ ही है, सभी प्रत्यय और हेतुओं से उत्पन्न और निरुद्ध होने वाले धर्मों का अशेष निरोध। निर्वाण में कारणवादों की गति नहीं चलती, जो प्रतीत्य समुत्पन्न धर्म हैं वे वहाँ नहीं रहते। निर्वाण असस्कृता धातु है। वह परमसत्य है। वह अभाव से व्यतिरिक्त अवस्था है अत्थिधम्म है। सस्कृत और प्रतीत्य समुत्पन्न धर्मों से व्यतिरिक्त भी अस्तित्व है। इसे भगवान् ने स्वीकार किया है और यही निर्वाण है।

व्यवहारिक जीवन में निर्वाण की स्थिति इतनी विभिन्न है कि मानवीय भाषा के निर्बल उपकरणों से उसको किसी भी प्रकार निरुक्त किया ही नहीं जा सकता। यहाँ सभी कुछ सापेक्ष है सविकल्प निर्वाण अनपेक्ष है निर्विकल्प है। यहाँ सभी कुछ प्रतीत्य समुत्पन्न ही है। निर्वाण में प्रत्यय नहीं है। वह अजात, अभूत और अकृत, असंस्कृत है।

निर्वाण के भावात्मक और निषेधात्मक रूपों में जिन शब्दों का प्रयोग बौद्ध परिभाषा में किया गया है, वे प्रायः पूरी तरह से वेदान्त के ब्रह्म के लिए भी लागू होते हैं। बुद्धोपदिष्ट निर्वाण के सम्बन्ध में हम पहले उदाहरण के आधार पर दिखा चुके हैं कि वह विमुक्त है, अमृतपद है, योगक्षेम है, आयुतपद है, शान्त है, शिव है, ध्रुव है, त्राण है, द्वीप है, सत्य है, अत्यन्त सुख है, परम अतीत है, निष्प्रपंच है, अस्ति धर्म है, सत् है। यही सब विशेषण वेदान्त के ब्रह्म के लिए भी प्रयुक्त किये गये हैं। निषेधात्मक रूप में निर्वाण अकृत है, असंस्कृत है, राग, द्वेष, मोह का विनाश है, तृष्णा और आस्रवों का निःशेष है, असंस्कृता धातु है और अभिधम्म की शब्दावली में अव्याकृत है, असंस्कृत है, न स्वयं विपाक है, और न विपाक को उत्पन्न करने वाला है। अनुपादिन्न, अचेतसिक, अनालम्बन, अप्रीतिक, अपरियापन्न, अनुत्तर और अनियानिक आदि हैं।^{५६}

निर्वाण में अनात्मवाद का सवाल अपने आप अभिव्याप्त है। निर्वाण के स्वरूप को समझने के लिए अनात्मवाद के स्वरूप को समझना अत्यन्त आवश्यक है और बिना 'आजात', 'अभूत', 'अकृत', 'असंस्कृत' स्वरूप निर्वाण को समझे हम अनात्मवाद को कभी समझ ही नहीं सकते। निर्वाण की ब्रह्म से तुलना करने पर अनात्मतत्व के दो स्वरूप की अवगति होती है।

निर्वाण के सम्बन्ध में विभिन्न मत

निर्वाण में बौद्ध धर्म और दर्शन की चरम परिणति है। अतः यह महात्मा बुद्ध की शिक्षा का शीर्ष बिन्दु माना जाता है। तथागत ने वस्तुतः दो ही उपदेश दिया है—

(१) दुःख, और

(२) दुःख निरोध

दुःख ही द्वादश निदान है। इन्हीं निदानों के कारण मनुष्य जन्म लेकर दुःख भोगता है, तथा दुःख का निरोध ही निर्वाण है। जो निर्वाण प्राप्त कर लेता है, वह जन्म और मरण के सागर के उस पार चला जाता है, सुख और शान्ति का अनुभव करता है। इस प्रकार जन्म लेना ही दुःख है तथा जन्म का निरोध ही निर्वाण है।

इस दृष्टि से 'थेरीगाथा' में बतलाया गया है कि निर्वाण से बढ़कर कोई अन्य सुख नहीं। इसी प्रकार 'इतिबुत्तक' में बतलाया गया है कि निर्वाण प्राप्त को परम शान्ति का अनुभव होता है। 'संयुक्त निकाय' में निर्वाण को 'शान्त, शिव और क्षेम' कहा गया है। इन वर्णनों से स्पष्ट है कि निर्वाण केवल दुःख का अभाव ही नहीं वरन् परम सुख का भाव भी है। 'सुत्तनिपात' में कहा गया है कि ऋणी व्यक्ति को ऋण चुकाने के बाद जो प्रसन्नता होती है, बीमार व्यक्ति को स्वास्थ्य लाभ से जो सुख होता है, दासता से मुक्त होने पर दास को जो आनन्द मिलता है, बड़े रेगिस्तान को पार कर पथिक को

जो हर्ष होता है, वही सुख और आनन्द जन्म-मरण के भव-सागर को पार करने वाले अर्थात् निर्वाण प्राप्त करने वाले को होता है। यही परम-सुख की अवस्था है। इस परम-सुख का वर्णन शब्दों से परे है। यह मधु से भी मीठा, पर्वत से भी ऊँचा, समुद्र से भी गहरा है। दुःख तत्त्व का दार्शनिक नाम प्रतीत्यसमुत्पाद या कारणतावाद है। दुःख-निरोध तत्त्व का नाम निर्वाण है। निर्वाण के यथार्थ स्वरूप के सम्बन्ध में बौद्ध सम्प्रदायों में अनेक मत हैं। बौद्ध धर्म के प्रारम्भिक दो सम्प्रदाय हैं— हीनयान और महायान।

हीनयानी आचार्यों के अनुसार निर्वाण तृष्णा का क्षय है। निर्वाण का यह स्वरूप निर्वाण की शाब्दिक व्युत्पत्ति पर निर्भर है। व्युत्पत्ति के अनुसार निर्वाण के दो अर्थ हैं। पहले के अनुसार 'निर्वाण' निर+वन या वान है। वन या वान का अर्थ तृष्णा या कामना है। निर का अर्थ बिना या रहित होना है। अतः निर्वाण तृष्णा से रहित अवस्था है। दूसरे शब्दों में, तृष्णा का निरोध या क्षय ही निर्वाण है। तृष्णा ही जीवन का कारण है। अतः तृष्णा का निवारण या निरोध ही निर्वाण है। दूसरे के अनुसार निर्वाण बुझना या शान्त होना है। इसकी उपमा दीपक से दी जाती है। जिस प्रकार दीपक तेल और बत्ती के अभाव में बुझ जाता है उसी प्रकार राग-द्वेष के समाप्त होने पर जन्म-मरण की प्रक्रिया भी समाप्त हो जाती है। जन्म का स्रोत (राग-द्वेष) सूख जाने से व्यक्ति परम-सुख का अनुभव करता है। निर्वाण का प्रथम स्वरूप हीनयानी आचार्य स्वीकार करते हैं तथा दूसरा स्वरूप विकसित होकर महायानी आचार्यों का मत बन जाता है।

महायानी आचार्यों के अनुसार निर्वाण शिव, शान्त तथा आनन्द रूप है। महायान साहित्य में बतलाया गया है कि निर्वाण 'शशविषाण' के समान अभावात्मक रूप नहीं है। यदि यह असद् रूप या अभावात्मक रूप होता तो इसकी

उपलब्धि नहीं होती। उपाय के द्वारा निर्वाण की उपलब्धि होती है। अतः यह अभाव रूप नहीं। यदि यह अभाव रूप होता तो अष्टाग मार्ग (शील, समाधि और प्रज्ञा) व्यर्थ हो जाता। यह अष्टाग मार्ग सार्थक है, अतः निर्वाण भावरूप है। प्रसिद्ध माध्यमिक आचार्य नागार्जुन आठ नकारात्मक विशेषणों के द्वारा निर्वाण की व्याख्या करते हैं।^{५७} उनका कहना है कि भगवान् बुद्ध की दो शिक्षाएँ हैं— प्रतीत्य-समुत्पाद (कारणतावाद) और उसकी शान्ति (निर्वाण)। व्यावहारिक दृष्टि से प्रतीत्य-समुत्पाद ही ससार है। पारमार्थिक दृष्टि से प्रतीत्य-समुत्पाद ही निर्वाण है। ससार और निर्वाण में कोई भेद नहीं है। संसार से भिन्न निर्वाण की कोई विशेषता नहीं और निर्वाण से भिन्न संसार की कोई विशेषता नहीं और निर्वाण से भिन्न ससार की कोई विशेषता नहीं है।^{५८} विचार करने पर ससार और निर्वाण दोनों ही निःस्वभाव सिद्ध होते हैं। अपने चुष्कोटिक न्याय से निर्वाण की परीक्षा कर नागार्जुन इसे निःस्वभाव सिद्ध करते हैं। निर्वाण न तो भावरूप है, न अभाव रूप, न उभय और न नोभय रूप है। निर्वाण भाव रूप नहीं, क्योंकि यह जरा-मरण रूप नहीं। पुनः भाव-रूप तो सस्कृत (कारणोत्पन्न) होगा और निर्वाण तो असस्कृत है। निर्वाण अभाव रूप भी नहीं, क्योंकि अभाव तो भाव सापेक्ष होता है। जिसका भाव ही नहीं, उसका अभाव कैसे होगा? इसे भाव और अभाव दोनों (उभय) नहीं मान सकते, क्योंकि भाव और अभाव एक साथ नहीं रह सकते। 'इन दोनों में एक भी नहीं' (नोभय) भी नहीं हो सकता। यदि निर्वाण दोनों (भाव, अभाव) में कुछ भी नहीं तो इसका ज्ञान नहीं हो सकेगा। इसप्रकार निर्वाण बुद्धि के चार विकल्पों के परे 'अनिर्वचनीय' है। अनिर्वचनीय होने से यह निःस्वभाव है। यह निर्वाण निर्विकल्पक अनुभव (प्रज्ञा) का विषय है। यह संसार हेतु और

प्रत्यय (प्रतीत्य-समुत्पाद) पर आधारित है। यही हेतु और प्रत्ययो से रहित होने पर निर्वाण कहलाता है।^{५९} हेतु और प्रत्ययरूप तो जरा-मरण रूप ससार है। इस ससार में सभी वस्तुएँ हेतु-प्रत्यय भाव से सम्पन्न हैं। यही सापेक्षता है। जब कार्य-कारण की यह सापेक्षता समाप्त हो जाती है तो ससार ही निस्वभाव होकर निर्वाण हो जाता है। इसे भाव या अभाव कुछ भी नहीं कहा जा सकता।^{६०} भाव, अभाव तो बुद्धि के विकल्प हैं, निर्वाण निर्विकल्प है। यह सर्वप्रपञ्चोपशम कहा गया है। इसमें बुद्धि के सभी विकल्प शान्त हो जाते हैं। निर्वाण सभी प्रपञ्चों से रहित, शिव तथा शान्त तत्त्व है। इसके ज्ञान के लिए हमें प्रज्ञा की आवश्यकता है। यह बुद्धि से गम्य नहीं।

वैभाषिक और सौत्रान्तिक मत के अनुसार निर्वाण

सौत्रान्तिकों का कहना है कि जो कुछ है, वह हेतु प्रत्यय जनित है, अर्थात् वह सस्कृत, प्रतीत्य-समुत्पन्न, हेतु भव है। सस्कृत सस्कार भी है, यह अन्य सस्कृतों का उत्पाद करता है। हेतु फल-परम्परा के बाहर कुछ भी नहीं है। यह परम्परा प्रवृत्ति, ससार है। निर्वाण केवल क्लेश जन्म का अभाव है, क्लेश-कर्म-जन्मरूपी प्रवृत्ति की निवृत्ति मात्र है। एक शब्द में केवल सस्कृत का अस्तित्व है, वे असस्कृत का प्रत्याख्यान नहीं करते, किन्तु वे कहते हैं कि यह कोई लोकोत्तर वस्तु सत् नहीं है, यह असद् भूत है। यथा— लोक में कहते हैं कि उत्पत्ति के पूर्व या निष्पत्ति के पश्चात् शब्द का अस्तित्व नहीं होता। वे एक सूत्र उद्धृत करते हैं, जिसे उनके प्रतिपक्षी प्रमाणिक नहीं मानते— अतीत और अनागत वस्तु, आकाश, पुद्गल और निर्वाण प्रज्ञप्ति मात्र है।^{६१} निर्वाण अभाव मात्र, अप्रवृत्ति मात्र (अप्पवद्ध) है। सूत्र निर्दिष्ट लक्षण इस प्रकार है— सर्वथा प्रहाण, वैराग्य, विशुद्धि, क्षय, निरोध, दुःख का अत्यन्त अव्यय, अनुत्पाद, अनुपादान, अप्रादुर्भाव। यह शान्त, प्रणीत है, अर्थात् सर्वोपाधि का प्रत्याख्यान, तृष्णा क्षण निर्वाण है।^{६२}

आगम के अनुसार निर्वाण तृतीय सत्य है। यह दुःख का निरोध, अर्थात् तृष्णा का क्षय, तृष्णा से वैराग्य, तृष्णा का प्रत्याख्यान, तृष्णा से विमुक्ति है। इसको अक्षरशः नहीं लेना चाहिए, क्योंकि ऐसे अनेक वचन हैं, जिनमें कहा गया है कि दुःख का निरोध जन्म भव, स्कन्धो का निरोध है, क्योंकि दुःख का लक्षण तृष्णा नहीं, क्योंकि तृष्णा दुःख का समुदाय है। निर्वाण का लक्षण कुछ भी क्यों न हो, यह 'अनुत्पाद' है। स्थविर निर्वाण को परमार्थ, सत् नहीं मानते।^{६३}

स्थविर के अनुसार निर्वाण का प्रश्न १४ स्थापनीय प्रश्नों में से है।^{६४}

सौत्रान्तिक का यह दृष्टान्त प्रणीत है, यथा— अग्नि का निर्वाण है, तथा ये तो विमुक्ति हैं। अग्नि का निर्वाण अग्नि का प्रत्यय मात्र है। यह द्रव्य नहीं।^{६५} यह अग्नि का निर्वाण अग्नि का अभाव नहीं है।^{६६}

निर्वाण को असस्कृत कहा गया है, क्योंकि असस्कृत को उदान^{६७} में एवं इतिबुत्तक में अनुत्पन्न, अकृत कहा गया है। धम्मपद में इसे 'अनन्त पद' कहा गया है। थेरीगाथा^{६८} में कहा है—

अक्षरे हि विज्जमाने किन्तव कामेहि ये सुजरा ।

मरणव्याधिगहिता सब्बा सब्बत्थ जातियो ॥

इद मजर मिदमभरं इदमजरामरण पदमसांक ।

असपत्त मसबाध अखलितममयं निरुपताप ॥

निर्वाण असस्कृत, अमृत, निरोध— इन्हीं शब्दों के आगे धातु जोड़ते हैं, सर्वास्तित्वादी के लिए विराग धातु, प्रहाण

धातु, निरोध-धातु, निर्वाण को प्रज्ञप्त करता है। यह आख्याएँ आगे की अवस्था को प्रज्ञप्त नहींकरती।

निर्वाण का आकार

इसका मुख्य आकार क्षय का है। वस्तुतः यह निरोध भी है। यह तृष्णा, क्षय और दुःख निरोध है। सर्वास्ति इसे प्रतिसख्या निरोध कहते हैं। शास्ता ने इसे मुख्यतः निरोध व्याकृत किया है। यह द्रव्य है कुशल है, नित्य है, इसे निरोध, विसयोग कहते हैं।

अर्हत्व निर्वाण नहीं है, किन्तु निर्वाण का लाभ है। निर्वाण के तीन आकार हैं— विराग धातु, प्रहाण धातु, निरोध धातु। आर्य निर्वाण का उत्पाद नहीं करते, उसका साक्षात्कार करते हैं।

वैभाषिकों के अनुसार धर्म दो प्रकार के हैं— सस्कृत और असस्कृत। रूप, मन और सस्कार सस्कृत धर्म हैं। आकाश और निर्वाण असस्कृत। सस्कृत धर्म अतीत, वर्तमान और भविष्य अर्थात् त्रैयध्विक है। ये सब वस्तु सत् हैं। अतीत और भविष्य उसी प्रकार सत् हैं जैसे वर्तमान। धर्म दो प्रकार के हैं— धर्म स्वभाव तथा धर्म लक्षण। जब सस्कार शान्त हो जाते हैं, जब सभी प्रार्दुभाव निरुद्ध हो जाता है तब अचेतन वस्तु रह जाती है। यह एक पृथक् धर्म एक वस्तु है, यह अचेतन है। चन्द्रकीर्ति का वैभाषिक मत के सम्बन्ध में कहना है कि— 'यदि निर्वाण भाव है, तो यह नहीं हो सकता। वस्तुतः कहा गया है कि निर्वाण में चेतस् का विमोक्ष होता है, यथा— ईंधन के न होने पर अग्नि का निर्वाचन होता है। किन्तु इनके अनुसार चित् विमोक्ष या निरोध भाव नहीं है। वैभाषिक का कहना है— निर्वाण एव क्लेश जन्म का निरोध, निवृत्ति न समझना चाहिए। बल्कि ये कहना चाहिए कि निर्वाण नाम का एक धर्म वस्तु है जिससे क्लेश जन्म का निरोध होता है। यहाँ अग्नि का निरोध दृष्टान्त मात्र है।

योगाचार के प्रवर्तक— अश्वघोष, आचार्य असग और दिङ्नाग हैं। ये चित्र विज्ञान के अतिरिक्त आलय-विज्ञान को मानते हैं। महायान में उपरोक्त निर्वाण का खण्डन किया गया है, प्रसिद्ध महायान दार्शनिक नागार्जुन का कहना है— 'न तो किसी की उत्पत्ति होती है और न किसी का निरोध, तो निरोध से किसका निर्वाण होता है।' ^{६९}

बन्धन और मोक्ष, संसार और निर्वाण दोनों आपेक्षिक हैं, अतः मिथ्या हैं। स्कन्ध रूप और स्कन्ध भिन्न दोनों पदार्थों के बन्ध और मोक्ष दोनों असम्भव हैं, जो इस प्रकार सोचता है, मैं पचस्कन्धों को पार करके निर्वाण प्राप्त करूँगा, वह स्वयं अभी तक स्कन्धों के प्रबल जाल में फँसा हुआ है। ^{७०}

नागार्जुन का कहना है कि जब संसार ही नहीं तो निर्वाण कहाँ से होगा? जब संसार का नाश और निर्वाण प्राप्ति दोनों असम्भव हैं, तो संसार और निर्वाण की कल्पना ही व्यर्थ है, अतः इनके अनुसार हीनयानियों का निर्वाण सन्तोषजनक नहीं है। ^{७१}

नागार्जुन द्वन्द-न्याय (चतुष्कोटि तर्क) के द्वारा निर्वाण की परीक्षा करते हैं। उनका कहना है कि निर्वाण भाव रूप नहीं है, जरा-मरण आदि भाव रूप है। निर्वाण जरा-मरण रूप नहीं है, जरा-मरण तो सकारण है और जो सकारण होता है, वह सस्कृत तथा सोपादान कहलाता है। निर्वाण अन्य सस्कृत धर्मों के समान पच स्कन्धों पर आश्रित नहीं।

अतः निर्वाण भवात्मक नहीं।^{७२} यदि यह भाव रूप नहीं है तो अभाव रूप होगा। हीनयानी आचार्य निर्वाण की अवस्था में तृष्णा का पूर्ण विनाश या अभाव मानते हैं। नागार्जुन इसे अभाव रूप नहीं मानते। अभाव तो भाव सापेक्ष है, अर्थात् जिसका भाव है, उसी का अभाव होगा। जब भाव ही नहीं तो अभाव भी नहीं। पुनः उनका कहना है यदि निर्वाण अभाव है तो अनुपादाय नहीं हो सकता।^{७३}

कुछ का कहना है कि निर्वाण भाव और अभाव रूप दोनों हैं। इसके विरोध में नागार्जुन का कहना है कि भाव और अभाव परस्पर विरोधी होने के नाते दोनों एक साथ नहीं रह सकते। यदि यह उभय रूप नहीं है तो नोभय भी नहीं हो सकता, क्योंकि दोनों का एक साथ निषेध नहीं हो सकता। इस प्रकार निर्वाण न भाव है, न अभाव है, न उभय है और न नोभय है।

नागार्जुन के अनुसार निर्वाण अप्रहीण, असम्प्राप्त, अनुच्छिन्न, अशाश्वत, अनिरुद्ध और अनुत्पन्न है।^{७४}

राग आदि के समान जिसका विनाश नहीं होता वह अप्रहीण है, जो श्रामण्य फल के समान प्राप्त नहीं होता वह असम्प्राप्त है, जो स्कन्ध आदि के समान उच्छिन्न नहीं होता वह अनुच्छिन्न है, जो सस्वभाव वस्तु के समान नित्य नहीं वह अनित्य या अशाश्वत है, जो निरुद्ध या नष्ट नहीं होता, वह अनिरुद्ध है, जो उत्पन्न नहीं होता वह अनुत्पन्न है। इस प्रकार नागार्जुन निर्वाण की व्याख्या छः प्रकार के विशेषणों द्वारा करते हैं, परन्तु नकारात्मक विशेषणों का प्रयोग करते हुए निर्वाण को वे अभावात्मक नहीं मानते। उनके अनुसार यह बुद्धि के विकल्पो से मुक्त सभी सासारिक प्रपञ्चों से परे शान्त और शिव की अवस्था है। निर्वाण निष्प्रपञ्च, निर्विकल्प अनुभूति है।

ससार और निर्वाण की व्याख्या करते हुए नागार्जुन कहते हैं, निर्वाण को ससार का अभाव और संसार को निर्वाण का अभाव समझना चाहिए। वस्तुतः कोई भाव ही नहीं जिसका अभाव हो। अतः ससार और निर्वाण एक ही हैं। ससार प्रपञ्च है, निर्वाण प्रपञ्च शून्य है। जो प्रतीति और उपादान की दृष्टि से आवागमन रूपी ससार है, वही अप्रतीति और अनुपादान की दृष्टि से निर्वाण है। व्यावहारिक अथवा संवृत्ति से जो ससार है, वही पारमार्थिक दृष्टि से निर्वाण है। दोनों में कुछ भी भेद नहीं है।^{७५} इसी अभेद दृष्टि के कारण भगवान् बुद्ध ने तात्त्विक प्रश्नों का कोई उपदेश नहीं दिया। उन्होंने दुःख सतप्त प्राणियों पर दया कर बुद्धि के विकल्पो को पार करने का उपदेश दिया। जो बुद्धि के इन विकल्पो को पार कर अर्थात् ज्ञान पर जो आवरण था उसे हटा दिया, उसी को निर्विकल्प अनुभव निर्वाण प्राप्त हुआ।

इस प्रकार दोनों सम्प्रदायों हीनयान और महायान के अनुसार निर्वाण की व्याख्या करने के बाद हम इस निष्कर्ष पर पहुँचते हैं कि हीनयानियों के निर्वाण में कुछ पाना नहीं रहता क्योंकि इसमें सारे क्लेशों का क्षय हो जाता है। इसमें जितने तरह के क्लेश हैं सभी बुझ जाते हैं अर्थात् क्लेशावरण का क्षय होता है। अतः निर्वाण अशेष लाभ, परम शान्ति, परम शिव की अवस्था है। यह निर्वाण की अभावात्मक व्याख्या है, क्योंकि इसमें सारे अकुशल धर्मों के निरोध हो जाने से भव रुक जाता है।

वही महायानियों के अनुसार निर्वाण और प्रतीत्यसमुत्पाद में कोई अन्तर नहीं है। जहाँ व्यावहारिक दृष्टि से

प्रतीत्यसमुत्पाद ही संसार है, वही पारमार्थिक दृष्टि से प्रतीत्यसमुत्पाद ही निर्वाण है। यह भेद सिर्फ ज्ञानावरण के कारण है। इसके क्षय होने पर यह भेद मिट जाता है। यहाँ निर्वाण में किसी प्रकार की सापेक्षता नहीं रहती है तथा संसार ही निस्वभाव होकर निर्वाण हो जाता है। यह निर्वाण की भावात्मक व्याख्या है।

निर्वाण के सम्बन्ध में एक सबसे बड़ा प्रश्न यह है कि निर्वाण किसका होता है, शरीर का या आत्मा का? शरीर के निर्वाण का प्रश्न ही नहीं, क्योंकि मरने के बाद शरीर का अन्त हो जाता है। आत्मा के निर्वाण के सम्बन्ध में बड़ा विवाद है। बौद्ध-दर्शन अनात्मवादी है (सर्व अनात्मम्) यह नित्य और सनातन आत्मा को नहीं स्वीकार करता। आत्मा का स्वरूप तो पञ्चस्कन्ध (रूप, वेदना, संज्ञा, विज्ञान और सस्कार) रूप है। यह पञ्चस्कन्ध क्षणिक तथा विनाशी है। अतः आत्मा भी क्षणिक तथा विनाशी है। यदि आत्मा शाश्वत नहीं तो इसके निर्वाण का प्रश्न ही नहीं।

संदर्भ

- १ विनय पिटक महावग्ग, अरिय परियेसन सतुत्त — मज्झिम निकाय १/३/६
- २ तण्हाय विप्पहानेन निब्बाणं इति वुचति । — सुत्त निपात
- ३ संयुक्त निकाय, पृ० ११७
- ४ चूकु हत्थिपदोयम सुत्तन्त । — मज्झिम १/३/७
- ५ खीनम पुराण नव नत्थि सम्भवं विरतचिन्ता आयतिके भवस्मि ते खीजवीजा अविरुल्लिह-छन्दा निब्बन्ति धीरो यथाय प्रदीपो ।
— रतन सुत्त
- ६ उदान, पृ० १२७
- ७ बुद्ध चर्या, पृ० ५/३
- ८ आचार्य बुद्ध घोष ने अत्यन्त सार्थकतापूर्वक कहा है— विसुदीतिसव्वमल विरहित अच्चन्तपरिशुद्धं शुद्धं निव्वान वेदितव्व ।
— विसुद्धिमग्ग, १/५
- ९ उदान, पृ० १०१, (भिक्षु जगदीश काश्यप का अनुवाद)
- १० उदान, (चुल्लवग्ग)
- ११ मज्झिम० १/३/४
- १२ मज्झिम० १/३/४
- १३ संयुक्त निकाय, पृ० १८७
- १४ विनय पिटक, महावग्ग
- १५ मज्झिम० १/३/६, ३/२/५
- १६ विनय पिटक, महावग्ग (मज्झिम०, १/३/६)
- १७ संयुक्त निकाय, जिल्द पाँचवी, पृ० ८

- १८ धम्मपद, ४/१
- १९ अगुत्तर निकाय, जिल्द चौथी, (पालिटैक्स्ट सोसायटी का सस्करण), पृ० ४६
- २० संयुक्त निकाय, जिल्द चौथी, (पा० सा० का सस्करण), पृ० १९४
- २१ बौद्ध दर्शन तथा अन्य भारतीय दर्शन, भरत सिंह उपाध्याय, पृ० ४९३
- २२ सेरयत्रापि नाम गगोदक यमुनोदकेन सन्सन्दति समेति, एवमेव ससन्दति निव्वानन्व पटिपदा चाति ।— महागोविन्द सुत्त, (दीघ० , २/५)
- २३ निव्वानगमनं मग्ग खिप्पमेव विसोधये ।— धम्मपद, २०/१७
- २४ वही, २/१२
२५. विवेक येव सिक्खेथ - - - - -स वे निव्वान सन्तिके ।— सुत्तनिपात, ५
२६. धम्मपद, २५/१५
- २७ यो खो आवुसो, रागक्खयो, दोसक्खयो मोहक्खयो इति इद वुचति निव्वान- जम्बुखादक (संयुक्त निकाय) - हे हेमक । यहाँ इष्ट, श्रुत, स्मृत और विज्ञात मे छन्द, राग का हटाना ही अच्युत निर्वाण पद है । - सुत्तनिपात, ५/८
- २८ संयुक्त निकाय, जिल्द दूसरी, पृ० ११७
- २९ बुद्धचर्या, पृ० ३९२-९३
- ३० धम्मपद, २५/२२
- ३१ धम्म० २४/१८
- ३२ धम्म० २/१२
- ३३ धम्मपद, २/३
- ३४ सुत्तनिपात,
- ३५ सु० नि० ५/१०
- ३६ सु० नि० (परायण वग्ग)
- ३७ सु० नि० (परायण वग्ग)
- ३८ इदरमजर इदमरमिदमजरजमजरणपदम सोकं । असपत्त असम्वाधमक्खलित मभयं निरपातापं ॥ अधिगतमिदं बहूहि अमत अज्जापि च लमनीयमिद । यो योनिसो पयुन्जति न च सक्का अघट मानेन । - थेरिगाथाएँ
- ३९ सुत्त-निपात (कप्पमाणव प्रच्छा), ५/१०
- ४० वही, (नन्दमाणव प्रच्छा)
- ४१ उदान, (पाटिलिगामिय वग्गो)
- ४२ सुत्तनिपात (महावियूह सुत्त)
४३. सु० नि० (मागन्दिय सुत्त)

- ४४ मज्झिम०, १/४/९
४५. महामालुक्य सुत्तन्त (मज्झिम० २/२/४)
४६. चूल हतिथपदोपम - सुत्तन्त (मज्झिम०, १/३/७)
- ४७ उदान, पाटिलिगामिय वग्गो
- ४८ वही
- ४९ वही, (भिक्षु जगदीश काश्यक का अनुवाद), पृ० १२७
- ५० सुत्तनिपात, (उपसीवमाणव प्रच्छा)
- ५१ सयुक्त निकाय, जिल्द पाँचवी (पा० सा० का संस्करण), पृ० २१८
- ५२ सयुक्त निकाय, जिल्द चौथी, (पा० सो० का संस्करण), पृ० ३६०-६२
- ५३ बौद्ध दर्शन एवं अन्य भारतीय दर्शन, भरत सिंह उपाध्याय, पृ० ५०६
- ५४ धातु विभग सुत्त (मज्झिम० ३/४/१०)
- ५५ सुत्तनिपात (परायण वग्ग)
- ५६ बौद्ध दर्शन एव अन्य भारतीय दर्शन, भरत सिंह उपाध्याय, पृ० ५१५
- ५७ अनिरुद्ध अनुत्पन्नं अनुच्छेद अशाश्वतम् ।
अनेकार्थं अनोनार्थं अनैगम अनिर्गमम् ॥
अप्रहीण सम्प्राप्तमनुच्छिन्न मशाश्वतम् ।
आनुद्धमनुत्पन्नमेतन्निर्वाणमुच्यते ॥ - मा० का०
- ५८ न ससारस्य निर्वाणात्किञ्चिदस्ति विशेषणम् ।
न निर्वाणस्य ससारात्किञ्चिदस्ति विशेषणम् ॥ - मा० का०, २५/१९
५९. य आजवंजकीभाव उपादाय प्रतीत्य वा ।
सो प्रतीत्यानुपादाय निर्वाणमुपदिश्यते ॥ - मा० का०, २५/९
- ६० प्रहाणं चा ब्रवीच्छास्ता भवस्य विभवस्य च ।
तस्मान्न भावो नाभावो निर्वाणमिति युज्यते ॥ - वही, १५/१०
- ६१ अभिधर्मकोश, ४/२
- ६२ संयुक्त० १३/५; अभिधर्मकोश २, पृ० २८४
६३. अभिधर्म कोश, ६/४
६४. अगुन्तर, २/१६४
६५. अभिधर्म कोश, २/५५

- ६६ उदान, ८/१०, मञ्जिम निकाय, १/४८७, थेरीगाथा, ११५; सुत्तनिपात, १०७४
- ६७ उदान, ८/३
६८. थेरीगाथा, ५११-५१३
६९. यदि शून्यमिदं सर्वं उदयो नास्ति न व्यय ।
प्रहाणदा निरोधादा कस्य निर्वाण मिष्यते ॥ - मा० का०, २५/१
- ७० निर्वाणस्याभ्युपादानो निर्वाण मे भविष्यति ।
इति येषाग्रहस्तोषामुपादानमहाग्रह ॥ - मा० का०, १६/९
- ७१ न निर्वाण समारोपो न संसार कर्षणम् ।
यत्र कस्तत्र ससारो निर्वाण कि विकल्पयते ॥ - वही, १६/१०
- ७२ भावश्च यदि निर्वाणं संस्कृत भवेत् ।
नासस्कृतो हि विद्यते भाव क्वचन कश्यन ॥ - मा० का०, २५/५
- ७३ यद्यभावश्च निर्वाणमनुपादाय तत्कथम् ।
निर्वाणं न ह्यभावोस्ति यो नुपाय विद्यते ॥ - वही, २५/८
- ७४ अप्रहीणमसम्प्राप्तमनुच्छिन्नमशाश्वतम् ।
अन्निरूद्धमनुत्पन्नमेतन्नवर्णण मुच्यते ॥ - मा० का०, २५/३
- ७५ य आजवजवीभाव उपादाय प्रतीत्य वा ।
सो प्रतीत्यानुपादाय-निर्वाणमुपदिश्यते ॥
निर्वाणस्य च या कोटिः कोटिः ससरणस्य ।
न तयोरन्तरं किञ्चित्सुसूक्ष्ममपिविद्यते ॥ - मा० का०, २५/९

दशम् अध्याय

श्रीमद्भगवद्गीता एवं धम्मपद के नैतिक
उपदेशों का तुलनात्मक विवेचन

श्रीमद्भगवद्गीता एवं धम्मपद के नैतिक उपदेशों का तुलनात्मक विवेचन

प्रत्येक विचारधारा के सृजन के मूल में परिस्थितिजन्य चुनौतियाँ एवं परिवेश उत्प्रेरक के रूप में विचारक को प्रेरित करती रही हैं। इस क्रमिक चिन्तन की धारा के फलस्वरूप हमारे वैविध्यपूर्ण संस्कृति एवं सभ्यता का अभूत पूर्व विकास हुआ। यद्यपि इस प्रगति के पथ पर मनुष्य को अनेको बार मूल्य जनित संकटों से संघर्ष करना पड़ा है फिर भी महापुरुषों एवं मनीषियों ने अपने-अपने चिन्तन के ज्ञान प्रकाश से मानव जाति को समय-समय पर इन समस्याओं से मुक्ति दिलाने में महत्त्वपूर्ण योगदान दिया है। गीता और बौद्ध विचारधारा का प्रादुर्भाव भी इसी संक्रमण कालीन परिस्थिति की देन है।

गीता दर्शन की धारा का प्रस्फुटन, महाज्ञानी, दिव्य पुरुष, परमेश्वर श्रीकृष्ण के मुखार बिन्दु से, तो बौद्ध दर्शन की धारा तथागत करुणा एवं महात्मा बुद्ध के वाणी से प्रवाहित हुई। दोनों ही ऐतिहासिक ज्ञानी एवं जनमानस के आदर्श स्वरूप दिखाई देते हैं। कृष्ण गोपी गोपिकाओं के प्यारे सखा भी हैं तो दूसरी तरफ महाभारत युद्ध में अर्जुन के सारथी भी हैं। 'सारथी' रूप का जो भावार्थ प्रतिबिम्बित होता है वह ज्ञान से है ॥बुद्धि॥ जैसा कि कठोपनिषद् में बुद्धि को सारथी कहा गया जो मन को नियन्त्रित कर कर्मेन्द्रियों को कुशलतापूर्वक प्रयोग में लाता है। स्थूल रूप में श्रीकृष्ण रथ के सारथी हैं परन्तु उसका अर्थवाद ज्ञान-बुद्धि के तात्पर्य को परिलक्षित करता है जैसा कि मोह जनित, अज्ञान के वशीकृत अर्जुन को वही सारथी श्रीकृष्ण ने कर्म-अकर्म का स्वरूप बताकर उसे सही मार्ग का निर्देशन किया। इसलिए श्रीकृष्ण ज्ञानी भी हैं। एक राजनीतिज्ञ भी हैं जिन्हें भारतीय जनमानस अवतार के रूप में मानता है।

जहाँ तक कृष्ण और बुद्ध के मानवीय व्यक्तित्व का सवाल है दोनों ही उत्तरी ध्रुव और दक्षिणी ध्रुव के समान एक दूसरे के विपरीत दिखाई देते हैं। यथा— एक हाथ में बासुरी और चक्र दिखाई देता है तो दूसरे हाथ में भिक्षा पात्र। एक मोर मुकुट को धारण करता है तो दूसरा अपने केशों को तलवार से काटकर श्रमण का भेष धारण किया। दोनों ही राजकुमार हैं किन्तु उनकी रुचि एवं जीवन योजना में कितनी भिन्नता व्याप्त है? श्रीकृष्ण पीताम्बर धारण करते हैं, जबकि तथागत बुद्ध ने दुशाला 'राज वस्त्र' का त्याग कर पाशु कूल ॥फटे-पुराने चिथड़ों से निर्मित चीवर ॥ को अपनाया है। कुरुक्षेत्र के युद्ध में श्रीकृष्ण अर्जुन को अपने उपदेश से युद्ध हेतु उद्यत् करते दिखाई देते हैं जबकि गौतम बुद्ध शाम्य

और कोलियो के बीच जाकर युद्ध को रोकने में सफल होते हैं। दोनों ही 'लोक सग्रह' की योजना को स्वीकार कर अपने जीवन मार्ग पर प्रस्थान करते हैं। परन्तु एक सामूहिक कल्याण के लिए पापियों के वध को पाप नहीं मानता तो दूसरा 'प्राणिमात्र पर दया करो, क्यो न वह पापी ही हो। 'कृष्ण' कर्मयोग के साथ सौन्दर्य का भी उपयोग करते हैं योग के साथ भोग भी ग्राह्य है। कर्म के साथ ज्ञान और भक्ति भी ग्राह्य है। वहीं दूसरी ओर बुद्ध समस्त सासारिक सौन्दर्य, भोग आदि को मिथ्या मानते हैं और अपने वास्तविक आनन्द की विवेचना में तो वे आत्मा के उस सुख को भी ग्राह्य नहीं समझते जिसका उपनिषद् के ऋषियों ने साक्षात्कार कर आत्मानन्द को प्राप्त किया। अस्पर्शयोगी समस्त आसक्तियों से परे होकर अपना सबसे ऊपर स्थान बनाया। परन्तु अधिष्ठान के बिना उद्देश्य के क्या कोई जीवन मार्ग की विवेचना कर सकता है। किसके लिए? यह क्यो किया जा रहा है? और कौन कर रहा है? इस अवस्था में आदि प्रश्न अनुत्तरित रह जाते हैं। यह अनासक्तिवाद को अतिरेकी प्रवृत्ति के रूप में प्रतीत होता है। ऐसा कोई भी मनुष्य नहीं जो अपने अस्तित्व को स्वीकार नहीं करता है और निर्वाण, कैवल्य, अपवर्ग आदि की प्राप्ति अवश्य ही किसी नित्य सुख नित्य सत्ता की प्राप्ति के लिए करता है। अन्यथा क्या अज्ञान और क्या ज्ञान? सब बराबर हो जाते। इस प्रकार यह व्यावहारिक प्रवृत्तियों की व्याख्या में असमर्थ है। विश्व की व्यवस्था में दुःख के गम्भीर दर्शन कर उनकी प्रज्ञा जीवन के सम्पूर्ण अंगों को स्पर्श करती हुई दुःख निरोध के प्रयत्न में गहरी चली गयी। जिसने जीवन में स्वादनीय कुछ नहीं देखा।

भगवान् कृष्ण ने इसके विपरीत प्रत्यक्ष जीवन के क्रिया कलापो में भाग लिया और उसके अनेक उपभोगों को ग्राह्य माना। इन्द्रिय निग्रह से तात्पर्य उनका आत्म नियन्त्रण से है अर्थात् इन्द्रियों के इच्छानुरूप इधर-उधर व्यग्र मत हो बल्कि मन को स्थिर कर उस पर आत्म नियन्त्रण स्थापित करो। दूसरी बात यह है कि इन्द्रियों की जो प्रकृति है सुनना, खाना, देखना, चलना तो उसे सहजतापूर्वक किया जाय न कि विषयासक्त होकर।

भगवान् कृष्ण का हिन्दू मानस में विशेष आकर्षण मात्र उनके गीतकार होने से नहीं है। जैसा कि विश्व में उनकी ख्याति इसी रूप में है। बल्कि उनके स्वयं आराध्य देव, परमेश्वर होने के कारण अधिक लोकप्रिय है। वास्तव में गीता को भारत में एक धार्मिक पुस्तक के रूप में देखा जाता है। भारतीय लोग इसमें निहित जीवन-विज्ञान, जीवन-मूल्य एवं आदर्शों के वैचारिक पक्ष से कम परिचित दिखाई देते हैं जबकि दूसरी ओर अधिकतर लोग गीता के प्रति श्रीकृष्ण भगवान् के उपदेश के कारण भावनात्मक पक्ष से अधिक जुड़े हैं। जिसका प्रचार-प्रसार विशेषतः मध्यकाल में मीराबाई, सूरदास, चैतन्य प्रभु आदि द्वारा हुआ।

जिस प्रकार प्रारम्भिक बौद्ध दर्शन में बुद्ध को 'धर्म और सत्य' से एकाकार दिखाया गया था और बाद में इसी आधार पर महायान बौद्ध में उनका पूर्ण दैवीकरण कर दिया गया था वही बात कृष्ण के सन्दर्भ में— 'गीता के कृष्ण ब्रह्म के साथ एकाकार दिखाये गये हैं।'।^१

अर्थात् तुम्ही परम ब्रह्म श्रेष्ठ स्थान और परम पवित्र वस्तु, सब ऋषि ऐसे ही देवर्षि नारद, असित देवल और व्यास भी तुमको दिव्य एवं शाश्वत् पुरुष, आदि देव अजन्म सर्वविभु कहते हैं और स्वयं तुम भी मुझसे वही कहते हो

और इसी प्रकार गीता में १०२, १५ अके उद्धृत श्लोको के भावार्थ भी इस स्वरूप की व्याख्या करते हैं। कृष्ण विश्वरूपमय है। यह पूरे दसवें अध्याय का सार है। कृष्ण वस्तुतः एक आत्मज्ञानी महात्मा थे जो सत्य के साथ एकाकार हो गये थे जिस प्रकार तथागत का वर्णन मिलता है। दोनों ज्ञान प्राप्ति के बाद सन्यास लेकर कहीं एकान्त साधना में तल्लीन न होकर, मानव जाति के उद्धार के लिए उनको दुःखों से मुक्त करने के लिए अपने-अपने ढंग से अपने कर्मों का संपादन किया है। इस प्रकार वह कोई भी दर्शन, धर्म एवं पथ क्यों न हो वह कर्मों के निवृत्ति को बिल्कुल नकार नहीं सकता यह तो प्रत्यक्ष ही 'स्व हिंसा' है। हाँ इतना अवश्य है कि कर्मों की शुद्धीकरण की योजना सभी विचारधाराओं में भिन्न स्वरूप में देखने को मिलती है। उसके निर्धारण एवं क्रियान्वयन हेतु कौन सा प्रतिभान ॥मार्ग ॥ बनाया जाय जिससे आत्म कल्याण के साथ-साथ सम्पूर्ण मानव जाति का भी कल्याण हो।

इन्द्रिय निग्रह

उचित कर्तव्यों के संपादनार्थ आनन्द की प्राप्ति, परहित की भावना हेतु मानवीय प्रवृत्तियों में बदलाव के लिए गीता इन्द्रिय निग्रह को आवश्यक मानती है। 'कठोपनिषद्' में इन्द्रिय मन एवं बुद्धि की अतः सरचना का वर्णन इस प्रकार किया गया है। जिसमें बुद्धि 'सारथी' एवं शरीर 'रथ' है मन लगाम एवं इन्द्रियाँ घोड़े के समान हैं जो विषयों की ओर दौड़ती हैं। इसी प्रकार गीता कहती है कि— ये इन्द्रियाँ प्रयत्नरत सयम करने वाले विद्वान् के मन को भी मनमानी ढंग से खींच लेती हैं। अतएव इन सब इन्द्रियों का सयमन कर युक्त मन से रहना चाहिए। इस प्रकार जिसकी इन्द्रियाँ अपने अधीन हो जाय, उसकी बुद्धि स्थिर मानी जाती है।^१ विषयों में मन के संचार अर्थात् सग से यह वासना उत्पन्न होती है कि हमको काम ॥विषय ॥ चाहिए और इस तृष्णा में विघ्न उत्पन्न होने पर क्रोध की उत्पत्ति होती है, क्रोध से सम्मोह ॥अविवेक ॥ होता है, सम्मोह से स्मृति भ्रंश, स्मृति-भ्रंश से बुद्धि नाश और बुद्धि नाश से पुरुष का सर्वनाश हो जाता है।^२

साराशत यह कहा जा सकता है कि मन के निग्रह के द्वारा इन्द्रियों का निग्रह करना सब साधनों का मूल है। विषयों में आसक्त पुरुष जो इन्द्रियों के साथ इधर-उधर दौड़ता है आत्म ज्ञान प्राप्त कर लेने की बुद्धि ही नहीं हो सकती। इसके अभाव में विषय के प्रति दृढ़ उद्योग भी नहीं होता और वह शांति सुख से वंचित हो जाता है। दूसरी तरफ बौद्ध नीति शास्त्र में भी इन्द्रिय निग्रह की व्यवस्था देखने को मिलती है। बौद्ध हीनयान दर्शन में व्यावहारिक अनुशासन के अन्तर्गत "शील, समाधि, प्रज्ञा" आते हैं। ये बौद्ध दर्शन के त्रिरत्न कहे जाते हैं। 'शील' का अर्थ है सदाचार ॥ सद्गुणों का पालन करना। यह चार प्रकार का होता है—

१. चेतना २. चेतसिक ३. सवर ४. इन तीनों को सदाचरण में लाना। पुनः सवर पाँच प्रकार का होता है—

१. पारिमोक्ख संवर निग्रह ॥जो कर्ता ॥ साधक ॥ की रक्षा करता है।

२ सति सवर ॥सावधानी युक्त सवर ॥

३ खान्ति सवर ॥धैर्य का संवर ॥

४ विरिय सवर ॥सयम का सवर ॥

इस प्रकार शील के उचित पालन के द्वारा हमारी समस्त शारीरिक, मानसिक एवं वाचिक क्रियाएँ व्यवस्थित सगठित एवं स्थिर हो जाती हैं। शील का अभ्यास ध्यानाभ्यास के लिए है। प्रारम्भ में खान-पान एवं उपभोग को तृष्णा को, विविध प्रकार के दुर्गन्धयुक्त शारीरिक तत्त्वों के रूप में अन्तिम घृणात्मक विकार के रूप में ॥ रक्त, मल, मूत्र, मज्जा आदि के रूप में ॥ देखने की आदत डालनी चाहिए। अपने मन में इस विचार को अभ्यस्त करना चाहिए कि हमारे शरीर के भाग चार तत्त्वों से बने हुए हैं। यथा— पृथ्वी, जल, अग्नि, वायु ॥ उसे शील के दान, मृत्यु के स्वरूप एवं निर्वाण के गुण एवं गहन स्वरूप के शुभ परिणामों पर ध्यान देना चाहिए तथा सर्व मैत्री सर्वदया, सर्व सुख एवं उन्नति में सुख मानना चाहिए तथा स्वयं के अपने मित्र के अपने शत्रु के अथवा तीसरे दल के पक्षपात में उदासीन रहने की चतुर्विध उपासना के रूपों में ब्रह्म विहार का अभ्यास करना चाहिए।^४

प्रायः गीता एवं बौद्ध के अनेक सिद्धान्तों की पृष्ठभूमि उपनिषदीय चिन्तन में दिखाई देता है। तथापि उपनिषदों में नैतिक अवधारणा यत्र तत्र ही विद्यमान है। तैत्तिरीय उपनिषद् में कहा गया है कि 'वेद शिक्षा के पश्चात् शिष्य को नैतिक शिक्षा देना गुरु का कर्तव्य बतलाया गया है— सत्य बोलो, धर्म का पालन करो, स्वाध्याय मत छोड़ो, शिष्य का कर्तव्य है कि उसे अपने गुरु को नियत दक्षिणा देने के पश्चात् गृहस्थाश्रम में प्रवेश करना चाहिए। उसे सत्य धर्म अथवा शुभ से विचलित नहीं होना चाहिए। उसे परहित स्वाध्याय एवं शिक्षा देना, बन्द नहीं करना चाहिए। उसे गुरु एवं माता-पिता का आदर करना चाहिए। उसे केवल सुचरित्र की सेवा करनी चाहिए। दुष्ट को भी उसे श्रद्धायुक्त होकर दान देना चाहिए न कि अवज्ञा या लोक लज्जा के भय से, यदि कर्तव्य या आचरण के विषय में कोई सन्देह उत्पन्न हो तो जिस पथ से बुद्धिमान ब्राह्मण ॥ महाजन ॥ जाते हैं उसी पथ का अनुसरण करना चाहिए।^५ वृहदारण्यक के अनुसार 'आत्म साक्षात्कार हेतु इन्द्रिय निग्रह एवं कामनाओं का क्षय शमन एवं निरोध, तितिक्षा एवं एकाग्रता आवश्यक साधन माने गये हैं।^६ इस प्रकार हम देखते हैं कि दोनों ही दर्शनों में इन्द्रिय निग्रह की अवधारणा उपनिषदों से ली गयी है।

गीता के नीतिशास्त्र का प्रमुख आधार 'सग एव कामना' से मुक्ति पाना है जिससे २-६०, ६२, ६३ के श्लोकों की उत्पत्ति हुई है। परन्तु बौद्ध दर्शन में अविद्या को सम्पूर्ण दोषों का स्रोत कहा गया है जबकि गीता में इस शब्द का उल्लेख भी नहीं है।^७

परन्तु मेरे विचार से यह कहना तर्कसंगत नहीं है। प्रायः प्रत्येक भारतीय दार्शनिक की अभिव्यक्ति अपने-अपने सत् ज्ञान का प्रतिपादन करती है, जिसके द्वारा वे असत्य, अज्ञान, अविद्या, माया आदि पर्यायिक शब्दों का ही निराकरण करना चाहती है। यह स्पष्ट है कि बौद्ध दर्शन अपने प्रतीत्यसमुत्पाद' के माध्यम से कारण-कार्य के रूप में १२ तत्त्वों का उल्लेख किया है जिसमें— १. अविद्या मूल कारण है और पुनः क्रमशः २ सस्कार ३ विज्ञान ४ नामरूप ५ उपादान ६ षडायतन ७ स्पर्श ८ वेदना ९ तृष्णा १० भव ११ जाति १२ जरामरण उत्पन्न होते हैं। इन समस्त दुःख विकारों का निरसन अविद्या के निराकरण से ही सम्भव है जो बौद्ध उपदिष्ट चार आर्य सत्यों के ज्ञान एवं अष्टांगिक मार्गों ॥ मध्यम मार्ग ॥ के अनुसरण से ही सम्भव है। अगर गीता के यत्र तत्र एवं क्रोध, मोह आदि विकारों के उद्भव के मूल

मे कौन कारक उत्तरदायी है तो वहाँ भी स्पष्ट दिखाई देगा कि वह अज्ञानी है वह गूढ़ी है वह नहीं जानता है, आदि शब्दों का प्रयोग गीता में किया गया है। शंकर भी समस्त दोष के मूल को अनिर्वचनीय अविद्या कहा है। गीता में ज्ञान-अज्ञान शब्दों का प्रयोग कई जगहों पर किया गया है। यथा 'विभु' अर्थात् सर्वव्यापी आत्मा ॥परमेश्वर ॥ किसी का पाप और किसी का पुण्य भी नहीं लेता। ज्ञान पर अज्ञान का पर्दा पड़ा रहने के कारण प्राणी जन मोहित हो जाते हैं।^{१८} परन्तु ज्ञान से जिसका अज्ञान नष्ट हो जाता है उन्हीं का ज्ञान परमार्थ तत्त्व को, सूर्य के समान प्रकाशित कर देता है।^{१९} अब तुझे वह बतलाता हूँ जिसे जान लेने से अमृत पद प्राप्त होता है, वह अनादि ब्रह्म है।^{१०}

गीता दर्शन का सृजन अर्जुन की अज्ञानता का सर्वप्रथम निराकरण करती दीख पड़ती है 'हे अर्जुन जिसका तुझे शोक नहीं करना चाहिए उसी का शोक कर रहा है और ज्ञान भी हॉकता है किसी के प्राण जाये चाहे रहे ज्ञानी पुरुष उसका शोक नहीं करता।'^{११}

इस श्लोकार्थ से स्पष्ट है कि शोक करने वाला अर्जुन अज्ञानी है क्योंकि न उसे मोह होगा। और अन्ततः वह अपने द्वारा एव समाज द्वारा पद दलित किया जाता है। गौतम बुद्ध का चार आर्य सत्य का ज्ञान भी तो यही है कि इन अनित्य परिवर्तनशील वस्तुओं के प्रति आसक्त न हो ये दुःखदायी हैं। गीता में भी तो यही है कि जिसको तू मरना जीना समझता है वह वास्तव में वैसा नहीं क्योंकि उसको नित्य ॥आत्म ॥ तत्त्व तो अजर-अमर अविनाशी है। 'अजो नित्य शाश्वतो म पूराण न हन्यते हन्यमाने शरीरे'^{१२} तो इस आधार पर तू क्यों शोक करता है और दूसरा यह धर्म-अधर्म का युद्ध है। तुम लोक हित के पक्ष में खड़े हो जबकि दुर्योधन तुष्ट आकाशाओ ॥अधर्म ॥ के पक्ष में खड़ा है। इस दृष्टि से भी युद्ध करना ही है और समस्त उपदेश के बाद अर्जुन की अज्ञानता दूर होती है और वह पुनः सदबुद्धि की स्थिति में आ जाता है और अपने कर्तव्य का पालन निर्भिकता पूर्वक करता दीख पड़ता है। तो फिर क्या उपयुक्त विवेचन से गीता में भी समस्त दोष एव गुण विकारों का मूल कारण अज्ञान ॥अविद्या ॥ नहीं स्पष्ट होता। इसलिए मैं एस० एन० गुप्ता महोदय के तर्कों से सहमत नहीं हूँ कि चूँकि गीता बौद्ध साहित्यों की तरह क्रमबद्ध एव विशिष्ट उद्देश्यों के निमित्त अलग-अलग खण्डों में नहीं लिखी गयी। उसमें तो अध्यात्म, धार्मिक, नैतिक सभी विषयों को समाहित किया गया है। कम शब्दों में व्यापक अर्थों को कहने की स्थिति में यह अस्पष्टता, रिक्तता स्वाभाविक ही है।

कर्म-पुनर्जन्म, मोक्ष के सन्दर्भ में गीता एवं बौद्ध के विचार

कर्म-पुनर्जन्म एव मोक्ष सम्बन्धी सिद्धान्त गीता एव बौद्ध दोनों ही दर्शनों में देखने को मिलता है। गीता में आचार तत्त्व की व्याख्या कर्मयोग, भक्तियोग, ज्ञान योग के रूप में किया है। कर्म के सिद्धान्त के विषय में गीताकार का मत है कि 'कर्म तो करने चाहिए, क्योंकि स्वभावतः ही कोई कर्म किये बिना एक क्षण भी नहीं रह सकता है।'^{१३} कर्म न करने से शरीर यात्रा भी न सिद्ध होगी—

'शरीरयात्रापि च ते न प्रसिद्धयेद कर्मणः।'^{१४}

अतः गीता का यह स्पष्ट उपदेश है कि 'सतत कार्य कर्म समाचर सतत् करने योग्य काम को करो ॥बिना कार्य किये बुद्ध के उपदेश को— मन में लाना भी सूकर नहीं है ॥सारिपुत्र वचन ॥'^{१५} परन्तु कौन-सा कर्म किया जाय कैसे

किया जाय ? कर्म-अकर्म का निर्णय कैसे हो ? इन प्रश्नों से बुद्धिमानजन भी विमोहित हैं । गीताकार ने कर्तव्य का निरूपण इस प्रकार किया है—

‘हे धनजय । आसक्ति छोडकर और कर्म की सिद्धि हो या असिद्धि दोनों को ही समान मानकर ‘योगस्य’ होकर कर्म कर । समता की मनोवृत्ति को ही ॥कर्म ॥ योग कहते है । क्योंकि बुद्धि के ॥साम्य ॥ योग की अपेक्षा ॥वाह्य ॥ कर्म बहुत ही दुरूह है । अतएव इस साम्य बुद्धि के शरण मे जा । फल हेतुक दृष्टि को ध्यान मे रखकर कार्य करने वाले लोग, दोयम दर्जे ॥निम्न ॥ कोटि के लोग होते है । जो साम्य बुद्धि मे युक्त हो जाय वह इम लोक मे पाप-पण्य दोनों से अलिप्त रहता है अतएव योग का आश्रय कर । इसी कर्म करने की चतुराई को योग कहा जाता है । ‘योग कर्मसु कौशलम्’ ।^{१६} उपर्युक्त भावार्थो का समावेश भी तथागत मे स्थित आचार तत्त्व मे देखा जा सकता है । ‘लोभमूलक, द्वेषमूलक और मोहमूलक चित्तो का और इनसे विपरीत कुशल चित्तो का रहस्य क्या है, ये गीताकार का समान भाव देखे बिना नही रह सकते ? फिर जब भगवान् तथागत ने भिक्षुओ को आमत्रित कर कहा था ॥चरम भिक्खये चारिक बहुजन हिताय, बहुजन सुखाय, लोकानुकम्पाय अन्याय हिताय सुखाय देव मनुस्सानं ॥ तो यह बहुजनो के हित, सुख और कल्याण के लिए अपने जीवन का उत्सर्ग कर घूमना लोक पर अनुकम्पा कर उसके अर्थ हित और सुख की सोचना क्या ॥यज्ञार्थ कर्म ॥ नही है । यदि औपनिषद् और गीता के अर्थो को ही लेना है । अनासक्ति पूर्ण यज्ञादि कर्म करने का जो उपदेश गीता मे निहित है वह भगवान् बुद्ध के कर्म की व्याख्या के विरुद्ध नही है । फिर भगवान् बुद्ध भी कर्म की चेतनामयी व्याख्या भी समान उद्देश्य के लिए अर्थात् नैतिक उपयोग के लिए ही गीताकार की अन्तर्दृष्टि ने भी न देखी हो ऐसी बात नही है ‘कर्मेन्द्रियाणि सचम्य य आस्ते मनसा स्मरन् ॥ इन्द्रियार्थान् विर्मूझात्मा मिथ्या चारस उच्यते अर्थात् जो मूढात्मा कर्मेन्द्रियो का सयम कर इन्द्रियो के अर्थो को मन से स्मरण करता रहता है वह मिथ्याचार करने वाला है ॥ इसी प्रकारके वचन तथागत ने आर्य विनय और आर्य धर्म मे इन्द्रिय सयम किस प्रकार होता है पर बोलते हुए कहे थे । गीता मे जिस अनासक्ति का विचार पाया जाता है तथागत ने भी इसमे इसे प्रकारान्तर से कहा था । ये रूप, वेदना, सज्ञा, सस्कार और विज्ञान ॥पचस्कन्ध ॥ आत्म स्वरूप वही है और उनके बन्धन मे आकर हमे आत्म बुद्धि उनमे अर्पित नही करनी चाहिए । यही भाव गीताकार की निरुक्तियो से हमे दीख पड़ता है— देखते, सुनते, उठते, बैठते, जीवन का प्रत्येक कार्य करते ऐसी भावना करनी चाहिए कि नैव किंचित करोमि । यही मुक्त तथापित का मार्ग है । तथागत का मार्ग भी क्या इससे व्यतिरिक्त है ? फिर गीता कहती है कि जो मनुष्य जानता है कि गुण-गुणो मे वरत रहे है वह आसक्ति नही करता किन्तु जो उनमे आसक्त होता है वही तो मै कर्ता हूँ ऐसा मानता है । कर्ता हमितिमश्रते बुद्ध का सिद्धान्त क्या यही नही है कर्म मे आसक्ति का विरोध इसलिए किया जाता है कि वह दु खमय है, इसलिए सम्यक् कर्म करने की सलाह दी गयी है ।^{१७} बुद्ध के अनुसार कर्म का सिद्धान्त कोई यान्त्रिक सिद्धान्त नही है । यद्यपि वर्तमान पर भूतकाल का नियन्त्रण है परन्तु भविष्य उन्मुक्त है और हमारे सकल्प पर निर्भर है । हे पुजारियो ! यदि कोई कहे कि मनुष्य को अपने कर्मो का जीवन नही रहता । न ही दुःखो के पूर्ण विनाश का ही कोई अवसर रह जाता है । परन्तु यदि कोई कहता है कि किसी मनुष्य को जो पुरस्कार मिलता है वह उसके कर्मो के अनुसार होता है तो हे पुजारियो उस अवस्था मे धार्मिक जीवन है और समस्त दु खो के नाश का भी अवसर मिलता है ।^{१८}

दोनो दर्शन मे कर्म के औचित्य को अनिवार्य ठहराया गया है। यहाँ तक कि मुक्ति अथवा निर्वाण की अवस्था मे भी कर्म जीवन से नही छूटते। परन्तु मुक्ति की अवस्था मे ये बन्धनकारी नही अर्थात् उनका फल नही होता। बौद्ध धर्म के अनुसार सर्वोच्च आध्यात्मिक अवस्था मे कर्म का प्रभाव नहीं रहता, इसमे सभी पिछले कर्मों एव उसके परिणाम का सर्वथा नाश हो जाता है। मनुष्य धर्म और अधर्म से सर्वथा ऊपर उठ जाता है। निर्वाण प्राप्त होने पर ॥ कर्म बन्धनकारी प्रवृत्ति ॥ समाप्त हो जाती है। परन्तु यह निष्क्रियता की अवस्था नही है। वास्तव मे सभी कर्मों का फल नही होता। वे कर्म जो कामना मुक्त वासना सतुष्टि हेतु किए जाते है वे ही मुक्त बन्धनकारी होते है। निर्वाण प्राप्त करने पर भी कर्म होते है परन्तु वे अविद्याजनित वासनादि पर आधारित न होने के कारण फल को उत्पन्न करने वाले नही होते। गीता भी इसके समतुल्य कर्म के सिद्धान्त का प्रतिपादन करती हुई दीख पडती है। 'हे अर्जुन ! मुझमे आध्यात्म बुद्धि से सब कर्मों का सन्यास अर्थात् अर्पण करके ॥ यह अर्पण कर्म मे निहित कर्तृत्व भोक्तृत्व के प्रति अभिप्रेरति है ॥ आशा एव ममता को छोडकर तू निश्चिन्त होकर युद्ध कर उस तरह के बर्ताव से मनुष्य कर्म बन्धन से मुक्त हो जाता है।'^{१९} अतएव ज्ञानी सम बुद्ध हो जाने पर भी सब अपना कर्म करते है परन्तु निष्काम भावना से। भागवत पुराण मे वह बूचड जो एक मास विक्रेता था परन्तु सम बुद्धि के प्राप्ति होने के कारण उसने एक ब्राह्मण को उपदेश दिया। इसी प्रकार जनकादि पुरुष भी ज्ञानी होते हुए कर्मों का सपादन करते रहे। स्वयमेव श्रीकृष्ण भगवान एव महात्मा बुद्ध ने भी कर्म किया। इस प्रकार बन्धन और मुक्ति का आधार हमारे कर्म न होकर, कर्म के प्रति निहित हमारी धारणाये एव प्रवृत्तियाँ ही उत्तरदायी है। इसलिए इनका त्याज्य करना चाहिए।

भेद

उपर्युक्त समानताओ के बावजूद यह नहीं समझना चाहिए कि इनमे भेद नही है। दोनो उपदेष्टा के व्यक्तित्व मे हम महान् अन्तर पाते है, जिसका स्पष्टीकरण अध्याय के पूर्व मे ही कर चुके है। कर्म के सपादन मे दोनो की मान्यताओ एव हेतु मे बहुत अन्तर दिखाई देता है। गीता मे ईश्वर को सर्व व्यक्तित्व एव परम सत्ता के रूप मे स्वीकार किया गया जो बौद्ध दर्शन को मान्य नही है। यद्यपि महायान बौद्ध दर्शन मे बाद मे चलकर महात्मा बुद्ध को ही भगवान मानने की परम्परा चल पडी। गीताकार के अनुसार 'तत्व को जानने वाले ज्ञानी पुरुष ऐसा सोचता है कि मैं कुछ भी नही कर रहा हूँ— देखते, सुनते, छूते, सूँघते भोजन करते प्रत्येक कार्य मे उसे 'मैं' का विचार नही आता। भगवान देख रहे है, भगवान सुन रहे है, भगवान खा रहे है इत्यादि को वह भगवन् द्वारा किया मानता है वह इसी प्रकार से अलिप्त रहता है जैसे कि पानी मे रहते हुए भी कमल के पत्ते पर पानी नही लगता।'^{२०}

इस प्रकार हम देखते है कि गीता मे ईश्वर एक आवश्यक तत्व के रूप मे उद्धृत किया गया है। कही-कही उसे योग स्वरूप भी परिभाषित किया गया है। इसी अर्थ मे भगवान को योगेश्वर कहा गया है।^{२१} एव इसी अर्थ मे ये श्लोक ७.७५, ९.५, १०.७, ११.८ भी उद्धृत किये गये है। यह ठीक है कि गीताकार कहते है कि कर्म से ही जनकादि ने भी सिद्धि पाई। यह भी ठीक है कि कर्म जीवन यात्रा के लिए एक आवश्यक तत्व है, मनुष्य को कर्म करने का अधिकार

है। कामनाओ या फलाकाक्षा रहित होकर कर्म किया जाय और फिर यथेच्छसि कुरु' ऐसा कहकर मानवीय स्वतन्त्रता के पक्षपाती भी है। परन्तु उपर्युक्त कथनों के अतिरिक्त स्वतन्त्रता के सन्दर्भ में गीताकार ने मनुष्य को जो स्वतन्त्रता प्रदान किया है वह बुद्ध द्वारा प्रतिपादित स्वतन्त्रता से अत्यल्प है।

भगवान् कृष्ण ने कार्य सिद्धि के लिए पाँच हेतु बताये हैं— यथा—१. अधिष्ठान २ कर्ता ३ करण ४ चेष्टा और ५ देव। शरीर या वाणी से अथवा मन से जो मनुष्य कर्म करता है फिर चाहे वह न्याय हो अथवा अन्याय उसके उक्त पाँच कारण हैं।^{२२} इसका तात्पर्य यह है कि मनुष्य इस जगत में रहे या न रहे, प्रकृति के स्वभाव के अनुसार सृष्टि का व्यापार सदैव चलता रहता है। मनुष्य अज्ञानतावश कर्म का कर्ता समझ बैठता है। जबकि यह अकेले उसी के यत्न का फल नहीं है बल्कि उसके यत्न सप्ता के अन्य व्यापारों, चेष्टाओं और दैव सयोग भी हेतु रूप उत्तरदायी होते हैं। हम अपने कार्य सम्पादन के लिए जगत में व्याप्त व्यापारों को जानकर एव उसकी अनुकूलता प्राप्त होने पर ही कर्म करते हैं और इस समस्त युक्ति करण में बहुत कुछ अज्ञेय रह जाता है उसे दैव ॥ भाग्य ॥ हेतु कहा गया है।

यह दैव का विचार बुद्ध के विचारों में बिल्कुल विद्यमान नहीं है। तथागत ने कर्म के हाथों सारी शक्ति सौंप दी है। इसी ताप के कारण गीताकार और शाक्य मुनि के विचारों में बड़ा विभेद दिखाई देता है।

गीताकार को न केवल कर्म का ज्ञान से समन्वय करना था बल्कि उसका भक्ति के दर्शन के साथ भक्ति भी दिखानी थी। जो कर्म की सब सत्ता सौंपकर सभवत नहीं हो सकती थी। वास्तव में ऐसी अदृश्यता या आस्था का आधार तो जीवन में अवश्य होना चाहिए। अन्यथा मानवीय प्रवृत्ति की दैवीय अभिव्यक्ति उसके एकाधिकारी प्रवृत्ति से दब जाती। और दूसरी बात यह है कि मनुष्य अपने पुरुषार्थ ॥ वीर्य ॥ शक्ति से ही यदि सब कुछ कर सकता तो उसे किसी परमेश्वर की भक्ति करने की आवश्यकता ही क्या पड़ती और फिर उपदेष्टा की प्रासंगिकता भी क्या रह जाती? उसे अपने दुःख से स्वयमेव ही उबर जाना चाहिए। यदि इस अनित्य, अनिश्चित लोक में कोई अपने अथक उद्यम से ही नित्यत और सुख प्राप्त कर ले तो उसे 'भजस्व याम्' का उपदेश देने की क्या जरूरत रह जाती है।

बुद्ध के दर्शन में कर्म के प्रति पुरुषार्थ की प्रेरणा शत-प्रतिशत निहित है तो गीता में यह ॥ पुरुषार्थ ॥ कर्म के संपादनार्थ १/५ भाग ही है। वैसे कर्म स्वातंत्र्य गीता में प्रतिपादित है। जो प्रत्येक मानवीय प्रकृति के साथ पूर्ण नियोजित है। वह ब्रह्म ॥ ईश्वर ॥ का एक अंश होने के कारण उसमें सीमित स्वतन्त्रता ही निहित है। सृष्टि की प्रक्रिया शुरू हो जाने के पश्चात् ईश्वर उसमें हस्तक्षेप नहीं करता। बल्कि द्रष्टा की भाँति मात्र संचालन करता है। समस्त जगतादि व्यापार का हेतु प्रकृति ही है। ईश्वर न तो किसी कर्म को और न कर्ता को उत्पन्न करता है और न ही कर्म के फल को देता है। यह सप्ता तो अपने स्वभाव से चल रहा है। स्वतन्त्रता का दूसरे तरह से भी प्रतिपादन किया गया है कि मनुष्य को चाहिए कि वह अपने प्रकृति, गुणों को साक्षात्कृतकर तदनु रूप अपने कर्मों का अनासक्ति भाव से संपादन करे ॥ ब्रेडले— मेरा स्थान ही मेरा कर्तव्य है। गीता— स्वधर्म निधन श्रेय पर धर्म भयावह ॥

इसके विपरीत बौद्ध नीति शास्त्र में शतांश में कर्म स्वातंत्र्य का प्रतिपादन किया गया है। तुम कम्मपरिसख हो, कम्मा दायाय हो, ऐसा उद्घोष तथागत में ही किया और यही उनकी विशेषता है।^{२३} परन्तु गीता अगर शत-प्रतिशत

कर्म हेतु पुरुषार्थ को उत्तरदायी नहीं ठहराती है तो इसमें मानवीय प्रकृति की विविधता निहित है। इस आधार पर सभी विचार अल्पज्ञ, योद्धा, मजदूर, विज्ञ को सरक्षण मिलता है और तथागत ने कर्म को पूर्ण हेतु मानकर धर्म, आराध्य आदि तत्त्वों की व्याख्या को अवरुद्ध किया जिससे इसमें एकागिता अवश्य आ गयी है। फिर भी इसकी समृद्धता का श्रेय सामान्य व्यवहार हेतु सरल संपादन ही रहा है जबकि गीता अपने सम्पादन के क्रम में अध्यात्म के क्षेत्र में चली जाती है।

पुनर्जन्म

गीता भी अन्य भारतीय दार्शनिकों की तरह पुनर्जन्म को मानती है। पुनर्जन्म का तात्पर्य है— 'आत्मा नामक सत्ता का अमर होना और यह शाश्वत तत्त्व, मनुष्य के कर्मानुसार विभिन्न शरीरों एवं प्रकृति में उत्पन्न होता है। यह विषय देखने में तात्त्विक लगता है परन्तु कर्म के सापेक्ष में इसमें निहित नैतिक विचारणा भी प्रासंगिक हो जाता है।

'जिस प्रकार देह धारण करने वाले को इस देह में बालपन, जवानी और बुढ़ापा प्राप्त होता है उसी प्रकार दूसरी देह आगे भी प्राप्त हुआ करती है। इस विषय में ज्ञानी पुरुषों को मोह नहीं होता। 'जिस प्रकार कोई व्यक्ति पुराने वस्त्रों को छोड़कर दूसरे नये वस्त्र ग्रहण करता है, उसी प्रकार देही अर्थात् शरीर का स्वामी आत्मा पुराने शरीर त्यागकर दूसरे नये शरीर धारण करता है।'^{२४}

वासासि जीर्णानि यथा विहाय नवानी गृह्णाति नरोपराणि ।

तथा शरीराणि विहाय जीर्णान्यन्यानि सयाति नवानि देही ॥

इसी प्रकार की स्वीकारोक्ति अन्य श्लोकों में भी ४५, ६४१, ४५, ८१५, ९३ में भी देखने को मिलता है। मुक्ति को गीता में कई नामों से पुकारा गया है यथा— ब्राह्मी स्थिति ब्रह्म निर्वाण ॥ गीता में निर्वाण शब्द ब्रह्म के साथ प्रयोग ॥ नैष्कर्म्य, निस्त्रैगुण, कैवल्य, ब्रह्मभाव आदि ।

बुद्ध किसी स्थायी आत्मा में विश्वास नहीं करते। विज्ञान एक प्रवाह है जिसमें सभी क्षणों में पूर्वापर सम्बन्ध है परन्तु किसी अपरिवर्तनीय कूटस्थ आत्मा का अस्तित्व नहीं है। मृत्यु के पश्चात् जीव के सस्कार बन जाते हैं। ये सस्कार उसके कर्मों के अनुसार होते हैं। और इन्हीं के दबाव से एक जन्म से दूसरे जन्म का सम्बन्ध बना रहता है। यह सस्कार मरणासन्न व्यक्ति के अंतिम विचार के रूप में प्रगट होता है। कर्म की इस शक्ति को साथ-साथ उपादान भी आवश्यक है। जीवैषणा ॥ उपादान ॥ ही वह शक्ति है जो पूर्व कर्मानुसार नवीन जन्म का कारण है। उसके बिना स्वयं कर्म की कोई अपनी शक्ति नहीं।^{२५} इस प्रकार दोनों के पुनर्जन्म को देखने से यह स्पष्ट होता है कि 'कर्म की प्रकृति एवं पुनर्जन्म में अन्तर्सम्बन्ध पाया जाता है। परन्तु दोनों में मूल और आत्म की शाश्वतता एवं विज्ञान के प्रवाह के स्वरूप को लेकर है।

मुक्ति के सन्दर्भ में प्रतिपादित जीवन मुक्ति की अवधारणा दोनों में ही देखने को मिलती है। गीताकार के अनुसार समदर्शी हो जाना या 'स्थित प्रज्ञ' हो जाना ही विमुक्ति है। इस प्रकार उपनिषद् एवं बौद्ध दर्शन की तरह गीता में भी जीवनमुक्ति की अवधारणा विद्यमान है। गीताकार ने कहा है— 'जो कुछ भी वेदों एवं यज्ञों में कल प्रतिष्ठित है उन सबको ब्रह्मज्ञानी अतीत कर जाता है।'^{२६} कही गीताकार ने 'पराशक्ति' कहकर उच्चतम आध्यात्मिक ज्ञान का वर्णन किया

है कही उसे पद्म अमानयम्' कहा है और कही अत्यन्त ब्रह्म संस्पर्श कहा है। प्रायः दो प्रकार का वर्णन गीता में मिलता है— प्रथम के अनुसार— परमावस्था में केवल विशुद्ध आत्मैव शेष रह जाता है और अह, गुणो या बुद्धि का कोई अस्तित्व नहीं रहता। यह दशा कुछ सांख्यो के समान है।^{२७} परन्तु इसके अतिरिक्त गीता अपने मुक्ति के प्रतिपादन में ज्ञान, कर्म, भक्ति तीनों अवधारणाओं को समायोजित करती है। यद्यपि भिन्न-भिन्न मार्गों के रूपों में भी इनका वर्णन मिलता है परन्तु कर्मयोग की अपूर्णता में ये तीनों ही प्रासंगिक हो उठते हैं। सयुक्त निकाय में निर्वाण को इस प्रकार वर्णित किया गया है— 'निर्वाण का अर्थ वासना की अग्नि का बुझ जाना है उसमें लोभ, घृणा, क्रोध और भ्रम की अग्नि बुझ जाती है और कामास्रव, भावास्रव तथा अविद्या सब इत्यादि मन की अशुद्धियाँ टण्डे हो जाते हैं। वह भव निरोध या पुनर्जन्म को रोकने वाला है।'^{२८}

इस प्रकार ऐसा कहा जा सकता है कि दोनों के मुक्ति का प्रतिवाद एक समान प्रतीत होता है। दोनों का मुख्य उद्देश्य मनुष्य के अनित्य दुःख स्वरूप ससार से निकलने का मार्ग प्रशस्त करना है। इस अर्थ में ये समान हैं।

कर्मवाद के परिप्रेक्ष्य में भी दोनों इस विचार से सहमत हैं कि निर्वाण प्राप्त या ब्रह्म ज्ञानी यद्यपि नामरूप की अनित्यता से विज्ञ होकर आत्मा के समुद्र में नमक के समान घुल जाते हैं फिर भी अगर उसे जीना है तो लोक हितार्थ जीना है। पाप-पुण्य से अस्पर्श होकर जीना ही उदासीन होकर जीना है। लोक हितार्थ कर्म सम्पादन करते हुए जीना ही 'ब्रह्म निर्वाण' को देखना है। यह विचार दोनों ही मतों में देखने को मिलता है।

फिर भी गीताकार का क्षेत्र बौद्ध आचार से अधिक व्यापक है उसमें न केवल बुद्ध उपदिष्ट साधना ही नहीं बल्कि विश्व की समान साधनाओं का समाहरण हो जाता है। गीता में प्रमुख रूप से तीन महत्त्वपूर्ण मार्गों का वर्णन मिलता है— १ कर्म २. उपासना ॥ भक्ति ॥ ३ ज्ञान।

ये तीनों मार्ग समाज में पाये जाने वाले विभिन्न प्रवृत्तियों वाले लोगों की आवश्यकता की पूर्ति करते हैं। ये सभी निष्ठाये एक ही फल देने वाले हैं। अर्थात् अपने चरमोत्कर्ष पर सभी एक समान ही दिखते हैं सभी समबुद्धि में स्थित हो जाते हैं। लोक भावना से ओत-प्रोत होकर जीवन जीते हैं। इसी को लेकर हमारे बीच यह बड़ा तो वह छोटा का निरर्थक विवाद होता रहता है। अच्छे जीवन के लिए तो एक छोटी सी वस्तु में अगर श्रद्धा उत्पन्न हो जाय तो वह मुक्तिदायक हो सकती है। किसी नियम, मार्ग, दर्शन, धर्म आदि का फन्दा गले में डालकर मुक्ति नहीं मिलती। यह श्रद्धा से प्रारम्भ होती हुई कर्म के माध्यम से ज्ञान के चरमोत्कर्ष बिन्दु पर पहुँचती है। इसी विषय को विभिन्न प्रकार से विभिन्न शास्त्रों में निरूपित किया गया है।

श्रीमद्भगवद्गीता एवं बौद्ध दर्शन में चेतना का स्वरूप

गीता में चेतना का स्वरूप

गीता के तत्त्व सम्बन्धी विचारो पर उपनिषदो की स्पष्ट छाप है, साख्य के विचारो का भी बाहुल्य है। गीता और उपनिषदो मे मुख्य भेद यह है कि जहाँ उपनिषदो मे ब्रह्म के निर्गुण रूप प्रधानता दी गयी है, वहाँ गीता मे सगुण ब्रह्म को श्रेष्ठ माना गया है। निर्गुण स्वरूप को गीता भी मानती है। “सारी विभक्त वस्तुओ मे जो अविभक्त होकर वर्तमान है जिसे न सत् कहा जा सकता है न असत्, जो सूक्ष्म एव दुर्ज्ञेय है, जो ज्योतियो की भी ज्योति एव अन्धकार से परे है, जो ज्ञाता, ज्ञान और ज्ञेय है।”^{२९}

ब्रह्माण्ड के अशेष पदार्थ उसी से निःसृत होते है। सगुण ब्रह्म या भगवान् की दो प्रवृत्तियो है— एक परा और दूसरी अपरा। पृथ्वी, जल, तेज, वायु, आकाश, मन, बुद्धि और अहकार इन आठ प्रकारो की अपरा प्रकृति है। परा प्रकृति जीव-रूप या चैतन्य स्वरूप है जो जगत् को धारण करती है।^{३०} जहाँ तक विशुद्ध तत्त्व ज्ञान के क्षेत्र से सम्बन्ध है, गीता उपनिषदो के ब्रह्मात्मैकत्व विज्ञान को स्वीकार करती है, ऐसा तो हम प्राथमिक रूप से कह सकते है। श्रीमद्भगवद्गीता मे सगुण ब्रह्म को ससार की सभी वस्तुओ का एक मात्र अवलम्बन स्वीकार किया गया है। परम तत्त्व के विषय मे गीता मे स्वयं भगवान द्वारा बतलाया गया है— “मै सब भूतो मे स्थित हूँ, मै उनका आदि अन्त और मध्य हूँ। आदित्यो मे मै विष्णु हूँ, ज्योतियो मे सूर्य, भरद्गणो मे मरीचि और नक्षत्र मे चन्द्रमा। अक्षरो मे ‘अकार’ हूँ समासो मे द्वन्द्व। मै अक्षय काल हूँ, मै सबको धारण करने वाला विश्वर्तामुख हूँ। सबका हरण करने वाली मृत्यु हूँ, मै भविष्य के पदार्थ की उत्पत्ति हूँ। मै स्त्रियो की कीर्ति, श्री, वाणी, स्मृति, बुद्धि, धैर्य और सहनशीलता हूँ।”^{३१}

गीता के उपदेश भगवान् ने तीन प्रकार से पारमार्थिक, व्यावहारिक तथा सामाजिक दिया है। “पारमार्थिक दृष्टि” से कोई मरता नही है। “आत्मा” अव्यक्त, अचल, अजर, अमर, सत्य, नित्य अचिन्त्य, व्यापक है। जर्जर पुराने शरीर को त्यागना “मरण” है। इस ससार मे किसी का नाश नही होता। आत्मा का नाश किसी प्रकार से नही होता।^{३२} व्यावहारिक-दृष्टि से सभी जीव मरते और उत्पन्न होते है। इसलिए अर्जुन जब युद्ध से विचलित होते है तो उनको समझाने की दृष्टि से कृष्ण ने कहा है कि युद्ध करो क्योकि कौरव एक न एक दिन अवश्य मरेगे और उनके नाश मे तुम एक निमित्त मात्र हो। यह अधर्म युद्ध नही अपितु धर्म युद्ध है। अत यदि तुम धर्म युद्ध से विमुख होते हो तो तुम्हारे लिए यह अधर्म और पाप होगा। इस लिए तुम युद्ध करो।^{३३}

यह मूल कारण है। आकाश आदि पाँच भौतिक परमाणु तथा पाँच तन्मात्राएँ 'विकार' हैं। मन, अहकार, बुद्धि, पाँच ज्ञानेन्द्रियाँ एवं पाँच क्रिया-शक्ति-कारण हैं। इनके अतिरिक्त उनसे उत्पन्न राग, द्वेष, सुख, दुःख, परमाणुओं का सघात, चेतना तथा धृति, ये 'अशरीर' हैं। उनमें स पृथ्वी, जल, तेज, वायु, आकाश, मनस्, बुद्धि और अहकार ये आठ भगवान् की 'अपरा प्रकृति' के रूप हैं।^{४६} इस प्रकृति को भगवान् ने स्वयं कहा है कि मैं इसको अधिष्ठान मानकर अपनी माया की सहायता से ससार में अवतार लेता हूँ।^{४७} इस प्रकृति को 'मम योनिर्महद्ब्रह्म' और अपने को 'अह बीजप्रद पिता'^{४८} भी कहा है। इस प्रकृति को अधिष्ठान मानकर ही भगवान् सृष्टि की रचना करते हैं।^{४९}

'अशरीर तन्व' को 'जीव', 'पराप्रकृति', 'पुरुष', तथा 'क्षेत्रज्ञ' के रूप में भी माना जाता है। यह 'अपरा प्रकृति' से अशरीर तन्व का ही रूप 'पराप्रकृति' के रूप में जाना जाता है। यही जगत् को धारण करने में समर्थ है।^{५०} समस्त भूतों का कारण है तथा भगवान् का अंश है एव मरने पर एक शरीर को छोड़ कर दूसरे शरीर में प्रवेश करने वाली और इन्द्रियाँ के द्वारा विद्यया की भोग करने वाली यह भगवान् की दूसरी प्रकृति के रूप में गीता के तात्त्विक विचारों के अन्तर्गत जानी जाती है। तन्व अविद्या के कारण यह परमतत्त्व भगवान् से भिन्न दिखाई पड़ती है।^{५१} यह उपद्रष्टा, साक्षी, अनुमन्ता, भर्ता, भोक्ता, महेश्वर और परमात्मा भी कहलाता है। जीव और भगवान् में वास्तविक भेद न होने के कारण भगवान् के सभी गुण जीव में भी विद्यमान हैं। परन्तु अविद्या के प्रभाव से ये गुण जीव में जीवित दशा में अभिव्यक्त नहीं होते।

नामों तन्व का उल्लेख 'पुरुषोत्तम' के रूप में गीता में आया है। जो कि गीता का प्रधान तत्त्व है। इसे परमात्मा, ईश्वर, वासुदेव, कृष्ण, प्रभु, ब्रह्म, विष्णु, महायोगेश्वर, परमपुरुष आदि नामों से पुकारा गया है। सभी भूतों को उत्पन्न तथा नष्ट करने वाले के रूप में इनको दर्शाया गया है। त्रिगुणमयी माया (सत्त्व, रजतम्) इनकी शक्ति है। जो सदैव इनके साथ रहती है। यह माया अचिन्त्य है, अतएव इसे न सत् और न ही असत् कहा जा सकता है। यह पुरुषोत्तम सर्वव्यापी एव अपनी प्रभा से ससार के समस्त वस्तुओं को प्रकाशित करने में समर्थ है एव इन्हीं के प्रकाश से सारा जगत् आलोकित है। इस तत्त्व को गीता साकार और निराकार दोनों रूप में मानती है। यह सबके अति निकट है एव सबसे दूर भी। अग्रगण्य होते हुए भी यह सभी जीवों में अलग-अलग रूपों में दिखलाई देता है अर्थात् सबमें अनुस्यूत रहते हुए अविद्या के कारण जीवों को पर रूप में लक्षित होता है। समस्त जगत् इनमें लीन होता है, समस्त पदार्थों में जो सार वस्तु है, वह इन्हीं का रूप है। त्रिगुणातीत होते हुए भी तीनों गुणों को यही उत्पन्न करते हैं। यह साकार व निराकार, सगुण एव निर्गुण, ब्रह्म एव ईश्वर सर्व रूपों में है। यह ज्ञानस्वरूप है एवं ज्ञानी इनके अपने ही स्वरूप है। गीता का सबसे विशिष्ट तत्त्व यही है कि मेरे इस स्वरूप को साक्षात् करने वाले भक्त मेरे भाव को प्राप्त करते हैं।^{५०} अर्थात् भक्त व भगवान् की खाई को गीता में भगवान् ने स्वयं समाप्त कर दिया है। जगत् की सभी जड-चेतन वस्तुएँ 'पुरुषोत्तम' के अपने स्वरूप हैं। उपनिषद् में इसे सर्व खल्विदं ब्रह्म' कहा गया है तथा गीता में इसे—

'मत्तः परतरं नान्यत्किञ्चिदस्ति धनञ्जय।'^{५१}

'वासुदेवः सर्वमिति।'^{५२}

गीता में जीव और ईश्वर में अभेद दर्शाया गया है, भेद विद्या का है। गीता की यह उक्ति 'मेरे लिए ही कर्म करने वाला, आसक्ति-हीन, सब प्राणियों में वैर-रहित, मेरा भक्त मुझे ही प्राप्त होता है।'^{५३} 'मेरा आश्रय लेने वाला पुरुष

गीता में आत्मतत्त्व पर अध्याय दो में अर्जुन को समझाते हुए भगवान् श्रीकृष्ण ने कहा है कि, जैसे जीवात्मा की इस देह में कुमार, युवा और वृद्ध अवस्था होती है, वैसे ही अन्य शरीर की प्राप्ति होती है, उस विषय में धीर पुरुष नहीं मोहित होता है, अर्थात् जैसे कुमार, युवा और जरा अवस्था रूप स्थूल शरीर का विकार अज्ञान से आत्मा में भासित होता है वैसे ही एक शरीर से दूसरे शरीर को प्राप्त होना रूप सूक्ष्म शरीर का विकार भी अज्ञान से ही आत्मा में भासित होता है, इसलिए तत्त्व को जानने वाला धीर पुरुष इस विषय में नहीं मोहित होता है।^{३४} इस नाशरहित अप्रमेय नित्यस्वरूप जीवात्मा के यह सब शरीर नाशवान् कहे गये हैं।^{३५} जो इस आत्मा को मारने वाला समझता है तथा जो इसको मरा मानता है। यह आत्मा किसी काव्य में भी न जन्मता है और न मरता है अथवा न वे दोनों ही नहीं, जानते हैं, क्योंकि यह आत्मा न मरता है और न मारा जाता है।^{३६} यह आत्मा किसी काल में भी न जन्मता है और न मरता है अथवा न आत्मा हो करके फिर होने वाला है, क्योंकि यह अजन्मा, नित्य, शाश्वत और पुरातन है, शरीर के नाश होने पर भी यह नाश नहीं होता है।^{३७} जिस प्रकार मनुष्य पुराने वस्त्रों को त्याग कर दूसरे नये वस्त्रों को ग्रहण करता है, वैसे ही जीवात्मा पुराने शरीरों को त्याग कर दूसरे नये शरीरों को प्राप्त होता है।^{३८} इस आत्मा के विषय में अगले श्लोक में अर्जुन को समझाते हुए भगवान् श्रीकृष्ण ने कहा है कि— हे अर्जुन ! इस आत्मा को शस्त्रादि नहीं काट सकते हैं और इसको आग नहीं जला सकती है तथा इसको जल नहीं गला सकता है और वायु नहीं सुखा सकता है।^{३९} क्योंकि यह आत्मा अच्छेद्य है, यह आत्मा अदाह्य, अवलेद्य और अशोष्य है तथा यह आत्मा निःसदेह नित्य सर्वव्यापक, अचल, स्थिर रहने वाला और सनातन है।^{४०} आत्मा अव्यक्त अर्थात् इन्द्रियो का विषय नहीं है आत्मा अचित्तय है अर्थात् मन का विषय नहीं, आत्मा विकार रहित है अर्थात् यह परिवर्तित नहीं होता।^{४१}

गीता में परम आत्मा अव्यय, अनादि है और निर्गुण है, अतः यह शरीरस्थ रखते हुए भी न कुछ करता है और न लिप्त ही होता है।^{४२} सभी प्राणियों के वह बाहर भी है और भीतर भी, अचर भी है और चर भी, सूक्ष्म होने के कारण वह अविज्ञेय भी है। वह दूरस्थ है, किन्तु समीप भी है। वह प्राणियों में अविभक्त है, किन्तु फिर भी विभक्त सा स्थित है। वह ज्ञेय भूतो का आधार है और वही खाने वाला और वही उत्पन्न करने वाला है।^{४३}

गीता तत्त्व को किसी भी दृष्टिकोण से देखे बिना नहीं छोड़ती। उस परम तत्त्व साक्षात्कार हेतु गीता कर्मों पर विशेष बल देती है। गीता में तीन मार्गों का उल्लेख है— ज्ञान, भक्ति व कर्मयोग। परम पद के जिज्ञासु को अपने कर्मों के फल की इच्छा कभी नहीं करनी चाहिए। अनासक्त होकर कर्म को करते रहना चाहिए। यद्यपि “गीता” में ज्ञान को ही सबसे श्रेष्ठ माना गया है तथा ज्ञान की ही प्राप्ति से परम पद के साक्षात्कार का वर्णन है किन्तु कर्म और भक्ति के बिना उस परम तत्त्व के ज्ञान की प्राप्ति नहीं हो सकती। बिना पराभक्ति के ज्ञान अप्राप्य है। तथा यह भी सत्य है कि बिना अनासक्त कर्म के भक्ति मार्ग में साधक प्रतिष्ठित नहीं हो सकता। तीनों मार्गों का घनिष्ठ व अविनाभाव रूप से सम्बन्ध स्थापित है।

गीता में तीन प्रकार के तत्त्वों का वर्णन है— क्षर, अक्षर और पुरुषोत्तम। ससार के सभी जड़-पदार्थ ‘क्षर’ हैं। इसे गीता में ‘अपराप्रकृति’, ‘अधिभूत’, ‘क्षेत्र’ और ‘अश्वत्थ’ भी कहा गया है। विकारों का, करणों का तथा भूतों का

यह मूल कारण है। आकाश आदि पाँच भौतिक परमाणु तथा पाँच तन्मात्राएँ 'विकार' हैं। मन, अहंकार, बुद्धि, पाँच ज्ञानेन्द्रियाँ एवं पाँच कर्मेन्द्रियाँ 'करण' हैं। इनके अतिरिक्त उनसे उत्पन्न राग, द्वेष, सुख, दुःख, परमाणुओं का सघात, चेतना तथा धृति, ये 'क्षर' हैं। इनमें से पृथ्वी, जल, तेज, वायु, आकाश, मनस्, बुद्धि और अहंकार ये आठ भगवान् की 'अपरा प्रकृति' के रूप हैं।^{४४} इस प्रकृति को भगवान् ने स्वयं कहा है कि मैं इसको अधिष्ठान मानकर अपनी माया की सहायता से ससार में अवतार लेता हूँ।^{४५} इस प्रकृति को 'मम योनिर्महद्ब्रह्म' और अपने को 'अहं बीजप्रद पिता'^{४६} भी कहा है। इस प्रकृति को अधिष्ठान मानकर ही भगवान् सृष्टि की रचना करते हैं।^{४७}

'अक्षर तत्त्व' को 'जीव', 'पराप्रकृति', 'पुरुष', तथा 'क्षेत्रज्ञ' के रूप में भी माना जाता है। यह 'अपरा प्रकृति' से ऊँचे स्तर का है इसे 'पराप्रकृति' के रूप में जाना जाता है। यही जगत् को धारण करने में समर्थ है।^{४८} समस्त भूतों का कारण है तथा भगवान् का अंश है एवं मरने पर एक शरीर को छोड़ कर दूसरे शरीर में प्रवेश करने वाली और इन्द्रियों के द्वारा विषयों को भोग करने वाली यह भगवान् की दूसरी प्रकृति के रूप में गीता के तात्त्विक विचारों के अन्तर्गत जानी जाती है। केवल अविद्या के कारण यह परमतत्त्व भगवान् से भिन्न दिखाई पड़ती है।^{४९} यह उपद्रष्टा, साक्षी, अनुमन्ता, भर्ता, भोक्ता, महेश्वर और परमात्मा भी कहलाता है। जीव और भगवान् में वास्तविक भेद न होने के कारण भगवान् के सभी गुण जीव में भी विद्यमान हैं। परन्तु अविद्या के प्रभाव से ये गुण जीव में जीवित दशा में अभिव्यक्त नहीं होते।

तीसरे तत्त्व का उल्लेख 'पुरुषोत्तम' के रूप में गीता में आया है। जो कि गीता का प्रधान तत्त्व है। इसे परमात्मा, ईश्वर, वासुदेव, कृष्ण, प्रभु, ब्रह्म, विष्णु, महायोगेश्वर, परमपुरुष आदि नामों से पुकारा गया है। सभी भूतों को उत्पन्न तथा नष्ट करने वाले के रूप में इनको दर्शाया गया है। त्रिगुणमयी माया (सत्त्व, रजतम्) इनकी शक्ति है। जो सदैव इनके साथ रहती है। यह माया अचिन्त्य है, अतएव इसे न सत् और न ही असत् कहा जा सकता है। यह पुरुषोत्तम सर्वव्यापी एवं अपनी प्रभा से ससार के समस्त वस्तुओं को प्रकाशित करने में समर्थ है एवं इन्हीं के प्रकाश से सारा जगत् आलोकित है। इस तत्त्व को गीता साकार और निराकार दोनों रूप में मानती है। यह सबके अति निकट है एवं सबसे दूर भी। अखण्ड होते हुए भी यह सभी जीवों में अलग-अलग रूपों में दिखलाई देता है अर्थात् सबमें अनुस्यूत रहते हुए अविद्या के कारण जीवों को पर रूप में लक्षित होता है। समस्त जगत् इनमें लीन होता है, समस्त पदार्थों में जो सार वस्तु है, वह इन्हीं का रूप है। त्रिगुणातीत होते हुए भी तीनों गुणों को यही उत्पन्न करते हैं। यह साकार व निराकार, सगुण एवं निर्गुण, ब्रह्म एवं ईश्वर सर्व रूपों में है। यह ज्ञानस्वरूप है एवं ज्ञानी इनके अपने ही स्वरूप हैं। गीता का सबसे विशिष्ट तत्त्व यही है कि मेरे इस स्वरूप को साक्षात् करने वाले भक्त मेरे भाव को प्राप्त करते हैं।^{५०} अर्थात् भक्त व भगवान् की खाई को गीता में भगवान् ने स्वयं समाप्त कर दिया है। जगत् की सभी जड़-चेतन वस्तुएँ 'पुरुषोत्तम' के अपने स्वरूप हैं। उपनिषद् में इसे सर्व खल्विद् ब्रह्म' कहा गया है तथा गीता में इसे—

'मत्त. परतरं नान्यत्किन्चिदस्ति धनञ्जय ।'^{५१}

'वासुदेवः सर्वमिति ।'^{५२}

गीता में जीव और ईश्वर में अभेद दर्शाया गया है, भेद विद्या का है। गीता की यह उक्ति 'मेरे लिए ही कर्म करने वाला, आसक्ति-हीन, सब प्राणियों में वैर-रहित, मेरा भक्त मुझे ही प्राप्त होता है।'^{५३} 'मेरा आश्रय लेने वाला पुरुष

सारे कर्मों को करता हुआ भी मेरे अनुग्रह के शाश्वत् पद को प्राप्त होता है।^{५४} 'तुम सब धर्मों को त्याग कर मेरी शरण में आओ, मैं तम्हे सारे पापों से मुक्त कर दूँगा।'^{५५}

गीता में तत्त्व के साक्षात्कार हेतु तीन मार्गों का उल्लेख है। ज्ञानमार्ग और ज्ञानियों की प्रशंसा गीता ने मुक्त कण्ठ से की है। ज्ञान से बढ़कर पवित्र कुछ भी नहीं— 'न हि ज्ञानेन सदृश पवित्रमिह विद्यते' ज्ञानाग्नि सम्पूर्ण कर्मों को भस्मसात् कर देती है— 'ज्ञानाग्निः सर्वकर्माणि भस्मसात् कुरुतेर्जुन'। भक्तों में भगवान को ज्ञानी भक्त सबसे प्रिय है जो सारी इच्छाओं को छोड़कर ममता और अहंकार रहित रहता है वह शान्ति को प्राप्त होता है। यह ब्राह्मी स्थिति है, उसे प्राप्त करके मनुष्य का मोह नष्ट हो जाता है।^{५६}

कर्ममार्ग पर गीता विशेष बल देती है। गीता की मान्यता है कि समस्त कर्मों का त्याग सम्भव नहीं। क्षणभर के लिए भी कोई बिना कर्म किए नहीं रह सकता। प्रकृति के गुणों द्वारा विवश होकर हरेक को कर्म करने पड़ते हैं। कर्म का अनिवार्यता पर बल देते हुए कहा गया है कि यदि सब कर्म करना छोड़ दे तो सृष्टि चक्र का चलना बन्द हो जायेगा। इसलिए यह कर्म सदैव करणीय है।^{५७} 'शरीर से, मन से, बुद्धि से और सिर्फ इन्द्रियों से भी योगी लोग आसक्ति को त्यागकर आत्मशुद्धि के लिए कर्म करते हैं।'^{५८}

गीता में निष्काम भाव से फलासक्ति को त्याग कर कर्म करने का उपदेश दिया गया है। गीता कर्म के त्याग के बदले कर्म में त्याग का उपदेश देती है।^{५९} जो कर्मफल को छोड़ देता है वही वास्तविक त्यागी है।^{६०} जो कर्मफल में आसक्ति त्याग कर कर्तव्य करते हैं वही सन्यासी है। 'काम्य कर्मों के त्याग को ही विद्वान् लोग सन्यास व कर्मों के फल को त्याग बताते हैं।'^{६१}

'कर्म में ही तुम्हारा अधिकार है, फल में नहीं। तुम कर्मफल के अभिलाषी मत बनो, तथा अकर्मण्यता में भी तुम आसक्ति न रखो।'^{६२}

निष्काम भाव से, कर्म करने की जो प्रणाली गीता ने अपने उपदेशों द्वारा व्यक्त किया है वह निष्काम भाव से फलासक्ति को त्याग कर कर्म करने की शिक्षा है।

तृतीय मार्ग भक्ति मार्ग है निष्काम कर्म की शिक्षा यह बतलाती है कि कर्म करते हुए भी कर्मफल की आकांक्षा न करे। भक्ति की महिमा को स्वयं भगवान् ने अपने मुख से कहा है कि वह परम पुरुष जिसके अन्दर सभी भूत हैं और जिसने समस्त विश्व का विस्तार किया है केवल अनन्य भक्ति से मिलता है।^{६३} जो भक्ति पूर्वक मेरी सेवा करते हैं उनके हृदय में मैं निवास करता हूँ और वे भी मेरे हृदय में रहते हैं।^{६४} भगवान् के प्रति भक्ति के कारण ही अर्जुन के विश्व रूप का दर्शन पाया है।^{६५} भगवान् अपने भक्त का समस्त भार अपने ऊपर ले लेते हैं।^{६६}

बौद्ध दर्शन में चेतना का स्वरूप

बौद्ध दर्शन में सभी वस्तुएँ सस्कृत हैं और जो सस्कृत है वह अनित्य है। अतः कोई वस्तु नित्य नहीं है। ससार का प्रत्येक पदार्थ क्षणिक है, क्षण-क्षण परिवर्तनशील है। बुद्ध दर्शन में तत्त्वों का विभाजन तीन भागों में किया गया है—

स्कन्ध, आयतन और धातु । स्कन्ध पाँच है— रूप, वेदना, सज्ञा, सस्कार और विज्ञान । रूप-पृथ्वी, जल, तेज और वायु है ।^{६७} वेदना सुखदुःखानुभूत होती है । सज्ञा— निमित्तोदिग्रहणात्मिका है ।^{६८} सस्कार कर्म है और विज्ञान-चेतना या मन है । सज्ञा सस्कार, वेदना और रूप के ससर्ग से विज्ञान की विभिन्न स्थितियाँ होती हैं । इसी से इन्हे अनित्य बतलाया गया है ।

आयतन बारह है— छह इन्द्रियाँ (चक्षु से मन तक) और छह उनके विषय (रूप, शब्द, गंध, रस, स्पर्श और धर्म) मिलकर बारह आयतन होते हैं ।

अठारह धातु है— उपर्युक्त १२ आयतनो में उनके छह विज्ञान मिलाने पर अठारह धातुएँ हो जाती हैं ।

इन स्कन्धो, आयतनो और धातुओ में सारे ससार की वस्तुएँ अन्तर्भूत हो जाती हैं । इन्हीं तीनों का वर्णन नामरूप में किया गया है । ये सभी सस्कृत हैं अतः अनित्य हैं । सयुक्तनिकाय^{६९} में भगवान् ने कहा है कि चारो महाभूतों की यह काया एक, दो, तीन, चार, पाँच, छह और सात वर्ष तक ही मौजूद देखी जाती है किन्तु जिसे चित्त या मन अथवा विज्ञान कहते हैं वह अहर्निश दूसरा ही उत्पन्न होता है और दूसरा ही नष्ट होता है । इस तरह एक का विनाश और दूसरे का उत्पाद लगातार होता रहता है । यही अनित्यवाद है और यही क्षणिकवाद है । इस अनित्यवाद अथवा क्षणिकवाद का जन्म प्रतीत्यसमुत्पाद से ही हुआ है ।

बुद्ध अनात्मवादी हैं वह नित्य आत्मा का खण्डन करते हैं । 'सत्काय' का प्रयोग भगवान् ने आत्मा के लिए किया है । जो नित्य, ध्रुव और अपरिणामी है । ऐसी दृष्टि को बुद्ध 'सत्काय दृष्टि' कहते हैं । पच स्कन्ध जिससे काया का अस्तित्व सिद्ध होता है उसमें नित्यादि दृष्टि रखना 'सत्काय' है । 'महावग्ग' में आत्मा के अस्तित्व का निराकरण तथा अनात्मवाद का प्रतिपादन किया गया है । यहाँ कहा गया है कि भिक्षुओ ! रूप, वेदना, सज्ञा, सस्कार और विज्ञान, ये सभी आत्मरूप होते तो इनमें राग न होता और हम कह सकते कि यह मेरा रूप है, सज्ञा, वेदना सस्कार और विज्ञान है और मेरे रूप, सज्ञा, सस्कार, विज्ञान और वेदना ऐसे हो, ऐसे न हो, किन्तु ऐसा नहीं है क्योंकि वे सभी अनित्य, दुःख और विपरिणामी हैं । उनसे यह समझना कि 'यह मेरा है', 'यह मैं हूँ', 'यह मेरी आत्मा है', भ्रम है ।

रूप, वेदना सज्ञा, सस्कार और विज्ञान अनित्य दुःख और अनात्म है ।^{७०} सयुक्त निकाय में बुद्ध ने कहा है कि 'भिक्षुओ ! चक्षु तुम्हारा नहीं है, रूप तुम्हारा नहीं है, इन्हे छोड़ो मुझे प्राप्त करो । अर्थात् मेरे स्वरूप को प्राप्त करो । अर्थात् निर्वेद प्राप्त करो । निर्वाण तक पहुँचो ।'

बौद्ध धर्म में अन्तिम लक्ष्य निर्वाण है । बौद्ध दर्शन की चरम परिणति निर्वाण में होती है यद्यपि बौद्ध सम्प्रदायो में निर्वाण को लेकर काफी मतभेद है फिर भी समस्त सम्प्रदायो ने निर्वाण की चर्चा की है । निर्वाण का अर्थ तृष्णा से निवृत्त होना है अर्थात् तृष्णा का निरोध ही निर्वाण है ।

निर्वाण को— बुझना व शान्त होना भी कहा जाता है । जैसे— दीपक, तेल तथा बत्ती के शेष न रहने पर शान्त हो जाता है, वैसे ही अर्हत् की अवस्था में बुद्ध द्वारा प्रतिपादित आष्टागिक मार्ग के चलने से निर्वाण की प्राप्ति होती है ।

निर्वाण प्राप्त व्यक्ति को 'अर्हत' कहा जाता है। राग, द्वेष एव मोह से विमुक्त हो जाना ही निर्वाण है। निर्वाण को परम शान्ति की अवस्था भी कहा जाता है।

स्थविरवाद में निर्वाण

स्थविरवादी निर्वाण का लक्षण दुःख का नाश, विराग और राग क्षय इत्यादि बतलाते हैं। निर्वाण दुःख का निरोध अर्थात् तृष्णा का क्षय है। तृष्णा के निरोध से भव, भव से जाति, तथा जरा-मरण शोकादि का निरोध हो जाता है। निर्वाण प्राप्त व्यक्ति आवागमन के चक्र से मुक्त हो जाता है अर्थात् वह 'अर्हत' हो जाता है।

निर्वाण की अवस्था को असंस्कृत^{७१} एव इतिवृत्तक मे अनुत्पन्न और अकृत बतलाया गया है।^{७२} सयुक्त निकाय मे इसे शान्तप्रणीत, समस्त उपाधियो का निरुद्ध होना एव तृष्णा क्षय होना कहा गया है।^{७३} 'उदान' मे निर्वाण को 'अचलपद' कहा गया है। 'अगुत्तरनिकाय' मे निर्वाण को अमृतरूप कहा गया है। निर्वाण सुखवेदना का अभाव हो एव सज्ञावेदित निरोध के सदृश है।^{७४}

तृष्णा के निरोध को निर्वाण कहा गया है। पचस्कन्धो का नि शेषत रुक जाना व उनका सर्वथा लुप्त हो जाना ही निर्वाण है। उदाहरणार्थ— जिस प्रकार जलती हुई आग की लौ बुझने पर पुनः दिखायी नहीं पडती या दूसरे शब्दों मे भूने हुए बीज से जिस प्रकार अकुर उत्पन्न नहीं होता, उसी प्रकार निर्वाण प्राप्त व्यक्ति आवागमन के चक्र से सर्वकालिक मुक्ति प्राप्त कर लेता है।

स्थविरवाद आगे चलकर दो सम्प्रदायो मे विभक्त हो गया। विभाषाशास्त्र को मानने वाले वैभाषिक एव सूत्रो को प्रमुखता देने वाले सौत्रान्तिक कहलाये। वैभाषिक निर्वाण को द्रव्य सत् के रूप मे स्वीकार करते हैं, निर्वाण का आशय हेतु फल परम्परा का उच्छेद है, वह उच्छेद ही नहीं बल्कि इस उच्छेद का हेतु निर्वाण रूपी लाभ है। इनकी मान्यता है कि निर्वाण मे जन्म और मृत्यु जैसी चीजो का कोई स्थान नहीं। उनका यहाँ पूर्णतया निरोध हो जाता है। निर्वाण अविपरिणामी है, क्लेश, दुःख और भव का निरोध निर्वाण मे हो जाता है। वस्तु का अर्थ दुःख विमोक्ष है, वैभाषिको के अनुसार निर्वाण मे क्लेश, पूर्णतया समाप्त हो जाता है। यही आत्यन्तिक निर्वाण है। 'सज्ञावेदित' निरोध ही सोपधिशेष निर्वाण कहलाता है। चरमचित् मे प्रवेश ही निरुपधिशेष निर्वाण है। वैभाषिक निर्वाण को सत् मानते हुए भी अभावात्मक मानते हैं। उनके मत मे निर्वाण क्लेशाभाव रूप है। सौत्रान्तिक निर्वाण को अभाव रूप मानते हैं।

सौतान्तिक आचार्यों का मत निर्वाण के सम्बन्ध वैभाषिको से भिन्न है। उनके अनुसार निर्वाण कार्य, कारण, हेतु और फल परम्परा का सर्वथा विनाश है। कार्य, कारण, हेतु और फल की परम्परा ससार है इसका पूर्ण विनाश ही निर्वाण है इसे क्लेशाभाव भी कहा जाता है। सभी क्लेशो के मूल मे हेतु और फल रूप ससार है। जब इसका विनाश हो जाता है तो सभी क्लेश समाप्त हो जाते हैं। इसलिए क्लेशो के सर्वथा अभाव को निर्वाण माना गया है। निर्वाण को दुःखो का अत्यन्त, अव्यय, अनुत्पाद, अप्रादुर्भाव भी कहा गया है। सौत्रान्तिक आचार्यों का कहना है कि अग्नि का निर्वाण, अग्नि का सर्वथा अभाव है।

सौतान्त्रिक आचार्यों का निर्वाण के मत में वैभाषिकों से स्पष्टतया विभेद है। वैभाषिक निर्वाण को द्रव्य (भाव) रूप मानते हैं जबकि सौतान्त्रिक निर्वाण को अभाव रूप मानते हैं। वैभाषिक आचार्य प्रतिसंख्या निरोध को ही निर्वाण कहते हैं यह असंस्कृत है अर्थात् वैभाषिक निर्वाण को सत् तथा असत् दोनों रूपों में मानते हैं। इसकी व्याख्या करते हुए कहते हैं कि यह सत् है क्योंकि इसकी सत्ता है, इसका सवेदन है इसमें सुखात्मक अनुभूति है। यह असत् है, क्योंकि इसमें जन्म-मरण की परम्परा का सर्वथा अभाव हो जाता है लेकिन सौतान्त्रिक निर्वाण को केवल असत् या अभाव रूप ही मानते हैं।

हीनयानी सम्प्रदाय वैभाषिक और सौतान्त्रिक दोनों दर्शन में चेतना अर्थात् विज्ञान एक स्कन्ध के रूप में दिखलायी पड़ती है। यहाँ विज्ञान पाँच स्कन्धों में अन्तिम स्कन्ध के रूप में लक्षित होता है। इन पाँच स्कन्धों की सक्रान्ति होती है जिसके कारण स्कन्ध सन्तति सर्वदा चलती रहती है।

वैभाषिक आचार्य 'सर्वम् अस्ति' अर्थात् सब की सत्ता है का प्रतिपादन करते हैं, जबकि सौतान्त्रिक आचार्य असंस्कृत धर्म को सत् रूप नहीं स्वीकार करते हैं, असंस्कृत धर्म को सौतान्त्रिक केवल अभाव रूप मानते हैं। असंस्कृत धर्म की संख्या तीन है— आकाश, प्रतिसंख्यानिरोध और अप्रतिसंख्यानिरोध।

आकाश में रूप का अभाव दर्शाते हैं। प्रतिसंख्यानिरोध प्रज्ञा के द्वारा प्राप्त अनुभव और भव का अभाव है। अप्रतिसंख्यानिरोध प्रत्ययों का अथवा अनागत धर्मों की उत्पत्ति का अभाव है। अभाव रूप होने के कारण इन्हें सत् नहीं माना जा सकता। इस प्रकार अतीत और अनागत धर्म को सौतान्त्रिक धर्म को द्रव्यतः सत्य नहीं मानते। इसी प्रकार अविज्ञप्ति और प्राप्ति भी वस्तुतः सत् नहीं है।

वैभाषिक आचार्य संस्कृत तथा असंस्कृत दोनों धर्मों की सत्ता को स्वीकार करते हैं। सब की सत्ता मानने के कारण यह बाह्य वस्तुओं तथा आन्तरिक विषयों को भी सत् मानते हैं। इनके अनुसार बाह्य पदार्थों की सत्ता है क्योंकि इसका हमें प्रत्यक्ष ज्ञान होता है। हम चक्षु से रूप को देखते हैं अतः रूपादि विषयों की सत्ता प्रत्यक्ष गम्य है। यहाँ भी सौतान्त्रिकों से इनका मत मेल नहीं खाता। सौतान्त्रिक बाह्य वस्तुओं का प्रत्यक्ष ज्ञान नहीं स्वीकार करते वह बाह्य वस्तुओं को अनुमेय मानते हैं। जबकि वैभाषिक आचार्य बाह्य वस्तु या पदार्थ, चित्त में अपने आकार या विज्ञान को उत्पन्न करते हैं तथा विज्ञानों और बाह्य पदार्थों का हमें प्रत्यक्ष अनुभव होता है ऐसी उनकी मान्यता है।

सभी धर्मों को सत् मानते हुए भी क्षणिक, अनित्य और प्रतीत्यसमुत्पन्न मानते हैं। ये धर्म स्वभाव को नित्य और त्रेकालिक भी मानते हैं। यहाँ विरोध प्रतीत होता है। वैभाषिक आचार्यों का कहना है कि धर्मों का अस्तित्व सदा बना रहता है अतः सभी धर्म सत् हैं, द्रव्य हैं। परन्तु धर्मों में काल और लक्षण का भेद है। धर्म के चार संस्कृत लक्षण मानते हैं— उत्पाद, स्थिति, व्यय और अनित्यता। इन चार लक्षणों के कारण ही वस्तु का अतीत, अनागत और आगत में संक्रमण होता है। परन्तु इसमें भी वस्तु द्रव्य रूप में बनी रहती है। इनके अनुसार भूत, भविष्य और वर्तमान का भेद द्रव्य भेद न होकर भाव भेद है।

सौतान्त्रिक आचार्य सर्वास्तिवाद की नये रूप में व्याख्या करते हैं। सौतान्त्रिक वैभाषिकों के इस मत का खण्डन करते हैं कि सभी धर्मों की सत्ता है अर्थात् सभी अतीत, अनागत धर्मों की सत्ता है तो इसमें शाश्वत वाद का दोष उत्पन्न होता है। सौतान्त्रिकों के अनुसार 'सर्वम् अस्ति' का अर्थ है सभी आयतनों की सत्ता। सभी आयतन अर्थात् प्रतीत्यसमुत्पाद रूपी द्वादश आयतन हैं। अतएव इनकी सत्ता है। क्योंकि भगवान् बुद्ध ने इसका उपदेश दिया है। ये द्वादश आयतन क्षणिक हैं। क्षणिक होने से ये अनित्य भी हैं।

वैभाषिकों की व्याख्या में नित्यवाद या शाश्वतवाद का दोष उत्पन्न होता है। इसका निराकरण आयतनों की सत्ता को सत् तथा क्षणिक मानने से ही सम्भव है। प्रमाण मीमांसा की दृष्टि से सौतान्त्रिक मत 'बाह्यानुमेयवादी' है। उनके अनुसार सत्ता अनुमानगम्य है प्रत्यक्ष गम्य नहीं। बाह्य पदार्थों का चित् हमारे मन पर सर्वप्रथम खिच जाता है जिससे हम बाह्य वस्तुओं का अनुमान करते हैं। बाह्य पदार्थों की सत्ता को स्वीकारते हुए वह कहते हैं कि बाह्य पदार्थों की सत्ता वास्तविक है। क्योंकि अगर बाह्य पदार्थ न होते तो किसका चित्र हमारे मन पर अंकित होता? अपने इसी सिद्धान्त के आधार पर सौतान्त्रिक सम्पूर्ण संसार को अनुमेय बताते हैं। संसार का स्वरूप क्षणिक और परिवर्तनशील बताते हैं उनके अनुसार जब तक हम संसार या सासारिक पदार्थों के बारे में कुछ जानते हैं उसका स्वरूप परिवर्तित हो जाता है। अतः ज्ञान का विषय प्रत्येक क्षण में अतीत में विलीन हो जाता है। अतः हम किसी सासारिक पदार्थ के स्वरूप को वस्तुतः प्रत्यक्ष नहीं करते। हम केवल वस्तुओं या पदार्थों के चित्र या विज्ञान को ही जानते हैं। ये चित्र या विज्ञान हमारे मन या चित् में हैं। उनका स्रोत बाह्य संसार में अवश्य है, परन्तु उसका अनुमान 'सकेत' से ही हमें ज्ञात होता है।

महायान का अभ्युदय हीनयानियों की विचारधारा की आलोचना के रूप में समझा जा सकता है। महायान दर्शन का सम्प्रदाय दो भागों में विभक्त है— शून्यवाद व विज्ञानवाद। आलोचना के रूप में हम सर्वप्रथम शून्यवाद के सर्वनिषेध सिद्धान्त को लेते हैं। हीनयानी सम्प्रदाय 'सर्वम् अस्ति' को स्वीकारते हैं। महायानी आचार्य 'सर्वम् नास्ति' को स्वीकारते हैं। दूसरी शाखा विज्ञानवाद के नाम से जानी जाती है। सौतान्त्रिक का बाह्यानुमेयवाद विज्ञानवाद के एकमात्र सत्ता के रूप में विज्ञान की स्थापना करने में काफी सहायक सिद्ध हुआ। वस्तु या व्यवहार जगत् विज्ञानरूप ही है। 'सहोपलम्भ' नियम के अनुसार वस्तु और विज्ञान एक साथ उत्पन्न होते हैं। अतः वस्तु विज्ञानरूप ही है।

वर्तमान परिवेश में गीता की प्रासंगिकता

सामान्य विचार

यह जगत् अनादि और अनन्त है। इसका उद्भव कैसे हुआ? इसका क्या प्रयोजन है? इस प्रकार के प्रश्न मानवीय बुद्धि के लिए पहली के समान हैं। इनके बीच ही अनेक सभ्यताओं का उद्भव और पतन भी हुआ फिर भी मानवीय सभ्यता अपनी आकांक्षाओं की तलाश में स्व-पथ पर अग्रसर है। यह यात्रा जो प्रारम्भ हुई वह जगलो से, नदियों से, कन्दराओं से, गुफाओं से अर्थात् प्रत्यक्षतः प्रकृति की गोद से, वही आज विज्ञान एवं प्रौद्योगिकी के विकास के प्रयोग के द्वारा, कठिन श्रम से मुक्त है, संचार एवं परिवहन के माध्यम से अलग-अलग पड़े विभिन्न महाद्वीपीय समुदायों को वैश्वीकरण कर रही है और नित्य नवीन प्राकृतिक रहस्यों का उद्घाटन करती हुई आगे जा रही है, उस सत्य के केन्द्र की ओर जहाँ वह जीवन के रहस्य एवं प्रयोजन को समझ सके।

उन्नति और अवनति के इस क्रम में प्रत्येक जीवन ने आगामी जीवन को कुछ प्रेरणाएँ एवं दिशा निर्देश दिया है। जिसके फलस्वरूप विभिन्न उत्कृष्ट सभ्यताओं का प्रादुर्भाव हुआ और फिर समय के साथ वे काल-कवलित भी हो गयीं। अर्थात् एक सभ्यता का पतन फिर दूसरी सभ्यता का प्रादुर्भाव यह क्रम चलता रहा। परन्तु भारतीय सस्कृति जो उन प्राचीन सभ्यताओं में से एक है। आज भी अपने शाश्वत एवं प्राचीन सस्कृति को अक्षुण्ण बनाये हुए है। यद्यपि साधनों के परिवर्तन एवं आधुनिकता की हवा ने, हमारे समाज के जीवन-शैली में अभूतपूर्व परिवर्तन किया है, फिर भी वे सास्कृतिक धरोहर जो सदियों से ऋषियों, महात्माओं एवं मनीषियों ने अपने कठिन प्रयास एवं साधना से जो कुछ भी ज्ञान प्रकाश दिया वे आज भी प्रेरणा स्रोत हैं। जब हम सकटों के बीच अथवा चुनौतियों से उबरने की कोशिश करते हैं। महात्मा गाँधी जी कहते हैं कि जब मैं निराशा के क्षणों में होता हूँ तो प्रकाश की एक भी किरण दिखाई नहीं देती है। उस समय गीता माता की शरण में जाता हूँ और एक दो श्लोक पढ़ लेने पर मन प्रसन्न हो जाता है, आत्मशक्ति जागृत हो उठती है।' इसी प्रकार हमारे वेद, उपनिषद्, महाकाव्य ॥ रामायण, महाभारत ॥ एवं अन्यान्य भारतीय साहित्य आज भी, जब हम अँधेरे में भटक जाते हैं तो अपने ज्ञान प्रकाश द्वारा हमारा मार्ग दर्शन कराते हैं। इस दिव्य, समृद्ध वैचारिक धरोहर के बावजूद आज का मानव उस अविकसित मानव सभ्यता की ओर जा रहा है। जिसमें केवल खाने-पीने एवं जीने के प्रति लिप्सा रहती थी। क्या मनुष्य मात्र इतना ही है? अगर इतना ही होता तो मनुष्य और पशु-प्राणी में भेद ही नहीं रहता। परन्तु आज की दशा और दिशा इस प्रवृत्ति को उजागर करती है जिसमें सामाजिक जीवन की ऐषणा

समाप्त हो रही है और इसका प्रभाव हमारे सार्वजनिक जीवन में दिखाई दे रहा है। सार्वजनिक सस्थाएँ, पद अपने उद्देश्य एवं कर्तव्य भूल चुके हैं और उसके कार्य करने वाले व्यक्ति, व्यक्तिगत आकांक्षाओं, भोग लिप्सा की प्रवृत्तियों से इतना ग्रस्त हो चुके हैं कि आज सम्पूर्ण समाज भी भटक चुका है। वास्तव में बुद्धि भ्रष्ट होने के बाद जो कुचक्र चलता है वह कुछ समय बाद कारण-कार्य विहीन हो जाता है। अतएव इसके लिए कौन दोषी है? इस भ्रष्ट आचरण का कारण क्या है? आदि प्रश्नों का समाधान दोषारोपण करने से सम्भव नहीं है। इसके लिए तो प्रत्येक व्यक्ति को अपने अन्दर देखना होगा और दृढ़ निश्चय करके, सही आचरण का अनुमान करना होगा। आज हम भौतिक रूप से अधिक सम्पन्न हुए हैं, हमारी सुविधाएँ बढ़ी हैं, परन्तु अन्दर का प्रकाश क्षीण हुआ है जिसके परिणाम स्वरूप हम अन्यो के प्रति जवाब देह नहीं रहे, प्रकृति के प्रति सौन्दर्यानुभूति जाती रही, आदि। अतः जनित सरचना छिन्न-भिन्न हो चुकी है। केवल बाह्य स्वरूप का आधारहीन ताना बाना की चमक दमक दिखाई देती है। जबकि प्राचीन काल में कन्दराओं, जगलो, नदियों के किनारे रहने वाले व्यक्ति का आन्तरिक उद्बोधन इतना शक्तिशाली था कि वह इन्द्रियातीत तत्त्व या अलौकिक ज्ञान का साक्षात्कार करता था। वह क्या है 'कठोपनिषद्' के शब्दों में— 'उसके सामने सूर्य नहीं चमकता, उसके सामने चन्द्रमा, तारे और विद्युत नहीं चमकते, अग्नि की तो गिनती ही क्या है? उसके चमकने से ही सब चमकते हैं उसके प्रकाश से ही सब प्रकाशित होते हैं।'^{७५}

उसी परम चेतना का निरूपण वृहदारण्यक उपनिषद्कार याज्ञवल्क्य ऋषि द्वारा इस प्रकार किया गया है कि जो सबको जानता है उसे कौन जान सकता है? वह सनातन ज्ञाता है, वह किससे जाना जायेगा? कितनी सूक्ष्म एवं गहन दृष्टि की आस्था है, उस सत् को जानने की। यह चेतना का एक प्रकार से परिष्करण, ऊपर उठने की उत्कण्ठा है जिससे वह साक्षात्कार करना चाहता है, इसको प्राप्त कर लेने पर तो जीवन आनन्द का सब रस ही मिल जाता है। क्या भोग लिप्सा की प्रवृत्ति अथवा आधुनिक शब्दावली में कहा जाय तो क्या उच्च कोटि के उपभोक्ता मात्र बन जाने से जीवन का यह उत्कृष्ट सुख प्राप्त किया जा सकता है। मेरे विचार से ये परिमाणात्मक सुख अपने अन्दर उसी मात्रा में दुःख की पीड़ा भी रखते हैं, जितना कि सुख की विह्वलता अर्थात् प्रत्येक परिमाणात्मक वस्तु की अनुभूति सदैव अपने विरोधी गुणों से युक्त होती है जैसे कि दिन-रात्रि, अगर दिन न हो तो रात्रि का अस्तित्व ही नहीं होगा। अतएव रात्रि के लिए दिन की अनिवार्यता है और दिन के लिए रात्रि की। इसी प्रकार प्रकृति उपादित प्रत्येक वस्तु विषय अपने विरोधी पक्ष की, अनिवार्यतः अपेक्षा रखते हैं। समस्त भौतिक उपलब्धियों के बावजूद हम एक रिक्तता महसूस करते हैं, एक अभाव का एहसास होता है। भय, अकुलाहट वैयक्तिकता, एक दूसरे को पछाड़ने की मानसिकता आदि प्रवृत्तियाँ क्या यह प्रमाणित करने के लिए पर्याप्त नहीं है कि हम अपने नैसर्गिक मूल सत् से परागमुख होकर मृग मरीचिका की खोज कर रहे हैं। जिसके फलस्वरूप हमारे समस्त मानवीय मूल्य का क्षरण हो रहा है। समाज में तामसिक प्रवृत्तियों में वृद्धि हो रही है, जो मानव जाति के विनाश हेतु क्या खतरे की घटी के समान नहीं है? हम अपने को असाधारण बनाने की कोशिश में अपने चारों ओर कितनी ढेर सारी आग्रहों की दीवार खड़ी करते जा रहे हैं। यथा— ब्राह्मण, हरिजन, यादव, मुसलमान, ईसाई, हिन्दू, काला-गोरा, द्रविण-आर्य, भाषायी, क्षेत्रीय आदि प्रकार की प्रवृत्तियों का प्रादुर्भाव, मनुष्य के आन्तरिक सरचना

मे आ रहे परिवर्तन का द्योतक है। यह अभिव्यक्तियाँ जो हमारे देश के साथ-साथ विश्व के अन्य देशों में भी घटित हो रही हैं यह सब क्यों हो रहा है? वामपंथी एवं नक्सलार्दों का कहना है कि यह सब प्रणाली व्यवस्था का दोष है। मैं कहता हूँ कि आज के समय में लोकतन्त्र से उत्तम किसी प्रणाली का ईजाद ही नहीं हुआ है। लोकतन्त्र मानवीय स्वतन्त्रता बाजार व्यवस्था, निरपेक्षवादी अवधारणा, समानता, बन्धुत्व आदि आदर्शों की स्थापना हेतु एक सम्यक् प्रणाली है और समाजवादी विचारधारा का मूल्यांकन किया जाय तो वह भी समाज हित को प्रमुखता देती है। फिर दोष किसमें है? यह तो सिर्फ तत्क्षण अपने को उचित ठहराने के लिए दूसरे की आलोचना करो। इससे क्या है? वास्तव में अगर निष्पक्ष ढंग से विचार किया जाय तो यह स्पष्ट होगा कि भ्रष्टाचार एवं अन्य बुराइयों की जड़ हमारे अन्दर है, हमारी प्रवृत्तियों में है सोचने के ढंग में है, हम लोगो ने जीने की जो प्रणाली बना रखी है, उसमें है। सार्वजनिक पदों या सत्ता का संचालन करने वाले लोग हमारे ही लोग तो होते हैं वे कहीं से अचानक नहीं आ जाते हैं तो फिर बुराई की जड़ कहाँ है? यह सिद्ध हो गया है कि यह हमारे अन्दर है। यहाँ प्रश्न यह उठाया जा सकता है कि हमारी प्रवृत्ति ऐसी नहीं लेकिन विवश होकर ऐसा करना पड़ता है, ऐसा आप कह सकते हैं। परन्तु मैं कहूँगा कि अगर आप को सत्य माना जाय तो 'पन्चानेव प्रतिशत' जनता इसी प्रवृत्ति को पसन्द करती है। फिर पाँच प्रतिशत अपराधी एवं भ्रष्टाचारी प्रवृत्ति वाले लोग आपके प्रतिकूल कैसे जा सकते हैं? यहाँ स्पष्ट दृष्टिगोचर होता है कि यह प्रवृत्ति मात्र जानने, समझने भर की है, अन्यथा वास्तव में प्रवृत्ति यदि ऐसी हो जाय तो भ्रष्टाचार को मिटते देर नहीं होगी। आज समस्त विश्व में खून खराबा, स्त्रियों बच्चों का शोषण, भुखमरी, अकाल, बेरोजगारी, पारमाणविक युद्ध का सकट, आतंकवाद एवं अन्य विभिन्न प्रकार के मानवाधिकारों का उल्लंघन हो रहा है। आज कश्मीर, मणिपुर, असम, अरुणाचल प्रदेश में एवं विश्व के अन्य जगहों चेचनिया, बोस्निया, इराक, रुआन्डा आदि में जो कुछ हो रहा है उसके मूल में इस मूल्य परक आन्तरिक चेतना का सकट विद्यमान है, जिसको शुद्ध करने की योजना गीता द्वारा प्रस्तुत की गयी है। हम आज सिमटते जा रहे हैं, अपनी स्वतन्त्रता एवं आत्म निर्णय को भू-सीमाओं के आधार पर परिभाषित करते हैं। मैं पूछता हूँ क्यों नहीं समुद्र, आकाश, सूर्य के प्रकाश को बाँट लेते? थोड़ा विचार कीजिए कि हम हवा, पानी, प्रकाश के बिना जी नहीं सकते, हम समाज के बिना जीवित नहीं रह सकते फिर ये सब जब मिलकर हमारे जीवन को दे रहे हैं तो फिर हम उन्हीं से क्यों कटना चाहते हैं? इसलिए कि मैं स्वामी बनना चाहता हूँ, मैं राज्य करना चाहता हूँ, मैं विशेष बनना चाहता हूँ आदि मनोवृत्तियाँ हमारे क्षुद्र अहंकार जनित अभिव्यक्ति हैं। ऐसी अवस्था में हम न विशिष्ट बन सकते हैं और न वास्तविक स्वामी। ईसा मसीह स्वामी बन गये, महात्मा गाँधी महात्मा के रूप में पूजनीय हो गये, सिद्धार्थ बुद्ध या भगवान् कहलाए, आखिर किस आधार पर? ये सभी अहंकार एवं आसक्ति से सर्वथा निर्मूल होकर सभी में अपने को देखा, उन्होंने कुछ भी नहीं हटाया सिवाय आसक्ति और अहंकार के। वे अपने समस्त साधनाओं में मात्र यही पाते हैं कि आसक्ति और अहंकार को हटा दो तुम विशेष बन जाओगे तुम व्यापक बन जाओगे। तुम किसी राज्य के स्वामी न होकर लोगो के हृदय के स्वामी बन जाओगे। ऐसी अवस्था में ही हम नैतिक मूल्यों के बारे में सोच सकते हैं उसकी आवश्यकता को समझ सकते हैं अन्यथा क्या नैतिकता और क्या समाज केवल 'मैं' अपना भला, भला जगमाही।

यही कारण है कि गीता सर्वप्रथम अर्जुन के आसक्त जनित वैराग्य को भग करना चाहती है और उसके लिए साख्य ज्ञान का उपदेश देती है। जो उसे परिणामात्मक चिन्तन से विमुख कर आत्मिक चिन्तन पर ध्यान केन्द्रित करना चाहती है। श्रीकृष्ण भगवान समझ रहे हैं कि अर्जुन मोह के कारण अज्ञानता के बधन जाल में फँस चुका है। इसका एक मात्र उपाय है आत्मा के स्वरूप को समझाना और जब अर्जुन इस वास्तविक वस्तुस्थिति को समझ जाता है तो वह फिर अपने कर्तव्य पथ पर वापस आ जाता है और स्वतंत्रता पूर्वक विशुद्ध आन्तरिक भाव से युद्ध करता है। अधर्म के विरुद्ध वह लड़ सकता है परन्तु धर्म के विरुद्ध नहीं लड़ सकता। यह तो दुर्योधन जैसी आसुरी प्रवृत्तियों वाले लोग करते हैं।

वास्तव में स्वतन्त्रता का फूल आकाश में खिलता है जहाँ हृदय और मस्तिष्क दोनों खुले हों, दोनों की परस्पर अपेक्षा हो एक के बिना दूसरा जीवित ही न रह सके वह स्वतन्त्रता है। यह बॉटने, तोड़ने, भेद करने से नहीं उत्पन्न होती यह तो हमारी निर्बलता का प्रतीक है। हम अपने को यदि सुरक्षित करना चाहते हैं, स्वतन्त्रता का आनन्द लेना चाहते हैं तो हमें विभिन्न पूर्वाग्रहों से मुक्त होना पड़ेगा, अपनी दृष्टि को उदार एवं व्यापक बनाकर अपने को सभी में ढूँढना होगा और जब यह पा लिया तो समझो कि स्वतन्त्रता मिल गयी। स्वतन्त्रता जीवन के विविध आयामों में एक समवेत स्वर है उसमें सभी समाहित हैं, यह अपने को अन्यो से जोड़ना है। स्वतन्त्रता अकेलापन नहीं, स्वतन्त्रता का अभिप्राय वह स्वयं सब कुछ होता है, सबका होता है।

उपर्युक्त जीवन दर्शन की तात्त्विक विवेचना का उद्देश्य हमारे भारतीय चिन्तन के उस मूल उद्घोष को आधार स्वरूप स्पष्ट करना था, जिसके आलोक में ही हमारे समस्त नैतिक मूल्यों की प्रतिस्थापना हो सके। चूँकि भारतीय चिन्तन में विश्लेषण नहीं, संश्लेषण पर, सीमित नहीं असीमित पर, भिन्नता नहीं एकता पर ही अधिक बल दिया गया है। इस सन्दर्भ में स्पष्ट है कि हमारे यहाँ समस्त मूल्यात्मक विषयों का चिन्तन अलग-अलग नहीं हुआ। विशेष रूप से ये तीन विषय जो आज पाश्चात्य विश्लेषण के दौर में वर्गीकृत हो चुके हैं, धर्मशास्त्र, नीतिशास्त्र और दर्शनशास्त्र तीनों ही एक चिन्तन में ही समाहित हैं। वास्तव में आप किसी भी एक को लेकर विचार विमर्श कर देखें, अन्ततः पायेंगे कि उसकी समाप्ति आध्यात्म में ही होगी। ऐसी बात नहीं है कि भारतीय मनीषियों में विश्लेषण की क्षमता विद्यमान नहीं थी, बल्कि वे जीवन के सभी समस्याओं के मूल कारण को जानना चाहते थे, जिससे कि दुःख की पीड़ा का समूल उपचार किया जा सके। अतएव इसी कारण मनीषियों ने मूल भाव पर पहुँचना चाहा, बिना भाव के तार्किक विवेचना कितनी शुष्क होती है आप समझ सकते हैं। मानवीय पीड़ा को हमारे ऋषियों ने समझा उनके अन्दर भाव उपजा और तब वे उसके निदान हेतु नैतिक परक जीवन मार्गों का निर्माण किया। गौतम बुद्ध का चार आर्य सत्य मानव जाति की पीड़ा है, 'गौतम बुद्ध' इस पीड़ा से सिहर उठते हैं और तब जाकर अपने 'बोधि सत्व' की प्राप्ति कर प्रतीत्य समुत्पाद और निर्वाण की खोज की।

इसी प्रकार अर्जुन दुर्योधन जैसे अधर्मी भाई से पीड़ित है और उसकी पीड़ा से भगवान द्रवित हैं। इस पीड़ा को दूर करने के लिए उपजी है गीता, जो मानव जीवन से सम्बन्धित सभी समस्याओं का समाधान प्रस्तुत करती है।

विज्ञान के विकास ने एक तरफ जहाँ मानव को जानने के लिए अपार सुख-सुविधाओं का अम्बार खड़ा किया है तो दूसरी तरफ पर्यावरण सकट, पारमाणविक अस्त्रों जैसे प्रलयकारी रास्तों का डेर, तार्किक एवं वैज्ञानिक अतिशयता के फलस्वरूप सवेदन शून्य होता मानव, भौतिकवादी जीवन दृष्टि के फलस्वरूप पनपती वैयक्तिकता, भ्रष्टाचार की विभिन्निका आदि भयावह परिस्थितियों को भी उसके समक्ष उत्पन्न किया है। जहाँ प्राचीन काल में मानव जगलो में नगे ही भोजन की तलाश में इधर-उधर घूमता रहता था, वही आज विज्ञान के बल पर वह प्रकृति पर विजय हासिल करने की कोशिश कर रहा है फिर भी वह प्रकृति की इस अनन्त विस्तार में वह अपने को सीमित ही पाता है। वह अह की अधिनायकवादी प्रवृत्ति द्वारा स्वामी बनना चाहा है लेकिन प्रकृति सदैव विप्लवकारी शक्ति के द्वारा उसकी आकाक्षाओं को ध्वस्त करती रही है।

आज विज्ञान एवं प्रौद्योगिकी के इस युग में मानवीय समस्याओं यथा— गरीबी, भुखमरी, अपराध एवं हिंसा आदि की व्याख्या एवं समाधान तर्क बुद्धि के आधार पर विश्लेषणात्मक दृष्टि से किया जाता है मानो वह जड वस्तु की तरह एक वस्तु या मशीनों के कल पुर्जा मात्र है विश्लेषणवादी प्रवृत्ति जड वस्तुओं के लिए तो ठीक है, परन्तु मानवीय जीवन से जुड़ी समस्याओं के सन्दर्भ में यह उचित नहीं क्योंकि मानवीय जीवन की समस्या केवल आर्थिक एवं भौतिक नहीं है बल्कि मूल रूप में यह समस्या नैतिक मूल्यों से सम्बन्धित है। यदि इन मूल्यों के प्रति आस्था का उदय प्रत्येक मानव के अन्दर हो सके तो मैं नहीं समझता कि ससार में आर्थिक या अन्य ससाधनों की इतनी मात्रा नहीं है कि समस्त लोगों का निर्वाह नहीं हो सकता। वास्तव में लोगों के अन्दर शुभ-सकल्प का अभाव है अन्यथा कैसी भुखमरी या गरीबी, कैसा अपराध या भ्रष्टाचार, यह सभी विघटित मनोवृत्ति का प्रतीक है।

आज हमारे समक्ष महत्त्वपूर्ण समस्या यह है कि कैसे नये सिरे से लोगों के बीच 'आचरण की समस्या' का विकास किया जाय। आचरण की सभ्यता से तात्पर्य है कि प्रत्येक व्यक्ति यह निर्णय कर सके कि 'हमें क्या करना चाहिए एवं हमें क्या नहीं करना चाहिए'। चूँकि सभी लोग एक समान स्वभाव वाले या एक समान ज्ञानी नहीं हो सकते। अतएव विभिन्न लोगों के लिए निम्नलिखित आधारों का प्रयोग किया जा सकता है—

१. शास्त्रीय मानदण्ड
२. सवैधानिक मानदण्ड
३. स्वविवेक का मानदण्ड
४. महान लोगों के आचरण का अनुसरण करने का मानदण्ड।

फिर भी यह महत्त्वपूर्ण उत्तरदायित्व समाज के प्रबुद्ध लोगों का है कि वह प्रथम तो अपने आचरण द्वारा इस तरह के मूल्यों का प्रकाशन करे और दूसरा इसके प्रति लोगों को जागृत भी करे। सार्वजनिक पदों पर नियुक्ति का आधार स्वभाव एवं योग्यता का बनाया जाय, इसमें किसी तरह का पक्षपात न किया जाय। सार्वजनिक पदों पर काम करने वाले लोगों को चाहिए कि वे अपने पद के अनुरूप अधिकारों का फलोचित सन्दर्भ में प्रयोग करे। अर्थात् कर्तव्य-अधिकार

मे तादात्म्य होना चाहिए। ब्रेडले का यह कथन कि मेरा स्थान ही मेरा कर्तव्य है 'इस कथन को साकार करने का प्रयास किया जाना चाहिए। गीता में भी व्यवहारिक जीवन के लिए इस सिद्धान्त को मण्डित किया गया है। अपने गुण एवं स्वभाव के अनुसार अपने कर्तव्य का पालन निष्काम भावना से किया जाय। इसके लिए हम प्रत्येक को दृढ़ सकल्प लेकर जीवन के कर्म क्षेत्र में आना होगा, तभी हम नैतिक, सामाजिक, राजनैतिक एवं मनोवैज्ञानिक आदि समस्याओं से मुक्ति पा सकते हैं।

हम अब उपर्युक्त समस्याओं एवं विश्लेषण के आधार पर यह उलझन पूर्ण परिवेश में मानवीय अस्तित्व की स्वतन्त्रता हेतु, उसकी गरिमा की रक्षा एवं उत्थान हेतु श्रीकृष्ण जैसे महामानव का मार्गदर्शन मानव समाज हेतु अनिवार्य था। इस सामाजिक चुनौतियों एवं मानवीय सकट के समय भीष्म पितामह, कर्ण, द्रोणाचार्य एवं कृष्ण की अक्षौहिणी सेना आदि ऐसे लोग जो समाज के प्रबुद्ध प्रतिष्ठित, महाज्ञानी एवं मानवीय कर्तव्य परायणता के पथ प्रदर्शक थे। दुर्योधन के अधार्मिक एवं अनैतिक आकांक्षाओं की पूर्ति हेतु धर्म एवं भौतिक मूल्यों के विरुद्ध सघर्ष हेतु तैयार थे। इस प्रकार इस जटिल विरोधाभास ॥नियति का चरमोत्कर्ष द्वन्द्व की स्थिति ॥ धर्म-अधर्म एवं शुभ-अशुभ के द्वन्द्व में महाभारत का होना निश्चित था।

किन्तु ऐसी स्थिति में अर्जुन पारिवारिक भावनाओं के मोह से ग्रसित होकर युद्ध न करने का फैसला करता है। जो उसके ममत्व एवं मोह के वशीभूत जडता या मूढता की स्थिति का द्योतक है। वह बाह्य परिणाम के भावी भयानक परिदृश्यों को सोचकर सिहर उठता है, धनुषण बाण हाथ से छूट जाते हैं और कहता है नहीं चाहिए हमें राजसुख जो हमारे परिवार एवं धर्म का नाश करेगा, पूज्यनीय गुरुओं एवं सम्बन्धियों का नाश कर दे। यह पाप होगा। यह कैसा धर्म है? जिससे सहस्रो लोगों की हत्या होगी। इसी समय श्रीकृष्ण जो उनके सारथी थे, कर्मयोग के स्वरूप को स्पष्ट करते हुए सम्पूर्ण तत्त्व ज्ञान को सूक्ष्म एवं बोधगम्य रूप में समझते हैं। इसका मूल सार यही है कि हे पार्थ तुम जिस विषय में सोच रहे हो वह अचिन्तनीय है। तुम मात्र अपने कर्तव्य के बारे में सोच सकते हो कि कौन सा कर्म तुम्हारे लिए उचित है और कौन सा नहीं। और इस कर्म-अकर्म का निर्धारण, परिणाम के स्वरूप के आधार पर नहीं किया जाता, जैसा कि तुम कर रहे हो। अतएव तुम जो कर्म करने जा रहे हो उसका उद्देश्य है कि कल्याणकारी आदर्श राज्य की रचना एवं मानवीय मूल्यों की पूर्ण स्थापना हेतु तुम विद्रोह एवं हिंसा आदि परिणामों से दिग्भ्रमित न हो। यदि तुम यह सोचते हो कि तुम्हारी युद्ध न करने के निर्णय से युद्ध नहीं होगा तो यह तुम्हारी अज्ञानता है, क्योंकि युद्ध की सभी आवश्यकताएँ एवं परिस्थितियाँ प्रबल हैं। और यह परिस्थिति मनुष्य को उसमें उचित कर्तव्य की ओर प्रेरित करती है। इस प्रकार परिस्थितियाँ एवं कर्तव्य दोनों ही मिलकर अपने उद्देश्य का निर्धारण करते हैं। परिस्थितियाँ तो युद्ध के अनुकूल हैं। ऐसी अवस्था में सन्यास, वैराग्य, मोह, ममता की बात क्षात्र धर्म ॥कर्तव्य ॥ के अनुरूप सगत नहीं लगती। तुम्हारा वैराग्य अहिंसक न होकर एक आत्मघाती एवं पलायनवादी, कायरतापूर्ण कदम होगा। परिस्थितियाँ और कर्तव्य परिणामों का मूल्यांकन नहीं करते। यह फलाकाक्षा तो मानवीय अज्ञानता का परिणाम है। फलाकाक्षा के फलस्वरूप कर्तव्य एवं बुद्धि में मानवीय विकारों का प्रादुर्भाव होता है। ये ही प्रदूषित कर्म मनुष्य के लिए दुःखदायी होते हैं।

अतएव यह आवश्यक है कि मनुष्य अपने कर्तव्य क्षेत्र में परिणाम (फल) के दूषित आकाक्षा से क्षेत्रज्ञ ॥आत्मा ॥ के स्वरूप को दूषित न करे, क्योंकि ऐसी अवधारणा के परिणाम स्वरूप मनुष्य के अन्दर आसक्ति एवं अन्य दुष्प्रवृत्तियों के सृजन के फलस्वरूप वह पथ विचलित होकर दम्भी मिथ्या-अहकारी बन जाता है एवं दुरास्था से ग्रसित होकर मिथ्याचरण करने लग जाता है। वास्तव में यह कहना कि यह मेरा निर्णय है, मैं इसकी सहायता की, मैं विजय पाया आदि अहकारिक प्रवृत्तियाँ व्यक्ति के मिथ्या अज्ञानता एवं आसक्ति पूर्ण प्रवृत्तियों का परिणाम है। जबकि वास्तविक कर्ता उस कर्तव्य की परिस्थिति एवं अदृश्य शक्ति होती है, जो उसे कर्तव्य के लिए प्रेरित करती है। इस प्रकार हम देखते हैं कि गीता का कर्मयोग की यह समुच्चयी अवधारणा मानव जीवन के कुशल निर्वहन एवं कल्याणकारी आदर्श समाज की सरचना में अपना अद्वितीय योगदान की पुष्टि करती है। कर्मयोग की महत्ता आज के समय में वैसे ही प्रासंगिक है जैसा कि महाभारत काल में थी। बस अन्तर इतना है कि महाभारत कालीन ॥अर्जुन ॥ की प्रवृत्ति उस समय निवृत्तोन्मुखी हो चुकी थी, किन्तु आज की मानवीय प्रवृत्ति वैज्ञानिक एवं पूँजीवादी युग में आसक्ति पूर्ण अर्थात् प्रवृत्तोन्मुखी बन चुकी है। दोनों ही एकागी दृष्टियाँ हैं जो प्रत्येक दृष्टि से विनाशकारी हैं। इससे बचाव हेतु ही यूरोपियन पंडित अरस्तु और महात्मा बुद्ध ने भी एकागी अवधारणाओं के नैतिक दृष्टिकोण से सर्वथा त्याज्य माना। प्रवृत्ति-निवृत्ति, शाश्वतवाद-उच्छेदवाद, स्वार्थ-परार्थ, विशेष-सामान्य, स्वतंत्रता-नियतिवाद किसी एक का चरमोत्कर्ष नैतिक मूल्यों का निरसन ही होगा। जैसा कि काण्ट का नीति शास्त्र में निरपेक्षवाद का सिद्धान्त इसी एकागी का वरण करता है। इसके समाधान हेतु गीता में मध्यम मार्ग का समन्वय किया गया। अर्थात् प्रवृत्ति में निवृत्ति, स्वतंत्रता में उत्तरदायित्व, कर्म में फल की अनधिकारिता आदि अवधारणाएँ इसी तथ्य को प्रदर्शित करती हैं। माना कि 'सत्य बोलना ठीक है'। परन्तु यह सदैव प्रत्येक देश-काल में उचित नहीं हो सकता। मान लीजिए जबकि उस सत्य बोलने से कल्याण के जगह अहित होने वाला है। तभी तो महाभारत में कभी झूठ न बोलने वाले धर्मराज युधिष्ठिर भी 'यह जानते हुए कि अश्वत्थामा हाथी' मारा गया है। परन्तु द्रोणाचार्य को परास्त करने के लिए इस छल-युद्ध में भी सहभागी होते हैं। वे कहते हैं— अश्वत्थामा मरो, 'नरो वा कूजरो'। स्वयं श्रीकृष्ण भगवान् महाभारत युद्ध में कई स्थलों पर छल कपट आदि का आश्रय लिया है। कहने का तात्पर्य यह है कि अधर्मियों पापियों के वध के लिए लोकहित धर्म की स्थापना के उद्देश्य से अगर मनुष्य को नैतिक दृष्टि से दिखने वाले अनुचित कर्तव्य भी करना पड़े तो वे नैतिक ही हैं क्योंकि गीता की नैतिक मीमांसा वाह्य परिणामो मात्राओं पर निर्मित नहीं है। उसका प्रमुख पक्ष 'आन्तरिक शुद्धता' की स्थापना है। साम्य बुद्धि के द्वारा किया जाने वाला कार्य लोक समग्रकारी एवं सदैव मूल्यों के सवर्धन एवं स्थापना में सहायक होता है।

वास्तव में इस विषयोपदेश का प्रयोजन युद्ध की दशा पैदा करना नहीं है क्योंकि ऐसी स्थिति के न बनने की एक पूर्ण अवधारणा है। क्योंकि युद्ध की स्थिति किसी भी विचार-क्रिया की अतिक्रमणता की दशा में उत्पन्न होती है, जैसे दुर्योधन की हड़प नीति, सुई के बराबर जमीन न देना, जान से मरवाने के सभी तुच्छ उपायों का सहारा लेना ताकि हमारा राज्य पर एकाधिकार स्थापित हो जाय आदि। ठीक वैसे ही आज सम्पूर्ण जगत में मानव के समक्ष ही नहीं, वनस्पति जीवन एवं अन्य प्राणियों के समक्ष जैविक अस्तित्व का खतरा उपस्थित हो गया है। आज का मानव वैज्ञानिक विकास

के परिवेश में अपने साम्राज्यवादी एवं विलासी प्रवृत्तियों को दिन-रात बढ़ाता ही चला जा रहा है। उसकी भोग लिप्सा युक्त कामना की व्यग्रता का अन्त ही नहीं दिखाई पड़ता है अर्थात् वह कितना ही क्यों न समृद्ध हो जब आत्म नियंत्रण की स्थिति में नहीं है तो यह भी एक मानसिक क्लेश, स्वार्थ आदि इन्द्रिय जनित सुख एक प्रकार की अस्तित्व परक परतत्रता ही है। इसके परिणाम स्वरूप अतिवादी प्रवृत्तियाँ व्यक्तिगत स्तर से लेकर परिवार, वर्ग, जाति, समुदाय, सम्प्रदाय, राष्ट्र एवं विश्व स्तर पर युद्ध की दशाये बना रही हैं, जो वास्तव में मानव जाति के लिए अभिशाप हैं। कोई भी युद्ध हो चाहे वह महाभारत का युद्ध हो अथवा राम-रावण का युद्ध हो या समकालिक विश्व युद्ध ये सभी मानवीय कर्तव्य के कोई आदर्श नहीं हैं, किन्तु यह मानवीय अज्ञानता के फलस्वरूप बनाई गई परिस्थितियों की विवशता है जिससे युद्ध अवश्यम्भावी हो जाता है। व्यक्ति यह जानते हुए कि यह दुष्प्रवृत्ति फलाकाक्षा, उसे एक भयावह स्थिति प्रदान करेगी, इसके बावजूद आज भी वह आसक्तिपूर्ण प्रवृत्तियों का दास बना हुआ है। अतएव आज आवश्यकता है पुनः उस 'निष्काम कर्मयोग' की अवधारणा को समाज में पुनर्स्थापित करने की, जिसके फलस्वरूप मनुष्य अपने विश्वसनीय एवं पूजनीय आध्यात्मिक पुस्तक गीता की अवधारणाओं को अपने जीवन में आत्मसात् करके प्रवृत्ति में निवृत्ति के महत्व को साकार करे, परिभाषित करे। जिससे जीवन के सर्वांगीण आयाम एवं विविधता युक्त परिस्थितियों के बीच अपने कर्तव्य को अपना धर्म मानकर एक सुन्दर और स्वस्थ जीवन का निर्माण कर सके।

अपने भौतिकवादी संस्कृति में मानवीय मूल्यों एवं भावनाओं का कोई महत्व नहीं रहा। प्रत्येक जीव एवं व्यक्ति भोगी एवं गुमराही प्रवृत्ति में जीवन जी रहा है। होता भी क्यों नहीं, जब हम सदैव विषयो, इन्द्रिय सुख के वशीभूत होकर ही जीना चाहते हैं। मनुष्य इस अतिवादी आकाक्षाओं में स्वार्थी एवं संचयी प्रवृत्ति बलवती हो रही है। एक लाख, एक करोड़ एक अरब आदि की बढ़ती कामनाये सचयीकरण की विकृत मनोवृत्ति को जन्म दे रही है। गीता विकास को अवरूद्ध नहीं करना चाहती, विकास हो परन्तु इस तरह से आसक्तियुक्त सचयीकरण की मानसिकता से नहीं कि जब वासना तुष्टि हेतु भारतीय धन को स्विस बैंको के खाते में जमा किया जाता हो, बड़े-बड़े शेयरों के घोटालों द्वारा जनता का अप्रत्यक्ष शोषण किया जाता हो तो क्या यही विकास है। यही भूख मिटाने का उपाय है। इस मनोवृत्ति के कारण एक तरफ जहाँ कुछ लोग भोग विलासिता का जीवन जी रहे हैं तो दूसरी तरफ बाहुल्य आबादी अत्यन्त कठिन एवं दुर्लभ जीवन व्यतीत करने को विवश है। ऐसी स्थिति में व्यक्ति अपने विवशता के अभाव मात्र जीवन शैली से उबरने के लिए, अभाव के निरन्तर सगति के कारण बुद्धि की साम्यता को खो देता है और इसके निदान हेतु अनैतिक अपराधी चोरी हिंसा आदि का सहारा लेने लगता है। सवधान नियम लोकतंत्र की ऊँची एवं आकर्षक उद्घोषणाएँ, नैतिक सिद्धान्त सामाजिक मान्यताएँ अब बलशाली एवं दोहरे चरित्र वाले ॥ मिथ्या चारियों ॥ के शोषण का माध्यम बन चुका है। सफेदपोश, मिथ्याचारी, सदाचारी कहलाता है एवं समाज के अधे एवं टूटी हुई आन्तरिकता वाले लोगों से उन्हें सम्मान भी मिलता है। अतएव उत्पीड़न, अत्याचार एवं अन्य अमानवीय कृत्यों के विरुद्ध गीता के उपदेशों की आवश्यकता है जो लोक सग्रह की धर्म भावना की पूर्ति लोगों के दिव्य दिमाग में कर सके। जैसा कि सामान्यतः लोग कर्म के स्वरूप का निर्धारण उसके परिणाम के आधार पर करने का प्रयास करते हैं जो सर्वथा अनुचित है ऐसा स्वाभाविक भी है जब उनके समक्ष कोई ऐसा आचरण

करने वाला न हो तो अल्पज्ञानी या साधारण लोग भी क्या करे ? वास्तव में वाह्य परिणाम की कसौटी नैतिक मूल्यों के निर्धारण का एक घटक बन सकता है परन्तु पूर्ण रूप से नहीं । कर्म के वास्तविक स्वरूप का निर्धारण कर्ता के प्रयोजन एवं उसकी दृष्टिकोण मनोवृत्ति पर निर्भर करता है न कि फलाकाक्षा रहित हो जाना ही कर्ता के नैतिक प्रमाणिकता के लिए पर्याप्त है । ऐसी स्थिति में तो, एक पशु, पक्षी ही सबसे अच्छा कर्मयोगी होगा । इसे एक उदाहरण से देखे— एक कार चालक निरुद्देश्य सड़क पर वेग से कार चलता जा रहा है वह हार्न भी नहीं बजाता और न किसी के कुचले जाने की परवाह करता है ।

उसके अनुसार वह किसी भी वाह्य परिणाम की परवाह किये अपना कर्तव्य कर रहा है । ऐसी स्थिति में सड़क पर खेल रहे बच्चों की, कार से कुचलने पर मृत्यु हो जाती है । तो क्या चालक निर्दोष है ? क्योंकि प्रथम तो चालक निरुद्देश्य कार को चला रहा था, जो विवेकहीनता का परिचायक है । गीता आदर्श उद्देश्यों की ओर सदैव प्रेरित करती है । उद्देश्य और फल में अन्तर होता है । उद्देश्य सदैव कर्ता की बुद्धि के साथ होता है, जबकि फल एक निश्चित अन्तराल तक किए गए कर्म का परिणाम है जो कर्म के उपरान्त ही उपस्थित होता है और दूसरी तरफ बालक निर्दोष एवं अबोध था । इस प्रकार कर्ता का यह फलाकाक्षा रहित कर्म विवेकयुक्त एवं उद्देश्यपरक न होने के कारण नैतिक दृष्टि से अनुचित कहा जायेगा । गीता के कर्मयोग में अन्तर्निहित उद्देश्यों को हम इस प्रकार देख सकते हैं जैसे— सर्वोच्च जीवन कर्म की प्राप्ति ईश्वरार्पण, परमतत्व का साक्षात्कार, लोकहित एवं मुक्ति आदि । इस प्रकार उद्देश्य एवं इच्छा कल्याणकारी एवं कर्मप्रेरक होते हैं जब उनकी प्रकृति सात्विक होती है । अतएव यह उसका मर्यादित स्वरूप है और वे हानिकारक एवं विनाशकारी होते हैं जब वे स्वार्थ पूर्ति हेतु प्रयुक्त होते हैं ।

गीता वैयक्तिक दावों का खण्डन करती है । क्योंकि इस प्रकार की धारणा अपने विस्तृत चेतना को सीमित कर देती है, जबकि चाहिए कि उस निर्मल प्रकाश का प्रकाश सर्वभूत हित के निमित्त किया जाय । समाज में जो श्रेष्ठ एवं प्रबुद्ध मनुष्य हैं अर्थात् जो केवल बुद्धिमान हैं, सदाचारी नहीं, ऐसे लोग गीता के अनुसार मिथ्याचारी होते हैं । अतएव यहाँ श्रेष्ठ व्यक्ति से तात्पर्य विद्वान् के साथ आचरण करने वाला भी है वही वास्तविक कर्मयोग है । ऐसे लोगों पर मानव जाति का गुरुतर भार है । पाप और अन्याय के विरुद्ध युद्ध करने से हम बच नहीं सकते । दुविधा में पड़े अर्जुन को भगवान् कृष्ण ने युद्ध करने की प्रेरणा न तो यश प्राप्ति की आकाक्षा से और न राजा श्री की लालसा हेतु दी । बल्कि धर्म के विचारों को स्थापित करने एवं सतप्त मानवता के उद्धार करने के लिए दिया ।

अतएव इन सन्दर्भों में हमें वासनात्मक बुद्धि का निरसन कर व्यवसायात्मक बुद्धि की शरण आध्यात्मिक अवधारणाओं के परिवेश में लेना चाहिए । वासनात्मक बुद्धि से विवेक शक्ति क्षीण हो जाती है और तर्क शक्ति पर प्रतिबन्ध लग जाता है ।

इस प्रकार गीता हमें अनासक्ति के भाव को विकसित करने, कर्म फल के प्रति उपेक्षा का भाव रखने एवं योग की भावना को विकसित करने का आदेश देती है ।^{७६} गीता का निष्काम कर्मयोग की यह प्रकृति मानवीय एवं सामाजिक समस्याओं को दूर करने का सामर्थ्य रखती है । यह आज भी उसी तरह जीवंत और तर्कसंगत रूप में हमारे जीवन मूल्यों

को परिभाषित करने में योग्य है जैसे कि महाभारत काल में थी। वास्तव में गीता शाश्वत चेतना की अभिव्यक्ति का पर्याय है जहाँ प्रत्येक व्यक्ति को अपनी समस्याओं का समाधान मिल जाता है। वह आचार दर्शन विश्व के नैतिक प्रत्युत्थापनाओं में अपना अद्वितीय स्थान रखती है। इसका कारण इसमें अध्यात्म चिन्तन की बोधगम्यता एवं सरलता के साथ व्यवहारिक आयामों में व्यक्त होना है जो दार्शनिक तत्त्वमीमासीय के सूक्ष्म तर्क विवेचन एवं दुरुह शैली से सर्वथा दूर है। यही कारण है अधिकांशतः भारतीय जनमानस इसे सहृदय पूर्वक ग्राह्य तो करता है परन्तु अभी तक इसके व्यवहारिक पहलू को नजरअंदाज ही किया है। अतएव आवश्यकता है। प्रत्येक व्यक्ति को इसे आत्मसात् करने, गीता में निष्काम कर्मयोग को अन्तर्मन में जीवंत बनाने की, जिससे कि हम अपने छिपी शक्ति का एहसास कर अपने सर्वोच्च आदर्श को जीवन के कर्मक्षेत्र में सहचर बना सकें।

संदर्भ

१. पर ब्रह्म पर धाम पवित्र परम भवान्।
पुरुषं शाश्वत दिव्यमादिदेवमज विभुम् ॥ - गीता, १०-१२
- २ गीता, २-६०-६
- ३ गीता, २-६२-६३
- ४ एस० एन० दास गुप्त कृत भारतीय दर्शन का इतिहास जि०-१ पृ० १०३
- ५ तैत्ति०, १-११
६. वृहदारण्यक, ४-४-२७
७. एस० एन० दास गुप्त, जि० ४२
- ८ गीता, ५-१५
९. गीता, ५-१६,
- १० गीता, १३-१२
- ११ गीता, २-११
- १२ गीता, २-२०
- १३ न हि कश्चित्क्षणमपि जातु तिष्ठत्यकर्मकृत्।
कार्यते ह्यवशः कर्म सर्वं प्रकृतिजैर्गुणै ॥ - गीता ३-५
- १४ गीता, ३-८
१५. बौद्ध दर्शन तथा अन्य भारतीय दर्शन, पृ० ८०६ ॥ भरत सिंह उपाध्याय ॥
- १६ गीता शांकर भाष्य, ५-१४, १५
१७. बौद्ध दर्शन तथा अन्य भारतीय दर्शन, जि० २, पृ० ८०७-८०८

- १८ अगुत्तर निकाय १११-१९
- १९ गीता, ३, ३०
- २० गीता, ५, ८, १०, ११
- २१ गीता, १८, ७५
- २२ गीता, १८, १४, १५
- २३ मानव की स्वाधीनता का इससे बड़ा दावा कभी किसी ने नहीं किया। सर एडविन आरनोल्ड, जे० आर० जयवर्धन के लेख बौद्ध धर्म और राजनीति विश्ववाणी ॥मई १९४२ बौद्ध सस्कृति ॥ अक-१, पृ० ५२८ मे
२४. गीता, २, १३, २२
२५. भारतीय दर्शन के मूल तत्व, पृ० १५१-५२
- २६ बौद्ध दर्शन एवं गीता
- २७ संयुक्त निकाय ३, २५१, २६१, २७१, ११
- २८ Rhye Onvids - Buddhism, p p 180-181
- २९ बहिरन्तश्च भूतानामचर चरमेव च ।
सूक्ष्मत्वात्तदविज्ञेय दूरस्थ चान्तिके च तत् ॥
अविभक्त च भूतेषु विभक्तमिव च स्थितम् ।
भूतभर्तृ च तज्ज्ञेयं ग्रसिष्णु प्रभविष्णु च ॥
ज्योतिषामपि तज्ज्योतिस्तमसः परमुच्यते ।
ज्ञानं ज्ञेयं ज्ञानगम्य हृदि सर्वस्व विष्ठतम् ॥ - श्रीमद्भगवद्गीता १३/१५, १६, १७
- ३० भूपिरापोऽनलो वायुः खं मनो बुद्धिरेव च ।
अहकार इतीयं मे भिन्ना-प्रकृतिरष्टधा ॥
अपरेयमितस्त्वन्या प्रकृति विद्धि मे पराम् ।
जीवभूता महाबाहो ययेद धार्यते जगत् ॥- गीता, ७/४, ५
- ३१ अहमात्मा गुडाकेश सर्वभूताशयस्थितः ।
अहमादिश्च मध्यं च भूतानामन्त एव च ॥
आदित्यानामहं विष्णुर्ज्योतिषा रविरशुमान् ।
मरीचिर्महतामस्मि नक्षत्राणमह शशी ॥
दण्डोदमयतामस्मि नीतिरस्मि जिगीषताम् ।
मौनं चैवास्मि गुह्यानं ज्ञानं ज्ञानवतामहम् ॥

- मृत्यु सर्वहरश्चाहमुद्भवश्च भविष्यताम् ।
कीर्ति श्रीर्वावच नारीणा स्मृतिर्मेधा धृति क्षमा ॥ - गीता १०/२०, २१, ३८, ३४
- ३२ गीता, २/११-२५
- ३३ गीता, २/२६-३८
- ३४ देहिनोऽस्मिन् यथा देहे कौमार योवन जरा ।
तथा देहान्तरप्राप्तिर्धोरस्तत्र न मुह्यति ॥ - गीता, २/१३
- ३५ अन्तवन्त इमे देहा नित्यस्योक्ता शरीरिण ।
अनाशिनोऽप्रमेयस्य तस्माद्युध्यस्व भारत ॥ - वही, २/१८
- ३६ य एन वेत्ति हन्तार यश्चैन मन्यते हतम् ।
उभौ तौ न विजानीतो नाय हन्ति न हन्यते ॥ - गीता, २/१९
- ३७ न जायते म्रियते वा कदाचिन्नाय भूत्वा भविता वा न भूय ।
अजो नित्यः शाश्वतोऽय पुराणो न हन्यते हन्यमाने शरीरे ॥ - गीता, २/२०
- ३८ वासासि जीर्णानि यथा विहाय, नवानि गृह्णाति नरोऽपराणि ।
तथा शरीराणि विहाय जीर्णान्यन्यानि सयाति नवानि देही ॥ - गीता, २/२२
- ३९ नैन छिन्दन्ति शस्त्राणि नैन दहति पावक ।
न चैन क्लेदयन्त्यापो न शोषयति मारुत ॥ - गीता, २/२३
- ४० अच्छेद्योऽयमदाह्योऽयमक्वलेद्योऽशोष्य एव च ।
नित्यःसर्वगतः स्थाणुरचलोऽय सनातनः ॥ गीता, २/२४
- ४१ अव्यक्तोऽयमचिन्त्योऽयमविकार्योऽयमुच्यते ।
तस्मादेव विदित्वैन नानुशोचि तुमर्हसि ॥ - गीता, २/२५
- ४२ यथा सर्वगत सौक्ष्म्यादाकाश नोपलिप्यते ।
सर्वत्रावस्थितो देहे तथात्मा नोपलिप्यते ॥ - गीता, १३/३२
- ४३ गीता, १४-१७
- ४४ भूमिरापोऽनलो वायु ख मनो बुद्धिरेव च ।
अहकार इतीय मे भिन्ना प्रकृतिरष्टधा ॥ - गीता, ७/४, ७/५
- अपरेय मितस्त्वन्यां प्रकृतिं विद्धि मे पराम् ।
जीवभूता महाबाहो ययेदं धार्यते जगत् ॥
- ४५ अजोऽपि सन्नव्ययात्मा भूतानामीश्वरोऽपि सन् ।

- प्रकृति स्वामधिष्ठाय स भवाम्यात्ममायया ॥ - गीता, ४/६
- ४६ गीता, १४/३-४
- ४७ प्रकृति स्वामवष्टभ्य विसृजामि पुन पुन ।
भूतग्राममिम कृत्स्नमवश प्रकृतेर्वशात् ॥ - गीता, ९/८
- ४८ गीता, ७/५
- ४९ गीता, शाकरभाष्य, १५/७
- ५० गीता, १४/११
- ५१ गीता, ७/७
- ५२ गीता, ७/१९
- ५३ मत्कर्मकृन्मत्परमो मद्भवत सङ्गवर्जित ।
निवैरः सर्वभूतेषु यः स मामेति पाण्डव ॥ - गीता, ११/५५
- ५६ सर्वकर्माण्यपि सदा कुर्वाणो मद्व्यपाश्रय ।
मत्प्रसादादवाप्नोति शाश्वत पदमव्ययम् ॥ - गीता, १८/५६
- ५५ सर्वधर्मान्परित्यज्य मामेक शरणं ब्रज ।
अहं त्वा सर्वपापेभ्यो मोक्षयिष्यामि मा शुचः ॥ - गीता, १८/६६
- ५६ विहाय कामान्यः सर्वान्मुमाश्चरति निस्पृहः ।
निर्ममो निरहङ्कारः स शान्तिं मधिगच्छति ॥ - गीता, २/७१
एषा ब्राह्मी स्थितिः पार्थ नैनां प्राप्य विमुह्यति ।
स्थित्वास्यामन्तकालेऽपि ब्रह्मनिर्वाणमृच्छति ॥ - गीता, २/७२
नैव किञ्चित्करोमीति युक्तो मन्येत तत्त्ववित् ।
पश्यञ्शृण्वन्स्पृशञ्जिघ्रन्श्ननाच्छन्स्व पञ्चसन् ॥ - गीता, ५/८
- ५७ यज्ञदानतपः कर्म न त्याज्यं कार्यमेव तत् ।
यज्ञो दानं तपश्चैव पावनानि मनीषिणाम् ॥ - गीता १८/५
- ५८ इन्द्रियाणि पराण्याहुरिन्द्रियेभ्यः परमनः ।
मनसस्तु परा बुद्धिर्यो बुद्धेः परतस्तु स ॥
एव बुद्धेः पर बुद्ध्वा संस्तभ्यात्मानमात्मना ।
जहि शत्रुं महाबाहो कामरूपं दुरासदम् ॥ - गीता, ३/४२, ४३
५९. एम० हिरियन्ना : आउटलाइन्स, पृ० १२१

- ६० नहि देहभृता शक्य त्यक्तु कर्माण्यशेषत ।
यस्तु कर्मफलत्यागी स त्यागीत्यभिधीयते ॥ - गीता, १८/११
- ६१ काम्याना कर्मणा न्यास सन्यास कवयो विदु ।
सर्वकर्मफलत्याग प्राहुस्त्याग विचक्षणा ॥ - गीता, १८/२
६२. कर्मण्येवाधिकारस्ते मा फलेषु कदाचन ।
मा कर्मफलहेतुर्भूर्मा ते सङ्गोऽस्त्वकर्मणि ॥ - गीता, २/४७
- ६३ पुरुषः स पर पार्थ भवत्या लभ्यस्त्वनन्यया ।
यस्यान्त स्थानि भूतानि येन सर्वमिद ततम् ॥ - गीता, ८/२२
- ६४ समोऽह सर्वभूतेषु न मे द्वेष्योस्ति न प्रिय ।
ये भजन्ति तु मां भक्त्या मयि ते तेषु चाप्यहम् ॥ - गीता, ९/२९
६५. भक्त्या त्वनन्यया शक्य अहमेवविधोऽर्जुन ।
ज्ञातु द्रष्टु च तत्त्वेन प्रवेष्टु च परतप ॥ - गीता, ११/५४
- ६६ अनन्याश्चिन्तयन्तो मा ये जना पर्युपासते ।
तेषा नित्याभियुक्ताना योगक्षेम वहाम्यहम् ॥ - गीता, ९/२२
- ६७ अभिधर्मकोश भाष्य, १/१२, पृ० ८
- ६८ वेदनानुभव. सज्ञा निमित्तोद्ग्रहणात्मिका । वही, पृ० १०
६९. सयुक्तनिकाय, १२/७
- ७० मज्झिमनिकाय, १/४/५
- ७१ उदान, ८/३
- ७२ इतिवु० ४३
- ७३ सयुक्तनिकाय, १३/५
- ७४ अगुत्तरनिकाय, १/१४९
- ७५ न तत्र सूर्या न चन्द्र तारक नेमा विद्युतो भान्ति, कुतो यमग्नि ।
तमेव भान्तमनुभाति सर्व तस्य भासा सर्वमिद विभाति ॥
- ७६ कर्मण्येवाधिकारस्ते मा फलेषु कदाचन ।
मा कर्मफलहेतुर्भूर्मा ते सङ्गोऽस्त्व कर्मणि ॥ - गीता २, ४७
नैते सृती पार्थ जानन्योगी मुह्यति कश्चन ।
तस्मात्सर्वेषु कालेषु योगयुक्तो भवार्जुन ॥ - गीता ८, २७

तपस्विभ्योऽधिको योगी ज्ञानिभ्योऽपि मतोऽधिक ।

कर्मिभ्यश्चाधिको योगी तस्माद्योगी भवार्जुन ॥ - गीता ६, ४६

एकादश् अध्याय

उपसंहार

उपसंहार

भगवान् बुद्ध के उपदेशों का सकलन त्रिपिटक (सुप्त पिटक, विनय पिटक, अभिधम्म पिटक) में हुआ है। समग्र त्रिपिटक (बुद्ध वचन) में धम्मपद एक ऐसा ग्रन्थ है जो अकेला भी साधक को निर्वाण तक पहुँचाने की क्षमता रखता है। इसमें किसी अन्य शास्त्र के सहयोग की आवश्यकता नहीं है।

एक पुस्तक को और केवल एक पुस्तक को जीवन भर साथी बनाने की यदि कभी आपकी इच्छा हुई है तो विश्व के पुस्तकालय में आपको धम्मपद से बढ़कर दूसरी पुस्तक मिलना कठिन है।

जिस प्रकार महाभारत में भगवद्गीता एक छोटी किन्तु अमूल्य कृति है, उसी प्रकार त्रिपिटक में धम्मपद एक छोटा किन्तु मूल्यवान रत्न है। काल की दृष्टि से भगवद्गीता की अपेक्षा धम्मपद प्राचीनतर है।

भगवद्गीता की विशेषता है, कई दार्शनिक विचारों के समन्वय का प्रयत्न किया गया है। इसीलिए गीता के टीकाकारों में आपस में मतभेद है, लेकिन धम्मपद एक ही मार्ग है, एक ही शिक्षा है। इस पथ के पथिक का आदर्श निश्चित है।

यह बात शायद सार्थक है कि गीता की अपेक्षा प्राचीनतर होते हुए भी धम्मपद की केवल एक टीका-धम्मपद—अट्ट कथा उपलब्ध है और भगवद्गीता की है जितने आचार्य उतनी भिन्न-२ टीकाएँ।

भगवद्गीता की तरह धम्मपद का बड़ा प्रचार है। प्राचीन काल में चीनी, तिब्बती आदि भाषाओं में इसके अनुवाद हुए हैं। वर्तमान काल में ससार की सभी सभ्य भाषाओं में— अंग्रेजी, जर्मन, फ्रेंच आदि में— कई-कई अनुवाद हो चुके हैं। श्री अल्बर्ट जे० एडमन्ड अपने अंग्रेजी अनुवाद की भूमिका में लिखते हैं—

‘यदि एशिया-खण्ड में कभी किसी अविनाशी ग्रन्थ की रचना हुई, तो वह यही है।’

‘इन पदों ने अनेक विचारकों के हृदय में चिन्तन की आग जलाई है। इन्हीं से अनुप्रमाणित होकर अनेक चीनी यात्री मङ्गोलिया के भयानक कात्तार और हिमालय की अलक्ष्य चोटियाँ लॉघकर भगवान् बुद्ध के चरणों के पूत भारतभूमि के दर्शनाथ आए। इन्हीं को महाराज अशोक ने— जिन्होंने प्राणदण्ड का निषेध किया, गुलामी की प्रथा को कम किया, मनुष्यों और जानवरों तक के लिए अस्पताल खोले-शिलालेखों पर अंकित कराया। आज दो हजार वर्ष से रोम और ईसाइयत की संस्कृति का प्रचार होते रहने पर भी, यूरोप और अमरीका के सभी विद्या मन्दिरों में कोफेन हेगन से कैम्ब्रिज

तक और शिकागो से सेट पीटर्स बर्ग (लेनिन ग्राड) तक— यह यूरोपियन और अमरीकन लोगो द्वारा श्रद्धा की दृष्टि से देखे जाते हैं ।’

बंगला, मराठी, गुजराती आदि भारत की अन्य भाषाओ की तरह हिन्दी मे भी इसके अनेक अनुवाद हो चुके है ।

भगवान् कहते है कि जो पुरुष ऐसी सैकड़ो गाथाएँ (श्लोक) कहता रहे जिनमे आकाश जैसे निरर्थक पदो का वर्णन है, उनसे व्यक्ति या समाज का क्या भला होने वाला है । इसके विपरीत, यदि कोई अधिकारी सन्त एक ही धर्म बोधक गाथा का प्रवचन करे और जिसे सुनकर जिज्ञासु के सभी चित्त विकार नष्ट हो सकते हो तो उसका निश्चय ही भला हो सकता है । (धम्म पद १०२)

भगवान् बुद्ध के मुख से जो गाथाएँ प्रस्फुटित होती रही, उन्ही का उनके शिष्यो ने आगे चलकर यह सुन्दर सग्रह प्रस्तुत किया ।

धम्म पद मे एक से एक अनूठे पद रत्नो की भाँति आदि से अन्त तक जगमग रहे है । चाहे जिस रत्न को उठा लीजिए, उसकी आभा से चित्त मुग्ध हो उठता है । अद्भुत और विशिष्ट है यह सकलन ।

त्रिपिटक का, बौद्ध धर्म का सार सकलन धम्म पद मे है । इतना ही मनुष्य ग्रहण कर ले तो बहुत है । भारतीय साधना पर वैदिक वाङ्मय की अमिट छाप है । वेद, उपनिषद् और गीता का तत्त्व ज्ञान शताब्दियो से भारत को प्रेरणा देता रहा है । भारत के कण-कण मे आज भी साधना नाना रूपो मे यत्र-तत्र पुष्पित-पल्लवित दृष्टिगोचर हो रही है ।

धम्मपद का सूक्ष्म और गहन अध्ययन करने पर यह निष्कर्ष निकलता है कि इधर ज्ञानदेव कबीर और नानक आदि सन्तो की सिखावन, उधर उपनिषद् और गीता की सिखावन दोनो के बीच धम्मपद मुझे एक जोडने वाली कडी सी मालूम पड़ी और उस दृष्टि से मैने धम्मपद का अधिक सूक्ष्म अध्ययन किया और धम्मपद का एक व्यवस्थित क्रम मेरे मन मे स्थिर हुआ ।

आज भी धम्मपद की रचना कुछ प्रकीर्ण या सुभाषित सग्रह जैसी है और उसमे उसका समन्वित दर्शन छिप सा गया है ।

धम्मपद का सार है— साधक का पाथेय, जिसका श्रीगणेश होता है, निर्वैरत से । निर्वैरता का अर्थ है वैर न करना । अवैर से वैर का शमन । निर्वैरी ही सुखी होता है । क्रोध को जीतने का मार्ग है— अक्रोध, क्षमा । अहिंसा ही आर्य का लक्षण है— आत्मौपप्यता ही उसका साधन है । किसी को डराना नही, किसी को मारना नही, किसी को सताना नही, किसी को दुःखी करना नही । यही है अहिंसा । यही है कर्मयोग की पहली सीढ़ी ।

कर्मयोग की दूसरी सीढ़ी है शील । साधक को शीलवन्त होना चाहिए; उसकी सर्वश्रेष्ठ गध, उसकी खुशबू, दिग्दिगन्त को सुरक्षित करती है । शीलवत के सुख का कहना ही क्या ? वीतराग, वीतद्वेष, वीतमोह, विगतेच्छ को दान देने मे ही धन की भी सार्थकता है, जीवन की भी । दानो में भी सर्वश्रेष्ठ दान है, धर्मदान । सत्य का पालन, मृदु वचनो

का उच्चारण और जैसा कहना वैसा करना ही तो शील की साधना है। सत्य के पुजारी की ही वाणी तो सफलता होती है।

पातजल योग सूत्र के साधना पद-३६ में कहा गया है कि 'सत्य प्रतिष्ठाया क्रियाफलाश्रयत्वम्' कर्मयोग की तीसरी सीढ़ी है— सत्सगति। 'सत्सङ्गतिः कथय किञ्च करोति पुंसाम्' सत्सगति पर भगवान् बुद्ध ने भी बहुत जोर दिया। उन्होंने यहाँ तक कह दिया कि— अच्छा साथी न मिले तो अकेला ही विचरण करे। सत्पुरुषों का सहवास करे। उनका अभिवादन करे। उनकी पूजा करे। सज्जन तो दूर से ही हिम मण्डित पर्वत शिखरों की भाँति चमकते हैं।

कर्मयोग की चौथी सीढ़ी है कर्मविपाक। कर्मविपाक पर श्रद्धा भारत की दार्शनिक परम्परा की सुविकसित कड़ी है। भगवान् बुद्ध ने भी उसे स्वीकार किया। पुण्य का सचय और पाप का परिहार वाछनीय है। पुण्य से सद्गति की प्राप्ति होगी और पाप से रोना पड़ेगा। पुण्य मार्ग पर चलने से जन्म मरण के बन्धन से छुटकारा हो सकेगा।

कर्मयोग की पाँचवीं सीढ़ी है नीति-सार को सार समझना और सार का असार, धर्म का आचरण करना, प्रमाद न करना, सतत जाग्रत रहना, सत्कर्मों का पालन करना, क्षमाशील रहना, पसीने की ईमानदारी की कमाई पर गुजर करना, शुद्धाजीवी होना ही नीति का मार्ग है।

मूढ़ सकल्प, निर्दोषों को दोष देना, हिंसा, असत्य, चोरी, दुराचार मद्यपान, असयम और निषिद्ध कर्म वर्णनीय है। पेटूपन, आलस तथा निन्द्य कर्म मनुष्य को जन्म-मरण के चक्कर में डालते हैं। इन सबसे विरत होना वाछनीय है। कर्मयोग की छठी सीढ़ी है— अनिन्दा। निन्दा से मनुष्य को रस मिलता है। ससार में ऐसा कौन है जिसकी निन्दा नहीं की जाती? शील, समाधि और प्रज्ञा से सम्पन्न व्यक्ति ही सबकी प्रशंसा का पात्र बनता है। मनुष्य निन्दा को सहे और परायी निन्दा न करे तभी वह साधना के मार्ग पर प्रगति कर सकता है, अन्यथा नहीं। कर्मयोग से मनुष्य का वाह्य जीवन, उसका लौकिक आचरण शुद्ध और निर्मल बनता है।

धम्मपद में विनोबा ने साधना का मार्ग प्रदर्शित किया है। अलकृत रहने पर भी जो शम का आचरण करता है, जो शान्त है, दान्त है, नियत है, ब्रह्मचारी है और जिसने प्राणिमात्र के प्रति दण्ड का परित्याग कर दिया है, वही ब्राह्मण है, वही श्रमण है और वही भिक्षु है।

भगवान् बुद्ध कहते हैं कि मानव इस प्रकार की साधना द्वारा जीवन के चरम लक्ष्य की प्राप्ति करे। सयम, सदाचार और अहिंसा ही उनकी सर्वश्रेष्ठ कसौटी है। उस पर जो खरा उतरता है, उसी का जीवन सार्थक है।

वैदिक विचारधारा से भगवान् बुद्ध ने अहिंसा, सत्य, अस्तेय, सदाचार, सयम, त्याग, वैराग्य, कर्म विपाक आदि की अनमोल शिक्षा ग्रहण कर उसे शील समाधि और प्रज्ञा की धारा में प्रवाहित किया।

मन, वचन, कर्म से अहिंसा का पालन और सदाचारमय जीवन द्वारा निर्वाण के पथ की ओर अग्रसर होने पर उन्होंने जोर दिया।

करुणा के अवतार भगवान् बुद्ध को यज्ञों का कर्मकाण्ड, पशुवध, त्याग और तपस्या के बाहरी आडम्बर ठीक

नहीं लगे। ऊँच-नीच, जाति-पाँति के भेद उन्हें व्यर्थ जान पड़े। दुःख पीड़ित मानव समाज को दुःख के दुष्टचक्र से मुक्त करने के लिए उन्होंने मध्यम मार्ग का आश्रय लिया।

बौद्ध धर्म की आधारशिला है मध्यम मार्ग। इसका अर्थ है जीवन के किसी भी व्यवहार में अति से बचना। न त्याग तपस्या में ही अति करना और न भोग विलास में ही। वीणा के तारों को इतना न कसो कि तार ही टूट जाय और न इतना ढीला रखो कि स्वर ही न निकले।

स्थितप्रज्ञ के सम्बन्ध में बौद्धों ने निषेधक शब्द पसंद किया है। मनुष्य का मोह उसकी देह के साथ ही नष्ट हो जाय। वह शून्य हो जाय, इसलिए बौद्धों ने अकेला 'निर्वाण' शब्द ही लिया है किन्तु वैदिकों ने 'ब्रह्म निर्वाण' इस विधायक शब्द को पसंद किया।

मोक्ष को भाव रूप कहने पर भी उसमें कुछ नवीन जोड़ना है, यह आशय वैदिकों का भी नहीं है। इसके विपरीत बौद्ध भी आत्मा के अस्तित्व का निषेध करना चाहते हैं, ऐसा ख्याल करना भी मेरी समझ में उनके आशय को गलत समझना है।

ब्रह्म निर्वाण शब्द केवल विधायक ही नहीं बल्कि निषेधक अर्थ को गर्भ में लिए हुए विधायक है। गीता ब्रह्म निर्वाण कहने पर—

‘मैं चला गया, ब्रह्म बाकी बचा।’

गीता की भाषा में एक ब्रह्म, च शून्य च यः पश्यति स पश्यति। जो ब्रह्म और ब्रह्म निर्वाण शब्द के द्वारा सारा वाद ही मिटा दिया है।

भगवान् बुद्ध का मध्यम मार्ग और भगवान् महावीर की मध्यम दृष्टि भारतीय धार्मिक विचारधारा की अनमोल कड़ियाँ हैं। बौद्ध धर्म तो केवल भारत में ही नहीं फैला, उसने बर्मा, सुदूरपूर्व चीन, जापान, सिंहल तथा विश्व के अन्य अंचलों में भी अपना विकास किया, परन्तु जैन धर्म विधि निषेधों से जकड़ा होने के कारण भारत के बाहर न जा सका। परन्तु दोनों धर्मों की सुरभि तो दो ढाई हजार वर्ष बाद भी उसी प्रकार दिग्दिगन्त को व्याप्त कर रही है।

बुद्ध भगवान् की विचारधारा ज्ञानदेव, नामदेव, कबीर, नानक आदि मध्यकालीन साधु सतों पर भी अपनी कम छाप नहीं डाली। यह बात दूसरी है कि इन सतों की अपनी-अपनी परम्परा है, परन्तु तीन-चार बातों में उन पर बौद्ध विचारों का कुछ न कुछ प्रभाव है ही।

जैसे—

१. धार्मिक रूढ़ियों, आडम्बरो आदि का विरोध।
२. जीवन और जगत् की नश्वरता,
३. सदाचारमय सयमपूर्ण जीवन पर जोर,

४ तृष्णा के उन्मूलन पर जोर ।

भगवान् बुद्ध ने कहा है—

न जटाहि न गोत्तेन न जच्चा होति ब्राह्मणे ।

यम्हि सच्च च धम्मो च सो सुची सो च ब्राह्मणो ॥

न जन्म के कारण, न गोत्र के कारण, न जटा धारण के कारण ही कोई ब्राह्मण होता है । जिसमें सत्य है, जिसमें धर्म है, वही पवित्र है और वही ब्राह्मण है । सत्य और धर्म का पालन करने वाला ब्राह्मण है । ब्राह्मण न जन्म से होता है, न गोत्र से होता है, न जटा से । जो भी व्यक्ति सयम और सदाचार का पालन करता है, वह ब्राह्मण है, पूज्य है, वरेण्य है ।

कबीर कहते हैं कि—

न्हाये धोये क्या भया, जो मन का मैल न जाय ।

मीन सदा जल मे रहे, धोये बास न जाय ॥

वैष्णव भया तो क्या भया, बूझा नहीं विवेक ।

छप्पा-तिलक बनाय कर दग्ध्या लोक अनेक ॥

मध्यकालीन सन्तो पर भी बुद्ध की उक्त बातों का बहुत प्रभाव पड़ा । वे चाहे कबीर हो या नानक, चाहे जायसी हो या पलटू साहब । स्पष्ट है— धम्मपद इधर ज्ञानदेव, कबीर, नानक आदि सन्तों की सिखावन उधर उपनिषद् और गीता की सिखावन को जोड़ने वाली कड़ी है । जिस नैतिक और पवित्र आचरण पर भगवान् बुद्ध ने जोर दिया, अति की चरम सीमाओं से बचकर मध्यम मार्ग का जो प्रशस्त पथ आलोकित किया, तृष्णा का उन्मूलन कर क्षमा, प्रेम, करुणा जैसे पावन गुणों को जिस प्रकार जीवन का पाथेय बनाकर आगे बढ़ने का उपदेश दिया, उसमें मानव का परम कल्याण निहित है ।

धम्मपद केवल बौद्ध धर्म का ही नहीं, अपितु भारतीय एव विश्व सस्कृति की एक अनुपम धरोहर है । भगवान् बुद्ध द्वारा उपदेशित यह ग्रन्थ मूलतः पालि भाषा में ही सकलित किया गया था । बाद में विभिन्न भाषाओं में भी इसके अनुवाद होते रहे ।

बौद्ध धर्म भारतीय गौरव का जाज्वल्यमान रत्न है तथागत के उपदेशों ने भारत को नई दिशा और दृष्टि दी । तर्क की कसौटी पर रखकर ही प्रत्येक दर्शन और विचार को मानने के लिए उपदेश दिया, आनन्द के अन्तिम शब्द थे— आत्म दीपो भव । बहुजन हिताय बहुजन सुखाय । तथागत की करुणा समस्त एशिया का आलोक बनी । सहस्रो सूत्र रचे गये और सब बुद्ध भाषित थे, अर्थात् भगवान् बुद्ध की चिन्तनधारा से प्रवाहित थे ।

प्राचीनतम बौद्ध साहित्य पालि भाषा में सुरक्षित है इसमें भिक्षु संघ के लिए विनय है । भगवान् शाक्यमुनि के उपदेश सुत्त पिटक के पाँच निकायों में सुरक्षित है । दीघ, मज्झिम सयुत, अगुत्तर और खुद्दक पाँच निकाय हैं । धम्मपद

पाँचवे निकाय का अन्यतम भाग है। इसमें जीवन उन्नयन के मर्मस्पर्शी ४२३ श्लोको का संग्रह है। ये लोक परम्परा में प्रवाहमान धर्म मूल्यों के अवतंसक हैं। इसके कई पद जैन ग्रन्थों अथवा महाभारत में मिलते हैं। धम्मपद लोक जीवन की अनमोल निधि है। जिसमें बौद्ध धर्म का व्यापक प्रसार प्रचार हुआ।

धम्मपद बौद्ध धर्म की गीता है वह ससार का कदाचित् सर्वाधिक लोकप्रिय ग्रन्थ है जिसमें बौद्ध धर्म के मूल सिद्धान्त तो वर्णित हैं ही शाश्वत सत्य और नैतिक मूल्यों की सुन्दरतम व्याख्या भी सकलित है। भाव एवं भाषा की दृष्टि से भी यह एक महानतम ग्रन्थ है तथागत बुद्ध के प्रमुख उपदेशों का यह सर्वमान्य संग्रह है।

धम्मपद पालि साहित्य का एक अमूल्य ग्रन्थ रत्न है। बौद्ध ससार में इसका उसी प्रकार प्रचार है, जिस प्रकार कि हिन्दू ससार में यद्यपि गीता का यह एक ही कथानक है और श्रोता भी एक ही है। किन्तु धम्मपद के विभिन्न कथानक और विभिन्न श्रोता हैं। गीता का उपदेश अल्पकाल में ही समाप्त किया गया था किन्तु धम्मपद तथागत के पैतालिस वर्षों के उपदेश से संग्रहित है।

धम्मपद की गाथाओं को भगवान् बुद्धत्व प्राप्ति के समय से लेकर परिनिर्वाण पर्यन्त समय-समय पर उपदेश देते हुए कहा था। धम्मपद एक ऐसा ग्रन्थ है जिसकी प्रत्येक गाथा में बुद्ध धर्म का सार भरा हुआ है। जिन गाथाओं को सुनकर आज तक विश्व के अनगिनत दुःख सन्तप्त प्राणियों का उद्धार हुआ है। इन गाथाओं में शील, समाधि, प्रज्ञा, निर्वाण आदि का बड़ी सुन्दरता के साथ वर्णन हुआ है जिन्हें पढ़ते हुए एक अद्भुत सवेग, धर्मरस, शान्ति, ज्ञान और ससार निर्वेद का अनुभव होता है।

धम्मपद सभी बौद्ध निकायों के लिए समान मान्यता प्राप्त एक मूलभूत एवं महत्वपूर्ण ग्रन्थ है जिसका निर्विवाद रूप से समस्त बौद्ध अनुयायी अध्ययन-अध्यापन करते हैं।

धम्मपद विश्व की सर्वश्रेष्ठ प्रज्ञा ग्रन्थों में से एक है। गीता की तरह धम्मपद जीवन साथी श्रेणी की पुस्तक है। हर अवस्था में, विभिन्न परिस्थितियों में इसकी शरण में जा सकते हैं। इसकी गाथाएँ सुमधुर शान्ति प्रदान करती हैं।

सान्त्वना सुलभ करने की बजाय इसमें कठोर सदाचार और उद्योग की देशना भी है। 'अक्खतारा तथागता' तथागत तो बतला या दिखला ही सकते हैं— प्रयास तुम्हें करना है। उपदिष्ट धर्म निर्मम है परन्तु बुद्ध शासन में चित्त प्रसन्नता प्राप्त है। धम्मपद का मोह हर पीढ़ी अपने ढंग से अनुभव करती है।

गीता में सामान्यतः विभिन्न सन्दर्भों एवं परिस्थितियों में तीन प्रमुख मार्गों का विवेचन किया गया है। परन्तु कही-कही इन्हीं समन्वयात्मक अथवा परस्पर पूरकता के रूप में भी अभिव्यक्त किया गया है। इस कारण सुधी पाठक जनो एवं विचारकों की दृष्टि में गीता विभिन्न रूपों में दिखाई देती है। फिर भी यदि सूक्ष्म एवं गहन दृष्टि से समस्त अध्यायों का अवलोकन किया जाय तो यह स्पष्ट होगा कि गीता समस्त विधाओं में ज्ञान, कर्म एवं भक्ति के द्वारा मनुष्य के आन्तरिक शक्तियों

का परिमार्जन एव संवर्धन करना चाहती है। यद्यपि कि इस तरह की उद्घोषणाओ को, सामान्य जन द्वारा अध्यात्म के रूप में मानकर प्राय व्यवहार में असमर्थता व्यक्त की जाती है और व्यवहार एव अध्यात्म को अलग-अलग कर देखा जाता है। जिसके फलस्वरूप हम गीता जैसे— समन्वयपरक जीवन प्रणाली के विचार से वंचित हो जाते हैं।

आंतरिक शक्तियों के उत्थान के बिना हम उत्कर्ष एव सुखमय जीवन की कल्पना नहीं कर सकते। गीता इन्हीं आन्तरिक शक्तियों के उत्थान के द्वारा जीवन निर्वाह की शिक्षा देती है। गीता के समग्र अवलोकन एव विश्लेषण से जो तात्पर्य स्पष्ट होता है 'वह है ज्ञान' भक्ति युक्त कर्मयोग। अर्थात् यह पथ हमारे जीवन प्रणाली को सर्वांग दृष्टिकोण से प्रस्तुत करता है, जिसमें बुद्धि, हृदय एव शरीर का समवेत रूप स्वीकार किया गया है। यद्यपि कि अन्य मार्गों का प्रतिपादन किया गया है जैसे— भक्ति योग, ज्ञान योग। यूँ तो ये वैचारिक क्षितिज की परिधि में भिन्न-भिन्न प्रणाली एव स्वरूप में दिखाई देते हैं परन्तु ज्यो-ज्यो हम केन्द्र की तरफ बढ़ते जाते हैं, वैसे-वैसे इनकी भिन्नता समाप्त हो जाती है। भक्ति का प्रारम्भ एक अतृप्त प्यास से होती है उस इष्ट वस्तु से मिलन के जिसमें अपार श्रद्धा का भाव उमड़ चुका है। वह अपने को भूल जाता है उसके दीवानगी में उसकी सान्निध्यता में, जहाँ तर्क का स्थान शून्य हो जाता है। मीराबाई अगर आज होती तो लोग उसे असन्तुलित समझते, क्योंकि बाहर से उसमें कोई विधान नियम अथवा बौद्धिकता नहीं दिखाई देती परन्तु अन्दर से वह ईश्वर के करुणा सागर में आनन्द रूपी रसपान में मस्त रहती है। इसी प्रकार ज्ञान योग का अनुसरण करने वाला योगी यम नियम एव अन्य पहलुओं से अपने बुद्धि को प्रखर बनाते हुए चिन्तन-मनन के द्वारा अपने पथ पर अग्रसर हो जाता है और अन्ततः एक बिन्दु पर वह भी तर्क विहीन हो जाता है विश्लेषण रुक जाता है। मात्र अन्तः अनुभूति के दिव्यानन्द स्वरूप के अतिरिक्त सब कुछ विलीन हो जाता है। यह व्यक्ति भी हमारे सामान्य व्यवहारिक दृष्टिकोण से विचित्र दिखाई देगा। इस प्रकार दोनों मार्गों की परिणति एक बिन्दु पर होती है। इसलिए रामानुज कहते हैं कि पराज्ञान और पराभक्ति दोनों एक ही हैं।

परन्तु तीसरा मार्ग जो गीता द्वारा प्रतिपादित अपूर्ण सिद्धान्त है 'ज्ञान भक्तियुक्त—कर्मयोग' का सम्पादन इसका भी अन्तिम इष्ट सिद्धि वही है जो उपर्युक्त अन्य दो मार्गों की है, परन्तु यह मार्ग उनसे कई मायने में सर्वोत्कृष्ट सिद्ध होता है क्योंकि परम मुक्ति के अतिरिक्त इस मार्ग के अनुसरण से, हमारे व्यावहारिक जीवन के विभिन्न समस्याओं का हल ढूँढने में मदद मिलता है जिसके द्वारा समाज में जनमानस लोगों का पोषण तो होता ही है पारिवारिक धर्म, सामाजिक धर्म आदि विधाओं का परिमार्जन एव संवर्धन होता है।

विभिन्न भाष्यकारों में विशेषकर आचार्य शंकर एव आचार्य रामानुज द्वारा प्रतिपादित भाष्य में जो गीताके सम्पूर्ण भावार्थ का तात्पर्य स्पष्ट किया गया है वह एकांगी एव आग्रहयुक्त प्रतीत होता है। गीता में ज्ञान योग और भक्ति योग मार्गों की विवेचना भी की गयी परन्तु इसे ही समस्त ग्रन्थ का केन्द्रीय विचार कहा जाय तो उचित नहीं लगता। अगर गीता के उपदेश का तात्पर्य स्पष्ट करना हो तो निष्पक्ष रूप से 'ज्ञान भक्ति युक्त कर्मयोग की शिक्षा का उल्लेख किया जा सकता है। मैं समझता हूँ कि सुधीजनों के लिए भी यह स्वीकार्य होगा। यह अवधारणा एकांगी इसलिए नहीं कही

जा सकती, क्योंकि इसके द्वारा विभिन्न देश-काल परिस्थिति एवं विभिन्न स्वभाव वाले मानव समाज के वैविध्य समस्याओं का निराकरण सम्भव है और अगर सामान्य जीवन में देखा जाय तो ये तीनों विधाएँ, न्यूनाधिक रूप में मानव जीवन को आपादित एवं निर्देशित करती हैं।

कर्म के बिना मात्र मनुष्य ही नहीं, अन्य सभी प्राणियों का जीवन दुर्लभ है। परन्तु मानवीय कर्म की यह योजना बिना ज्ञान के सम्भव नहीं है। इस प्रकार ज्ञान नेत्र की भाँति व्यक्ति को अच्छे-बुरे का ज्ञान कराता रहता है। जिसके फलस्वरूप वह अपने जीवन रूपी पथ की यात्रा सम्पन्न करता है और भक्ति मार्ग से तात्पर्य है जीवन में श्रद्धा एवं भावना का सम्पुट, जिसके द्वारा हमारा जीवन सरस एवं सुन्दर होता है। भावहीनता की स्थिति में हमारा तर्क ज्ञान शुष्क एवं दिशा विहीन हो सकता है। अतएव जीवन के विकास के लिए यह आवश्यक है कि आन्तरिक शक्तियों को स्व केन्द्र में स्थापित किया जाय। इसके द्वारा वही गीता द्वारा प्रतिपादित दिव्य जीवन को अपने व्यवहार में साकार किया जा सकता है।

यद्यपि गीता पूर्व साहित्य में भी कर्म मार्ग के महत्त्व को स्वीकार किया गया है। जैसे कि मीमांसकों के कथनानुसार 'केवल श्रोत—स्मार्त कर्मों को सदैव करते रहना चाहिए, परन्तु ज्ञान रहित केवल तान्त्रिक क्रिया से ज्ञानी पुरुष सन्तुष्ट नहीं हो सकता तथा इसके अतिरिक्त इन कर्मों के सम्पादन से जीवन तथा समाज की समस्याओं की गुत्थी को भी नहीं सुलझाया जा सकता, फिर ऐसे कर्म सम्पादन का महत्त्व, मनुष्य के जीवन में क्या रह जाता है। इसी प्रकार उपनिषद् प्रतिपादित विचारधारा निवृत्तोमुखी होने के कारण लोकसंग्रह में बाधा है तथा दूसरे प्रकार से सामान्य जन के लिए कष्ट साध्य भी है। इसलिए भगवान् ने ऐसे ज्ञानयुक्त भक्ति प्रधान निष्काम कर्मयोग का प्रतिपादन गीता में किया है जिसका पालन जीवन में आमरण किया जाय। गीता के समस्त प्रतिपादन में कर्म-अकर्म, धर्म-अधर्म, का उपदेश सहित स्पष्ट किया गया है। इसी कारण गीता का आचार दर्शन नैतिक नियमों का सकलन मात्र न होकर इन नियमों का कारण सहित एक विशद विश्लेषण भी है। अतएव इस आधार पर गीता को व्यवहार शास्त्र की सज्ञा दी जा सकती है। फिर भी इस सज्ञानात्मक सम्बोधन को प्रचलित अन्य व्यवहारिक शास्त्रों के समतुल्य समझना भारी भूल होगी, क्योंकि यह शास्त्र हमारे जीवन सम्बन्धी, सभी समस्याओं का समाधान आध्यात्मिक ज्ञान के परिप्रेक्ष्य में करती है।

यहाँ प्रश्न किया जा सकता है कि आध्यात्मिक ज्ञान की आवश्यकता ही क्या है? क्या धर्म-अधर्म, अच्छा-बुरा का निर्णय मानवीय मस्तिष्क से सम्भव नहीं है? जब मानवीय बुद्धि प्रकृति के अनुकूल एवं प्रतिकूल वैज्ञानिक चमत्कारों का सृजन कर सकती है तो क्यों यह व्यवहारिक समस्याओं के समाधान में सामर्थ्य (समर्थ) नहीं हो सकती? इन्हीं प्रश्नों के समाधान में हमें आध्यात्मिक तत्वों की शरण लेनी पड़ती है। कारण स्पष्ट है सभी व्यक्तियों की बुद्धि एक समान नहीं होती एवं इसके अतिरिक्त बुद्धि सदैव निरपेक्ष एवं स्वतंत्र निर्णय नहीं ले पाती, क्योंकि इसके साथ 'मनस' तत्व की भूमिका भी महत्वपूर्ण हो जाती है। मन की स्थिरता एवं चंचलता के आधार पर बुद्धि की प्रकृति निर्मित होती है। यथा सात्त्विक बुद्धि राजसिक बुद्धि, तामसिक बुद्धि। मन तत्व अमूर्त एवं अदृश्य है बुद्धि एवं हृदय की तरह शरीर के अन्दर इसकी उपस्थिति कही दिखाई नहीं देती। यह विभिन्न प्रकार के सहायक घटकों जैसे जैवकीय तत्व (जीन) वाह्य पर्यावरण एवं पूर्ण कर्मादि जनित संस्कार इस सूक्ष्म तत्व का निर्धारण करते हैं। यही कारण है कि एक विशेष घटना के दृश्यमान होने

पर उपाश्रित विभिन्न व्यक्तियों में असमान प्रतिक्रिया, अनुभूति एवं अभिव्यक्ति दिखाई देती है। ऐसी स्थिति में जब भी किसी विचारक अथवा समिति द्वारा नीति-निर्धारण के बारे में चिन्तन किया जाता है तो वह कभी भी किसी सर्वमान्य निष्कर्ष पर नहीं पहुँच पाते। यद्यपि विशेष देश-काल के लिए वह स्थायी तौर पर स्वीकार भी कर लिया जाय तो भी वह स्थायी एवं सार्वभौमिक निदान देने में सदैव असमर्थ रहे हैं।

अतएव गीता में, इस प्रकृति जन्य अथवा स्वभावानुसार मानवीय चरित्र एवं आचरण का विश्लेषण किया गया है परन्तु इसे तर्क सगत एवं लोकहित परक बनाने के हेतु अतः करण के शुद्धीकरण पर विशेष बल दिया गया है। प्रथम फलाकाक्षा रहित होना और दूसरा अहंकार की प्रवृत्ति का निरसन। इस प्रकार यह सापेक्षिक दृष्टिकोण होते हुए भी सम्पूर्ण, मानवीय व्यवस्था को अपने उद्देश्य एवं विचारधारा में समाहित कर लेता है। परन्तु गीता में जिस उच्चतम सिद्धान्त का प्रतिपादन किया गया है उसमें 'आत्मतत्त्व' ईश्वर एवं प्रकृति तीन तत्त्वों का यथोचित ज्ञान होना आवश्यक है। आध्यात्मिक ज्ञान एवं विचारणा का मूल केन्द्र आत्मा है। यही कारण है कि गीता में श्रीकृष्ण अर्जुन को युद्ध में प्रेरित करने के लिए सर्वप्रथम सांख्य (ज्ञान योग) का उपदेश किया है जिसका प्रमुख विषय आत्म तत्त्व है। इस आत्म तत्त्व की अनुभूति एवं ज्ञान के उपरान्त ही व्यक्ति प्रकृति प्रेरित कर्मों से छुटकारा पा सकता है। इस ज्ञान के फलस्वरूप वह दिव्य चेतना की प्रेरणा से कर्मों का संपादन करता है। इसीलिए यह कर्म बन्धनकारी नहीं माने जाते। इसमें समस्त अतः करण की गतिविधियाँ, इस केन्द्र द्वारा संचालित होने के कारण एक योग का स्वरूप धारण कर लेती हैं। इसमें मन, बुद्धि, हृदय का समकेंद्र रूप से अभिव्यक्ति होती है और इस प्रकार गीता में आचारमीमांसा में निहित सर्वोत्कृष्ट विचारधारा है जो स्वयं में अनूठा एवं अद्वितीय विधि है जिसे 'कर्म योग' के नाम से गीता में अभिहित किया गया है। इस प्रकार उपर्युक्त विश्लेषण से यह स्पष्ट है कि कर्मयोग का नैतिक एवं मनोवैज्ञानिक आधार आध्यात्मिक भावना से युक्त है जो आध्यात्म का व्यवहार के साथ सुन्दर समायोजन है। वास्तव में अगर सूक्ष्मतालोकन किया जाय तो यह स्पष्ट होगा कि तार्किक अभिव्यक्ति की अवधारणा पर अवलम्बित वैज्ञानिक दृष्टिकोण स्वयं को एक बिन्दु पर अपने को सीमित ही पाता है। दूसरे अगर मनुष्य के अन्दर से आध्यात्मिक प्रवृत्ति का निरसन कर दिया जाय तो फिर वैज्ञानिक आविष्कार मानव के लिए अभिशप्त हो जायेगे, क्योंकि मनुष्य अपने बुद्धि को 'स्वामी' मानने के कारण वह अधिनायकवादी विचारों से युक्त हो सकता है। उसमें मानव कल्याण की भावना कम होगी। अपेक्षाकृत स्वामी बनने के तो आज के समय में आध्यात्मिक चिन्तन की महती आवश्यकता है भले ही हम वैज्ञानिक युग में जी रहे हों। क्योंकि आज मनुष्य के वैयक्तिक जीवन में सर्वाधिक बेचैनी, अशान्ति, असुरक्षा आदि प्रतिकूलताएँ विद्यमान हैं। केवल बौद्धिक अथवा तार्किक आधार पर ही हमारे व्यवहारिक समस्याओं का निदान नहीं ढूँढा जा सकता, इसके लिए हमें भारतीय सस्कृति की अमूल्य धरोहर (आध्यात्मिक चिन्तन) का सहारा लेना ही पड़ेगा। इस आत्मानुभूति को अपने जीवन के हर क्षण के साथ जोड़ना होगा तभी हम व्यक्तिगत एवं सामाजिक दोनों स्तर पर 'सुन्दर जीवन' की अभिव्यक्ति को साकार कर सकते हैं।

इस प्रकार हम देखते हैं कि पाश्चात्य नीति शास्त्री नैतिक निर्णय की सिद्धि हेतु विशुद्ध तर्कणा अथवा भौतिकवादी दृष्टि तक ही सीमित रहे हैं, यद्यपि कुछ विचारक अन्तःकरण एवं सात्त्विक प्रवृत्तियों को मूल्य मीमांसा हेतु या व्यवहारिक समस्याओं के निदान में आधार माना है। यथा— काण्ट, स्पेन्सर, मिल एवं कुछ अन्यादि। जबकि गीता मनुष्य को प्रकृति

की नियतृत्व शक्ति से ऊपर उठाना चाहती है। वह सत्व गुण की स्तर तक ही सीमित नहीं है बल्कि वह तो त्रिगुण से भी ऊपर उठाना चाहती है जिसका अधिष्ठान 'आत्मभूत चेतना' है। इस स्तर पर व्यक्ति कर्म की बन्धन प्रकृति से मुक्त हो जाता है अपने पराये का भेद मिट जाता है। मै, मम् की अहकारिक प्रवृत्ति समाप्त हो जाती है। सकारात्मक दृष्टिकोण से वह स्थित प्रज्ञ हो जाता है। सुख-दुख के परिणाम के प्रति सवेगात्मक अनुभूति समाप्त हो जाती है। उसका एकमात्र उद्देश्य ईश्वरीय प्रेरणा में निष्काम भाव से लोकहित के लिए कर्मों का सम्पादन करना होता है। इस प्रकार वह अन्तरात्मा से तादात्म्य स्थापित कर लेता है जहाँ उस समस्त व्यवहारिक समस्याओं का निदान मिल जाता है। गीता कहती है कि 'वह मुक्त रूप से अपनी सत्ता के ईश्वर रूप द्वारा अपने भूत काल के कर्म का आश्रय बन सकता है।'

यद्यपि शब्दों अथवा तार्किक युक्तियों के माध्यम से आध्यात्म के बारे में अधिक कुछ नहीं कहा जा सकता, फिर भी जीवन और जगत् को समझने में अध्यात्मवादी अवधारणा का महत्व चिरस्थायी है। गीता में भी ईश्वरीय शक्ति को अधिष्ठान स्वरूप स्वीकार कर, चराचर जगत की व्यवस्था का प्रतिपादन किया गया है। अध्यात्म ज्ञान से तात्पर्य है 'आत्म-अनात्म का सूक्ष्म विचार'। इसके द्वारा ही कर्म-अकर्म, धर्म-अधर्म, शुभ-अशुभ के नीति धर्म की गुत्थी को हम सुलझा सकते हैं। यही कारण है कि भारत में, धर्म नीति दर्शन आदि वर्तमान के विभिन्न विषयों की विवेचना अलग-अलग न कर एक ही विषय के अन्तर्गत होता रहा है। अर्थात् जीवन की समस्याओं का समाधान अधिभौतिकवादी दृष्टि से असम्भव है। हमारे दृश्य सृष्टि के व्यवहारों का संपादन किस तरह हो ? इसका समाधान वर्तमान समय में अधिभौतिकवादी दृष्टि से ही ढूँढ़ा जाता है जिसका परिणाम हमारे समक्ष है। वह विकसित देश हो या विकासशील मानव जीवन से सम्बन्धित व्यवहारिक समस्याएँ घटने के बजाय बढ़ रही हैं। हमारे जीवन से, समाज के सभी वर्ग के मूल्यों का क्षरण हो रहा है जिसके फलस्वरूप वैयक्तिक समस्या, पारिवारिक समस्या सामाजिक एवं राजनीतिक आदि समस्याओं की बाढ़ सी आ गयी है।

ऐसी स्थिति में उस गीता प्रतिपादित आचार-मीमांसा का अनुसरण आवश्यक हो जाता है जिसमें आध्यात्मिक आधार पर नीति धर्म की विवेचना की गयी है, जो मनुष्य को बाहर से निर्देशित नहीं करती, बल्कि वह तो मनुष्य को, उसकी आन्तरिक चेतना को जागृत कर उसे दिव्य जीवन की ओर प्रेरित करती है, जिसमें व्यक्ति कर्म करते हुए, दबाव या तनाव नहीं अपार आनन्द की अनुभूति करता है।

(सहायक ग्रन्थ-सूची)

सहायक ग्रन्थ-सूची

- १ गीता रहस्य - तिलक बाल गगाधर पूना १९२५
२. भगवद् गीता - श्रीपाद दामोदर सातवलेकर (स०) लेखमाला १९३३
- ३ भगवद् गीता (हिन्दी अनुवाद) - डॉ० राधाकृष्णन, प्रथम संस्करण, राजपाल एण्ड सन्स, दिल्ली १९६२
४. लेक्चर्स ऑन गीता (हिन्दी अनुवाद) - अरविन्द
५. अनासक्ति योग - महात्मा गाँधी
- ६ गीता प्रवचन - विनोबा भावे
- ७ श्रीमद् भगवद्गीता (प्रथम खण्ड) - श्री भूपेन्द्र नाथ सान्याल प्रकाशक- हिन्दी प्रकाशन समिति, भागलपुर
- ८ श्रीमद् भगवद्गीता (द्वितीय खण्ड) - श्री भूपेन्द्र नाथ सान्याल प्रकाशक - हिन्दी प्रकाशन समिति, भागलपुर
९. गीता रहस्य - लोकमान्य बालगगाधर तिलक, माधव राज प्रेस, पूना, १९६९
१०. भगवद्गीता लेखमाला (प्रथम) - दामोदर सातवेलकर
- ११ भगवद्गीता लेखमाला (द्वितीय) - दामोदर सातवेलकर
- १२ भगवद्गीता लेखमाला (तृतीय) - दामोदर सातवेलकर
- १३ भगवद्गीता लेखमाला (चतुर्थ) - दामोदर सातवेलकर
- १४ भगवद्गीता लेखमाला (पचम) - दामोदर सातवेलकर
१५. भगवद्गीता लेखमाला (षष्ठी) - दामोदर सातवेलकर
१६. भगवद्गीता लेखमाला (सप्तम) - दामोदर सातवेलकर
१७. भगवद्गीता - रामदुलार सिंह

- १८ कर्मयोगशास्त्र - बाल गगाधर तिलक
- १९ भगवद्गीता मे स्थित प्रज्ञ का आदर्श - आर० पी० मित्र
- २० भगवद्गीता की भाषा - हरिवल्लभ
- २१ भगवद्गीता दर्पण - वासुदेव प्रसाद श्रीवास्तव
- २२ भगवद्गीता के कुछ जानने योग्य विषय - जय दयाल गोयनका
- २३ भगवद्गीता की समालोचना - सोऽह स्वामी
- २४ भगवद्गीता की बुद्धिवादी समीक्षा - आनन्द कौसल्यायन
२५. महाभारत का उपसंहार - भारताचार्य श्रीयुत् चिन्तामण राव जी वैद्य
- २६ मनुस्मृति - प० हर गोविन्द शास्त्री,
चौखम्बा सस्कृत सीरीज आफिस - वाराणसी, १९६५
- २७ महाभारत - भण्डारकर, ओरियण्टल रिसर्च इन्स्टीट्यूट पूना, १९६७
२८. गीता - गीता प्रेस, गोरखपुर
२९. Essays on Gita & Life Divine - Aurbindo, Pandicherry (Sri Aurbindo Ashram)
३०. Upanisada, Gita & Bible - Parriender Geoffney Faver & Faver 24 (Russell Square, Londo
३१. गीता ॥शांडूर भाष्य ॥ - गीता प्रेस, गोरखपुर स० २०१८
- ३२ गीता ॥रामानुज भाष्य ॥ - गीता प्रेस, गोरखपुर २००८
- ३३ गीता ॥प्रथम खण्ड ॥ - प्रणवानन्द, प्रथम सस्करण, काशी प्रणवाश्रम
- ३४ गीता ॥द्वितीय खण्ड ॥ - प्रणवानन्द, प्रथम सस्करण काशी प्रणवाश्रम
- ३५ गीता - अपूर्वानन्द प्रथम सस्करण, श्री हेरम्बवनन्द भट्टाचार्य
सेक्रेटरी रामकृष्ण शिवानन्द, आश्रम, २४ परगना ।
३६. गीता प्रवचन - विनोबा भावे, अटाइसवॉ सस्करण, सर्व सेवा सघ प्रकाशन,
राजघाट, वाराणसी १९७४

- ३७ गीता - अनन्ता नन्दसरस्वती, बाबू रघुवश सिंह, गाँव पचरूखिया,
पो० नगवागढ, गया, प्रथम सस्करण स० २०३०
- ३८ गीता - सत्यव्रत सिद्धालकार, आनन्द पेपर बैक्स, ३६ सी कनाट प्लेस,
नई दिल्ली, १९७७
- ३९ गीता - मोतीलाल जालान, गीता प्रेस, अटाइसवॉ सस्करण, स० - २०३०
४०. गीता - जयत पाल गोयन्दका, मोतीलाल जालान, गीता प्रेस, गोरखपुर,
एकादश सस्करण, स० २०३०
- ४१ गीता माता ॥प्रथम भाग । - महात्मा गाँधी, मार्तण्ड उपाध्याय, मन्त्री सस्ता साहित्य मण्डल,
नई दिल्ली द्वितीय सस्करण १९६०
४२. गीता माता ॥द्वितीय भाग ॥ - महात्मा गाँधी, मार्तण्ड उपाध्याय, मन्त्री सस्ता साहित्य मण्डल,
नई दिल्ली द्वितीय सस्करण १९६०
४३. गीता प्रबन्ध ॥प्रथम भाग ॥ - श्री अरविन्द आश्रम, पाण्डिचेरी, तृतीय सस्करण १९५४
- ४४ गीता प्रबन्ध ॥द्वितीय भाग ॥
(प्रथम खण्ड) - श्री अरविन्द आश्रम, पाण्डिचेरी प्रथम सस्करण, १९५५
- ४५ गीता प्रबन्ध ॥द्वितीय भाग ॥
(द्वितीय खण्ड) - श्री अरविन्द आश्रम, पाण्डिचेरी, प्रथम सस्करण १९५९
- ४६ भक्ति योग - विवेकानन्द, रामकृष्ण आश्रम, नागपुर १९८०
- ४७ ज्ञान योग - विवेकानन्द रामकृष्ण आश्रम, नागपुर, १९७५
- ४८ गीता प्रबन्ध - अरविन्द सोसायटी पाण्डिचेरी, १९६९
४९. गीता नवनीत - वासुदेवशरण अग्रवाल, (गीता की नवीन व्याख्या, मूल
और अनुवाद) श्री गोपीनाथ अग्रवाल कोठी, शिवाजी मार्ग,
लखनऊ १९६४

५०. गीता नवनीत, भाग-१ - सुरणवश लाल, श्री अरविन्द पुस्तकालय, रेलवे रोड,
पो० हापुड, मेरठ १९५५
- ५१ ज्ञान योग का तत्त्व - जयदयाल गोयन्दका गीता प्रेस, गोरखपुर
५२. गीता तत्त्वबोध (पहला भाग) - बालकोवा भावे सर्व-सेवा सघ प्रकाशन, राजघाट वाराणसी, १९७२
- ५३ गीता विज्ञान भाष्य भूमिका - मोतीलाल शर्मा, भारद्वाज द्वितीय खण्ड, 'ग' विभाग कर्मयोग
परीक्षा, सेठ सूरजमल जालान, स्मृति भवन पुस्तकालय न० १८६
चितरजन एवेन्यू, कलकत्ता, वि० स० १९९९
५४. गीता का व्यवहार दर्शन - सेठ राम गोपाल मेहता, किताब महल प्रा० लिमिटेड, रजिस्टर्ड
आफिस, जीरो रोड, इलाहाबाद १९३७
५५. गीता विज्ञान भाष्य-भूमिका - मोतीलाल गौड, शर्मा प्रथम खण्ड - दि न्यू एशियाटिक वैदिक
रिसर्च सोसायटी, प्रकाशन विभाग, विज्ञान मन्दिर, जयपुर सिटी
॥इण्डिया ॥ १९३९
- ५६ श्रीमद् भगवद्गीता - श्रीकृष्ण पन्त अच्युत ग्रन्थ माला, कार्यालय, ललिताघाट
वाराणसी, वसत प० स० २०२३
- ५७ श्रीमद्भगवद्गीता - हिन्दी व्याख्याकार — स्वामी श्री सनातन
- ५८ गीता परिशीलन - रामवतार
३९. गीता तात्पर्य - ईश्वरानन्द
६०. गीता का व्यवहार दर्शन - आर० पी० मेहता, किताब महल, ५९ ए जीरो रोड, इलाहाबाद
- ६१ गीता तत्त्व विवेचनी - गीता प्रेस, गोरखपुर सं० २०२७
६२. गीता तत्त्वबोध - (श्रीमद्भगवद्गीता का सरल विवेचन) - बालकोवा भावे,
सर्व सेवा सघ प्रकाशन, राजघाट वाराणसी, १९७३
६३. गीता तात्पर्य बोधिनी - शकरानन्द अच्युत ग्रन्थमाला काशी ।

| | | | |
|-----|--|---|---|
| ६४ | भगवद्गीता एक नया अध्ययन | - | भगीरथ दीक्षित |
| ६५ | रामचरित मानस | - | गोस्वामी तुलसीदास |
| ६६ | श्रीमद्भागवत् | - | गोरखपुर गीता प्रेस |
| ६७ | श्रीमद्भगवद्गीता का जीवन दर्शन | - | ब्रज विहारी निगम |
| ६८. | श्रीमद्भगवद्गीता | - | एक यौगिक व्याख्या - शैलेन्द्र शर्मा, यूनिवर्सल केशव डोगरे जी महाराज ठाकुर प्रसाद, बुक सेलर, चौक, वाराणसी, १९८८ |
| ६९. | श्रीमद्भगवद्गीता का योग | - | श्रीकृष्ण प्रेम, नेशनल पब्लिशिंग हाउस, दरियागज, नई दिल्ली १९८९ ई० |
| ७०. | भगवद्गीता | - | तैलग |
| ७१ | विष्णु विस्म, शेवविस्म एण्ड अदर सेक्सटस | - | भण्डारकर |
| ७२ | डी० भगवद्गीता | - | डॉ० राधाकृष्णन |
| ७३. | भारतीय दर्शन (भाग १ व २) | - | डॉ० राधाकृष्णन |
| ७४ | द गीता एकार्डिंग टु महात्मा गाँधी | - | महादेव देसाई |
| ७५. | भारतीय दर्शन की रूपरेखा | - | एम० हिरियन्ना |
| ७६. | भारतीय दर्शन | - | चन्द्रधर शर्मा |
| ७७. | गीता एण्ड इट्स कमेन्टर्स | - | एस० एच० ज्ञानवाला |
| ७८ | कर्मयोग | - | स्वामी विवेकानन्द |
| ७९ | भगवद्गीतापनिषद् | - | मायानन्द चैतन्य |
| ८०. | भारतीय दर्शन | - | डॉ० बी० एन० सिंह |
| ८१. | नीतिशास्त्र का सर्वेक्षण | - | प्रो० सगम लाल पाण्डेय |
| ८२. | वेद, वेदान्त और गीता | - | डॉ० अमरेन्द्र मिश्र |

- ८३ सेन आयडिलिस्ट व्यू ऑफ लाइफ - डॉ० राधाकृष्णन
- ८४ द भागवत गीता - ए० जे० बाम
८५. साख्यकारिका
८६. द थीइज्म ऑफ भगवद्गीता - राधाकृष्णन
- ८७ सिक्स सिस्टम ऑफ
इण्डियन फिलासफी - मैक्समूलर
८८. आर्टिकल सर्वे ऑफ
इण्डियन फिलासफी - सी० डी० शर्मा
८९. गीतारवाणी का हिन्दी अनुवाद
(गीतोपदेश) - अनिल वरुण राय
९०. द भगवद्गीता - डब्ल्यू० डोवगल्स पी० हिल
९१. सर्वदर्शन संग्रह - रामानुज
९२. द भगवद्गीता एण्ड
मार्डर्न स्कालरशिप - एम० सी० राय
- ९३ द भागवद्गीता - फ्रेकलीन एडगरटन
- ९४ सर्वधर्म संग्रह - उमाशकर शर्मा
- ९५ एस्से ऑन द गीता - अरविन्द
- ९६ नैतिक शिक्षा और बाल विकास - सुरती, उर्वशी
- ९७ दी कानसेप्टस ऑफ रिलीजन
इन महाभारत - त्रिखा, उषारानी
९८. मनुस्मृति - मनु
९९. बौद्ध दर्शन और वेदान्त - सी० डी० शर्मा

- १०० भारतीय दर्शन - एन० के० देवराज
१०१. भारतीय सस्कृति और साधना
(प्रथम खण्ड) - महामहोपाध्याय प० गोपीनाथ कविराज
- १०२ बौद्ध दर्शन तथा अन्य
भारतीय दर्शन - भरत सिंह उपाध्याय
- १०३ भारतीय दर्शन का इतिहास - एस० एन० दास गुप्त
- १०४ बौद्ध दर्शन मीमासा (भाग १ व २) - बलदेव उपाध्याय, चौखम्भा विद्या भवन, चौक, बनारस, १९५४
१०५. बौद्ध दर्शन - राहुल साकृत्यायन, किताब महल, इलाहाबाद
१०६. जैन, बौद्ध और गीता के आचार दर्शनों का तुलनात्मक अध्ययन, राजस्थान, प्राकृत भारती सस्थान,
जयपुर १९८२
१०७. बौद्ध दर्शन और वेदान्त - चन्द्रधर शर्मा स्टूडेन्ट्स फ्रेण्ड्स, वाराणसी
१०८. बौद्ध दर्शन - आचार्य नरेन्द्र देव बिहार, राष्ट्र भाषा परिषद, पटना, वि० सं० २०१३
१०९. बौद्ध दर्शन मीमासा - प० बलदेव उपाध्याय चौखम्भा, विद्या भवन, वाराणसी, १९७८
- ११० विनय पिटक ॥अनु० ॥ - राहुल साकृत्यायन, महाबोधि सभा, सारनाथ वाराणसी, १९३५
१११. धम्म पद (हिन्दी संस्करण) - डॉ० राधाकृष्णन, कलकत्ता विश्वविद्यालय प्रेस, १९५०
- ११२ धम्मपद - राहुल साकृत्यायन
- ११३ धम्मपद - धर्मानन्द कौशाम्बी
११४. धम्मपद - अनु० सपा० भिक्षु धर्म रहित प्रका० मोतीलाल बनारसी दास, वाराणसी
- ११५ निर्वाण - लुई द वाले पुसे कृत सन् १९२५
- ११६ धम्मपद - अनु० सपा० भिक्षु धर्म रहित प्रका० मोतीलाल, बनारसी दास, वाराणसी
११७. धम्मपदट्टकथा - बुद्ध घोष
११८. निर्वाण - लुई द वाले पुसे सन् १९२५

११९. बौद्ध धर्म दर्शन - आचार्य नरेन्द्र देव विहार राष्ट्रभाषा परिषद्, पटना, वि० सं० २०१३
१२०. बौद्ध धर्म दर्शन - राहुल, किताब महल, इलाहाबाद
१२१. धम्मपद - अनु० सं० भिक्षु धर्म रहित, प्रका० मोतीलाल बनारसी दास, वाराणसी
१२२. बुद्धिज्म - वासिलीफ कृत
१२३. बुद्धिज्म इन ट्रान्सलेसन - वारन कृत
१२४. बुद्धिस्ट कास्मोलॉजी - मेक गवर्न कृत
१२५. बुद्धिज्म स्टडी एन्ट मटीरिया - पुसें कृत
१२६. मूल माध्यमिक कारिका - नागार्जुन, सपा० पूसीन, बुद्धिस्ट ग्रन्थमाला-४
१२७. मज्झिम निकाय पट्ट कथा - बुद्ध घोष
१२८. धम्म पदं - भदत्त आनन्द कौसल्यायन, मन्त्री, भिक्खु प्रकाशन, दीक्षा भूमि, नागपुर
१२९. धम्म पदं - त्रिपिटकाचार्य भिक्षु धर्म रक्षित, प्रका० मेसर्स खेलाडी लाल, सकटा प्रसाद, के० ६१/८२ बुलानाला, वाराणसी
१३०. धम्म पद - कच्छेदी लाल गुप्त १९६८ प्रका० चौखम्भा भवन वाराणसी सस्करण-प्रथम, वि० सवत् २०२५
१३१. धम्म पद - विनोद चन्द्र पाण्डेय, सिद्धार्थ पब्लिकेशन्स, डी० सी० स्कीम (ओखला इन्डस्ट्रीज एरिया फेज), नई दिल्ली
१३२. धम्म पद (नव सहिता) - सम्पादक विनोबा भावे, सर्व सेवा सघ प्रकाशन, राजघाट वाराणसी
१३३. प्राकृत धम्मपद - सम्पादक, डॉ० भाग चन्द्र जैन 'भाष्कर' प्राकृत भारती अकादमी, जयपुर
१३४. परमानन्द प्रकाश - सकलन कर्ता एव व्याख्याकार प्रो० राम कुमार त्रिपाठी कुलपति महात्मा गॉधी काशी विद्यापीठ, वाराणसी १९९६
१३५. मैनुवल ऑफ इण्डियन बुद्धिज्म - डॉ० केर्न
१३६. लक्ष्मी तन्त्र धर्म और दर्शन - ले० डॉ० अशोक कुमार कालिया

- १३७ मीमासा दर्शन - प० श्रीराम शर्मा आचार्य
- १३८ धम्मपद - त्रिपिटकाचार्य भिक्षुधर्म रक्षित
- १३९ खुद्दक पाठ-धम्मपद - उदान पालि-धम्मगिरि
- १४० धम्मपद अट्टकथा - प्रथमो भागो विपश्यना शोध सस्थान इगतपुरी १९९५
- १४१ धम्म पद-अट्टकथा - नथमल टाटिया
- १४२ धम्म पद - सम्पादक एव भाषान्तरकार छिमेद रिग जिन लामा

अंग्रेजी सहायक ग्रन्थों की सूची

1. A History of Dhammpada – PB Kane
2. A Manual of Buddha – Mrs Rhys & Davids
3. The Central Conception of Buddhism—Th Stecherbatsky
4. The Soul Theory of the Buddhists – (Bharatiya Vidya Prakashan Varanasi)
5. Aurbindo – Essays on Gita & Life Divine, Pandicherry
(Sri Aurbindo Ashram)
6. Eliot (Sir) Charles – Hinduism & Buddhism, 3 Vols, Rauledge - Kegan Paul,
London 1954
7. Parriender Geoffney – Upanisada, Gita & Bible Iaver & Faver,
24 Russell Square London
8. Radha Krishnan – The Bhagwat Gita London George Allen & Unwin Ltd 1948
9. Winstler, L King – Buddhism & Christianity, Some Bridges of Unders
George Allen & Unwin Ltd London 1962
10. Bhave, Vinoba – Talks on the Gita . Ruskin, House George Allen &
Unwin Ltd Museum Street, 1960
11. Jariwalla, Jayantilal S – Gita The Science of Living Motilal Banarasi Das
Chawk, Varanasi, 1984

- 12 Neel Alexandra David – Buddhist
- 13 Keith, A B – Buddhist Philosophy
14. Mookerjee – Satkari – Buddhist Philosophy Calcutta University 1935
- 15 Sogen Yamakami Stcherbatsky
 (i) Buddhist Logic–Two Vols 1935 New York
 (ii) Central Conception of Buddhist London 1923
 (iii) conception of Buddhist Nirvana Ceningrad 1927
- 16 Bhattacharya Siddheshwer – The Philosophy of Srimad Bhagwatgita (2 Vols)
 Vshwa Bharti Shanti Niketan 1960-1962
17. Coomar Swami Anand, K – Hinduism and Buddhism, New York
 The Philosophical Library, (Ins)
- 18 De Nicola Artorio, T – The Problem of Self and Body in Bhagwatagita In
 Philosophy East and West 29, 1979
19. Devtsch Eliot – The Bhagwatgita, New York, Hott Rinehart and Winston 1968
20. Methur, D.C. – The Concept of Action in Bhagwadgita In Philosophy
 and Phenamenological Research, 35, 1974
- 21 Indian Philosophy – Dr C D Sharma
- 22 Concepts of Dhamma in
 Dhammapada – Bhikkuni TV Tmlien
23. The Dhammapada – Nikunja Vihari Banerjee
24. Prakrit Dhammapada – Benimadhav Baruna
- 25 Dhammapada – Narada Thera

26. The Dhammapada – Thomas Cleary
27. Dhammapada – O Von Hinuber & K R Norman
28. The Dhammapada – Verses & Stories translated by Daw My a Tin
29. Dhammapada – Venerable Achary
30. The Dhammapada – Verses & Stories Translated by Daw Myatin
31. The Dhammapada – Tolk Austin
32. Dhammapada – (Wisdom of the Buddha) Translation by Haris chand Kaviratna
33. The Dhammapada – K Sri Dhammananda
34. Dhammapada – P Khantipalo
35. Dhammapada – L K Raja
36. Dhammapada – T Byrom
37. The Buddhist Hybrid
Sanskrit Dharmapada – N.S. Shukla
38. Dhammapada – Somuel Beal
39. DhammapadarthaKatha Vol. I – H C Nosman
40. DhammapadarthaKatha Vol II – H.C Norman
41. DhammapadarthaKatha Vol III – H C Norman
42. The Dhammapad Translated by P. Lal
43. The Dhammapada – Narada Thera
44. The Dhammapada – S Radha Krishanan
45. The Bhagavadgita – Abhay Krishna Bandyopadhyay
46. Lal R B. – The Gita in the Light of Modern Science,

Somai Publication Pvt Ltd Bombay, 1970

47 More, Dr S B

- The Gita A Theory of Human Action,

Sri Satguru Publications, Delhi - 110007, 1990

JOURNALS

1. The international Journal of Ethics- Vol XL,III, 1932, 33 Jan 1933, 33 The University of Chicago
2. Canney - Encyclopaedia of Religion & Ethics London, George Routled & Son's Ltd
New York E.P. Dutton & ED. 192.
3. Edward Paul (edt) - The Encyclopedia of Philosophy
The Macmillan Co. & The Free Press New York, 1967
4. Hasting James - Encyclopedia of Religion & Ethics Endinbirgh T & T Clark, 38 George St
New York. Charles Scribner's sons, 574, 7th Avenue, 1955
5. The Journal of the Order of Buddhist Contemplatives Volume 14 Number 1 2543 B E
(Spring 1999) U.S.A.
6. Buddhist Studies Review Vol 16 No. 2 (1999)
Linh - So'n Buddhist Association 76 Beulah Hill Upper Narwood London SE 19 3 EW
7. Journal of the International Asociation of Buddhist Studies - Volume-21 Number-2, 1998
8. Buddha Dhyana Dana Review Volume-9 No 3, 1999 ISSN 0818-8254 (Australia)
9. Buddhism - Rhye onvids.

सहायक कोष ग्रन्थ

१. Dictionary of Pali Proper Names Vol I
२. दर्शन कोष — प्रगति प्रकाशन मास्को
३. भगवद्गीता विवेचनात्मक शब्दकोष — प्रह्लाद

पत्र-पत्रिकायें

१. कल्याण-सन्त अंक सं० १९९४, गीता प्रेस, गोरखपुर
२. कल्याण, परलोक और पुनर्जन्माङ्क, १९६९
३. कल्याण भक्ति अंक, सं० २०१४
४. कल्याण-हिन्दू सस्कृति अंक-सं० २००६
५. कल्याण-उपनिषद् अंक, सं०-१ वर्ष १५
६. कल्याण-निष्काम कर्मयोग १९८०

संक्षेप-संकेत

| | | |
|-----------|---|-------------------|
| अरण्य | - | अरण्य काण्ड |
| अयोध्या | - | अयोध्या काण्ड |
| आदि | - | आदि पर्व |
| ईश | - | ईशोपनिषद् |
| उत्तर | - | उत्तर काण्ड |
| क० पर्व | - | कर्ण पर्व |
| कठ० | - | कठोपनिषद् |
| किष्कि० | - | किष्किन्धा काण्ड |
| गीता० | - | श्रीमद्भगवद्गीता |
| छा० उ० | - | छान्दोग्योपनिषद् |
| ता० ब्रा० | - | ताण्ड्य ब्राह्मण |
| तै० आ० | - | तैत्तिरीयारण्यक |
| तै० म० | - | तैत्तिरीय सहिता |
| दक्ष० | - | दक्ष स्मृति |
| वृह० उ० | - | वृहदारण्यकोपनिषद् |
| मनु० | - | मनुस्मृति |

| | | |
|------------|---|---------------------|
| म० भा० शा० | - | महाभारत शान्ति पर्व |
| मुण्ड० | - | मुण्डकोपनिषद् |
| याज्ञ० | - | याज्ञवल्क्य स्मृति |
| युद्ध० | - | युद्ध पर्व |
| शान्ति० | - | शान्ति पर्व |
| स० म० भा० | - | सक्षिप्त महाभारत |
| ऋक् | - | ऋग्वेद |
| भ० गी० | - | भगवद् गीता |
| क० प्र० | - | कप्प माणव प्रच्छा |
| न० प्र० | - | नन्द माणव प्रच्छा |
| पा० व० | - | पाटिलिगसिप वग्गो |
| महा० सु० | - | महावियूह सुत्त |
| माग० सु० | - | मागन्दिय सुत्त |
| म० त० | - | महेश्वर तन्त्र |
| श्वे० उप० | - | श्वेताश्वतरोपनिषद् |
| तै० उ० | - | तैत्तिरीय उपनिषद् |
| तै० ब्रा० | - | तैत्तिरीय ब्राह्मण |
| श्रीमद्० | - | श्रीमद्भगवद्गीता |
| यो० सू० | - | योग सूत्र |
| ल० त० | - | लक्ष्मी तन्त्र |
| सां० का० | - | साख्य कारिका |
| ब्र० सू० | - | ब्रह्म सूत्र |

| | | |
|---------|---|-----------------|
| उप० | - | उपनिषद् |
| वि० पु० | - | विष्णु पुराण |
| भा० | - | भागवत |
| शुक्र० | - | शुक्रनीति |
| मु० नि० | - | मुत्त निपात |
| शु० य० | - | शुक्ल यजुर्वेद |
| शा० प० | - | शान्ति पर्व |
| ई० उ० | - | ईशावास्योपनिषद् |
| मज्झिम० | - | मज्झिम निकाय |
| सयुक्त० | - | सयुक्त निकाय |
| दीघ० | - | दीघ निकाय |
| धम्म० | - | धम्मपद |